
1. இருபது பேர்‌ இருக்கிறார்கள்‌! 


“ஓமர்‌, நீ புறப்படு. மிகவும்‌ நேரமாகிவிட்டது. நீ போய்ச்‌ சேர்ந்த தகவல்‌ 
வரும்வரை எனக்குத்‌ தூக்கம்‌ வராது.” 
“கவலைப்படாதீர்கள்‌ ஐயா. நான்‌ பத்திரமாகப்‌ போய்விடுவேன்‌. என்‌ 
குதிரை இருக்கும்வரை என்‌ பயணத்தை யாராலும்‌ தடுக்க முடியாது.” 
“முட்டாள்தனமாகப்‌ பேசாதே. உன்‌ குதிரையைக்‌ கொல்ல ஒரு குண்டு 
போதும்‌. தோளில்‌ இத்தனை பெரிய மூட்டையைச்‌ சுமந்துகொண்டு 
பிறகு எத்தனை தூரத்துக்கு நீ ஓடுவாய்‌? என்னைக்‌ கேட்டால்‌ 
குதிரையை நீ இங்கேயே விட்டுவிட்டு நடந்தே புறப்படலாம்‌. அதுவே 
இன்னும்‌ பாதுகாப்பானது.” 


“பயப்படாதீர்கள்‌. எனக்கு ஒன்றும்‌ ஆகாது.” 


“வழியில்‌ என்ன பிரச்னை என்றாலும்‌ நீ மூக்கை நுழைக்காதே. 
குதிரையின்‌ கடிவாளத்தை வேண்டுமானால்‌ கழற்றி உனக்குக்‌ 
கட்டிக்கொள்‌.” 

ஓமர்‌ சிரித்தான்‌. இருளில்‌ பற்கள்‌ மட்டும்‌ பளீரெனத்‌ தெரிந்தன. 
வெடவெடவென ஒரு மூங்கில்‌ கழி மாதிரி தன்‌ எதிரே நிற்கும்‌ அந்த 
முப்பது வயது இளைஞனைத்‌ தலை தொட்டு ஆசீர்வதித்தார்‌ நெக்‌ 
முஹம்மது (Nek Mohammad). ஓமர்‌ மாதிரி எத்தனை இளைஞர்கள்‌ வீடு 
துறந்து, சந்தோஷங்கள்‌ துறந்து, எதிர்காலம்‌ துறந்து தேசத்துக்காக 
ஆயுதம்‌ ஏந்தியிருக்கிறார்கள்‌! எத்தனையோ குழுக்கள்‌. எத்தனையோ 
கமாண்டர்கள்‌. எத்தனையோ ஓமர்கள்‌. ஆளுக்கொரு சித்தாந்தம்‌. 
ஊருக்கொரு யுத்த தந்திரம்‌. அத்தனை பேருக்கும்‌ நோக்கம்‌ மட்டும்‌ 
ஒன்றுதான்‌. ஆப்கனிஸ்தானின்‌ விடுதலை. 


ஆனால்‌ எதிலிருந்து விடுதலை என்றுதான்‌ புரியவில்லை. சோவியத்‌ 
ஆக்கிரமிப்பு, சோவியத்‌ ஆக்கிரமிப்பு என்று பத்து வருஷங்களாகச்‌ 
சொல்லி ஆயுதம்‌ ஏந்தி, அடித்துத்‌ துரத்தியாகிவிட்டது. கிடைத்ததா 
விடுதலை? சோவியத்‌ யூனியன்‌ வெளியேறிய மறுகணமே ஆப்கனில்‌ 
தேனும்‌ பாலும்‌ ஓடும்‌ என்பதாக அமெரிக்க மீடியா 
அலறிக்கொண்டிருந்ததே? சி.ஐ.ஏவின்‌ ஆப்கன்‌ அதிகாரிகள்‌ அத்தனை 
பேரும்‌ தலையில்‌ அடித்துச்‌ சத்தியம்‌ செய்தார்களே? 


யுத்த பாதிப்புகள்‌ அனைத்தும்‌ உடனடியாக நிவர்த்தி செய்யப்படும்‌. 
புடைவைக்‌ கடைக்காரன்‌ சரசரவென விரித்து வீசுவதுபோல்‌ சாலைகள்‌ 
உருவாகும்‌. இருண்ட வீதிகள்‌ மின்சார விளக்குகளால்‌ ஒளிபெறும்‌. 
உடைந்த ஏரி, குளங்கள்‌ சீரமைக்கப்படும்‌. தேசமெங்கும்‌ குழாயில்‌ 
தண்ணீர்‌ பாயும்‌. போக்குவரத்து செளகரியங்களை 
உருவாக்குவதற்கென சில மில்லியன்‌ டாலர்கள்‌ தனியே 
ஒதுக்கப்பட்டிருக்கிறது. இனி உங்களுக்குக்‌ குதிரைகள்‌ வேண்டாம்‌. 
பேருந்து ப்ராப்தி ரஸ்து. மின்சார ரயில்கள்‌ கூடச்‌ சாத்தியமே. எத்தனை 
வெட்டவெளி கொண்ட தேசம்‌. மலைகளைக்‌ குடைந்து குகை ரயில்கள்‌ 
ஓடப்போகின்றன. உணவுப்பொருள்கள்‌ குறித்துக்‌ கவலையே 
படாதீர்கள்‌. அதெல்லாம்‌ அமெரிக்கா பார்த்துக்கொள்ளும்‌. மெத்து 
மெத்தென்று அமெரிக்க ரொட்டிக்கு ஆட்டுப்பால்‌ வெண்ணெய்‌ 
தொட்டுக்கொண்டு சாப்பிட்டுப்‌ பாருங்கள்‌. பத்தடி தூரத்தில்‌ 
சொர்க்கமே தெரியும்‌. அடடா, உங்கள்‌ ஊரில்‌ டிவியே இல்லையே? ஒரு 
டிவி ஸ்டேஷன்‌ அமைத்துவிடலாமா? பிரமாதமான ஐடியா. அப்படியே 
ஒரு ரேடியோ ஸ்டேஷன்‌. கண்டிப்பாக உள்ளூர்க்காரர்களுக்குத்தான்‌ 
எல்லாவற்றிலும்‌ முன்னுரிமை. இங்கே ஸ்டார்‌ ஹோட்டல்‌ கட்டலாம்‌. 
அங்கே ப்யூட்டி பார்லர்‌ அமைக்கலாம்‌. விவசாயத்தை மறப்போமா? 
நவீன வேளாண்மை. ஆ, அது இல்லாமலா? ஆப்கன்‌ மண்ணுக்கு 
ஆட்டுப்புழுக்கையைப்‌ போட்டால்‌ கூட முளைக்கும்‌. வெளுத்துக்‌ 
கட்டிவிடலாம்‌, கவலையை விடுங்கள்‌. 


எல்லாம்‌ பேச்சு. வெல்லம்‌ பூசிய வெறும்‌ பேச்சு. போதும்‌ சகவாசம்‌ 
என்று எப்போது சோவியத்‌ படைகள்‌ விடைபெற்றுத்‌ திரும்பினவோ, 
அந்தக்‌ கணமே அமெரிக்காவின்‌ ஆப்கன்‌ காதல்‌ செத்துப்‌ 
போய்விட்டது. பனிப்போரின்‌ ஒரு பகுதியாக, பத்தாண்டுகால 
சாட்சியாக விளங்கிய ஆப்கன்‌ யுத்தம்‌. சோவியத்‌ யூனியன்‌ 
படையெடுத்து வந்து பிடித்துக்கொண்ட ஒரே காரணத்தால்தான்‌ 
அமெரிக்கா ஆப்கனிஸ்தான்‌ மீது கண்‌ வைத்தது. உள்ளூர்‌ 
இளைஞர்களைக்‌ கொம்புசீவி, ஆயுதப்‌ பயிற்சி கொடுத்து 
சோவியத்துக்கு எதிராகப்‌ போரிட வைத்தது. பத்தாண்டு கால யுத்தம்‌ 
என்பது சாதாரணமல்ல. இழப்புகள்‌ கொஞ்சநஞ்சமல்ல. கணக்கு 
சொல்லமுடியாத சில லட்சம்‌ உயிர்கள்‌. ஒரு தேசம்‌ முழுதும்‌ புதையுண்ட 
மொஹஞ்சதாரோ போலாகிவிட்டது. 

அதைத்தான்‌ செப்பனிட்டு, சீர்‌ செய்து தருகிறோம்‌ என்று 
சொல்லியிருந்தார்கள்‌. எதற்கு தண்ட செலவு என்று தோன்றியிருக்கும்‌. 
அமெரிக்கா அல்லவா? ஆனால்‌ யுத்தத்தை மட்டும்‌ தண்ட செலவு என்று 


ஒருபோதும்‌ கருதமாட்டார்கள்‌. மத்தியக்‌ கிழக்கென்றால்‌ எண்ணெய்‌ 
கிடைக்கும்‌. தென்‌ அமெரிக்க தேசங்கள்‌ என்றால்‌ இயற்கை வளம்‌. 
மலை மிகுந்த ஆப்கனில்‌ அவர்களுக்கு என்ன லாபம்‌? ஒன்றுமில்லை. 
எனவே இரண்டு கைகளையும்‌ தட்டிக்கொண்டு புறப்பட்டுவிட்டார்கள்‌. 
புனரமைப்பு? மினுமினுப்பு? பளபளப்பு? அதெல்லாம்‌ உங்கள்பாடு 
என்று சொல்லிவிட்டார்கள்‌. 


துரோகம்‌ என்று சொல்லமுடியாது. அமெரிக்காவால்‌ இப்படித்தான்‌ 
இருக்கமுடியும்‌. வேறெப்படியும்‌ இருந்துவிடவும்‌ முடியாது. 
தெரிந்தேதான்‌ யுத்தத்தில்‌ அவர்களது ஆதரவைப்‌ பெற்றுப்‌ 
போராடினார்கள்‌. லாரி லாரியாக ஆயுதங்களைக்‌ கொண்டுவந்து 
குவித்தது அமெரிக்கா. எத்தனை கருவிகள்‌. அத்தனையும்‌ நவீன 
தொழில்நுட்பம்‌. பீரங்கிகள்‌. இயந்திரத்‌ துப்பாக்கிகள்‌. பிற 
போர்த்தளவாடங்கள்‌. சீருடைகள்‌. போர்க்காலச்‌ செலவுக்கென 
குப்பைபோல்‌ குவித்துவைக்கப்பட்ட பணம்‌. 


எல்லாம்‌ தீர்ந்துவிட்டது. மிஞ்சியது கொஞ்சம்‌ ஆயுதங்கள்‌ மட்டுமே. 
அத்தனை போராளிக்‌ குழுக்களிடமும்‌ அமெரிக்காவின்‌ ஞாபகார்த்தமாக 
அதுதான்‌ இருந்தது. அதில்‌ கொஞ்சத்தை வாங்கிப்‌ போகத்தான்‌ ஓமர்‌ 
வந்திருந்தான்‌. 

நெக்‌ முஹம்மது, அவனுடைய முன்னாள்‌ கமாண்டர்‌. ஹர்க்கத்‌ ஏ 
இன்குலாப்‌ ஏ இஸ்லாமி ((1வ17்‌ 1 [ஈயம்‌ i [s]lami) என்கிற போராளிக்‌ 
குழுவில்‌ அவன்‌ ஒரு சாதாரண வீரனாகக்‌ களத்தில்‌ இருந்த காலத்தில்‌ 
உடனடித்‌ தலைவராக இருந்தவர்‌. ஹர்க்கத்‌, ஆப்கனிஸ்தானின்‌ 
தெற்குப்‌ பகுதிகளில்‌ மிகத்‌ தீவிரமாகச்‌ செயல்பட்டுக்கொண்டிருந்த குழு. 
நபி முஹம்மதி என்பவர்‌ அதன்‌ தலைவர்‌. கந்தஹார்‌, காஜ்னி, பக்திகா, 
உரூஸ்கன்‌ போன்ற பகுதிகளில்‌ மிகுந்த செல்வாக்குடன்‌ விளங்கிய குழு. 


ரொம்பப்‌ பெரிய குழு என்று சொல்லமுடியாது. வடக்கே மிகத்‌ தீவிரமாக 
சோவியத்‌ துருப்புகளை எதிர்த்துக்கொண்டிருந்த குல்புதீன்‌ 
ஹெக்மதியாரின்‌ ஹிஸ்ப்‌ ஏ இஸ்லாமி அளவுக்கோ, ஆப்கன்‌ சூப்பர்‌ 
ஸ்டார்‌ என்றே வருணிக்கப்பட்ட (பின்னாளில்‌ ஒசாமா பின்லேடனால்‌ 
கொல்லப்பட்ட) அஹமது ஷா மசூதின்‌ படைகள்‌ அளவுக்கோ 
பெரியதுமல்ல; பிரபலமானதும்‌ அல்ல. ஆனாலும்‌ தெற்கு ஆப்கனில்‌ 
ஓரளவு நல்ல பெயருடன்‌ இயங்கிக்கொண்டிருந்த போராளி இயக்கம்‌ 
அது. 


சோவியத்‌ யுத்தத்துக்குப்‌ பிறகு இயக்கத்தின்‌ கட்டுறுதி மெல்ல மெல்லக்‌ 


குறைய ஆரம்பித்து, பலபேர்‌ சிதறிப்‌ போகத்‌ தொடங்கிவிட்டார்கள்‌. 
யுத்தத்துக்குப்‌ பிந்தைய ஆப்கனிஸ்தானை ஆள்வதற்கு நஜிபுல்லா 
வந்திருந்தார்‌. PDPA என்கிற ஆப்கன்‌ மக்கள்‌ ஜனநாயகக்‌ கட்சியின்‌ 
தலைவர்களுள்‌ ஒருவர்‌. முன்னாள்‌ உளவுத்துறை அதிகாரியும்‌ கூட. 
பெரிய சாதனைகள்‌ புரிந்து அதிபரானவர்‌ இல்லை. அந்தச்‌ சமயத்தில்‌ 
அதிர்ஷ்டம்‌ அவர்‌ பக்கம்‌ அடித்தது. ஆட்சி கிடைத்துவிட்டது. 
அமெரிக்காவுடன்‌ கூட்டு சேர்ந்துகொண்டு நம்மை அடித்துத்‌ 
துரத்தினார்களே என்றெல்லாம்‌ முறைத்துக்கொண்டு திரும்பி 
நில்லாமல்‌, பழைய (நூற்றாண்டுகால!) பாசத்துடன்‌ சோவியத்‌ 
யூனியனே ஆப்கனுக்கு உதவி செய்துகொண்டிருந்தது. பாலும்‌ தேனும்‌ 
ஓடாவிட்டாலும்‌ ப்ரெட்டும்‌ ஜாமும்‌ கிடைக்கவே செய்தன. ஆனால்‌ 
அளந்து அளந்து. 


ஆனால்‌ அதற்கும்‌ மங்களம்பாட ஒரு சந்தர்ப்பம்‌ வந்தது. மிகயீல்‌ 
கோர்பசேவ்‌ அங்கே ஆட்சிக்கு வந்து பெரித்ராய்ஸ்கா கொண்டுவந்து, 
பல குட்டி தேசங்கள்‌ சோவியத்‌ மூட்டையிலிருந்து சிதறி ஓடிய 1990 - 91 
காலகட்டம்‌ நினைவிருக்கிறதா? விட்டால்‌ போதுமடா சாமி என்று 
கோர்பசேவை வீட்டுக்கு அனுப்பிவிட்டு போரிஸ்‌ யெல்ஸின்‌ ஆட்சிக்கு 
வந்ததும்‌ செய்த முதல்‌ காரியம்‌, ஆப்கனுக்கு எண்ணெய்‌ சப்ளை 
செய்வதை நிறுத்தியதுதான்‌. எண்ணெய்‌ என்றால்‌ பெட்ரோலியம்‌. 


அது 1992ம்‌ வருஷம்‌. ஆப்கனால்‌ வேறு எங்கும்‌ காசு கொடுத்து 
எண்ணெய்‌ வாங்கமுடியாது. யெல்ஸின்‌ வந்து எண்ணெயை மட்டுமா 
நிறுத்தினார்‌? எல்லாவற்றையுமே நிறுத்தினார்‌. நீ செளக்கியமா? நான்‌ 
செளக்கியம்‌. அது போதும்‌ நண்பா. வர்த்தக உறவுகளைல்லாம்‌ நமக்குச்‌ 
சரிப்படாது. இங்கே ரஷ்யாவே மூழ்கிவிடும்‌ அபாயத்தில்‌ இருக்கிறது. 
உனக்குக்‌ கைகொடுத்துத்‌ தூக்கி எனக்குக்‌ கட்டுப்படியாகாது என்று 
சொல்லிவிட்டார்‌. 


எனவே ஆப்கனில்‌ கறுப்புச்‌ சந்தை திறக்கப்பட்டது. 
இன்னத்துக்குத்தான்‌ என்று விவஸ்தையே கிடையாது. பெட்ரோல்‌ 
முதல்‌ பென்சில்‌ வரை. கோதுமை முதல்‌ கொய்யாக்காய்‌ வரை. ஓபியம்‌ 
முதல்‌ ஓலை பக்கோடா வரை. சகலமானதும்‌ ப்ளாக்‌ மார்க்கெட்டில்‌ 
மட்டும்‌. பணம்‌ வீஈஈஈ௱ஈஈஈ௱ஈங்கத்‌ தொடங்கி, தேசம்‌ 
படுபாதாளத்துக்குப்‌ போக ஆரம்பித்தது. யுத்தகாலச்‌ சீரழிவுகள்‌ ஒரு 
வழிபண்ணியிருக்க, இந்த மொத்த நாச நடவடிக்கைகள்‌ ஆப்கனை 
அப்படியே தூக்கியெடுத்துக்‌ கற்காலத்துக்குக்‌ கொண்டுபோக 
ஆரம்பித்திருந்தது. தவிரவும்‌ ஊழல்கள்‌. லஞ்ச லாவண்யம்‌. காசில்லாமல்‌ 


அரசாங்கத்தின்‌ கடைநிலைச்‌ சிப்பந்தி ஒருத்தனைக்கூட 
அணுகமுடியாது. 

கவலைப்பட்டுக்கொண்டு இருந்தால்‌ உபயோகமில்லை. 
சோவியத்துக்கு எதிராகப்‌ புரிந்த யுத்தம்‌ ஓய்ந்ததென்று உட்கார 
அவகாசமில்லை. நஜிபுல்லாவை நகர்த்தியாகவேண்டும்‌. அதற்கு 
மீண்டும்‌ ஒரு யுத்தம்‌ தொடங்குவது தவிர வேறு வழியில்லை. 


ஒருவரல்ல. இருவரல்ல. எப்படி சோவியத்துக்கு எதிரான யுத்தத்துக்கு 
தேசமெங்கும்‌ பல குழுக்கள்‌ தயாரானதோ, அதே மாதிரி நஜிபுல்லா 
ஒழிப்புத்‌ திட்டத்துக்கும்‌ தேசமெங்கும்‌ பல போராளிக்‌ குழுக்கள்‌ 
ஆயத்தமாகத்‌ தொடங்கின. அத்தனை பேருக்குமே ஆள்வதற்கான 
ஆசை இருந்தது. அட, நஜிபுல்லாவே அதிபராகிறார்‌, நாம்‌ 


ஆகக்கூடாதா? 


ஓமரும்‌ நினைத்தான்‌. நஜிபுல்லா ஒழியவேண்டுமென்று. அவர்‌ 
ஒழிந்தபிறகு ஆட்சிக்கு ஆசைப்பட்டு ஆளாளுக்கு ஆப்கனைத்‌ 
துண்டாடிக்கொண்டிருந்த பதவிவெறிக்‌ கூட்டங்கள்‌ அனைத்தும்‌ 
ஒழியவேண்டுமென்று. தன்‌ பிராந்தியத்தில்‌, தன்னுடன்‌ யுத்தத்தில்‌ 
இணைந்து பணியாற்றிய சக போராளிகளிடம்‌ பேசிப்பார்த்தான்‌. சிலர்‌ 
ஒப்புக்கொண்டார்கள்‌. சிலர்‌ சோர்வடைந்திருந்தார்கள்‌. 


ஆனால்‌ ஓமர்‌ சோர்வு கொள்ளவில்லை. எப்படியும்‌ ஒரு படை 
திரட்டுவேன்‌. தேசமெங்கும்‌ போரிட்டுக்கொண்டிருக்கும்‌ அத்தனைப்‌ 
படைகளைக்‌ காட்டிலும்‌ என்னுடையது வலிமை மிக்கதாக இருக்கும்‌. 
கண்டிப்பாக ஆப்கனை மீட்பேன்‌. ஓர்‌ உன்னதமான ஆட்சிக்கு 
அடித்தளம்‌ இடுவேன்‌. இது ஆண்டவன்‌ மீது ஆணை. 

தன்னுடைய திட்டத்தைத்‌ தனது பழைய கமாண்டரிடம்‌ விவரித்து 
அவரது ஆதரவையும்‌ பெறுவதற்காகத்தான்‌ கந்தஹாரிலிருந்து பக்திகா 
வரை போயிருந்தான்‌ ஓமர்‌. ஆனால்‌ நெக்‌ முஹம்மது, முயற்சிக்கு 
ஆசியளித்துவிட்டு, கொஞ்சம்‌ ஆயுதங்களை மட்டும்‌ கொடுத்து 
அனுப்பிவிட்டார்‌. 


“நீ செய்‌ ஓமர்‌. உன்னால்‌ முடியும்‌. என்னால்‌ இப்போது முடிந்தது 
உன்னை வாழ்த்துவது மட்டுமே. நமது தேசம்‌ தலையெடுப்பது 
உன்போன்ற இளைஞர்களின்‌ கையில்தான்‌ இருக்கிறது. உன்‌ ஒரு 
கண்ணையும்‌ நெற்றியையும்‌ கழுத்தையும்‌ பார்க்கும்போதெல்லாம்‌ 
எனக்கு இதுதான்‌ தோன்றும்‌. யாருக்காக நீ இப்படிப்பட்ட கொடூரமான 


காயங்களைப்‌ பட்டாய்‌? ஜலாலாபாத்‌ யுத்தத்தின்போது உன்‌ ஒரு 
கண்ணில்‌ அடிபட்டு ரத்தம்‌ கொட்டிக்கொண்டிருந்த போதே மூன்று 
பீரங்கிகளை நொறுக்கி வீழ்த்தியவனல்லவா நீ? உனக்காகவா 
செய்தாய்‌? இந்த தேசத்துக்காக! இதன்‌ மக்களுக்காக. மனமாரச்‌ 
சொல்கிறேன்‌. உன்னைப்‌ போன்ற தியாகிகள்‌ இந்த தேசத்தை 
ஆண்டால்தான்‌ சுபீட்சம்‌ வரும்‌. ஊழல்‌ ஒழியும்‌.” 

“நன்றி ஐயா. உங்கள்‌ வார்த்தைகளை நான்‌ மறக்கமாட்டேன்‌. ஊருக்குப்‌ 
போனதும்‌ கடிதம்‌ எழுதுகிறேன்‌. நீங்கள்‌ உடம்பைப்‌ 
பார்த்துக்கொள்ளுங்கள்‌.” 


“நல்லது. உன்‌ இயக்கத்துக்குப்‌ பெயர்‌ வைத்துவிட்டாயா?” 


“இல்லை ஐயா. இப்போதுதான்‌ இருபது பேர்‌ சேர்ந்திருக்கிறார்கள்‌. 
அனுபவமுள்ள வீரர்கள்‌ இன்னும்‌ யாரும்‌ சேரவில்லை. தேசமெங்கும்‌ 
ஒரு சுற்றுப்பயணம்‌ நிகழ்த்தவிருக்கிறேன்‌. அடுத்தவாரம்‌ அநேகமாகப்‌ 
புறப்பட்டுவிடுவேன்‌.” 


்‌ பது பேர்‌ க்கிறார்கள்‌ அல்லவா? தொடக்கத்துக்‌ போதும்‌. 
ரபது ரக்குற அ த்‌ த்துக்கு அது து 
என்ன வயது அவர்களுக்கு?” 


“அதிகமில்லை ஐயா. பதினாறிலிருந்து பதினெட்டுக்குள்தான்‌. அத்தனை 
பேரும்‌ மாணவர்கள்‌. பல மதரஸாக்களிலிருந்து வந்திருக்கிறார்கள்‌.” 


நெக்‌ முஹம்மதுவின்‌ முகத்தில்‌ ஒரு சிறு புன்னகை ஒளிர்ந்தது. 
மாணவர்கள்‌! மிக நல்ல ஆரம்பம்‌. “நீ புறப்படு. நான்‌ சொன்னவற்றை 
மறக்காதே. ஜாக்கிரதையாகப்‌ போ. வழியில்‌ எந்தப்‌ பிரச்னை வந்தாலும்‌ 
நீ தலையிடாதே. ஆயுதங்களை பத்திரமாகக்‌ கொண்டுபோய்ச்‌ 
சேர்ப்பதுதான்‌ இப்போது உன்‌ ஒரே இலக்கு.” என்று விடை 
கொடுத்தார்‌. 


அவர்‌ அளித்த ஆயுதங்கள்‌ அடங்கிய மூட்டையைத்‌ தன்‌ குதிரையில்‌ 
ஏற்றி, தானும்‌ தாவி ஏறி உட்கார்ந்து செலுத்த ஆரம்பித்தான்‌ ஓமருக்கு, 
ஆறு கிலோ மீட்டர்‌ தாண்டியதுமே ஒரு சிக்கல்‌ வந்தது. கண்ணுக்கு 
நேரே ஓர்‌ அக்கிரமம்‌. 


தனது கமாண்டர்‌ சொன்ன வார்த்தைகளை நினைவுகூர்ந்து, தன்னை 
மிகவும்‌ அடக்கிக்கொண்டு ஒரு மரத்தின்‌ பின்னால்‌ பதுங்கி 
இருந்தபடிக்கு நடந்ததை முழுதுமாகப்‌ பார்த்தான்‌. ரத்தம்‌ கொதித்தது. 
நரம்புகள்‌ புடைத்தன. பல்லைக்‌ கடித்துக்கொண்டு 


பொறுத்துக்கொண்டான்‌. தாங்கவே முடியாதபடி ஆனபோது கண்களை 


இறுக்கி மூடிக்கொண்டான்‌. 


கண்ணீரை மட்டும்‌ கட்டுப்படுத்த முடியவில்லை. 


2. ஓர்‌ இரவு, ஒரு முடிவு 


கயிற்றுக்‌ கட்டிலில்‌ சுருண்டு கிடந்த நூற்றுக்கிழவி போல்‌ இருளுக்குள்‌ 
புதைந்திருந்தது அந்த கிராமம்‌. ஆங்காங்கே குளிருக்கு எதையோ 
கொளுத்திச்‌ சூடுகாயும்‌ போர்வைப்‌ புதர்கள்‌. ஊளையிடும்‌ ஓநாய்‌. 
இரவுப்‌ பூச்சிகளின்‌ வினோத மொழி. அமைதியைக்‌ கலைப்பதுபோல்‌ 
அந்தச்‌ சத்தம்‌ கேட்டபோது ஓமர்‌ சடாரென்று ஒரு மரத்தின்‌ பின்னால்‌ 
பாய்ந்து பதுங்கிக்கொண்டான்‌. அவனது குதிரைக்குச்‌ சில சிறப்புத்‌ 
தகுதிகள்‌ இருந்தன. தனது எஜமான்‌ மனத்தில்‌ நினைப்பதை அது 
புரிந்துகொள்ளும்‌ வல்லமை பெற்றிருந்தது. அநாவசியமாக ஆடி 
அசையாது. சத்தம்‌ எழுப்பாது. தன்‌ இருப்பை வெளிக்காட்டாது. ஓமர்‌ 
பதுங்கினால்‌ அதுவும்‌ பதுங்கும்‌. ஓமர்‌ பாய்ந்தால்‌ அதுவும்‌ பாயும்‌. 
அவன்‌ கோபப்பட்டால்‌ அதுவும்‌ கனைக்கும்‌. அவன்‌ சிரித்தால்‌ அதுவும்‌ 
மகிழ்ச்சியில்‌ எக்காளமிடும்‌. 


பிறப்பதற்கு முன்பே தந்தையை இழந்த ஓமருக்குப்‌ பள்ளிக்கூடப்‌ 
பரிச்சயம்‌ கிடையாது. மாறாக, குதிரைகளுடனும்‌ கோவேறுக்‌ 
கழுதைகளுடனும்‌ செம்மறி ஆடுகளுடனும்‌ நல்ல நெருக்கம்‌ இருந்தது. 
ஐந்து வயதில்‌ ஆடு மேய்க்கப்‌ போனவன்‌ அவன்‌. பத்து வயதில்‌ கழுதை 
முதுகில்‌ சரக்கு ஏற்றிக்கொண்டு போய்‌ பாகிஸ்தான்‌ எல்லையில்‌ 
விற்றுவிட்டு வருவான்‌. தான்‌ ஏற்றிச்செல்லும்‌ சரக்கு எதுவென்று 
அவனுக்குத்‌ தெரியாது. பின்னாளில்‌ தெரிந்துகொண்டான்‌. ஓபியம்‌. 
அபின்‌. கஞ்சா. 


“அதெல்லாம்‌ மகாபாபம்‌ ஓமர்‌. நீ அவற்றைத்‌ தொடக்கூடாது” என்று 
அவனது அம்மா சொன்னாள்‌. 


அதன்பின்‌ ஓமர்‌ கொஞ்சநாள்‌ விவசாயக்‌ கூலியாகப்‌ போனான்‌. 
பதிமூன்று வயதில்‌ துப்பாக்கி தூக்கியது அதிர்ஷ்டமா துரதிருஷ்டமா 
என்று அவனுக்குத்‌ தெரியவில்லை. ஒரு சிறந்த குதிரைவீரன்‌ என்று 
பிராந்தியத்தில்‌ அவனுக்குப்‌ பெயர்‌ ஏற்பட்டது. எத்தனை முரட்டுக்‌ 
குதிரையானாலும்‌ ஓமருக்கு முன்னால்‌ அது பசுவாகிவிடும்‌. அவனுக்கு 
குதிரைகளின்‌ மொழி தெரியும்‌. அவற்றைக்‌ கொஞ்சத்தெரியும்‌. தன்‌ 
தேவைக்கு, தன்‌ இஷ்டத்துக்கு ஒரு சிறந்த அடிமைபோல்‌ அவற்றைப்‌ 
பயன்படுத்தத்‌ தெரியும்‌. 


புரிந்துகொள்ள முடியாதது மனிதர்களைத்தான்‌ என்று எப்போதும்‌ 
அவனுக்குத்‌ தோன்றும்‌. அப்போதும்‌ அப்படியே. 

அவன்‌ மரத்துக்குப்‌ பின்னால்‌ பதுங்கிக்கண்ட காட்சி அவனை 
முற்றிலும்‌ நிலைகுலையச்‌ செய்திருந்தது. 


ஆறு பேர்‌. அத்தனை பேரும்‌ போராளிகள்‌. ஏதோ குழு. எது என்பது 
முக்கியமில்லை. தோளில்‌ தொங்கும்‌ துப்பாக்கிகள்‌ சொல்கின்றன. 
அவர்கள்‌ போராளிகள்‌. குதிரைகளில்‌ வந்திருந்தார்கள்‌. அவற்றை 
வீதியில்‌ மேயவிட்டுச்‌ சடாரென்று ஒரு வீட்டுக்குள்‌ பாய்ந்தார்கள்‌. மூடிய 
கதவைப்‌ படபடவென்று தட்டி, அது திறக்காத ஆத்திரத்தில்‌ 
துப்பாக்கியின்‌ பின்புறத்தால்‌ இடிக்கத்‌ தொடங்கினார்கள்‌. 
மரியாதையாகக்‌ கதவைத்‌ திற. இல்லாவிட்டால்‌ வீடு கொளுத்தப்படும்‌. 


“ஐயா எங்களை விட்டுவிடுங்கள்‌. நாங்கள்‌ ஏழைகள்‌. எங்களிடம்‌ காசு 
கிடையாது.” 


“அதை நாங்கள்‌ தேடிப்பார்த்து முடிவு செய்துகொள்கிறோம்‌. நீ முதலில்‌ 
கதவைத்‌ திற.” 
அந்தக்‌ கதவு திறக்கப்படவில்லை. உடைத்துத்தான்‌ உள்ளே 


நுழைந்தார்கள்‌. சிறிய குடும்பம்‌. ஒரு தகப்பன்‌. இரண்டு பெண்கள்‌. ஒரு 
பிள்ளை. நோயாளியான தாய்‌. 


“ஏய்‌, கதவைத்‌ திறக்கச்‌ சொன்னால்‌ திறக்கமாட்டாய்‌? கிழவனுக்கு சாவு 
வேண்டும்‌ போலிருக்கிறது.” 


ஒருவன்‌ எக்கித்‌ தள்ளியதில்‌ அந்தக்‌ கிழவன்‌ சுருண்டு விழுந்து மயங்கிப்‌ 
போனான்‌. அலறிக்கொண்டு வெளியே பாய முயன்ற இரண்டு 
பெண்களையும்‌ ஒருவன்‌ வளைத்துப்‌ பிடித்துத்‌ தூக்கி, தரதரவென்று 
இழுத்துக்கொண்டு வெளியே வந்தான்‌. 


ஓமர்‌ பார்த்துக்கொண்டிருந்தான்‌. கையில்‌ வேண்டிய ஆயுதங்கள்‌ 
இருக்கின்றன. ஒரு ரைபிள்‌ போதும்‌. எடுத்துச்‌ சுட ஆரம்பித்தால்‌ ஆறு 
பேரையும்‌ ஆறு வினாடிகளில்‌ தீர்த்துவிடலாம்‌. ஆனால்‌ 
செய்யக்கூடாது. கமாண்டரின்‌ உத்தரவு. வழியில்‌ என்ன நிகழ்ந்தாலும்‌ 
தலையிடாதே. உன்‌ இப்போதைய கடமையில்‌ மட்டும்‌ கவனமாக இரு. 


முன்னாள்‌ கமாண்டர்தானே என்று உத்தரவை உதாசீனப்படுத்தும்‌ 
குணம்‌ ஓமருக்கு இல்லை. தார்மீகக்‌ கோபமும்‌ உணர்ச்சிக்‌ 


கொந்தளிப்பும்‌ மேலோங்கினாலும்‌ தலைமைக்குக்‌ கீழ்ப்படிவது அவன்‌ 
ரத்தத்தில்‌ ஊறிய விஷயம்‌. தன்‌ கண்ணெதிரே இந்தப்‌ பெண்கள்‌ 
ஒருவேளை மானபங்கப்படுத்தப்பட்டால்‌? 


கடவுளே, அப்படியேதும்‌ நடந்துவிடக்கூடாது என்று அவன்‌ மனம்‌ 
படபடத்தது. ஒரு கணம்‌ தாமதித்தான்‌. மின்னல்போல்‌ மனத்துக்குள்‌ 
கணக்கிட்டான்‌. இந்த இடத்திலிருந்து அவன்‌ போய்ச்சேரவேண்டிய 
பகுதியை அடையச்‌ சரியாக இருபத்தி ஐந்து நிமிடங்கள்‌ ஆகும்‌. போய்‌ 
ஆயுதங்களை பத்திரமாக இறக்கிவைத்துவிட்டுத்‌ திரும்பி வர 
இன்னொரு முப்பது நிமிடங்கள்‌. மொத்தமாக ஒரு மணிநேரம்‌. அதற்குள்‌ 
ஏதாவது நிகழுமா? 


என்ன நிகழ்ந்தாலும்‌ சரி. திரும்பி வந்துதான்‌ ஆகவேண்டும்‌. இந்தப்‌ 
பாவத்தைச்‌ செய்பவர்களுக்குச்‌ சம்பளம்‌ கொடுத்தே தீரவேண்டும்‌. 


குதிரையின்‌ காதில்‌ ஏதோ சொன்னான்‌. அது சடாரென்று திரும்பிச்‌ சீற 


ஆரம்பித்தது. திரும்பி வரும்‌ வரை... திரும்பி வரும்வரை... அவனுக்கு 
வேறு சிந்தனை இல்லை. 


மனத்துக்குள்‌ பிரார்த்தனை செய்தபடியே குதிரையைச்‌ செலுத்தினான்‌. 
நினைத்ததை விடவும்‌ வேகமாகப்‌ போய்‌ ஆயுதங்களைப்‌ 
பத்திரப்படுத்திவிட்டு, கையோடு முப்பது பேரைத்‌ திரட்டிக்கொண்டு 
அவனால்‌ திரும்பிவிட முடிந்தது. 


அந்தக்‌ கிராமத்தில்‌ நள்ளிரவில்‌ புகுந்த போராளிகளின்‌ வெறியாட்டம்‌ 
உண்மையில்‌ அப்போதுதான்‌ தொடங்கியிருந்தது. அந்த வீட்டை 
முற்றிலுமாக அவர்கள்‌ இடித்துக்‌ கடாசியிருந்தார்கள்‌. கிழவனைக்‌ 
காணோம்‌. அவனது நோயாளி மனைவியின்‌ சத்தத்தையும்‌ காணோம்‌. 
இரண்டு பெண்களும்‌ ஒரு குதிரைவீரனின்‌ காலில்‌ விழுந்து 
மன்றாடிக்கொண்டிருந்தார்கள்‌. எங்களை விட்டுவிடுங்கள்‌. எங்களை 
விட்டுவிடுங்கள்‌. 


எட்டி உதைத்தான்‌ அவன்‌. விட்டுவிட நீயென்ன ஒன்றுக்கும்‌ உதவாத 
ஆண்பிள்ளையா? 


பற்கள்‌ தெரிய விகாரமாகச்‌ சிரித்துக்கொண்டிருந்தான்‌. நட்டநடு 
வீதியில்‌ அந்தப்‌ பெண்களின்‌ ஆடை கிழிக்கப்பட்டது. ஐயோ என்ற 
அவர்களது அலறலில்‌ பிராந்தியமே பதறி எழுந்து பதுங்கி நின்று 
வேடிக்கை பார்த்தது. ஆயுததாரிகள்‌. நெருங்கமுடியாது. 


இருளைக்‌ கிழிக்கும்‌ தீப்பந்த வெளிச்சம்‌. புழுதிச்‌ சாலையின்‌ முரட்டுத்‌ 
தன்மை. நடுவீதியில்‌ அந்தப்‌ பெண்கள்‌ தம்‌ மானத்தைக்‌ காத்துக்கொள்ள 
வழி தெரியாமல்‌ அல்லாடிக்கொண்டிருந்தார்கள்‌. ஒருவனிடமிருந்து 
தப்பித்து இன்னொருவனிடம்‌, அவனிடமிருந்து தப்பித்து 
வேறொருவனிடம்‌ என்று பந்தாடப்பட்டுக்கொண்டிருந்தார்கள்‌. 


மூன்று நிமிடங்களுக்கும்‌ குறைவான அவகாசம்தான்‌ ஆனது. அந்த இரு 
பெண்களையும்‌ நடுவீதியில்‌ வன்புணர்ச்சிக்கு உட்படுத்தி, அவர்கள்‌ 
துவண்டு விழுந்ததும்‌ கத்தியால்‌ வயிற்றில்‌ குத்திவிட்டு அவர்கள்‌ 
குதிரைகளின்‌ மீது ஏறிப்‌ பறக்கத்‌ தொடங்கிவிட்டார்கள்‌. 


ஓமரும்‌ அவனது படையினரும்‌ வந்து சேர்ந்தபோது கிராமமே 
மயானம்போல்‌ தோற்றமளித்தது. 


“எங்கே அவர்கள்‌? என்ன ஆனது?” 


விடை தேவையில்லாத கேள்வி. நடந்ததற்குச்‌ சாட்சியாக இரண்டு 
பெண்களும்‌ வீதியில்‌ துடித்துக்கொண்டு கிடந்ததைக்‌ கண்டதும்‌ அவன்‌ 
நெஞ்சு கொதித்தது. ஐயோ, கடவுளே! 


“ஓமர்‌, நீ தவறு செய்துவிட்டாய்‌. அந்தக்‌ கணமே நீ அவர்களைச்‌ சுட்டுப்‌ 
பொசுக்கியிருக்கவேண்டும்‌.' 

உடன்‌ வந்த நண்பர்களுள்‌ ஒருவன்‌ மெல்லச்‌ சொன்னான்‌. 
“செய்திருக்கலாம்‌. ஒரு குடும்பத்தைக்‌ காப்பாற்றியிருப்பேன்‌. ஆனால்‌ 
என்‌ முதல்‌ கடமை இந்த தேசத்தைக்‌ காப்பாற்றுவதுதான்‌. அந்தப்‌ 
பெண்களின்‌ இடத்தில்‌ என்‌ சகோதரி இருந்திருந்தாலும்‌ முதலில்‌ 
ஆயுதங்களைக்‌ கொண்டுபோய்‌ பத்திரப்படுத்திவிட்டுத்தான்‌ 
வந்திருப்பேன்‌. மானபங்கப்படுத்தப்பட்டிருக்கும்‌ இந்தப்‌ பெண்களும்‌ 
என்‌ சகோதரிகள்தான்‌. இதற்குப்‌ பழிவாங்காமல்‌ விடமாட்டேன்‌. 
உடனே அவர்களுக்கு சிகிச்சைக்கு ஏற்பாடு செய்யுங்கள்‌.” 


அன்றைக்கு ஜனவரி 13ம்‌ தேதி. 1994ம்‌ வருடம்‌. அதே இரவு. அதே 
இடம்‌. அட்டூழியம்‌ செய்துவிட்டுத்‌ தப்பித்துப்‌ போன அந்த உள்ளூர்ப்‌ 
போராளிகள்‌ ஆறுபேரையும்‌ அவர்கள்‌ குழுவில்‌ இருந்த மற்ற அத்தனை 
பேரையும்‌ துரத்திச்‌ சென்று பிடித்து இழுத்துக்கொண்டு வந்தான்‌ ஓமர்‌. 


அந்த இரண்டு பெண்கள்‌ துடித்து விழுந்து கிடந்த இடத்தில்‌ அவர்கள்‌ 
அத்தனை பேரையும்‌ கயிற்றால்‌ கட்டி நிற்கவைத்தான்‌. ஒரு மெஷின்‌ 


கன்னை எடுத்துக்கொண்டான்‌. கண்களை மூடிக்கொண்டான்‌. 
படபடபடபடவென்று குண்டுகள்‌ சீறத்‌ தொடங்கின. 


ஒருத்தர்‌ பாக்கியில்லாமல்‌ இறந்துபோனார்கள்‌. 


ஹோடக்‌ (11௦௨) ஆதிவாசிப்‌ பிரிவில்‌ துரானி பஷ்டூன்‌ இனத்தில்‌, 
ஒதுங்க ஒரு சொந்த இடமில்லாத பரம ஏழைக்‌ குடும்பத்தில்‌, 
கந்தஹாருக்கு அருகே நொடே (14008) என்னும்‌ குக்கிராமத்தில்‌ 1959ம்‌ 
ஆண்டு பிறந்த ஓமர்‌ என்கிற முஹம்மது ஓமர்‌ ஆப்கனிஸ்தான்‌ முழுதும்‌ 
அறிந்த மனிதனாக உருமாறியது இந்தச்‌ சம்பவத்துக்குப்‌ பிறகுதான்‌. 
ஆப்கனிஸ்தானில்‌ அன்றைக்கு இயங்கிக்கொண்டிருந்த அத்தனை 
போராளிக்‌ குழுக்களும்‌ யார்‌ இவன்‌, யார்‌ இவன்‌ என்று திரும்பிப்‌ 
பார்த்தன. அவனது துணிச்சலும்‌ வீரமும்‌ பேசுபொருளாயின. மிக 
விரைவில்‌ நாடோடிக்‌ கதை அந்தஸ்து பெற்றன. எங்கே யார்‌ தவறு 
செய்தாலும்‌ ஓமர்‌ வருவான்‌. குதிரை மீதேறி வருவான்‌. தவறு 
செய்தவர்களுக்கு தண்டனை தருவான்‌. ஒற்றைக்கண்‌ ஓமர்‌. 


“தெரியுமா? போர்க்களத்தில்‌ ஓமரின்‌ கண்‌ ஓரம்‌ குண்டு பாய்ந்து ரத்தம்‌ 
பொங்கியபோது, அதைத்‌ துடைத்துக்கொண்டும்‌ கவனித்துக்கொண்டும்‌ 
இருந்தால்‌ நேரம்‌ வீண்‌ என்று தன்‌ கையாலேயே அந்தக்‌ கண்ணைப்‌ 
பிடுங்கிப்‌ போட்டுவிட்டு, கொஞ்சம்‌ பஞ்சு வைத்துக்‌ கட்டிக்கொண்டு 
தொடர்ந்து போரிட்டானாம்‌!' 


“உனக்கு இதுதான்‌ தெரியுமா? ஒரு சமயம்‌ மலைப்பகுதியில்‌ 
சண்டையிட்டுக்கொண்டிருந்த போது அறுபதடி உயரத்திலிருந்து கால்‌ 
தவறி அவன்‌ விழுந்துவிட்டான்‌. இனி ஓமரின்‌ உடலைக்கூட 
மீட்கமுடியாது என்று வீரர்கள்‌ முடிவே செய்துவிட்டார்கள்‌. பெரிய புதர்‌ 
அது! படு பயங்கர ஆழம்‌ வேறு. ஆனால்‌ மூன்றுநாள்‌ ஏதோ கிளையைப்‌ 
பிடித்துத்‌ தொங்கியபடியே இருந்துவிட்டு, இறுதியில்‌ அந்தப்‌ பக்கம்‌ 
வந்த சிறுத்தை ஒன்றின்மீது துணிந்து குதித்து மீண்டு எழுந்து வந்தவன்‌ 


அவன்‌.” 


இன்னும்‌ உண்டு, ஓமர்‌ கதைகள்‌. எது உண்மை, எது அழகிய கற்பனை 
என்று லேசில்‌ இனம்‌ பிரித்துவிட முடியாது. ஜலாலாபாத்‌ யுத்தத்தில்‌ 
அவன்‌ கண்ணில்‌ குண்டு பாய்ந்தது உண்மை. இன்றைக்கு வரை ஒரு 
கண்ணுடன்‌ தான்‌ ஓமர்‌ இருக்கிறார்‌. ஆனால்‌ குண்டு பாய்ந்த 
கண்ணைத்‌ தன்‌ கையாலேயே பிடுங்கி எறிந்துவிட்டு மீண்டும்‌ 
போரிட்டார்‌ என்பதை அத்தனை உறுதியாக நம்புவதற்கில்லை. 
பாகிஸ்தான்‌ எல்லையில்‌ அப்போது யுத்த களத்தில்‌ அடிபடும்‌ 


வீரர்களுக்கு மருத்துவ உதவி அளித்துக்கொண்டிருந்த செஞ்சிலுவைச்‌ 
சங்கத்தினரின்‌ பழைய ரெக்கார்டுகளில்‌ முஹம்மது ஓமருக்கு கண்‌ 
ஆபரேஷன்‌ செய்ததற்கான ஆதாரங்கள்‌ காணக்கிடைக்கின்றன. 


ஓமர்‌ ஒரு மாபெரும்‌ வீரர்‌ என்பதில்‌ சந்தேகமில்லை. அந்த வீரமும்‌ 
துணிவும்‌ அப்பழுக்கற்ற தேசப்பற்றும்தான்‌ மிகக்‌ குறுகிய காலத்தில்‌ 
அவரையும்‌ அவரது சீடர்களையும்‌ ஆப்கன்‌ அதிகாரபீடத்தில்‌ 


உட்காரவைத்தன. 


ஆனால்‌ மக்கள்‌ ஒன்றை மறந்துவிட்டார்கள்‌. சூப்பர்‌ ஸ்டார்களைத்‌ 
திரையில்‌ பார்த்து விசிலடிக்கும்‌ மனோபாவத்துடன்‌ ஓமரின்‌ வீரத்தை 
மட்டும்‌ பார்த்தவர்கள்‌, அவரது மனோபாவம்‌ எத்தகையது, எந்தப்‌ 
பின்னணியிலிருந்து வந்திருக்கிறார்‌ என்பதைக்‌ கவனிக்கத்‌ 
தவறிவிட்டார்கள்‌. 


அனைத்துக்கும்‌ ஒரு விலை உண்டு. கொடுத்தே தீரவேண்டிய விலை. 
ஆப்கனிஸ்தான்‌ மக்களும்‌ கொடுத்தார்கள்‌. 

அதனைப்‌ பார்ப்பதற்கு முன்னால்‌ தாலிபன்கள்‌ உருவான விதம்‌ பற்றிக்‌ 
கொஞ்சம்‌ தெரிந்துகொள்ளவேண்டும்‌. 


3. அம்மா அழைக்கிறார்‌! 


சிக்கல்‌. மிகப்பெரிய சிக்கல்‌. இவர்களை என்ன செய்தால்‌ தகும்‌? 
அத்தனை போராளி இயக்கங்களையும்‌ வளைத்துப்‌ பிடித்து ஒரு சாக்கு 
மூட்டைக்குள்‌ திணித்து, கொண்டுபோய்‌ அரபிக்கடலின்‌ நடுமத்தியில்‌ 
தள்ளிவிட்டு வந்தால்கூடத்‌ தப்பில்லை. படிப்பு கிடையாது. அரசியல்‌ 
தெரியாது. பேசத்‌ தெரியாது. பழக வராது. முரட்டுத்‌ தடியன்களாக 
எப்பப்பார்‌ ஆயுதம்‌ தூக்கிக்கொண்டு ஜிங்கு ஜிங்கென்று காட்டிலும்‌ 
மேட்டிலும்‌ நடந்துகொண்டே இருக்கிறார்கள்‌. இவர்களால்‌ ஆப்கன்‌ 
மக்களுக்கு மட்டுமா கஷ்டம்‌? பாகிஸ்தானுக்கும்‌ சிரமம்‌. ஒன்றா 
இரண்டா? அகதிகள்‌ வந்து குவிந்துகொண்டே இருக்கிறார்கள்‌. 
உள்ளூரில்‌ வாழமுடியவில்லை. வேலை பார்க்க முடியவில்லை. வயிறு 
வளர்க்க முடியவில்லை. மரணம்‌ ஒன்றைத்தவிர வேறெதுவும்‌ 
நிச்சயமில்லை. ஆட்சிக்கு யார்‌ வந்தாலும்‌ அடுத்த முகூர்த்தத்தில்‌ 
போட்டுத்தள்ளிவிட ஆயிரம்‌ பேர்‌ தயாராக இருக்கிறார்கள்‌. அத்தனை 
பேருக்குமே ஆட்சி ஆசை இருக்கிறது. இதென்ன கூத்து? 


பேனசிர்‌ புட்டோ புலம்பிக்கொண்டிருந்தார்‌. ஆப்கனிஸ்தானில்‌ 
முஹம்மது ஓமரும்‌ அவருடைய தாலிபன்‌ இயக்கமும்‌ பிரபலமாகத்‌ 
தொடங்கிய அதே தொண்ணூறுகளின்‌ தொடக்க வருடங்களில்‌ 
(சரியாகச்‌ சொல்லுவதென்றால்‌ அக்டோபர்‌ 19, 1993 முதல்‌) பேனசிர்‌ 
பாகிஸ்தானில்‌ இரண்டாவது முறையாகப்‌ பிரதமர்‌ 
பொறுப்பேற்றிருந்தார்‌. 


அவருடைய சிக்கல்களில்‌ பிரதானமானது, மத்திய ஆசிய 
நாடுகளுடனான வர்த்தகம்‌ தொடர்பானது. பாகிஸ்தானில்‌ இருந்து 
தரைவழியே மத்திய ஆசிய நாடுகளுக்கும்‌ பிற மத்தியக்‌ கிழக்கு 
நாடுகளுக்கும்‌ போகவேண்டுமானால்‌ ஆப்கனிஸ்தானைக்‌ கடந்துதான்‌ 
தீரவேண்டும்‌. தலையெழுத்து அல்ல அது. தரை எழுத்து. இரான்‌, இராக்‌ 
வழியாகப்‌ போகவேண்டுமானாலும்‌ சரி. உஸ்பெகிஸ்தான்‌, 
கிர்கிஸ்தான்‌, துர்க்மெனிஸ்தான்‌, கசகஸ்தான்‌ என்று பல முன்னாள்‌ 
ரஷ்யக்‌ கூட்டமைப்பு தேசங்களுக்குள்‌ நுழைய வேண்டுமானாலும்‌ சரி. 


பாதை ஆப்கனிஸ்தானில்தான்‌ இருந்தது. 


முறைப்படி லைசென்ஸ்‌ பெறலாம்‌. வரி கட்டலாம்‌. வண்டிகள்‌ 
போகலாம்‌. எல்லாம்‌ செய்யலாம்‌. ஒழுங்காக அங்கே ஓர்‌ அரசாங்கம்‌ 


இருந்தாலல்லவா இதெல்லாம்‌ நடக்கும்‌? நஜிபுல்லா ஆட்சி போன பிறகு 
அங்கே ஊருக்கு ஒரு ஆட்சி, பேருக்கொரு அதிபர்‌ என்றல்லவா 
இருக்கிறார்கள்‌? ஒரு தேசத்தை ஒரு லாரி கடக்க ஒரு லட்சம்‌ இடத்திலா 
கப்பம்‌ கட்டிக்கொண்டிருக்க முடியும்‌? 


பாகிஸ்தானின்‌ ஏற்றுமதிப்‌ பொருள்களுள்‌ துணிமணிகள்‌ மிகவும்‌ 
முக்கியமானவை. பருத்தி அவர்களுடைய பிரதானமான வருவாய்க்‌ 
கேந்திரம்‌. மத்திய ஆசியாவில்‌ கிட்டத்தட்ட அத்தனை தேசங்களுக்குமே 
அவர்கள்‌ பருத்தி ஏற்றுமதி செய்துகொண்டிருந்தார்கள்‌. அப்புறம்‌ நெல்‌. 
கோதுமை. தேசத்தின்‌ அதிமுக்கிய வருமானம்‌ அது. 


ஆனால்‌ அதுதான்‌ அடிவாங்க ஆரம்பித்திருந்தது. காரணம்‌, ஆப்கனில்‌ 
நடந்துகொண்டிருந்த சிவில்‌ யுத்தம்‌. அங்கிருந்த ஆயிரத்தெட்டு 
போராளிக்‌ குழுக்களும்‌ ஒருத்தரை ஒருத்தர்‌ 
அடித்துக்கொண்டிருந்தார்கள்‌. வடக்குக்‌ கூட்டணிப்‌ படை ஒரு பக்கம்‌. 
இடக்குக்‌ கூட்டணிகள்‌ எல்லா பக்கங்களிலும்‌. இனி ஆள முடியாது 
என்று நஜிபுல்லா விலகிக்கொண்டதும்‌ சிப்கத்துல்லா மொஜாதேதி 
(Sibghatullah Mojaddedi) என்பவர்‌ ஒரு இரண்டு மாதங்களுக்கு 
ஆண்டுகொண்டிருந்தார்‌. அவரைத்‌ தூக்கிக்‌ கடாசிவிட்டு 
புர்ஹானுத்தீன்‌ ரப்பானி வந்து உட்கார்ந்தார்‌. 


நஜிபுல்லாவுக்காவது கொஞ்சகாலம்‌ சோவியத்‌ ஆதரவு இருந்தது. ஏதோ 
சமாளிக்க முடிந்தது. அங்கே போரிஸ்‌ யெல்ஸின்‌ வந்தபிற்பாடு 
ஆப்கனிஸ்தானுக்கான கடைசிக்‌ கதவும்‌ அடைக்கப்பட்டுவிட்ட நிலை 
உண்டாகிவிட்டது. கிடைத்தவரை சுருட்டிக்கொண்டு எங்காவது 
மத்தியக்கிழக்கு நாடுகளில்‌ போய்‌ செட்டில்‌ ஆகிவிட ஆட்சியாளர்கள்‌ 
அத்தனை பேருமே மிகவும்‌ விரும்பினார்கள்‌. எதில்‌ ஊழல்‌, எந்தளவு 
ஊழல்‌ என்று கேள்வி முறையே கிடையாது. உதாரணமாக ஒரு சரக்கு 
லாரி ஒரு ஊரின்‌ எல்லையைக்‌ கடக்கக்‌ கூசாமல்‌ பத்தாயிரம்‌ ஆப்கனி 
(ஆப்கன்‌ நாணயம்‌) கேட்பார்கள்‌. வேறு வழியில்லாமல்‌ லாரி 
டிரைவர்கள்‌ கொடுத்தாகவேண்டியிருந்து. நல்ல வருமானமும்‌ 
வரத்தொடங்கியதால்‌ ஒவ்வொரு ஊர்‌ எல்லையிலும்‌ கைநீட்ட 
ஆரம்பித்தார்கள்‌. சுருக்கமாகச்‌ சொல்வதென்றால்‌ பாகிஸ்தானில்‌ - 
கராச்சியில்‌ புறப்படும்‌ ஒரு லாரி, ஆப்கனிஸ்தானைக்‌ கடந்து இரானை 
அடைவதற்குள்‌ குறைந்தது தொண்ணூறாயிரம்‌ ஆப்கன்‌ ரூபாயாவது 
லஞ்சமாகவே அழவேண்டும்‌. அதுதவிர ரெகுலர்‌ கட்டணங்கள்‌, வரிகள்‌. 


மற்ற விஷயங்கள்‌ எக்கேடு கெடட்டும்‌. முதலில்‌ இந்தப்‌ போக்குவரத்துப்‌ 
பிரச்னைக்கு ஒரு வழி பிறக்காதா என்று பார்த்தார்‌ பேனசிர்‌ புட்டோ. 


பெரிய சிக்கலாக இருந்தது. என்ன செய்து சரி பண்ணலாம்‌ என்று 
யோசித்தார்‌. ஐ.எஸ்‌.ஐ. இயக்குநரைக்‌ கூப்பிட்டார்‌. 


“ஒரு யோசனை சொல்லுங்கள்‌. நமக்கு ஆப்கனிஸ்தான்‌ பாதைகள்‌ 
சுலபமாகவேண்டும்‌. தர்மப்படி நாம்‌ மேற்கொள்ளும்‌ முயற்சிகள்‌ பத்து 
பைசா பெறாது என்று தோன்றுகிறது. ஆப்கனிஸ்தானில்‌ ஒரு 
நிலையான, உறுதியான ஆட்சி அமையும்வரை நமது வர்த்தகத்தைச்‌ 
சுருட்டி பரணில்‌ போட்டுவிடவேண்டியதுதானா?” 


“ஒரு வழி இருக்கிறது. உங்களுக்கு ஆட்சேபணை இல்லையென்றால்‌ 
முயற்சி செய்து பார்க்கலாம்‌.” 


“எந்த வழியானாலும்‌ சரி. எனக்கு ஆட்சேபணை இல்லை. அங்கே 
ஆட்சியைக்‌ கவிழ்க்கவேண்டுமா? அதற்கும்‌ நான்‌ தயார்‌. யாரை 
உட்காரவைக்கலாம்‌ சொல்லுங்கள்‌. ஆனால்‌ நமக்குச்‌ 
சாதகமானவர்களாக இருக்கவேண்டும்‌.” 


“அவசரப்படாதீர்கள்‌ மேடம்‌. நாம்‌ முஹம்மது ஓமரிடம்‌ 
பேசிப்பார்க்கலாம்‌.” 


“ஓமர்‌?” பேனசிர்‌ யோசித்தார்‌. “யார்‌, அந்த கந்தஹார்‌ முல்லாவா?” 


“ஆம்‌. இன்றைய தேதியில்‌ நாம்‌ நம்பக்கூடிய ஒரே நபராக அவர்தான்‌ 
எங்கள்‌ கண்ணுக்குத்‌ தெரிகிறார்‌. அவரிடம்‌ பெரிய படை இல்லை. 
ஆனால்‌ தெற்கு ஆப்கனிஸ்தானில்‌ அவருக்கு நல்ல மக்கள்‌ செல்வாக்கு 
இருக்கிறது. மிகவும்‌ நேர்மையானவர்‌, இறைபக்தி மிக்கவர்‌, கைசுத்தம்‌ 
என்று கேள்விப்படுகிறோம்‌.” 


“என்ன செய்யலாம்‌ என்று சொல்லுங்கள்‌.” 


“ஓமரின்‌ தாலிபன்‌ இயக்கத்துக்கு ஒரு தளம்‌ இல்லை. அவர்களிடம்‌ 
இருக்கும்‌ தீவிரத்துக்கு, சரியான பயிற்சியும்‌ ஆயுத பலமும்‌ மட்டும்‌ 
கிடைத்துவிட்டால்‌ கண்டிப்பாக ஆப்கன்‌ ஆட்சிப்பீடத்தை அவரால்‌ 
பிடித்துவிட முடியும்‌. நமது உளவுத்துறையின்‌ ஆப்கன்‌ பிரிவு 
அதிகாரிகள்‌ அளித்திருக்கும்‌ தகவல்படி புர்ஹானுத்தீன்‌ ரப்பானியைக்‌ 
காட்டிலும்‌ ஓமர்‌ பல மடங்கு சிறப்பான ஆட்சியைக்‌ 
கொடுக்கக்கூடியவர்‌.” 


“எப்படி இந்த முடிவுக்கு வந்தார்கள்‌?” 
“மிகச்‌ சுலபம்‌ மேடம்‌. அவருக்கு மக்கள்‌ ஆதரவு இருக்கிறது. இன்னும்‌ 


பரவலாகவேண்டும்‌. அவ்வளவுதான்‌. தவிரவும்‌ ஓமர்‌ பதவி வெறியோ 
பணவெறியோ பிடித்தவர்‌ இல்லை. இஸ்லாத்தில்‌ ஆழ்ந்த பற்று 
கொண்டவர்‌. ஒரு பரிபூரண இஸ்லாமிய தேசமாக, ஷரியத்‌ 
அடிப்படையில்‌ ஆட்சி அமையவேண்டுமென்கிற கனவு கொண்டவர்‌. 
ஷரியத்தை மதிப்பவன்‌ ஊழலுக்கு அப்பாற்பட்டவனாகத்தான்‌ 
இருப்பான்‌.” 

புரிகிறது." 


“நீங்கள்‌ சம்மதித்தால்‌ தாலிபன்களுக்கு நாம்‌ பயிற்சி கொடுக்கலாம்‌. 
பணமும்‌ ஆயுதமும்‌ அளிக்கலாம்‌. ஆப்கனில்‌ அவர்கள்‌ ஆட்சியமைக்க 
உதவி செய்யலாம்‌. நானறிந்து ஓமர்‌ செய்நன்றி மறக்காதவர்‌. எனவே 
நமது வர்த்தகப்‌ பாதைகள்‌ தாலிபன்களால்‌ பாதுகாக்கப்படுவதும்‌ 


உறுதி, ஆப்கனுடனான நமது நல்லுறவு பலப்படுவதும்‌ உறுதி.” 


பேனசிர்‌ சில நிமிடங்கள்‌ பதில்‌ சொல்லவில்லை. யோசித்தார்‌. 
அபிசுல்லா அமின்‌ இருந்தார்‌. சோவியத்‌ படைகள்‌ 
போட்டுத்தள்ளிவிட்டன. ஹாஜி முஹம்மது சம்கினி இருந்தார்‌. 
நஜிபுல்லா நகர்த்திவிட்டார்‌. நஜிபுல்லாவை சிப்கத்துல்லா நகர்த்த, 
சிப்கத்துல்லாவை ரப்பானி ஓரம்‌ கட்டினார்‌. நாடகத்தின்‌ அடுத்தடுத்த 
காட்சிகள்‌ போல ஆள்கள்‌ மாறிக்கொண்டே இருக்கும்‌ ஆப்கனிஸ்தான்‌. 
ஐ.எஸ்‌.ஐயின்‌ இயக்குநர்‌ சொல்வதென்ன? இன்னும்‌ ஒரே ஒரு மாறுதல்‌. 
அவ்வளவுதானே? செய்துபார்த்தால்தான்‌ என்ன? முல்லா முஹம்மது 
ஓமர்‌. இதுவரை நல்ல விதமான ரிப்போர்ட்கள்‌ மட்டுமே அவரைப்பற்றி 
வந்திருக்கின்றன. ஆதரித்துப்‌ பார்த்தால்தான்‌ என்ன? 


பேனசிர்‌ எழுந்தார்‌. “சரி, நீங்கள்‌ ஆரம்பிக்கலாம்‌. அதிக அவகாசம்‌ 
எடுக்காதீர்கள்‌. எத்தனை சீக்கிரம்‌ முடிகிறதோ, நமக்கு நல்லது.” என்று 
சொல்லி ஐ.எஸ்‌.ஐ. தலைவருக்கு விடை கொடுத்தார்‌. 


ஓமர்‌ முதலில்‌ இதை எதிர்பார்க்கவில்லை. வியப்பாக இருந்தது. யார்‌ 
பேனசிரா? திரும்பத்‌ திரும்பக்‌ கேட்டார்‌. அவரது கணிப்பில்‌ பேனசிர்‌ 
அத்தனை நல்லவராக இருந்தவரில்லை. தமது முந்தைய 
ஆட்சிக்காலத்தில்‌ அல்‌ காயிதாவுக்கு எத்தனை நெருக்கடிகள்‌ 
கொடுத்திருந்தார்‌! வெறுத்துப்‌ போய்தானே ஒசாமா பின்லேடன்‌ 
பேனசிர்‌ ஆட்சியைக்‌ கவிழ்க்கவும்‌ தீர்த்துக்கட்டவும்‌ முயற்சி செய்தார்‌? 
அது முடியாமல்தானே இருப்பிடத்தையே மாற்றிக்கொண்டு 
சூடானுக்குப்‌ போனார்‌? திடீரென்று இந்தப்‌ பெண்மணி இன்று தன்னை 
ஆதரிக்க முடிவு செய்ய என்ன காரணம்‌ இருக்கும்‌? 


“ஓமர்சாப்‌, அரசியல்‌ காற்று எப்போது எப்படி வீசும்‌ என்று யாரும்‌ 
சோதிடம்‌ கணிக்க முடியாது. முந்தைய ஆட்சி சமயத்தில்‌ மேடம்‌ 
ஐ.எஸ்‌.ஐயையே ஓரம்‌ கட்டிவிட்டு, ஐ.பிக்கு முக்கியத்துவம்‌ கொடுத்த 
கதை நீங்கள்‌ அறியாததா? இப்போது திரும்பவும்‌ அவர்‌ எங்களை நம்பத்‌ 
தொடங்கியிருக்கிறார்‌. எங்களது முக்கியத்துவத்தைப்‌ புரிந்துகொள்ளத்‌ 
தொடங்கியிருக்கிறார்‌. நமக்கென்ன? இதனால்‌ நம்முடைய உபயோகம்‌ 
என்னவென்று மட்டும்‌ பாருங்கள்‌. நீங்கள்‌ ஆப்கனிஸ்தானில்‌ ஒரு 
முழுமையான இஸ்லாமிய ஆட்சியை அமைக்கவேண்டாமா? அதற்கு 
உங்கள்‌ படை காபூல்‌ வரை முன்னேறி வெல்லவேண்டாமா? உலகம்‌ 
மறக்கமுடியாத ஒரு பொற்கால ஆட்சியை நீங்கள்‌ இந்த தேசத்துக்கு 
அளிக்க நாங்கள்‌ உதவி செய்யத்‌ தயாராக இருக்கிறோம்‌. என்ன 
சொல்கிறீர்கள்‌?” 


ஐ.எஸ்‌.ஐ. அதிகாரிகள்‌ ஓமரைக்‌ கையோடு இஸ்லாமாபாத்துக்கு 
அழைத்துச்‌ சென்றுவிடும்‌ தீர்மானத்துடன்‌ பேசினார்கள்‌. 


ஓமர்‌ யோசித்தார்‌. பேனசிரை நம்புவதற்கில்லை. ஆனால்‌ ஐ.எஸ்‌.ஐயை 
நம்புவதில்‌ தடையில்லையே? எக்காலத்திலும்‌ நண்பர்கள்‌. 
நலன்விரும்பிகள்‌. நல்லதுதான்‌ செய்வார்கள்‌. தவிரவும்‌ தனக்குப்‌ பணம்‌ 
வேண்டும்‌. படைபலம்‌ வேண்டும்‌. பயிற்சி வேண்டும்‌. ஆயுதங்கள்‌ 
வேண்டும்‌. ராஜதந்திர உதவிகள்‌ வேண்டும்‌. ஆப்கனிஸ்தானில்‌ என்ன 
கிடைக்கும்‌? இப்போதெல்லாம்‌ கோவேறுக்‌ கழுதைகள்‌ கூட 
அவ்வளவாகக்‌ கிடைப்பதில்லை. பசியில்‌ வாடும்‌ மக்கள்‌ அதையும்‌ 
அடித்துத்‌ தின்னத்‌ தொடங்கிவிட்டார்களோ? 
யோசித்துக்கொண்டிருப்பதில்‌ லாபமில்லை. 

“சரி, நான்‌ என்ன செய்யவேண்டும்‌ சொல்லுங்கள்‌” என்று கேட்டார்‌. 
அதிகாரிகள்‌ புன்னகை செய்தார்கள்‌. 

“நீங்கள்‌ ஒன்றும்‌ செய்யவேண்டாம்‌. உங்கள்‌ பிள்ளைகளுடன்‌ 
எல்லைக்கு வந்துவிடுங்கள்‌. முகாம்‌ தயாராக இருக்கும்‌. உங்களுக்குத்‌ 
தேவையான எல்லாம்‌ அங்கே கிடைக்கும்‌. அமெரிக்கத்‌ தயாரிப்பில்‌ 
பெட்டி பெட்டியாக நவீன துப்பாக்கிகள்‌ வந்து இறங்கி யிருக்கின்றன. 
கன்னத்தில்‌ வைத்துத்‌ தடவிப்‌ பார்த்தேன்‌. அருமை! கண்ணி வெடிகளும்‌ 
கையெறி குண்டுகளும்‌ ஆயிரக்கணக்கில்‌ ரெடியாக இருக்கின்றன. 
முதலில்‌ உங்களுக்குக்‌ கண்ணிவெடிகளைச்‌ சரியாக வைக்கக்‌ 


கற்றுத்தருகிறோம்‌. அங்கிருந்தே தொடங்கலாம்‌...” 


ஓமர்‌ இடைமறித்தார்‌. “அதெல்லாம்‌ சரி. பதிலுக்கு நீங்கள்‌ அல்லது 
உங்கள்‌ பிரதமர்‌ என்ன எதிர்பார்க்கிறார்‌ என்று சொல்லுங்கள்‌.” 
“பிரமாதமாக ஒன்றுமில்லை. எங்கள்‌ வர்த்தகம்‌ உங்கள்‌ தேசத்தின்‌ 
அரசியல்‌ சூழ்நிலையால்‌ தடைபடுகிறது. வண்டி ஓடவேண்டும்‌. 
அதற்குச்‌ சாலை வேண்டும்‌. தடையற்ற சாலை. அதற்கு நீங்கள்‌ 
உதவினால்‌ போதும்‌.” 


ஓமர்‌ அதற்குமேல்‌ யோசிக்கவில்லை. சரி என்று சொன்னார்‌. 


மறுநாள்‌ மாலை குவெட்டாவில்‌ உள்ள ஐ.எஸ்‌.ஐ. தலைமையக வாசலில்‌ 
இருந்து ஆப்கன்‌ எல்லையைக்‌ கடக்கவிருந்த இருபத்தியேழு சரக்கு 
வண்டிகளிலும்‌ தாலிபன்‌ போராளிகள்‌ தலா இரண்டிரண்டு பேர்‌ 
ஏறிக்கொண்டார்கள்‌. இருந்த சாக்குகளை இழுத்துப்‌ போட்டு 
படுத்தார்கள்‌. எங்காவது, யாராவது வண்டியை நிறுத்தினால்‌ மட்டும்‌ 
எங்களைக்‌ கூப்பிடுங்கள்‌ என்று சொன்னார்கள்‌. 


அது ஆப்கன்‌ எல்லையைத்‌ தொட்டு கந்தஹார்‌, ஹீரட்‌ வழியே 
துர்க்மெனிஸ்தானில்‌ ஆஷிகாபாத்துக்குப்‌ போகவேண்டிய சரக்கு. 


வழியில்‌ பதினொரு இடங்களில்‌ பிரச்னை வந்தது. எல்லாம்‌ அரை அரை 
மணிநேரங்களில்‌ சரிசெய்யப்பட்டன. தடுத்து நிறுத்திய 
போராளிக்குழுக்களைச்‌ சேர்ந்த அத்தனை பேரையும்‌ தாலிபன்கள்‌ 
போட்டுத்தள்ளினார்கள்‌. பத்து பைசா லஞ்சம்‌ அழாமல்‌ சரக்கு 
துர்க்மெனிஸ்தான்‌ போய்ச்‌ சேர்ந்தது. தகவல்‌ பேனசிருக்கு 


உடனடியாகத்‌ தெரிவிக்கப்பட்டது. 


அவர்‌ துள்ளிக்குதித்தார்‌. “குட்‌. அவர்கள்‌ வந்துவிட்டார்களா? பயிற்சிகள்‌ 
தொடங்கியாகிவிட்டதா?' என்று கேட்டார்‌. 


4. மாணவர்‌ சக்தி 


அந்த இடத்துக்கு “சாமன்‌: (Chama) என்று பெயர்‌. பொதுவாக 
மனிதர்கள்‌ அதிகம்‌ வசிக்காத, வசிக்க விரும்பாத பகுதி. பாகிஸ்தானின்‌ 
பலூசிஸ்தான்‌ மாகாணத்தின்‌ மேற்கு எல்லையில்‌ அமைந்திருக்கும்‌ 
இடம்‌. இன்னும்‌ மேற்கே பத்தடி நடந்தால்‌ ஆப்கனிஸ்தான்‌ 
எல்லையைத்‌ தொட்டுவிடமுடியும்‌. ஒன்று, இரண்டு, மூன்று என்று ஒரு 
லட்சம்‌ வரை எண்ணிக்கொண்டு மோட்டார்‌ சைக்கிளில்‌ போனால்‌ 
கந்தஹாருக்கே போய்ச்‌ சேர்ந்துவிடலாம்‌. ஒரு பேச்சுக்கு இதெல்லாம்‌. 
பயணம்‌ அத்தனை சுலபமாக இருக்காது. திட்டவட்டமான பாதை என்று 
ஏதுமில்லாத கரடுமுரடான மலைப்பகுதி. சாமானியர்கள்‌ அந்தப்‌ பக்கம்‌ 
தலைவைத்துக்கூடப்‌ படுக்கமாட்டார்கள்‌. அது போராளிகளின்‌ 
பிராந்தியம்‌. காடோ, மலையோ, பள்ளமோ, மேடோ, ஒரு தேவை என்று 
வந்துவிட்டால்‌ கஷ்டநஷ்டம்‌ பார்க்கிற ஜாதி இல்லை அவர்கள்‌. 


தேடிப்பிடித்து அந்த இடத்தில்தான்‌ முதல்‌ முதலில்‌ தாலிபன்களுக்குப்‌ 
பயிற்சி முகாம்‌ அமைத்தார்கள்‌. ஆளுக்கு நாலு மூங்கில்‌ கழி. ஒரு 
பாலித்தீன்‌ ஷீட்‌. அவரவர்‌ கூடாரங்களை முதலில்‌ போட்டுக்கொள்ள 
வேண்டியது. ஒரு தகரப்பெட்டி. ஒரு தட்டு, தம்ளர்‌. அங்கே மடித்து 
வைக்கப்பட்டிருக்கும்‌ கம்பளி, குளிரினால்‌ போர்த்திக்கொள்வதற்கு. பல்‌ 
தேய்க்க, குளிக்க கொள்ள வேண்டிய பொருள்கள்‌ அனைத்தும்‌ 
பெட்டிக்குள்‌ இருக்கிறது. இதற்குமேல்‌ எதுவும்‌ வேண்டியிருக்காது 
என்று நினைக்கிறோம்‌. நல்லது ஓமர்சாப்‌, நாம்‌ புறப்படலாமா? 


அவர்கள்‌ ஜீப்‌ கொண்டுவந்திருந்தார்கள்‌. முஹம்மது ஓமரும்‌ அவரது 
தளபதிகளுள்‌ ஒருவரான தாதுல்லா அக்குண்ட்‌ (௱llah dadullah akhund - 
மே 12, 2007 அன்று இவர்‌ கொல்லப்பட்டார்‌.) என்பவரும்‌ ஜீப்பில்‌ 
ஏறிக்கொண்டார்கள்‌. ஓமருக்கு ஒரு கண்‌ கிடையாது. தாதுல்லாவுக்கு 
ஒரு கால்‌ கிடையாது. இருவருக்குமே போர்க்களம்‌ கொடுத்த பரிசுகள்‌ 
அவை. பிரச்னை இல்லை. மனத்தில்‌ உறுதி இருக்கிறது. வேகம்‌ 
இருக்கிறது. எதையும்‌ சாதித்துவிட முடியுமென்கிற தன்னம்பிக்கை 
இருக்கிறது. 

ஐ.எஸ்‌.ஐ. அதிகாரிகளுக்கு அதுதான்‌ அவர்களிடம்‌ பிடித்தமான 
விஷயம்‌. எதற்கும்‌ தயக்கம்‌ என்பது இல்லை. வீரம்‌ என்கிற பொதுவான 
பிரயோகத்தை மீறிய ஒரு ராட்சசத்தனம்‌ அவர்களிடம்‌ இருப்பதாக 


அவர்கள்‌ அடிக்கடி சொல்வார்கள்‌. முஹம்மது ஓமர்‌ சிரிப்பார்‌. “எங்கள்‌ 
இருப்பு எங்களை அப்படி ஆக்கியிருக்கிறது ஐயா. சொந்த தேசத்தில்‌ 
அகதிபோல்‌ வாழ்கிறோம்‌. ஊழல்‌ மலிந்து, கலாசாரம்‌ மறந்து 
வெறுமனே பணத்தைத்‌ துரத்திக்கொண்டு ஓடும்‌ கூட்டத்திடம்‌ 
தேசத்தைக்‌ கொடுத்துவிட்டு மீட்க முடியாமல்‌ அவதிப்படுகிறோம்‌. 
போராளிகளிடம்‌ ஒற்றுமை இல்லை. எல்லோருக்கும்‌ ஆளவேண்டும்‌ 
என்கிற ஓர்‌ ஆசை மட்டும்‌ இருக்கிறது. எல்லோரும்‌ எப்படி ஆளமுடியும்‌? 
எங்களைப்‌ பார்த்து உலகம்‌ காறித்துப்புகிறது என்பதை எங்களில்‌ 
யாருமே பொருட்படுத்தாததுதான்‌ பெரிய சோகம்‌.” 


“நல்லது. தவறாக நினைக்காதீர்கள்‌. உங்களுக்கும்‌ அந்த ஆசை 
உண்டல்லவா? ஆளும்‌ ஆசை?” 


முல்லா அவரை உற்றுப்பார்த்தார்‌. புன்னகை செய்தார்‌. 


“கண்டிப்பாக. ஆளவேண்டும்‌ என்று மற்றவர்கள்‌ நினைப்பது ஆசையின்‌ 
அடிப்படையில்‌. நாங்கள்‌ நினைப்பது கடமையின்‌ உந்துதலில்‌. இது 
உங்களுக்குப்‌ புரியவேண்டுமானால்‌ நீங்கள்‌ தாலிபன்களின்‌ 
கட்டமைப்பை முதலில்‌ புரிந்துகொள்ளவேண்டும்‌. ஒன்று தெரியுமா? 
எங்கள்‌ குழுவில்‌ தலைவர்‌ என்று ஒருவர்‌ கிடையாது. பத்துப்பேர்‌ 
கொண்ட நிர்வாகக்‌ குழு ஒன்றை அமைத்திருக்கிறோம்‌. அவர்களது 
ஒட்டுமொத்த வழிகாட்டுதலின்படிதான்‌ இயக்கம்‌ நடக்கும்‌.” 


“பத்து பேரா!” 


“ஆம்‌. சந்தேகமிருந்தால்‌ தாதுல்லாவைக்‌ கேட்டுப்பாருங்கள்‌. அவரும்‌ 
நிர்வாகக்‌ குழு உறுப்பினர்தான்‌.” 


“மன்னிக்கவேண்டும்‌ ஓமர்‌ சாப்‌. நீங்கள்‌ இப்போது மொத்தமே முப்பது 
பேருக்குமேல்‌ தேறமாட்டீர்கள்‌. அதில்‌ பத்து பேர்‌ நிர்வாகக்‌ குழு 


உறுப்பினர்கள்‌ என்றால்‌?” 


ஓமர்‌ இப்போது வாய்விட்டே சிரித்தார்‌. “நீங்கள்‌ சரியாகப்‌ 
புரிந்துகொள்ளவில்லை என்று நினைக்கிறேன்‌. நாங்கள்‌ இப்போது 
முப்பது பேராக இருக்கலாம்‌. ஆனால்‌ எப்போதும்‌ முப்பது பேராக 
இருக்கப்போவதில்லையே? ஆனால்‌ நிர்வாகக்குழு என்பது எப்போதும்‌ 
பத்து பேர்‌ கொண்டதாகத்தான்‌ இருக்கும்‌. ராணுவத்துக்கு தாதுல்லா 
பொறுப்பு. நிதிக்கு ஒருவர்‌ பொறுப்பு. நீதிக்கு ஒருவர்‌ பொறுப்பு. தகவல்‌ 
தொடர்புக்கு ஒருவர்‌. ஆயுதப்‌ பிரிவுக்கு ஒருவர்‌, பராமரிப்புக்கு ஒருவர்‌, 
ஆன்மிகத்துக்கு நான்‌, பேச்சுவார்த்தைகளுக்கு ஒருவர்‌, மருத்துவப்‌ 


பிரிவுக்கு ஒருவர்‌, அறிக்கை தயாரிக்க ஒருவர்‌. போதுமா? இந்த 
எண்ணிக்கை என்றைக்கும்‌ மாறாது. இந்தப்‌ பத்தின்‌ தேவை 
நிரந்தரமானதும்‌ கூட.” 


வாயடைத்துப்‌ போனார்கள்‌. 


“சரி சொல்லுங்கள்‌. என்ன ஏற்பாடு இன்றைக்கு?' பேச்சை மாற்றினார்‌ 
தாதுல்லா. 


“உங்களை ஒரு மதரஸாவுக்கு அழைத்துச்‌ செல்லப்போகிறோம்‌. இங்கே 


பக்கத்தில்தான்‌. உங்கள்‌ தேசத்திலிருந்து அகதிகளாக வந்து இங்கே 
தங்கியிருக்கும்‌ பிள்ளைகள்‌ அங்கே படிக்கிறார்கள்‌.” 


“மிக்க நன்றி ஐயா. நீங்கள்‌ எங்கள்‌ மக்களுக்கு வாழ்வு 
கொடுத்துக்கொண்டிருக்கிறீர்கள்‌” 


“அது எங்கள்‌ கடமை ஓமர்சாப்‌. மதரஸாவில்‌ இன்றைக்கு நீங்கள்‌ 
பேசுகிறீர்கள்‌. உங்கள்‌ இயக்கத்துக்குத்‌ தோதான இளைஞர்களை 
நீங்கள்‌ அங்கிருந்து தேர்ந்தெடுக்கலாம்‌. அத்தனையும்‌ பச்சை மண்‌. 
நீங்கள்‌ வடிவமைக்கும்‌ விதத்தில்‌ இருக்கிறது அவர்களுடைய 


எதிர்காலம்‌.” 

“அற்புதம்‌. என்னால்‌ முடிந்ததைக்‌ கண்டிப்பாகச்‌ செய்வேன்‌. இன்ஷா 
அல்லாஹ்‌.” 

பயணம்‌ மிகவும்‌ அலுப்பூட்டக்கூடியதாக இருந்தது. ஜீப்‌ பயணம்‌. 
மலைப்பாதையில்‌ குதித்துக்‌ குதித்துப்‌ போய்க்கொண்டிருந்தது வண்டி. 
குடல்‌ குலுங்கி உதிர்ந்துவிடும்போல்‌ இருந்தது. வழியில்‌ வண்டிக்கு 
ஏதாவது ஆனால்‌ அப்படியே நின்றுவிடவேண்டியதுதான்‌ என்று 
எப்போதும்‌ தோன்றியபடியே இருந்தது. 

தாதுல்லா கேட்டார்‌, “டீசல்‌ இப்போது தீர்ந்துவிட்டால்‌ என்ன 
செய்வீர்கள்‌?” 

அந்த ஐ.எஸ்‌.ஐ. அதிகாரிக்கு பதில்‌ சொல்ல முடியவில்லை. 
“கஷ்டம்தான்‌. அருகிலுள்ள நகரம்‌ எதற்காவது தகவல்‌ தெரிவித்து 
வாங்கிவரச்‌ சொல்லி, அதன்பின்‌ புறப்பட்டுப்‌ போகவேண்டியதுதான்‌.' 


“அருகே நகரம்‌ என்றால்‌ எத்தனை தூரம்‌ இருக்கும்‌ தோராயமாக?” 
“எப்படியும்‌ ஒரு இருபது, இருபத்தைந்து கிலோமீட்டர்‌...” 


“அடக்கடவுளே. வெறும்‌ இருபத்தைந்து கிலோமீட்டருக்கு ஆள்‌ விட்டு 
அனுப்புவீர்களா? அவன்‌ திரும்பிவரும்வரை காத்திருப்பீர்களா? என்ன 
பழக்கம்‌ இது?” 

“வேறென்ன செய்யமுடியும்‌? சரி, சொல்லுங்கள்‌. நீங்களாக இருந்தால்‌ 


என்ன செய்வீர்கள்‌?” 


“இருபத்தி ஐந்து கிலோமீட்டர்‌... ம்ம்ம்‌... இரண்டு கால்களும்‌ இருந்தால்‌ 
அந்தத்‌ தொலைவைக்‌ கடக்க எனக்கு அரை நாள்‌ போதும்‌. இருப்பது 
ஒரு கால்‌. எனவே முழுநாள்‌ தேவைப்படும்‌.” 


ஆடிப்போய்விட்டார்கள்‌. “ஐயா, இது மிகவும்‌ மோசமான மலைப்பாதை. 
நடப்பது சாத்தியமே இல்லை.” 


முல்லா சிரித்தார்‌. “தாதுல்லா இந்தக்‌ காலை வைத்துக்கொண்டு 
இந்துகுஷ்‌ மலைத்தொடர்‌ முழுவதையும்‌ ஒரு சர்வேயர்‌ மாதிரி 
அளந்தவர்‌! ஆப்கனிஸ்தானில்‌ உள்ள சுமார்‌ முன்னூறு 
மலைக்குகைகளை - அவற்றை அடையும்‌ பாதைகளைக்‌ கண்டுபிடித்து 
போராளிகளுக்குச்‌ சொன்னதே இவர்தான்‌. சோவியத்‌ யுத்த காலத்தில்‌ 
ஒசாமாவுக்கும்‌ அவரது படையினருக்கும்‌ பதுங்குத்தளங்களைத்‌ 
தேர்ந்தெடுத்துக்‌ கொடுத்ததும்‌ இவர்தான்‌.” 

அதற்குமேல்‌ அதிகாரிகளால்‌ பேசமுடியவில்லை. 
வாயடைத்துவிட்டிருந்தார்கள்‌. திசை தெரியாமல்‌ வெகுநேரம்‌ பயணம்‌ 
செய்யவேண்டியிருந்தது. இருட்டுகிற நேரத்தில்‌ அவர்கள்‌ ஒரு சிறு 
கிராமத்தை அடைந்தார்கள்‌. ஆங்காங்கே ஒன்றிரண்டு வீடுகள்‌. 
ஓரிடத்தில்‌ மட்டும்‌ கொத்தாகப்‌ பத்து வீடுகள்‌. நிறைய கால்நடைகள்‌. 
வைக்கோல்‌ புதர்கள்‌. தூரத்தில்‌ பள்ளிவாசல்‌. ஒட்டினாற்போல்‌ மதரஸா. 


“வாருங்கள்‌. நாம்‌ வந்துவிட்டோம்‌” 


ஓமரும்‌ தாதுல்லாவும்‌ வண்டியிலிருந்து இறங்கியதும்‌ கை, கால்‌ கழுவி, 
வளு செய்துகொண்டார்கள்‌. தொழுகை நேரம்‌. எனவே முதலில்‌ 
தொழுதுவிட்டுப்‌ பிறகு போகலாம்‌ என்று சொன்னார்கள்‌. 
பள்ளிவாசலில்‌ இருபது நிமிடங்கள்‌ தாமதித்தார்கள்‌. பிறகு அந்த 
மதரஸாவுக்குள்‌ நுழைந்தார்கள்‌. 

ஒரே சத்தமாக இருந்தது. பிள்ளைகள்‌ எதிரெதிராக இரண்டு 
வரிசைகளில்‌ அமர்ந்திருந்தார்கள்‌. அனைவர்‌ எதிரிலும்‌ சிறு மர 
ஸ்டாண்ட்கள்‌. விரித்து வைத்த திருக்‌ குர்‌ஆன்‌. உட்கார்ந்த வாக்கில்‌ 


உடலை முன்னும்‌ பின்னும்‌ ஒரு தாளகதியில்‌ ஆட்டியபடி 
ஓதிக்கொண்டிருந்தார்கள்‌. 

ஐ.எஸ்‌.ஐ. அதிகாரிகள்‌, மதரஸாவின்‌ நிர்வாகியிடம்‌ தனியே சென்று 
பேசினார்கள்‌. மாணவர்கள்‌ சட்டென்று அமைதியடைந்து ஒரு 
வரிசையில்‌ வெளியே வந்து அணிவகுத்து அமர்ந்தார்கள்‌. முஹம்மது 


ஓமர்‌ அவர்களுக்கு வணக்கம்‌ சொல்லிப்‌ பேசத்‌ தொடங்கினார்‌. 


எல்லோரும்‌ நன்றாக இருக்கிறீர்களா? ஓ. சாப்பிட்டீர்களா? ஆயிற்று. 
என்ன சாப்பிட்டீர்கள்‌? மாலை வேளைக்‌ கஞ்சி. என்ன 


ஓதிக்கொண்டிருந்தீர்கள்‌? அல்‌ அஹ்ஸாபில்‌ ஆறாவது வசனம்‌. 


அடடா, அற்புதம்‌ என்றார்‌ முஹம்மது ஓமர்‌. விசுவாசிகளுக்கு 
அவர்களுடைய உயிர்களைவிட இறைத்தூதர்‌ முஹம்மது நபிதான்‌ 
முக்கியம்‌. அதுதானே அந்த வரி? 


பிரமித்து விட்டார்கள்‌ மாணவர்கள்‌. இதென்ன அற்புதம்‌! அத்தனை 
பெரிய மறைநாலின்‌ ஓர்‌ அத்தியாயத்தில்‌ ஒரு குறிப்பிட்ட வசனத்தின்‌ 


எண்ணைச்‌ சொன்னதும்‌ சடாரென்று சற்றும்‌ யோசிக்காமல்‌ அதன்‌ 
பொருளைச்‌ சொல்கிறாரே இவர்‌? 


ஓமர்‌ சிரித்தார்‌. “அப்படிப்‌ படிக்கவேண்டும்‌ பிள்ளைகளா. திருமறை 
உங்கள்‌ மூச்சுக்காற்றாக ஆகிவிடவேண்டும்‌. இதுதான்‌ பருவம்‌. 
சிதறவிட்டீர்களானால்‌ பிறகு எத்தனை முயற்சி செய்தாலும்‌ 
கஷ்டமாகிவிடும்‌.' 

“புரிகிறது ஐயா.” 

“உங்களில்‌ எத்தனைபேர்‌ உங்கள்‌ உயிரைக்‌ காட்டிலும்‌ இறைத்தூதரே 
முக்கியமானவர்‌ என்று மனமார நினைக்கிறீர்கள்‌?” 

அனைவரும்‌ கைதாக்கினார்கள்‌. 

“மிகவும்‌ நல்லது. இறைத்தூதர்‌ சொன்ன அனைத்தையும்‌ பின்பற்ற 
நீங்கள்‌ தயாராக இருக்கிறீர்களா?” 

“கண்டிப்பாக ஐயா. இந்த வாழ்க்கை வேறு எதற்கு உபயோகம்‌?” 
“சபாஷ்‌. உங்கள்‌ தேசம்‌ இன்றைக்குப்‌ படும்‌ பாடுகள்‌ என்னவென்று 
உங்களுக்குத்‌ தெரிந்திருக்கும்‌. அயோக்கியர்களின்‌ பிடியிலிருந்து 
அதனை மீட்டு இறைத்தூதரின்‌ வழியில்‌ ஆட்சி அமைய நீங்கள்‌ 


பாடுபடத்தயாரா?” 


நான்‌ தயார்‌, நான்‌ தயார்‌ என்று மாற்றி மாற்றிக்‌ குரல்கள்‌ சீறிக்கொண்டு 
பறந்தன. 


ஓமர்‌ திருப்தியுடன்‌ தன்னை அழைத்துவந்த அதிகாரிகளைப்‌ பார்த்தார்‌. 
“நல்லது ஐயா. இந்தப்‌ பிள்ளைகளை முதலில்‌ நான்‌ அழைத்துச்‌ 
செல்கிறேன்‌. இனி இவர்கள்‌ என்‌ பொறுப்பு. இவர்களை 


உருவாக்கும்வரை எனக்கு உறக்கம்‌ இல்லை.” 


அவர்கள்‌ மறுநாள்‌ இன்னொரு மதரஸாவுக்குச்‌ சென்றார்கள்‌. 
அடுத்தநாள்‌ வேறொரு மதரஸா. அடுத்த வாரம்‌ இன்னும்‌ சில. அடுத்த 
மாதம்‌ வேறு சில. பாகிஸ்தான்‌ - ஆப்கன்‌ எல்லையெங்கும்‌ 
விறுவிறுவென்று ஏராளமான பயிற்சி முகாம்கள்‌ 
நிறுவவேண்டியதானது. அத்தனை பேரும்‌ மாணவர்கள்‌. அத்தனை 
பேருக்கும்‌ சராசரி வயது இருபத்திரண்டு அல்லது இருபத்தி மூன்று. 
ஒருவேளை மதப்பாடம்‌. மறுவேளை ராணுவப்பாடம்‌. ஓமர்‌ உட்கார்ந்து 
தன்‌ கைப்பட எழுதிக்கொடுத்த பாடநூல்கள்‌ அங்கே பிரதானமாயின. 


அவர்கள்‌ வேகவேகமாகத்‌ தயாராகத்‌ தொடங்கினார்கள்‌. இந்தக்‌ குழு 
யாருடையது, யார்‌ இவர்கள்‌ என்று யார்‌ கேட்டாலும்‌ மாணவர்கள்‌, 
படிக்கிறார்கள்‌ என்று மட்டும்‌ சொல்லும்படியே அனைவருக்கும்‌ 
உத்தரவிடப்பட்டிருந்தது. எனவே மாணவர்கள்‌, மாணவர்கள்‌ என்றே 
பொருள்படும்படி தாலிபன்‌, தாலிபன்‌ என்றே அவர்கள்‌ 
குறிப்பிடப்பட்டார்கள்‌. 


இயக்கத்துக்கென்று பின்னாளில்‌ வேறு பெயரே தேவையில்லாமல்‌ 
போய்விட்டது. அவர்கள்‌ தாலிபன்களாகவே அடையாளம்‌ 
காணப்பட்டார்கள்‌. 


5. பிறவி பயிற்சியாளர்‌ 


ஜமியத்‌ உலமா ஏ இஸ்லாம்‌ (கச்‌ Ulema&e&lslam - இஸ்லாமிய 
அறிஞர்களின்‌ கூட்டமைப்பு) என்று பாகிஸ்தானில்‌ ஓர்‌ அரசியல்‌ கட்சி 
இருக்கிறது. தொடக்கத்தில்‌ அறிஞர்கள்‌ மட்டுமே இதில்‌ 
உறுப்பினர்களாகவும்‌ செயல்வீரர்களாகவும்‌ இருந்தார்கள்‌. தேசத்துக்கு 
ஒரு அறிவாளிக்‌ கட்சியாவது வேண்டும்‌ என்கிற நல்லெண்ணத்துடன்‌ 
தொடங்கப்பட்ட இயக்கமாக அடையாளம்‌ காணப்பட்டது. பிறகு 
காலப்போக்கில்‌ கட்சி என்றால்‌ அதற்கு அறிஞர்களெல்லாம்‌ 
தேவையில்லை, அரசியல்வாதிகள்‌ போதும்‌ என்கிற உண்மை புரிந்து, 
விரும்பிய எல்லோரையும்‌ இணைத்துக்கொள்ளத்‌ 
தொடங்கிவிட்டார்கள்‌. கட்சிக்குள்‌ இருந்த அறிஞர்கள்‌ அப்போது வழி 
காட்டும்‌ குழுவினராக ஒதுங்கிக்கொண்டுவிட்டார்கள்‌. கட்சி, தேர்தலில்‌ 
எல்லாம்‌ போட்டியிடத்‌ தொடங்கி ஆங்காங்கே கொஞ்சம்‌ வெற்றியும்‌ 
காண ஆரம்பித்தது. இன்றைக்கும்‌ இருக்கிறது. நூற்றுக்கணக்கான 
குட்டிக்‌ கழகங்களுள்‌ ஒன்றாக. 


தொடக்கத்தில்‌ அரசியலைக்‌ காட்டிலும்‌ மக்கள்‌ பணிக்கு முன்னுரிமை 
கொடுத்துக்கொண்டிருந்த இயக்கம்‌ இது. தொடக்கம்‌ என்றால்‌ 1960க்கு 
முன்பு வரை. ஒரு மத அமைப்பாகவே பெரும்பாலும்‌ அடையாளம்‌ 
காணப்பட்டு, மக்கள்‌ சேவைக்கு முக்கியத்துவம்‌ அளித்துக்கொண்டிருந்த 
அமைப்பு. அயூப்‌ கான்‌ பாகிஸ்தானின்‌ முதல்‌ ராணுவ ஆட்சியாளராக 
வந்து கொஞ்சம்‌ போல்‌ தேசத்தை நவீனப்படுத்தத்‌ தொடங்கியபோது, 
ஜமியத்தின்‌ அடிப்படைவாதப்‌ பிரசாரங்கள்‌ அடிவாங்கத்‌ தொடங்கின. 


அவர்களுக்கு ஷரியத்‌ அடிப்படையில்‌ அரசியல்‌ சட்டம்‌ 
தீர்மானிக்கப்படவேண்டுமென்று விருப்பம்‌. இஸ்லாமிய தேசம்‌ என்று 
சொல்லிக்கொண்டிருந்தால்‌ போதாது; வாழ்வும்‌ ஆட்சியும்‌ அதனை 
அடியொற்றியே இருக்கவேண்டுமென்கிற கனவு. தேசமெங்கும்‌ 
ஆயிரக்கணக்கான மதப்பள்ளிக்கூடங்களை ஆரம்பித்தார்கள்‌. ஒதுங்க 


ஓரிடம்‌. சொல்லிக்கொடுக்க ஓர்‌ ஆசிரியர்‌. போதும்‌. ஆரம்பித்துவிடு. 
கிராமங்கள்தோறும்‌ ஜமியத்‌ தன்‌ ஆதரவாளர்களை அனுப்பி, வீடு 


வீடாகப்‌ போய்ப்‌ பேசி, பிள்ளைகளை அந்தப்‌ பள்ளிக்கூடங்களுக்கு 
அழைத்துவருவார்கள்‌. சாப்பாடு போட்டு, பாடம்‌ 


சொல்லிக்கொடுப்பதைக்‌ காட்டிலும்‌ வேறு புனிதமான பணி இல்லை 


என்று மிகத்‌ தீவிரமாக நம்பினார்கள்‌. மாணவர்கள்‌ தளத்திலிருந்து 
ஆரம்பித்தால்தான்‌ அரசியல்‌ தளத்தில்‌ சாதிக்கமுடியும்‌ என்கிற புராதன 
சித்தாந்தத்தில்‌ அவர்களுக்கு அளவுகடந்த நம்பிக்கை. 


ஆனால்‌ அவர்களும்‌ அவர்களையொத்த பிற அடிப்படைவாத 
அரசியல்வாதிகளும்‌ எதிர்பார்த்த மாதிரி பாகிஸ்தானில்‌ ஷரியத்தை 
அடியொற்றிய ஆட்சி அமைவதற்கான அறிகுறிகள்‌ ஏதும்‌ 
உருவாகவில்லை. அயூப்‌ கான்‌ போனதும்‌ யாஹியா கான்‌ வந்தார்‌. 
அவருக்குப்‌ பின்னால்‌ ஜுல்‌ஃபிகர்‌ அலி புட்டோ. அப்புறம்‌ ஜியா. 
அப்புறம்‌ பேனசிர்‌. பிறகு நவாஸ்‌. மீண்டும்‌ பேனசிர்‌. திரும்பவும்‌ நவாஸ்‌. 
திரும்பவும்‌ பேனசிர்‌. 


இவர்கள்‌ எல்லோரும்‌ அரசியல்‌ பிழைத்தோர்கள்‌. அறமோ 
என்னவோதான்‌ கூற்றாக அமைந்தது. தமது காலத்தில்‌ ஒவ்வொருவரும்‌ 
ஷரியத்‌, ஷரியத்‌ என்று ஒவ்வொரு கட்டத்தில்‌ பேசினார்களே தவிர 
அதனை ஆட்சிமுறையாகக்‌ கொண்டுவர முடியாத இருப்பியல்‌ 
நெருக்கடிகள்‌ அனைவருக்குமே இருந்தது. வெளிப்படையாகச்‌ 
சொல்லவேண்டுமானால்‌ பாகிஸ்தானின்‌ கைச்செலவுக்கு 
அமெரிக்காதான்‌ படியளந்துகொண்டிருந்தது. இன்றைக்குவரை 
அப்படித்தான்‌. அமெரிக்க உதவி இல்லாமல்‌ அங்கே அரிசி, பருப்புகள்‌ 
வேகாது. அது வேண்டியிருக்கும்வரை அடிப்படைவாத ஆட்சி 
சாத்தியமில்லை. அமெரிக்க அதிபர்கள்‌ விரும்புகிற ஓர்‌ ஆட்சிதான்‌ 
அமையமுடியும்‌. 

யாரையும்‌ குறை சொல்லமுடியாது. ஆள்பவர்களின்‌ கஷ்டங்கள்‌, ஆள 


வழியற்று இருக்கிறவர்களுக்குப்‌ பெரும்பாலும்‌ புரிவதில்லை. 
பாகிஸ்தானில்‌ மட்டுமா? 


அது இருக்கட்டும்‌. நம்‌ விஷயம்‌ வேறு. அயூப்‌ கானுக்குப்‌ பிறகு 
பாகிஸ்தானை ஆள வந்த அத்தனை பேரும்‌ அயோக்கிய சிகாமணிகள்‌ 
என்று ஜமியத்‌ உலமா ஏ இஸ்லாம்‌ இயக்கம்‌ கருதியது. ஒரு மகத்தான 
மாறுதலை அவர்கள்‌ உத்தேசித்தார்கள்‌. ஆனால்‌ உள்ளூரில்‌ 
அவர்களால்‌ ஒன்றும்‌ செய்யமுடியவில்லை. மதரஸாக்களைத்‌ 
தொடங்கியது தவிர. 


சுமார்‌ இருபது வருடகாலம்‌ என்ன செய்யலாம்‌ என்று 
யோசித்துக்கொண்டு மட்டும்‌ இருந்தவர்களுக்கு, எண்பதுகளில்‌ 
ஆப்கனிஸ்தானில்‌ நிகழ்ந்த யுத்தமும்‌ அதன்‌ இறுதியில்‌ அல்‌ காயிதா, 
தாலிபன்‌ போன்ற அமைப்புகள்‌ பிறந்து வளரத்‌ தொடங்கியதும்‌ ஒரு 


புதிய உத்வேகத்தை அளித்தது. 


குறிப்பாக, தாலிபன்களின்‌ பிறப்பும்‌ நோக்கமும்‌ வளர்ச்சி வேகமும்‌ 
ஜமியத்தை மிகவும்‌ மகிழ்ச்சிகொள்ளச்‌ செய்தது. பேனசிர்‌ தன்‌ 
வாழ்நாளில்‌ செய்திருக்கிற ஒரே நல்ல காரியமென்று அதனை அவர்கள்‌ 
வருணித்தார்கள்‌. ஆப்கனிஸ்தான்‌ விடுதலைதான்‌ அவர்களுடைய 
நோக்கம்‌ என்றாலும்‌ பாகிஸ்தானில்‌ படித்து வளரத்‌ 
தொடங்கியிருப்பவர்கள்‌. தவிரவும்‌ இனக்குழு அடையாள ரீதியில்‌ 
பாகிஸ்தானுடன்‌ நெருங்கிய தொடர்பு கொண்டவர்கள்‌. அரசியல்‌ 
செளகரியங்களுக்காக ஒரு கோடு போட்டு எல்லை பிரிக்கிறார்கள்‌ 
அரசியல்வாதிகள்‌. அப்படிப்‌ பிரித்தால்‌ ஆயிற்றா? தாலிபன்களை 
பாகிஸ்தானியர்கள்‌ என்று அடையாளப்படுத்தினால்‌ பெரிய 
பிழையேதும்‌ இராது. 


இங்கும்‌ ஒரு மகத்தான மாறுதல்‌ உருவாகவேண்டும்‌ சகோதரர்களே. 
நாங்கள்‌ அரசியல்‌ விளையாடி அலுத்துப்‌ போய்விட்டோம்‌. 
ஜனநாயகமும்‌ சரிப்படவில்லை, ராணுவ ஆட்சிகளும்‌ சரிப்படவில்லை. 
வேண்டியது ஒரு மாறுதல்‌. ஷரியத்‌. கலீஃபாக்களின்‌ ஆட்சிக்கு 
இருபதாம்‌ நூற்றாண்டில்‌ ஒரு புதிய எடிஷன்‌. நாங்கள்‌ முயற்சி செய்து 
தோற்றுவிட்டோம்‌. இப்போது நீங்கள்‌ வந்திருக்கிறீர்கள்‌. 
அவசரமில்லை. உங்கள்‌ தேசத்துப்‌ பிரச்னைகளைத்‌ தீர்த்துவிட்டு 
வாருங்கள்‌. கட்டுண்டோம்‌. பொறுத்திருந்தோம்‌. ஆனாலும்‌ நாங்கள்‌ 
காத்திருப்போம்‌. 


ஒரு மாறுதலுக்கு இப்படி யோசித்துப்‌ பாருங்கள்‌. யார்‌ ஆள்கிறார்கள்‌ 
என்பது முக்கியமில்லை. ஆப்கனிஸ்தானும்‌ பாகிஸ்தானும்‌ இன்றைய 
தேதியில்‌ தனித்தனி தேசங்கள்‌. ஆனால்‌ முந்தைய காலங்களில்‌ 
அப்படியா? இல்லை அல்லவா? ஒரே மண்‌ தானே? ஏன்‌ மீண்டும்‌ 
இணையலாகாது? ஒரே ஆட்சி. மகத்தான இஸ்லாமிய ஆட்சி. 
பெருங்கனவுதான்‌. சாத்தியமில்லை என்று ஒரேயடியாக 
மறுத்துவிடுவதற்கில்லை. நாம்‌ சகோதரர்கள்‌. உங்களுக்கு இன்றைக்கு 
நாங்கள்‌ உதவுகிறோம்‌. எங்களுக்கு நாளை நீங்கள்‌ உதவுங்கள்‌. 
சம்மதமா? 


தாலிபன்கள்‌ முதல்‌ முதலில்‌ பாகிஸ்தான்‌ அரசு உதவியுடன்‌ பயிற்சி 
முகாம்களைத்‌ தொடங்கியபோது ஜமியத்‌ உலமா ஏ இஸ்லாமி வலிய 
முன்வந்து செய்யத்‌ தொடங்கிய உதவிகள்‌ சரித்திர முக்கியத்துவம்‌ 
வாய்ந்தவை. கொஞ்சம்‌ மிகை என்று கருதுபவர்கள்‌ உண்டு. ஆனாலும்‌ 
சொல்லலாம்‌. பேனசிர்‌ அரசு அவர்களுக்குச்‌ செய்ததைக்‌ காட்டிலும்‌ 


ஜமியத்‌ செய்தவை அதிகம்‌. தாலிபன்களின்‌ குறுகிய கால அசுர வளர்ச்சி 
ஜமியத்துக்குப்‌ பெரிதும்‌ கடமைப்பட்டது. 


அவர்களுடைய மிகப்பெரிய பலம்‌, பாகிஸ்தான்‌ எங்கும்‌ அவர்கள்‌ 
திறந்துவைத்திருந்த மதரஸாக்கள்‌. ஆயிரக்கணக்கில்‌ என்று ஒரு 
குத்துமதிப்பாகத்தான்‌ சொல்ல முடியுமே தவிர எத்தனை ஆயிரம்‌ என்று 
சரியாகத்‌ தெரியவில்லை. கண்டிப்பாக மூவாயிரத்துக்குக்‌ குறையாது 
என்று தெரிகிறது. ஜமியத்தின்‌ தலைவர்கள்‌ அதிகாரபூர்வமாக முதல்‌ 
முறை முஹம்மது ஓமரைச்‌ சந்தித்தபோது, எங்களுடைய அத்தனை 
பள்ளிக்கூடங்களைச்‌ சேர்ந்த மாணவர்களையும்‌ உங்களுக்கு 
அளிக்கிறோம்‌ என்று சொன்னார்கள்‌. 


அது ஓமர்‌ எதிர்பாராதது. சுமார்‌ இருபது நாள்கள்‌ பாகிஸ்தான்‌ எங்கும்‌ 
தாலிபன்‌ தளபதிகள்‌ சூறாவளி சுற்றுப்பயணம்‌ மேற்கொண்டார்கள்‌. 
ஜமியத்‌ மதரஸாக்களுக்குச்‌ சென்று பார்த்தார்கள்‌. பதினைந்திலிருந்து 
இருபத்திரண்டு வயதுக்குட்பட்ட இளைஞர்கள்‌ சுமார்‌ ஆயிரத்தி ஐந்நூறு 
பேர்‌ இருந்தார்கள்‌. அவர்களிலிருந்து பக்தூன்‌ இனத்தைச்‌ 
சேர்ந்தவர்களை மட்டும்‌ தேர்ந்தெடுத்தார்கள்‌. இன்னும்‌ குறிப்பாகச்‌ 
சொல்வதென்றால்‌ பாகிஸ்தானின்‌ வடமேற்கு எல்லைப்புற 
கிராமங்களைச்‌ சேர்ந்தவர்களாக மட்டும்‌ எடுத்தார்கள்‌. 


“இது பக்தூன்‌ படை' என்று ஓமர்‌ எப்போதும்‌ பெருமையுடன்‌ 
சொல்லுவார்‌. இன்றுவரை தாலிபன்‌ இயக்கத்தில்‌ 
தொண்ணூற்றொன்பதே முக்கால்‌ சதவீதம்‌ பிற இனத்தவர்கள்‌ யாரும்‌ 
இல்லை. உடல்‌ தகுதிகள்‌, போர்ப்‌ பயிற்சிகள்‌ என்று போவதற்கு 
முன்னால்‌ மூன்று அடிப்படைத்‌ தகுதிகளை ஓமர்‌ வரையறுத்திருந்தார்‌. 
கண்டிப்பாக முஸ்லிம்‌. கண்டிப்பாக சன்னி முஸ்லிம்‌. கண்டிப்பாக 
பக்தூன்‌. 

ஜமியத்தின்‌ மதரஸாக்களில்‌ படித்த அனைவருமே சன்னி 
முஸ்லிம்களாக இருந்தபடியால்‌ அவர்களிலிருந்து பக்தூன்‌ இன 
மாணவர்களை மட்டும்‌ தேர்ந்தெடுப்பதில்‌ அவர்களுக்குப்‌ பெரிய சிரமம்‌ 
இல்லை. 


“நாங்கள்‌ இந்த நன்றியை மறக்கமாட்டோம்‌ என்று உங்கள்‌ 
தலைவர்களிடம்‌ போய்ச்‌ சொல்லுங்கள்‌” என்றார்‌ ஓமர்‌. 

“இது எங்கள்‌ கடமை ஐயா. உங்களுக்காக இன்னும்‌ சில ஏற்பாடுகள்‌ 
நடந்துகொண்டிருக்கின்றன..” 


“அதென்ன?” 


“ஜமியத்தின்‌ அனைத்து மாவட்டத்‌ தலைவர்களுக்கும்‌ கட்சி 
மேலிடத்திலிருந்து ஓர்‌ உத்தரவு போயிருக்கிறது. வருகிற அக்டோபர்‌ 
மாதம்‌ (அது 1994ம்‌ வருடம்‌) கராச்சியில்‌ நாங்கள்‌ ஒரு மாபெரும்‌ மாநாடு 
நடத்தவிருக்கிறோம்‌. இரண்டு கட்டங்களாக நடைபெற உள்ள மாநாடு. 
சமய மாநாடாக இரண்டு தினங்கள்‌. அரசியல்‌ மாநாடாக மூன்று 
தினங்கள்‌. ஒரு முழு வாரத்தைக்‌ கொண்டாடிவிடத்‌ திட்டம்‌. 
மாநாட்டுக்கான நிதிவசூல்‌ பணிகள்‌ தொடங்கிவிட்டன. கட்சி 
மாநாட்டுக்கு ஒவ்வொரு மாவட்டத்‌ தலைவரும்‌ எத்தனை தொகை 
வசூலித்துத்‌ தருகிறார்களோ, அதே அளவுக்கு தாலிபன்‌ இயக்கத்துக்கும்‌ 
ஒரு தொகை தரவேண்டுமென்று உத்தரவாகியிருக்கிறது.' 


ஓமர்‌ அவர்களைத்‌ தோளோடு தோள்‌ அணைத்துத்‌ தன்‌ மகிழ்ச்சியைத்‌ 
தெரிவித்தார்‌. 


“நண்பர்களே, நமக்கு அதிக அவகாசம்‌ இல்லை. இன்னும்‌ ஒன்றிரண்டு 
மாதங்களில்‌ நான்‌ கந்தஹாருக்குப்‌ புறப்பட்டுவிடுவேன்‌. 
ஹெல்மண்டிலும்‌ (Helmand) உரூஸ்கனிலும்‌ (ப்பது) நமது தளங்கள்‌ 
மிக ஆழமாக உருவாகிக்கொண்டிருக்கின்றன. இரு இடங்களிலும்‌ 
தனித்தனியே ஆயிரம்‌ ஆயிரம்‌ பேர்‌ கொண்ட படைகளை 
நிலைகொள்ளவைக்க வேண்டுமென்பது திட்டம்‌. ஏற்கெனவே 
கந்தஹாரில்‌ ஐந்நூறு பேர்‌ தயாராக இருக்கிறார்கள்‌. ஓர்‌ உத்தரவு 
போதும்‌. படை புறப்பட்டுவிடும்‌.' 


“கேட்கவே சந்தோஷமாக இருக்கிறது ஐயா.” 


“எங்களுக்கு உள்ள பிரச்னை ஒன்றுதான்‌. கந்தஹாரில்‌ இப்போதுள்ள 
படை மட்டும்தான்‌ ஓரளவு பயிற்சி முடித்த படை. மற்ற அனைவரும்‌ 
ஆரம்ப நிலையில்தான்‌ இருக்கிறார்கள்‌. இரவு பகலாகப்‌ 
போர்ப்பயிற்சிகள்‌ நடக்கின்றன.” 


“புரிகிறது. உங்களுக்குப்‌ போதுமான அளவுக்குப்‌ பயிற்சியாளர்கள்‌ 
இருக்கிறார்களா ஐயா?” 


ஓமர்‌ யோசித்தார்‌. பயிற்சியாளர்கள்‌ இருக்கிறார்கள்‌. ஆனால்‌ 
போதுமான அளவுக்கு என்று சொல்லமுடியுமா? அவருக்கு ஆப்கன்‌ யுத்த 
காலம்‌ நினைவுக்கு வந்தது. ஒசாமா பின்லேடன்‌ என்கிற ஒரு தனி 
மனிதர்‌ எத்தனை ஆயிரம்‌ பேருக்குப்‌ போர்ப்பயிற்சிகள்‌ அளித்தார்‌! 
குதிரையேற்றம்‌ முதல்‌ குண்டு வீசுவது வரை. துப்பாக்கி சுடுவது முதல்‌ 


பீரங்கி இயக்குவது வரை. 


இத்தனைக்கும்‌ ஒசாமா முறையான போர்ப்பயிற்சி பெற்றவரல்லர்‌. 
கெரில்லா போர்‌ முறை என்று ஒன்று இருக்கிறது என்பதைக்‌ 
கேள்விப்பட்டு, தனக்குத்தானே அந்தப்‌ பாணியில்‌ ஒரு போர்‌ உத்தியை 
தரிசனம்‌ போல்‌ கண்டெடுத்து, அதில்‌ தேர்ச்சியடைந்து, 
மற்றவர்களுக்கும்‌ சொல்லிக்கொடுக்க முடிந்தது அவரால்‌. அவருக்கு 
முன்னும்‌ பின்னும்‌ ஆப்கனில்‌ எத்தனையோ கமாண்டர்களும்‌ 
பயிற்சியாளர்களும்‌ வந்துபோய்விட்டார்கள்‌. ஆனால்‌ யாரை இப்படி 
ஏக்கமுடன்‌ நினைவுகூர முடிகிறது! 

ஓமர்‌, ஒசாமா பின்லேடனின்‌ போர்ப்பயிற்சிகளை மிக நெருக்கத்தில்‌ 
இருந்து கவனித்தவர்‌. அவரோடு இணைந்து யுத்தம்‌ செய்தவர்‌. யுத்தக்‌ 
களத்துக்கு வெளியே எத்தனை அமைதியாகவும்‌ நிதானமுடனும்‌ ஆழ்ந்து 
யோசிப்பவராகவும்‌ காட்சியளிக்கிறார்‌! ஆனால்‌ கையில்‌ ஆயுதம்‌ 
ஏந்திவிட்டால்‌ காட்டுத்தீ போல்‌ அப்படியொரு வேகம்‌. 


“ஐயா, என்ன யோசித்துக்கொண்டிருக்கிறீர்கள்‌?' 


“அ, ஒன்றுமில்லை. நீங்கள்‌ பயிற்சியாளர்கள்‌ பற்றிக்‌ கேட்டீர்கள்‌. நான்‌ 
ஒரு பிறவிப்‌ பயிற்சியாளரைப்‌ பற்றிச்‌ சிந்திக்கத்‌ தொடங்கிவிட்டேன்‌.” 
“அவர்‌ யார்‌ என்று நாங்கள்‌ தெரிந்துகொள்ளலாமா?” 

ஓமர்‌ அவர்களை உற்றுப்பார்த்தார்‌. புன்முறுவல்‌ செய்தார்‌. 

“உலகமே தெரிந்துகொள்ளும்‌. கவலைப்படாதீர்கள்‌. ஆப்கன்‌ 
முழுவதையும்‌ நாங்கள்‌ வென்று முடித்தவுடன்‌ தாலிபன்களின்‌ மகத்தான 
ஆட்சி அங்கே மலரும்‌. தாற்காலிகமாக நம்மையெல்லாம்‌ விட்டுப்‌ 
பிரிந்து சென்றிருக்கும்‌ நமது அந்த நண்பர்‌ அந்தப்‌ பொன்னான 
தருணத்தில்‌ நம்முடன்‌ இருப்பார்‌.” 

“நல்லது ஐயா. நாங்கள்‌ இப்போது புறப்படுகிறோம்‌. உங்களுக்கு என்ன 
உதவி தேவையென்றாலும்‌ ஜமியத்தைத்‌ தயங்காமல்‌ அணுகலாம்‌.” 


“மிக்க நன்றி. மிக விரைவில்‌ நான்‌ கந்தஹாருக்குப்‌ புறப்பட்டுவிடுவேன்‌. 
நீங்கள்‌ அளித்த குழந்தைகள்‌ ஆயிரம்‌ பேரையும்‌ என்னுடன்‌ அழைத்துச்‌ 
சென்றுவிடுவேன்‌. திரும்பவும்‌ எப்போது பாகிஸ்தான்‌ வருவேன்‌ என்று 
தெரியவில்லை. அதற்குமுன்‌ நீங்களே ஆப்கன்‌ வருவீர்கள்‌ என்று 
நினைக்கிறேன்‌. நாம்‌ மீண்டும்‌ சந்திப்போம்‌.” 


“கந்தஹாரிலா ஐயா?” 
ஓமர்‌ சிரித்தார்‌. “ஆம்‌. அங்கேதான்‌. ஆனால்‌ காபூலை வீழ்த்திய பிறகு 


மட்டும்‌.” 


6. ஒரு சொற்பொழிவு 


முஹம்மது ஓமர்‌ மிகுந்த விழிப்புடன்‌ இருந்தார்‌. 1994ம்‌ ஆண்டு அவர்‌ 
தனது படைகளை உருவாக்குவது, பயிற்சியளிப்பது போன்ற 
பணிகளைச்‌ செய்த நேரம்‌ மிகவும்‌ குறைவு. நம்பிக்கைக்குரிய தளபதிகள்‌ 
இருந்தார்கள்‌. எடுத்துப்‌ போட்டுக்கொண்டு செய்யும்‌ செயல்வீரர்கள்‌. 
ஒரு முகாமை அமைத்துக்கொடுத்துவிட்டு, ஒருத்தரைப்‌ 
பொறுப்பாளராக நியமித்துவிட்டு அடுத்த இடம்‌ நகர்ந்துவிடுவது 
ஓமரின்‌ பாணி. வடக்கே கைபர்‌ கணவாய்‌ முதல்‌ தெற்கே கந்தஹார்‌ 
வரை நீண்ட இந்த முகாம்‌ அமைப்புப்‌ பயணங்களுக்கு இடையே 
அவருக்கு இன்னொரு மிக முக்கியமான பணி இருந்தது. 


மக்களைச்‌ சந்திப்பது. அவர்களுடன்‌ பேசுவது. அவர்கள்‌ என்ன 
நினைக்கிறார்கள்‌? ஆப்கனில்‌ ஒரு ஆட்சிமாற்றம்‌ தேவை. அது நிச்சயம்‌. 
அனைவரும்‌ தவறாமல்‌ நினைப்பது. ஆனால்‌ யார்‌ வரலாம்‌ என்று 
நினைக்கிறார்கள்‌? யார்‌ வரவேண்டுமென்று விரும்புகிறார்கள்‌? தான்‌ 
வருவதில்‌ அவர்களுக்கு ஏதாவது பிரச்னை இருக்க வாய்ப்புண்டா? தன்‌ 
மீதும்‌ தன்‌ இயக்கத்தின்‌ மீதும்‌ அவர்களுக்கு எத்தனை நம்பிக்கை 
இருக்கிறது? என்ன எதிர்பார்க்கிறார்கள்‌? என்ன செய்தால்‌ 
மகிழ்ச்சியடைவார்கள்‌? எது செய்தால்‌ வெறுப்புறுவார்கள்‌? 


தஜிகிஸ்தான்‌ எல்லையில்‌ உள்ள கொண்டாஸ்‌ (1600௦2) என்ற 
இடத்தில்‌ ஒரு சமயம்‌ ஓமர்‌ முகாமிட்டிருந்தார்‌. அங்கு நாநூறு 
பக்தூன்கள்‌ வசித்துவந்தார்கள்‌. பக்தூன்‌ அல்லாதவர்கள்‌ மேலும்‌ 
ஐந்நூறு பேர்‌. தஜிக்‌ இனத்தவர்கள்‌ கொஞ்சம்‌. உஸ்பெக்குகள்‌ 
கொஞ்சம்‌. துர்க்மேனியர்கள்‌ கொஞ்சம்‌. எல்லைப்புறங்களுக்கே உரிய 
விஜிடபிள்‌ புலாவ்‌ வாழ்க்கை. 


ஊரடங்கிய ஓர்‌ இரவு, யாருக்கும்‌ சந்தேகம்‌ எழாத இடமாகப்‌ பார்த்து 
ஓமர்‌ அந்த ஊர்‌ முக்கியஸ்தர்களைக்‌ கூப்பிட்டுப்‌ 
பேசிக்கொண்டிருந்தார்‌. 


என்ன வேண்டும்‌ உங்களுக்கு? நவீனத்துவம்‌ பேசிக்கொண்டு நாட்டைத்‌ 
துண்டாடுவோரின்‌ நிலையற்ற ஆட்சியா? மதத்தையும்‌ இறைவனையும்‌ 

முன்னால்‌ வைத்து மனச்சாட்சிக்கு பயந்து பணியாற்றக்கூடிய எங்களது 

ஆட்சியா? எங்களுக்கு நீங்கள்‌ உதவ முன்வருவீர்களானால்‌ அது தேச 


சேவை. மற்றவர்களுக்கு ஆதரவளித்தால்‌ தேசத்துரோகம்‌. காரணங்கள்‌ 
வேண்டுமா? பட்டியலிடவா? 


“சொல்லுங்கள்‌” என்றார்கள்‌ கொண்டாஸ்‌ மக்கள்‌. 


“சோவியத்‌ யுத்தம்‌ முடிந்ததும்‌ என்ன நடந்தது? சிப்கதுல்லா 
மொஜாதேதி எப்படி ஆட்சிக்கு வந்தார்‌? கொஞ்சம்‌ யோசித்துப்‌ 
பாருங்கள்‌. இஸ்லாமிக்‌ ஜிஹாத்‌ கவுன்சில்‌ என்று பெயர்‌ 
வைத்துக்கொண்டால்‌ போதுமா? என்ன கிழித்தது கவுன்சில்‌? 
இடைக்கால அரசாங்கம்‌ அமைக்கிறோம்‌ என்றார்கள்‌. இடைக்காலம்‌ 
என்றால்‌ என்ன? எட்டு வாரங்களா? போதுமா? எட்டு வாரத்தில்‌ என்ன 
சாதிக்கமுடியும்‌? எட்டு வாரங்களாவது அதிபராக இருந்து 
பார்த்துவிடுவோம்‌ என்கிற நப்பாசையைத்‌ தவிர இந்த ஏற்பாட்டில்‌ 
வேறென்ன உபயோகமாகத்‌ தெரிகிறது? இரண்டு மாதம்‌ இவர்‌ 
ஆள்வாராம்‌, முடிந்ததும்‌ பதவியை இன்னொருவருக்குக்‌ 
கொடுத்துவிடுவாராம்‌. அவர்‌ இரண்டு மாதம்‌ முடித்ததும்‌ 
வேறொருவருக்கு? என்னய்யா விளையாடுகிறீர்களா? உங்கள்‌ தாயை 
இப்படி ஏலம்‌ போடுவீர்களா? வெட்கமாக இல்லை உங்களுக்கு?” 


“புரிகிறது ஓமர்‌. ஆனால்‌ எல்லா போராளிக்குழுக்களும்‌ தேச 
விடுதலைக்காகப்‌ பாடுபட்டிருக்கின்றன. எல்லோருக்கும்‌ ஆசை 
இருக்குமல்லவா?” 


“அபத்தம்‌. ஆசைப்படத்‌ தகுதி வேண்டும்‌. தவிரவும்‌ தேச 
விடுதலைக்காகப்‌ போராடினேன்‌ என்று சொல்லிக்கொண்டு பதவிக்கு 
அலைவது அருவருப்பானது. பதவிக்காகப்‌ போராடினேன்‌ என்று 
சொல்லு. பணத்துக்காக, சுக செளகரியங்களுக்காகச்‌ சண்டை 
போட்டேன்‌ என்று சொல்லு. நான்‌ வாயைத்‌ திறக்கவில்லை. 
விடுதலைக்குப்‌ போராடியவர்கள்‌ இப்படியா பதவி வெறி பிடித்து 
அலைவது? சரி ஒழியட்டும்‌ என்று நினைத்தால்‌, ஆளுக்கு இரண்டு 
மாதம்‌ ஆண்டார்களே, மொத்தத்தில்‌ ஏதாவது ஒரு உருப்படியான 
காரியமாவது நடந்ததா? மொஜாதேதிக்குப்‌ பின்னா வந்த 
புர்ஹானுத்தீன்‌ ரப்பானியால்‌ ஏதாவது சாதிக்க முடிந்ததா? 
குறைந்தபட்சம்‌ முஜாஹிதீன்‌ அமைப்புகளுக்கு இடையே இருந்த 
விரோத உணர்வையாவது கட்டுப்படுத்த முடிந்ததா? இவரெல்லாம்‌ 
எப்படி தேசத்தைக்‌ கட்டியாள்வார்‌ என்று எதிர்பார்த்தீர்கள்‌?” 


அவர்கள்‌ மெளனமாக இருந்தார்கள்‌. 


“யோசித்துப்‌ பாருங்கள்‌ சகோதரர்களே! யுத்த காலத்தில்‌ வடக்குக்‌ 
கூட்டணிப்‌ படையினர்‌ எத்தனை கற்பழிப்புகளில்‌ ஈடுபட்டதாகச்‌ 
செய்திகளும்‌ வதந்திகளும்‌ வந்தன! எத்தனை இடங்களில்‌ பொதுச்‌ 
சொத்துகளை அவர்கள்‌ களவாடிப்‌ போயிருக்கிறார்கள்‌! ஒழுக்கம்‌ 
இல்லாத ராணுவம்‌ ஒரு ராணுவமா? என்னடா கதை என்றால்‌, 
இப்போது வடக்குக்‌ கூட்டணியின்‌ கமாண்டர்‌ அஹமது ஷா மசூத்‌ 
பாதுகாப்புத்‌ துறை அமைச்சராம்‌! வெட்கக்கேடு. பெண்களுக்கு 
இத்தேசத்தில்‌ பாதுகாப்பே இல்லாது போய்விடும்‌ ஜாக்கிரதை.” 


“ஓமர்‌, நீங்கள்‌ சொல்வதெல்லாம்‌ சரி. பத்து வருடங்கள்‌ நாம்‌ யுத்தம்‌ 
புரிந்திருக்கிறோம்‌. பறந்த விமானம்‌ தரையில்‌ இறங்கி நிற்பதற்கே 
கொஞ்சம்‌ அவகாசம்‌ பிடிக்குமல்லவா? மூச்சிறைத்து ஓடி 
அடங்கவேண்டுமல்லவா? இது நமக்கு அப்படியான காலம்‌ என்று ஏன்‌ 
கருதக்கூடாது? போராளிக்‌ குழுக்களுக்கு ஆட்சி அதிகாரம்‌ புதிது. 
அங்கொன்றும்‌ இங்கொன்றுமாக அபத்தங்கள்‌ நடக்கத்தான்‌ 
செய்கின்றன. சகித்துக்கொள்வது தவிர வேறென்ன வழி? கொஞ்சம்‌ 
பழகிவிட்டால்‌ சரியாகிவிடாதா?' 


“சரியாகாது ஐயா. கண்டிப்பாகச்‌ சரியாகாது. இன்னும்‌ மோசமாகத்தான்‌ 
ஆகும்‌. மீண்டும்‌ கம்யூனிஸ்டுகள்‌ துளிர்க்கத்‌ தொடங்கிவிடுவார்கள்‌. 
கடவுளே இல்லை என்று சொல்லும்‌ வெட்கம்‌ கெட்ட ராஸ்கல்கள்‌. 
அவர்களால்தான்‌ நாம்‌ தேசத்தைத்‌ தூக்கி சோவியத்‌ யூனியனிடம்‌ தாரை 
வார்த்தோம்‌. பத்து வருஷம்‌ பட்ட பாடு மறக்கவில்லையா? 
கம்யூனிஸ்டுகள்‌ இல்லை என்றால்‌ அமெரிக்க அடிவருடிகள்‌ 
வந்துவிடுவார்கள்‌. நவீனத்துவம்‌ என்று சொல்லிக்கொண்டு தேசத்தை 
சர்வநாசப்படுத்திவிடுவார்கள்‌. இந்த தேசத்துக்கு ஒரு விடிவு 
வரவேண்டுமென்றால்‌ இந்த இரு தரப்பினரும்‌ ஒழியவேண்டும்‌. 
ஆப்கனிஸ்தான்‌, இந்த மண்ணின்‌ மக்களுக்கு மட்டுமே என்று 
நிறுவப்படவேண்டும்‌. போராளிக்குழுக்கள்‌ என்ற பெயரில்‌ சில்லறைக்‌ 
கேப்மாரித்தனங்கள்‌ செய்துகொண்டு திரிவோரையெல்லாம்‌ 
நிற்கவைத்துக்‌ கழுவில்‌ ஏற்றவேண்டும்‌. இறைத்தாதர்‌ என்ன சொல்லிச்‌ 
சென்றாரோ, அந்த வழியில்‌ ஓர்‌ ஆட்சி அமைந்தால்தான்‌ நாம்‌ 
உருப்படுவோம்‌.” 


ஆக்ரோஷமாகப்‌ பேசி நிறுத்தினார்‌. சில நிமிடங்கள்‌ மிகுந்த 
அமைதியுடன்‌ கழிந்தன. அனைவரும்‌ யோசித்துக்கொண்டிருந்தார்கள்‌. 
யாரோ ஒருவர்‌ மெல்லக்‌ கேட்டார்‌. “நல்லது. நீங்கள்‌ மட்டும்‌ தடம்‌ 
மாறமாட்டீர்கள்‌ என்பதற்கு என்ன உத்தரவாதம்‌?” 


முஹம்மது ஓமர்‌ யோசிக்கவில்லை. சடாரென்று சொன்னார்‌. “மற்ற 
கமாண்டர்களைப்‌ போல்‌ நான்‌ பதுங்கு குழிகளில்‌ வசிக்கிறவன்‌ இல்லை 
ஐயா. நடுவீதியில்‌ திரிந்துகொண்டிருப்பவன்‌. நான்‌ தவறு செய்தால்‌ 
நீங்கள்‌ என்னைக்‌ கண்ட இடத்தில்‌ கழுவில்‌ ஏற்றலாம்‌. என்‌ படையினர்‌ 
தவறு செய்தால்‌ நானே அவர்களைக்‌ கொன்றுவிடுவேன்‌. தாலிபன்கள்‌ 
சொத்து சேர்க்கமாட்டார்கள்‌. அது எங்கள்‌ இயக்க விதி. நீங்கள்‌ என்னை 
நம்பலாம்‌.” 


பொதுவாக ஆப்கனிஸ்தானில்‌ யாருக்கும்‌ அரபி மொழி தெரியாது. 
அவரவர்‌ பிராந்திய மொழிகளை மட்டுமே பேசுவார்கள்‌. தாரி (கா) 
என்று ஒரு மொழி. பஷ்டூ என்பது இன்னொன்று. இரண்டும்‌ தேசிய 
மொழிகள்‌. இதில்‌ தாரி, பெர்சியன்‌ பேச்சு மொழியிலிருந்து பிறந்து 
வந்தது. பஷ்டூ பழங்குடிகளின்‌ மொழி. சுமார்‌ முப்பத்தைந்து சதவீதம்‌ 
மக்கள்‌ பேசுகிற மொழி அது. இவை தவிர துர்க்மென்‌, உஸ்பெக்‌ 
மொழிகளும்‌ பரவலாக அங்கே பேசப்படும்‌. மேலும்‌ உண்டு முப்பது 
மொழிகள்‌. சிறு சிறு இனக்குழுக்கள்‌ தமக்குள்‌ பொத்தி வைத்துக்‌ 


காப்பாற்றிக்கொண்டிருக்கும்‌ பண்டைய சொத்துகள்‌. 


சொன்னால்‌ நம்பமாட்டீர்கள்‌. ஆப்கனில்‌ உர்தூ பேசுவோர்‌ குறைவு. 
பேசினால்‌ புரிந்துகொள்வோரும்‌ அதே அளவு மட்டுமே. பக்கத்து 
பாகிஸ்தானுக்குப்‌ போனால்‌ திண்டாடிவிடுவார்கள்‌. அங்கே உர்தூ 
மட்டுமே பேசப்படும்‌. படித்தவர்களுக்கு அரபி தெரியும்‌. 


ஓமர்‌ மட்டும்‌ இந்த விஷயத்தில்‌ ஒரு விசித்திர விதிவிலக்காக இருந்தார்‌. 
அவருக்கு ஆப்கனிஸ்தானின்‌ அத்தனை மூலைகளிலும்‌ பேசப்படும்‌ 
மொழிகளும்‌ தெரிந்திருந்தன. குறைந்தபட்சம்‌ புரிந்துகொள்ளும்‌ 
அளவுக்காவது. கூடுதல்‌ தகுதியாக அவருக்கு அரபி தெரியும்‌. எழுத, 
படிக்க, பேச. மிகச்‌ சரளமாக வரும்‌. கோபமாகச்‌ 
சொற்பொழிவாற்றும்போது அப்படியே கவித்துவப்‌ பரிமாணம்‌ 
எடுக்கும்‌. புரியாது போனாலும்‌ சொக்கிப்போய்க்‌ கேட்டுக்கொண்டே 
இருக்கலாம்‌ என்பார்கள்‌. 

கொண்டாஸ்‌ பகுதியில்‌ சிலருக்கு அரபி நன்றாக வரும்‌ என்று 
கேள்விப்பட்டிருந்த ஓமர்‌, அங்கு சென்றபோது அரபியில்‌ மட்டுமே 
பேசினார்‌. கலப்பில்லாத சுத்தமான அரபி. அழகு கொப்பளிக்கும்‌ 
அமர்க்களமான அரபி. 


அந்த இரவு சொற்பொழிவும்‌ விவாதங்களும்‌ முடிந்தபோது கொண்டாஸ்‌ 
பக்தூன்கள்‌ அத்தனை பேரும்‌ எழுந்து வந்து ஓமரின்‌ கையைப்‌ பிடித்து 


உயர்த்தி, குனிந்து முத்தமிட்டார்கள்‌. நாங்கள்‌ இருக்கிறோம்‌. 


உங்களுடன்‌ இருக்கிறோம்‌. கவலைப்படாதீர்கள்‌. 


மற்ற இனத்தவர்கள்‌ சிந்தனையுடன்‌ ஓமரைப்‌ பார்த்தபோது, அவர்‌ 
சொன்னார்‌: “நடப்பது யுத்தம்‌. இந்த யுத்தத்தின்‌ இறுதியில்‌ வெற்றி 
அல்லது தோல்வி என்று இரண்டில்‌ ஒன்று நமக்குச்‌ 
சாத்தியமாகப்போகிறது. முடிவு எப்படியானாலும்‌ யுத்தத்துக்கு நான்‌ என்‌ 
இனத்து மக்களை மட்டும்தான்‌ அழைத்துச்‌ செல்வதென்று முடிவு 
செய்திருக்கிறேன்‌. இந்த தேசத்தின்‌ விடுதலைக்கான இறுதி யுத்தம்‌ 
என்று இதனை நான்‌ நினைக்கிறேன்‌. அதில்‌ களப்பலிகள்‌ 
தேவைப்படுமானால்‌ அது பக்தூன்களாக மட்டும்‌ இருக்கட்டும்‌. 
ஒருவேளை நான்‌ வெற்றி பெற்றால்‌, மகிழ்ச்சியை மட்டும்‌ நீங்கள்‌ 
பகிர்ந்துகொண்டால்‌ போதுமானது.” 


“உங்களுக்குப்‌ பணம்‌ ஏதாவது தேவைப்படுமா?” 


“வேண்டாம்‌. பத்து பைசா வேண்டாம்‌. உங்கள்‌ ஆசீர்வாதம்‌ இருந்தால்‌ 
போதும்‌. தாலிபன்களுக்குப்‌ பணத்தேவை கிடையாது. எப்போதும்‌ 
கிடையாது. வேண்டிய ஆயுதங்களை பாகிஸ்தான்‌ அரசாங்கம்‌ 
கொடுத்திருக்கிறது. ஆயிரக்கணக்கான இளைஞர்கள்‌ போர்ப்பயிற்சி 
பெற்றுக்கொண்டிருக்கிறார்கள்‌. மக்களைச்‌ சுரண்டுவது எங்களுக்கு 
வழக்கமில்லை.” 


“உண்மையிலேயே எங்களிடமிருந்து எதுவுமே எதிர்பார்க்கவில்லையா 
நீங்கள்‌?” 


“ஆம்‌. சத்தியமாக.” 


“அப்புறம்‌ எதற்கு இத்தனை தூரம்‌ சிரமப்பட்டு வந்து எங்களைச்‌ 
சந்தித்தீர்கள்‌?” 

“நான்‌ இருப்பது உங்களுக்கும்‌ நீங்கள்‌ இருப்பது எனக்கும்‌ 
தெரிந்திருக்கவேண்டும்‌. ஏனென்றால்‌ நாமிருவருமே இந்த தேசம்‌ 
நன்றாக இருக்கவேண்டும்‌ என்று நினைக்கிறவர்கள்‌. அதனால்தான்‌ 
வந்தேன்‌.” 

அவர்கள்‌ அவசரமாக ஒரு சிறு கணக்குப்‌ போட்டுப்‌ பார்த்தார்கள்‌. 
கந்தஹாரிலிருந்து குதிரையேறிப்‌ புறப்பட்டால்‌ கண்டிப்பாக ஒன்றரை 
மாதப்‌ பயணம்‌. அதுவே குறைவு. காலநிலை மோசமடைந்தால்‌ மூன்று 
மாதங்கள்‌ கூட இழுத்துவிடும்‌. தவிரவும்‌ கடுமையான மலைப்பகுதி. 


சகிக்கமுடியாத குளிர்ப்பிரதேசம்‌. எத்தனை விடுதலை வேட்கையும்‌ 


தன்னலமின்மையும்‌ இருந்தால்‌ ஒரு மனிதன்‌ துணிந்து இப்படிப்‌ 
புறப்பட்டு வருவான்‌? 


ஓமர்‌ சிரித்தார்‌. “ஐயா. நான்‌ ஐயாயிரம்‌ மைல்கள்‌ பயணம்‌ 
செய்திருக்கிறேன்‌. இதோ இந்தக்‌ குதிரைதான்‌. பயணமும்‌ சிரமங்களும்‌ 
எனக்குப்‌ பெரிய விஷயங்களல்ல. என்‌ உயிரின்‌ ஒரு பகுதிதான்‌ இப்படி 
தேசமெங்கும்‌ பரவி வசித்துக்கொண்டிருக்கிறது என்று திடமாக 
நம்புகிறேன்‌. நான்‌ கிளம்புகிறேன்‌. விரைவில்‌ யுத்தத்தைச்‌ சந்திக்கத்‌ 
தயாராகுங்கள்‌. இன்ஷா அல்லாஹ்‌, இதுவே இறுதி யுத்தமாக இருக்கும்‌. 


நாம்‌ கட்டாயம்‌ ஜெயிப்போம்‌.” 


பேசி முடித்து வணங்கி விடைபெற்று குதிரையில்‌ பாய்ந்து ஏறிப்‌ 
புறப்பட்ட ஓமர்‌ கண்டிப்பாக அவர்களுக்கு ஒரு மீட்பராகத்தான்‌ 
அப்போது தெரிந்தார்‌. 


விஷயம்‌ அக்கம்பக்கத்து கிராமங்களுக்கும்‌ நகரங்களுக்கும்‌ தீயெனப்‌ 
பரவியது. ஓமர்‌ நம்‌ ஊருக்கு எப்போது வருவார்‌ என்று அனைவருமே 
எதிர்பார்க்க ஆரம்பித்தார்கள்‌. 

அந்த வருடம்‌ தாலிபன்கள்‌ தங்கள்‌ யுத்தத்தை முறைப்படி 
ஆரம்பித்துவிட்டார்கள்‌. 


ஒரே ஒரு விஷயத்தைச்‌ சொல்லிவிடவேண்டும்‌. பொதுவாகத்‌ தீவிரவாத 
இயக்கமாக அறிமுகமாகி, போராளி இயக்கமாகப்‌ பரிமாண வளர்ச்சி 
கண்டு, ஆட்சியைப்‌ பிடித்து அரசுக்கட்டிலில்‌ உட்கார்ந்த இயக்கங்கள்‌ 
உலகமெங்கும்‌ உண்டு. 

தாலிபன்கள்‌ மட்டும்தான்‌ போராளிகளாக அறிமுகமாகி, 


ஆட்சியாளர்களாகப்‌ பரிமாண வளர்ச்சியுற்று, தீவிரவாதிகளாக 
அடையாளம்‌ காணப்பட்டவர்கள்‌! 


7. பதவி, பதவி, பதவி! 


எல்லாம்‌ தயாராக இருந்தது. எல்லோரும்‌ தயாராக இருந்தார்கள்‌. 
புறப்படு என்று ஒரு சொல்‌ உத்தரவு வந்துவிட்டால்‌ போதும்‌. 
கிளம்பிவிடலாம்‌. 


அவர்கள்‌ அத்தனை பேரும்‌ முஹம்மது ஓமருக்காகக்‌ காத்திருந்தார்கள்‌. 
பாகிஸ்தானிலிருந்து நமக்குச்‌ சில நவீன ரக பீரங்கிகள்‌ வருகின்றன. 
கூடவே ஒரு லாரி நிறைய வாக்கி டாக்கிகள்‌. எடுத்து வருகிறவர்களுக்கு 
நன்றி சொல்லிவிட்டுக்‌ கிளம்பிவிட வேண்டியதுதான்‌ என்று 
சொல்லியிருந்தார்‌. 


கந்தஹாரில்தான்‌ இருந்தார்கள்‌. ஆனால்‌ நகருக்கு வெளியே. 
பதுங்கியிருக்கும்‌ இடம்‌ தெரியாதபடிக்குப்‌ பதுங்கியிருந்தார்கள்‌. 
நோக்கம்‌, கந்தஹாரைக்‌ கைப்பற்றுவதுதான்‌. கிழக்கே பாகிஸ்தான்‌ 
எல்லையிலிருந்து ஓமர்‌ ஒரு பெரும்‌ படையுடன்‌ புறப்பட்டு வருகிறார்‌. 
அவர்‌ நகரை நெருங்கிவிட்ட தகவல்‌ கிடைத்ததும்‌ கந்தஹாருக்கு 
மேற்கே பதுங்கியிருக்கும்‌ தாலிபன்களின்‌ இன்னொரு பிரிவு எழுந்து 
தாக்கத்‌ தொடங்கும்‌. அந்தப்‌ பிரிவு முழுவதும்‌ ஜலாலாபாத்தில்‌ பயிற்சி 
பெற்றது. 


பாகிஸ்தானில்‌ இருந்து ஒரு படையுடன்‌ ஓமர்‌ வருகிறார்‌ என்பதுதான்‌ 
அவர்களுக்குத்‌ தெரியுமே தவிர எத்தனை பேர்‌ கொண்ட படை அது 
என்று அவர்களுக்குத்‌ தெரியாது. ஓமரை அவர்கள்‌ சந்தித்தே ஒரு வருட 
காலத்துக்கு மேல்‌ ஆகியிருந்தது. எப்போதாவது திடீரென்று ஒரு தகவல்‌ 
வரும்‌. ஓமர்‌ ஆப்கனுக்கு வந்திருக்கிறார்‌. எங்கே, எங்கே என்று ஆர்வப்‌ 
படபடப்புடன்‌ அவர்கள்‌ விசாரித்துக்கொண்டிருக்கும்போதே அவரது 
சுற்றுப்பயண விவரத்தில்‌ தெற்கு ஆப்கன்‌ இல்லை என்கிற விஷயம்‌ 
தெரிந்துவிடும்‌. சோர்ந்துவிடுவார்கள்‌. 


எப்போதாவது ஓமர்‌ அவர்களுக்குக்‌ கடிதம்‌ கொடுத்து அனுப்புவதுண்டு. 
இரண்டு வரிகள்‌. அல்லது நான்கு வரிகள்‌. அதற்குமேல்‌ அவர்‌ 
எழுதமாட்டார்‌. பயிற்சிகள்‌ ஒழுங்காக நடக்கிறதா? ஒழுங்காகத்‌ 
தொழுகை நடத்துகிறீர்களா? பிரச்னையின்றி உணவு கிடைக்கிறதா? 
அவ்வளவுதான்‌. வேறெதுவும்‌ அக்கடிதங்களில்‌ இருக்காது. பயிற்சி 


முகாம்‌ கமாண்டர்கள்‌ அக்கடிதத்தை வாய்விட்டு உரக்கப்‌ படிப்பார்கள்‌. 


அடுத்த ஒரு சில மாதங்களுக்கு அவர்களுக்கு அதுவே உணவாகிவிடும்‌. 
தேசத்தின்‌ விடிவெள்ளி என்று நம்பி ஏற்றுக்கொண்டிருக்கும்‌ தலைவர்‌. 
ஒப்பற்ற பெரும்‌ தலைவர்‌. எங்கு சுற்றிக்கொண்டிருந்தாலும்‌ நம்மை 
மறக்காமல்‌ நாலு வரி எழுதுகிற தலைவர்‌. போதாது? யதேஷ்டம்‌. 
விரைவில்‌ யுத்தம்‌ தொடங்குவோம்‌. காபூலைக்‌ கைப்பற்றுவோம்‌. 
தாலிபன்களின்‌ மகத்தான ஆட்சி ஆப்கனிஸ்தானில்‌ மலரத்தான்‌ 
போகிறது. அப்போது உலகமே அவர்களைத்‌ தலையில்‌ தூக்கிவைத்துக்‌ 


கொண்டாடும்‌. 


இந்த மகத்தான ஆட்சி என்பது ஒரு கனவு. தக்க பருவத்தில்‌ 
விதைக்கப்பட்டு, ஒழுங்காக எருவிட்டு, நீரூற்றி வளர்க்கப்பட்ட கனவு. 
ஓமர்‌ ஒரே ஒரு விஷயம்தான்‌ அவர்களுக்குச்‌ சொல்லியிருந்தார்‌. நமது 
ஒழுக்கத்தில்‌ பங்கம்‌ கூடாது. துளி ஒழுங்கீனம்‌ இருந்தாலும்‌ 
தொலைத்துவிடுவேன்‌. நூறு சதவீத இஸ்லாமிய ஒழுக்கம்‌ 
கடைபிடித்தாக வேண்டும்‌. அப்படி இருக்கும்‌ பட்சத்தில்‌ ஆப்கனில்‌ 
தாலிபன்கள்‌ ஆட்சியமைக்கும்போது ஒருத்தர்‌ என்றால்‌ ஒருத்தரும்‌ 
நம்மை எதற்காகவும்‌ கேள்வி கேட்க முடியாது. அனுமதிக்கமாட்டேன்‌. 
நாம்‌ வைப்பதுதான்‌ சட்டம்‌. நாம்‌ சொல்வதுதான்‌ தர்மம்‌. நாம்‌ 
வழங்குவதுதான்‌ நீதி, தீர்ப்பு. 

ஏனென்றால்‌ இங்கே நாம்‌ என்பது கருவி. வழி நடத்தப்போவது ஷரியத்‌. 
இறைத்தூதரின்‌ வழியில்‌ நமது ஆட்சி இருக்கப்போகிறது. அதைக்‌ 
கேள்வி கேட்க ஒருத்தருக்கும்‌ அதிகாரம்‌ இல்லை. நாம்‌ அதனை 
அப்படியே பின்பற்றுவோம்‌. ஊரும்‌ உலகமும்‌ என்ன சொன்னாலும்‌ 
அது நம்மை பாதிக்காது. 

எனவே தாலிபன்களுக்கு ஆட்சி குறித்த வண்ணக்கனவுகள்‌ அதிகம்‌ 
இருந்தன. எப்படி இருக்கப்போகிறது அந்நாள்‌? மக்கள்‌ எப்படி 
எதிர்கொள்ளப்போகிறார்கள்‌? உலகம்‌ நம்மை எப்படிப்‌ 
பார்க்கப்போகிறது? 


அடங்காத ஆவல்‌. கட்டுக்கடங்காத எதிர்பார்ப்புகள்‌. அதுதான்‌ 
உண்மையில்‌ அவர்களுக்கு உணவாக இருந்தது. பேசிப்பேசிப்பேசித்‌ 
தணியாத தாகத்தை வளர்த்துக்கொண்டிருந்தார்கள்‌. ஆனால்‌ 
அதெல்லாம்‌ பிறகு. முதலில்‌ யுத்தம்‌. மாபெரும்‌ யுத்தம்‌. இறுதி யுத்தம்‌ 
என்று ஓமர்‌ சொல்லியிருக்கிறார்‌. கண்டிப்பாக மிகப்பெரிதாகத்தான்‌ 
இருக்கும்‌. 


எதிரி ஒருவனோ ஒரு படையோ இல்லை. நூற்றுக்கணக்கான சிறு 
குழுக்கள்‌ இருக்கின்றன. அத்தனை பேருக்கும்‌ ஆளும்‌ கனவு 
இருக்கிறது. பத்துப்பேர்‌ சேர்ந்து காசு போட்டுத்‌ துப்பாக்கி 
வாங்கிவிட்டால்‌ உடனே போராளி இயக்கம்‌ என்று 
அறிவித்துக்கொண்டுவிடுகிறார்கள்‌. அடுத்த வினாடியே ஆட்சி 
அதிகாரம்‌ குறித்துக்‌ கனவுகாணத்‌ தொடங்கிவிடுகிறார்கள்‌. இதென்ன 
அபத்தம்‌! 

ஆனால்‌ அந்தச்‌ சிறு குழுக்கள்‌ மட்டும்‌ இல்லை அவர்களுக்கு எதிரே. 
முக்கியமான இலக்காக அவர்களுக்கு இரண்டு படைகள்‌ உண்டு. 
முதலாவது அப்போதைய ஆப்கன்‌ அரசாங்கத்தின்‌ ராணுவம்‌. 
புர்ஹானுத்தீன்‌ ரப்பானியின்‌ ராணுவம்‌ என்று சொல்வது இன்னும்‌ 
சரியாக இருக்கும்‌. இன்னொரு பக்கம்‌, குல்புதீன்‌ ஹெக்மதியாரின்‌ 
ஹெஸ்பி இஸ்லாமி ராணுவம்‌. வடக்குக்‌ கூட்டணி என்றால்‌ உலகுக்குத்‌ 
தெரியும்‌. ஆப்கனின்‌ நிகரற்ற போர்‌ வீரர்‌ என்று வருணிக்கப்படும்‌ 
அஹமது ஷா மசூத்‌ அந்தப்‌ படையின்‌ கமாண்டராகத்தான்‌ அப்போது 
இருந்தார்‌. பல்வேறு குட்டி இயக்கங்களின்‌ கூட்டணியுடன்‌ தேசத்தைச்‌ 
சரிபாதியாகக்‌ கூறு போட்டு இவர்கள்‌ ஒரு பக்கமும்‌ ரப்பானி ஒரு 
பக்கமுமாக ஆண்டுகொண்டிருந்தார்கள்‌. 


குல்புதீன்‌ ஹெக்மதியாருக்கு புர்ஹானுத்தீன்‌ ரப்பானி எதிரி. 1992ல்‌ 
ரப்பானி ஆப்கனை ஆளத்தொடங்கியதிலிருந்தே அவர்‌ சோவியத்‌ 
யுத்தத்தின்‌ மிச்சம்‌ மீதி ஆயுதங்களைக்‌ கொண்டு காபூலைத்‌ தாக்கத்‌ 
தொடங்கியிருந்தார்‌. பெரும்பாலும்‌ ராக்கெட்‌ தாக்குதல்‌. ஒரு தோராயக்‌ 
கணக்கெடுப்பின்படி, வாரத்தில்‌ மூன்று அல்லது நான்கு தினங்கள்‌ 
கண்டிப்பாக இத்தாக்குதல்கள்‌ இருக்கும்‌. பெரும்பாலும்‌ நள்ளிரவுப்‌ 
போதுகளில்‌ ராக்கெட்டுகள்‌ வந்து காபூல்‌ நகரில்‌ விழும்‌. 
ஹெக்மதியாரின்‌ ராணுவம்‌ ஏவும்‌ ராக்கெட்டுகள்‌. பின்னணியில்‌ 
அஹமது ஷா மசூத்‌ இருப்பார்‌. அவரது சீடர்களும்‌ ரசிகர்களும்‌ 


ஏராளமாக இருப்பார்கள்‌. 


தாக்குதல்‌ கண்டிப்பாக ஆப்கன்‌ அரசுப்‌ படைகளுக்கு எதிராக மட்டுமே 
நடக்கும்‌ என்று ஹெக்மதியார்‌ அறிவித்திருந்தாலும்‌ ஒவ்வொரு 
முறையும்‌ நூற்றுக்கணக்கான அப்பாவி மக்கள்‌ ராக்கெட்‌ தாக்குதலுக்கு 
இலக்காகி இறந்துகொண்டுதான்‌ இருந்தார்கள்‌. காபூல்‌ நகரின்‌ 
பெரும்பாலான கட்டடங்கள்‌ இடிந்து தவிடுபொடியாகியிருந்தன. ஒரு 
சாலையும்‌ ஒழுங்காக இருக்காது. மின்சாரம்‌ அறவே கிடையாது. 
தண்ணீர்‌ வராது. எத்தனைவிதமான தொல்லைகள்‌ உண்டோ, 


அத்தனையும்‌ அங்கு இருந்தது. 


மக்கள்‌ மிகவும்‌ சகித்துக்கொண்டுதான்‌ வாழ்ந்துவந்தார்கள்‌. முடியாமல்‌ 
போனபோது பாகிஸ்தானுக்கு அகதிகளாகப்‌ புறப்பட்டுப்‌ போனார்கள்‌. 
1992ம்‌ வருடம்‌ மட்டும்‌ சுமார்‌ ஐம்பதாயிரம்‌ பேர்‌ பாகிஸ்தானுக்கு 
அகதிகளாகப்‌ போயிருக்கிறார்கள்‌ என்று ஒரு கணக்கு சொல்கிறது. 


இந்தப்‌ போர்களில்‌ இன்னொரு முக்கியமான நோக்கமும்‌ கலந்திருந்தது. 
ரப்பானி ஆள வந்தபோது ஆட்சியில்‌ ஆதி ஆப்கானியர்களைவிட 
உஸ்பெக்குகளுக்கும்‌ தஜிக்குகளுக்கும்‌ அதிக முக்கியத்துவம்‌ 
அளிக்கப்பட்டது. காரணம்‌ ரப்பானியின்‌ ரத்தம்‌ உஸ்பெக்‌ 
வம்சத்திலிருந்து உற்பத்தியானது. அவரது ஜமியாத்‌ ஏ இஸ்லாமி 
கட்சிக்கு அரசாங்கத்தைக்‌ காட்டிலும்‌ அதிக செல்வாக்கு இருந்தது. 
நியமனங்களெல்லாம்‌ கட்சி அலுவலகத்திலேயேதான்‌ நடைபெற்றன. 


இதெல்லாம்‌ பக்தூன்களுக்கும்‌ பிற ஆப்கன்‌ பூர்வகுடிகளுக்கும்‌ மிகுந்த 
வெறுப்பையும்‌ கோபத்தையும்‌ அளித்தன. தத்தம்‌ கோபத்தின்‌ 
வெளிப்பாடுகளாக, தேசம்‌ முழுதும்‌ பல போராளிக்‌ குழுக்கள்‌ தமக்கு 
வாகான பகுதிகளை வென்று வீழ்த்தி, அங்கே வசூல்‌ நடத்தி ஆட்சி 
புரியத்‌ தொடங்கின. கிராம நிர்வாகம்‌, நகர நிர்வாகம்‌ என்றெல்லாம்‌ 
நாம்‌ சொல்கிறோமல்லவா? அதெல்லாம்‌ ஆப்கனில்‌ தனித்தனி 


அரசாங்கங்கள்‌ அப்போது! 


காபூலில்‌ ரப்பானி, வடமேற்கே - வடக்கே ஹெக்மதியார்‌ என்றால்‌ 
தெற்கே கந்தஹாரை மூன்று பேர்‌ கூறு போட்டுக்கொண்டிருந்தார்கள்‌. 
அமிர்‌ லாலாய்‌ என்றொரு கமாண்டர்‌. அவருக்கொரு குறுநிலம்‌. குல்‌ 
அகா ஷெர்ஜாய்‌ என்றொரு கமாண்டர்‌. அவருக்கு ஒன்று. முல்ல நக்கிப்‌ 
ஊலா என்று இன்னொரு கமாண்டரின்‌ பிடியில்‌ வேறு சில 
நிலப்பகுதிகள்‌. 


எல்லோரும்‌ தம்மை பிரசிடெண்ட்‌ என்றே சொல்லிக்கொண்டார்கள்‌. 
எல்லோரும்‌ வரி வசூலித்தார்கள்‌. எல்லோரும்‌ எல்லோரையும்‌ 
தாக்கினார்கள்‌. சட்டம்‌, ஒழுங்கு எல்லாம்‌ இருந்த இடம்‌ தெரியாமல்‌ 


பங்கர்களுக்குள்‌ போய்ப்‌ பதுங்கிக்கொண்டன. 

ஒரு வரியில்‌ சொல்லுவதென்றால்‌ தொண்ணூறுகளின்‌ தொடக்கத்தில்‌ 
ஆப்கனிஸ்தான்‌ என்பது ஒரே தேசமாக இல்லை. நூற்றுக்கணக்கான 
குட்டி மன்னர்களின்‌ குத்தகை பூமியாக இருந்தது. 


தாலிபன்கள்‌ கிளர்ந்து எழவும்‌, பாகிஸ்தான்‌ அவர்களை ஆதரிக்கவும்‌ 


அதுதான்‌ முக்கியக்‌ காரணம்‌. 

முன்னதாக, ஆப்கன்‌ போராளி இயக்கங்களிடையே ஒற்றுமை ஏற்படுத்த 
சில முயற்சிகளும்‌ மேற்கொள்ளப்பட்டன. பாகிஸ்தானும்‌ சவூதி 
அரேபியாவும்‌ மேற்கொண்ட முயற்சிகள்‌. 


என்ன பிரச்னை? ரப்பானியை ஹெக்மதியாருக்குப்‌ பிடிக்கவில்லை. 
ஹெக்மதியாரை ரப்பானிக்குப்‌ பிடிக்கவில்லை. அவ்வளவுதானே? 
பேசித்தீர்க்க முன்வந்தால்‌ முடியாத காரியம்‌ என்று ஏதும்‌ உண்டா? 
வாருங்கள்‌ பேசலாமென்று ஆரம்பித்தார்கள்‌. 


தொடர்ந்து யுத்தம்‌ நடந்துகொண்டே இருக்கிறது. ஆயிரக்கணக்கான 
மக்கள்‌ பலியாகிவிட்டார்கள்‌. இனியும்‌ வேண்டாமே? என்ன 
கெட்டுவிட்டது? ரப்பானி அதிபராக இருக்கட்டும்‌. நீங்கள்‌ பிரதமராக 
இருங்கள்‌. இரு தரப்புக்கும்‌ இது சரியாக வருமல்லவா? 


1994ம்‌ ஆண்டில்‌ எப்படியாவது ஒரு பொதுத்தேர்தல்‌ நடத்திவிடுவது 
என்று திட்டமிட்டு அதுவரை இடைக்கால ஏற்பாடாக இப்படிச்‌ 
செய்யலாம்‌ என்று எடுத்துக்கொடுத்தது சவூதி அரேபிய மன்னர்தான்‌. 
பாகிஸ்தான்‌ இதனை முன்னெடுத்து பேச்சுவார்த்தைகளை நடத்தியது. 
இருவருமே ஒப்புக்கொள்ளவும்‌ செய்தார்கள்‌. 

அப்புறம்‌ என்ன? 

பிரச்னையே அப்போதுதான்‌ பெரிதாக ஆரம்பித்தது. அதுநாள்‌ வரை 
ஹெக்மதியாரின்‌ நம்பிக்கைக்குரிய கமாண்டராகவும்‌ 
வடக்குக்கூட்டணியின்‌ நட்சத்திர நாயகனாகவும்‌ இருந்த அஹமது ஷா 
மசூத்‌, தன்‌ தானைத்‌ தலைவருக்கு எதிராகவே ராக்கெட்டுகளைத்‌ 
திருப்பத்‌ தொடங்கிவிட்டார்‌. 

அவர்‌ அதிபர்‌. நீ பிரதமர்‌. நான்‌ எதற்கு விளக்கு பிடிக்கவா? 

திரும்பவும்‌ நூற்றுக்கணக்கில்‌ மரணங்கள்‌. ஆயிரக்கணக்கான 
இடிபாடுகள்‌. சேதம்‌. 

மீண்டும்‌ பேச்சுவார்த்தை. முறைத்துக்கொண்டு திரும்பிப்‌ போதல்‌. 
கெஞ்சுதல்‌, மிஞ்சுதல்‌, கொஞ்சுதல்‌. இறுதியில்‌ ரப்பானி அதிபர்‌, 
ஹெக்மதியார்‌ பிரதமர்‌, மசூத்‌ பாதுகாப்புத்‌ துறை அமைச்சர்‌ என்று 
திட்டமிட்டார்கள்‌. 


ஆப்கனிஸ்தானைப்‌ பொறுத்தவரை எல்லாமே தாற்காலிக 


ஏற்பாடுகள்தாம்‌. நிரந்தரம்‌ என்று அங்கு ஒன்றுமில்லை. 
நிரந்தரமின்மையைத்‌ தவிர. தன்னலமற்ற பெருந்தலைவர்‌ என்று 
யாருமில்லாத காரணத்தாலேயே சீரழிந்து போன தேசம்‌ அது. 


பத்தாண்டு கால சோவியத்‌ யுத்தம்‌, அது முடிந்ததே என்று நிம்மதிப்‌ 
பெருமூச்சு விடமுடியாதபடிக்கு மேற்படி அதிகார வர்க்கத்தினர்‌ 
நிகழ்த்திக்கொண்டிருந்த பதவி யுத்தங்கள்‌, ஏழைமை, வேலை 
வாய்ப்பின்மை, தேச முன்னேற்றம்‌ என்பதே இல்லாத நிலைமை, 
உதவிக்கு யாருமற்ற தனிமை எல்லாமாகச்‌ சேர்ந்து அவர்கள்‌ 
வெறுப்பின்‌ விளிம்பில்‌ நின்றபோதுதான்‌ தாலிபன்கள்‌ கிளம்பினார்கள்‌. 


சரி, இவர்களாவது நமக்கு கதிமோட்சம்‌ அளிப்பார்கள்‌ என்று 
நினைத்தார்கள்‌. தாலிபன்களுக்கு அந்த நேரத்தில்‌ மக்கள்‌ தம்மீது 
வைத்திருந்த நம்பிக்கை மிகுந்த தன்னம்பிக்கையையும்‌ 
உத்வேகத்தையும்‌ அளித்தது. அவர்களைச்‌ செலுத்திய சக்தியே 
அதுதான்‌. ஆயுதங்களுக்கும்‌ வாகனங்களுக்கும்‌ பிற தேவைகளுக்கும்‌ 
பாகிஸ்தான்‌ அரசு இருக்கிறது. போரிடுவதற்கு மதரஸா மாணவர்கள்‌. 
ஆதரவுக்கு ஆப்கன்‌ மக்கள்‌. 

இதற்குமேல்‌ என்ன வேண்டும்‌? 


எல்லோரும்‌ கவனிக்கவும்‌. நமது கமாண்டர்‌ கந்தஹாரை 
நெருங்கிக்கொண்டிருக்கிறார்‌. இன்னும்‌ நாற்பது கிலோமீட்டர்கள்‌ 
மட்டுமே மிச்சம்‌. நாம்‌ தயாராகவேண்டுமென்று உத்தரவு வந்திருக்கிறது. 


குதிரைவீரன்‌ விரைந்துவந்து தகவல்‌ சொன்னான்‌. கையோடு 
கொண்டுவந்திருந்த மூட்டையைப்‌ பிரித்து ஆளுக்கொரு வாக்கி 
டாக்கியை எடுத்துப்‌ போட்டான்‌. எப்படி இயக்கவேண்டுமென்று 
இன்றிரவு இரண்டு மணிக்குச்‌ சொல்லித்தரப்படும்‌. யாரா? அதெல்லாம்‌ 
தெரியாது. ஆள்‌ வரும்‌ என்று சொல்லப்பட்டிருக்கிறது. தயாராக 
இருக்கவும்‌. 


“நாம்‌ அதிகாலை புறப்படவேண்டியிருக்குமா?” 


“ஆம்‌. சரியாக ஐந்து மணிக்கு. யுத்தம்‌ நான்கு பத்துக்கு ஆரம்பிக்கிறது. 
கமாண்டர்‌ கிழக்கிலிருந்து தாக்குதலைத்‌ தொடங்குகிறார்‌. மேற்கே நாம்‌ 
ஐந்து மணிக்கு அடிக்கத்‌ தொடங்கவேண்டும்‌.” 


அவர்கள்‌ எழுந்துகொண்டார்கள்‌. 


6. கந்தஹார்‌ காண்டம்‌ 


அவர்களுக்குப்‌ பெயரே கிடையாது. அல்லது வெளியில்‌ தெரியாது. 
ஆப்கனிஸ்தானின்‌ முப்பத்தி நான்கு மாகாணங்களையும்‌ 
முப்பத்திநான்கு வெவ்வேறு படைகள்‌ அப்போது 
ஆட்சிபுரிந்துகொண்டிருந்தன. ஒவ்வொருவரும்‌ தாங்கள்தான்‌ 
உண்மையான அரசாங்கம்‌ என்று தவறாமல்‌ சொன்னார்கள்‌. பிரதி 
வாரவிடுமுறை தினங்கள்‌ நீங்கலாக அக்கம்பக்கத்தில்‌ 
அடித்துக்கொண்டார்கள்‌. அத்தனை பேர்‌ படைகளிலும்‌ சுமார்‌ ஐம்பது 
முதல்‌ ஐந்நூறு பேர்‌ வரை வீரர்கள்‌ இருந்தார்கள்‌. 
கத்துக்குட்டிகளிலிருந்து கற்றுத்‌ தேர்ந்தவர்கள்‌ வரை. தேவைக்கேற்ப 
வாடகைக்கும்‌ ஆள்களை எடுப்பார்கள்‌. ஒரு நாள்‌ யுத்தத்துக்குப்‌ 
போய்வந்தால்‌ நூறு ரூபாய்‌ சம்பளம்‌. முன்னனுபவம்‌ உண்டா? இருநூறு 
ரூபாய்‌ சம்பளமும்‌ இரண்டு பிரியாணிப்‌ பொட்டலங்களும்‌. கையில்‌ 
சொந்தத்துக்கு ஆயுதம்‌ இருக்கிறதா? அதற்கு அலவன்ஸ்‌ உண்டு. 
வாகனம்‌ வேறு இருக்கிறதா? அதற்கும்‌ உண்டு. 


ரசித்துச்‌ சிரிப்பதற்கான அம்சங்கள்‌ நிறையவே 
வைத்துக்கொண்டிருந்தார்கள்‌. ஆனால்‌ சிரிக்கிற தருணம்‌ அல்ல. 
போராளிக்‌ குழுக்களின்‌ பதவி ஆசையில்‌ ஆப்கன்‌ மக்கள்‌ சிக்கிச்‌ 
சீரழிந்துகொண்டிருந்தார்கள்‌. தேசம்‌ முழுதும்‌ தொழில்‌ 
படுத்துவிட்டிருந்தது. விவசாயம்‌ நடந்தே பலகாலமாகியிருந்தது. 
பிள்ளைகளுக்குப்‌ பள்ளிக்கூடங்கள்‌ என்று ஓரிடம்‌ இருக்கிற விஷயமே 
மறந்துபோயிருந்தது. யாராவது ரொட்டி தருகிறார்கள்‌ என்றால்‌ மட்டும்‌ 
சந்தோஷமாக ஓடுவார்கள்‌. கொஞ்சம்‌ படித்தவர்கள்‌ க்யூவில்‌ நின்று 
வாங்குவார்கள்‌. படிப்பறிவில்லாதவர்கள்‌ அங்கும்‌ அடித்துக்கொண்டு 
சாவார்கள்‌. உண்மையிலேயே ரொட்டிக்கு நடந்த சண்டைகளில்‌ 


இறந்தவர்கள்‌ அங்கு அதிகம்‌. 


ஒரு மகத்தான மாறுதலை அவர்கள்‌ அரசியல்‌ தளத்தில்‌ எதிர்பார்த்துக்‌ 
காத்திருந்த நேரத்தில்‌ தாலிபன்கள்‌ கந்தஹாரைத்‌ தாக்க முடிவு செய்து 


களமிறங்கினார்கள்‌. 

அதுநாள்‌ வரை பாகிஸ்தானிலிருந்து வந்திருந்த டாங்கிகளையும்‌ பிற 
ஆயுதங்களையும்‌ அவர்கள்‌ எங்கே பதுக்கிவைத்திருந்தார்கள்‌ என்கிற 
விவரம்‌ தெரியவரவில்லை. ஆனால்‌ முதல்‌ முதலில்‌ ஒரு பெரும்‌ படை 


பீரங்கிகளுடனும்‌ ராணுவக்‌ கவச வாகனங்களுடனும்‌ தனியொரு பெரிய 
காலாட்படையுடனும்‌ புறப்பட்டபோது, பார்த்த மக்கள்‌ அத்தனை 
பேரும்‌ பரவசப்பட்டுப்‌ போனார்கள்‌. 


படையின்‌ முன்னணியில்‌ முல்லா முஹம்மது ஓமர்‌ இருந்தார்‌. நம்பிக்கை 
நாயகன்‌. வெற்றி அல்லது வீர மரணம்‌ என்று சொல்லிவிட்டுக்‌ 
கிளம்பியிருந்த முல்லா. அவர்‌ கையில்‌ ஒரு வாக்கிடாக்கி இருந்தது. 
கட்டளைகள்‌ காற்றில்‌ பறந்துகொண்டிருந்தன. எல்லோரும்‌ தாக்குங்கள்‌. 
எல்லா இடங்களையும்‌ தாக்குங்கள்‌. பொதுமக்களுக்கு முன்னதாக 
அறிவிப்பு விடுத்துக்கொண்டே முன்னேறுங்கள்‌. யாரும்‌ வெளியே 
வரவேண்டாம்‌. எங்கள்‌ இலக்கு குடியிருப்புப்‌ பகுதிகளல்ல. அரசுக்‌ 
கட்டடங்கள்‌. போராளி இயக்கங்களின்‌ தளங்கள்‌. பொது இடங்கள்‌. 
எங்களிடம்‌ ராக்கெட்டுகள்‌ இருக்கின்றன. ஏகே ரகத்‌ துப்பாக்கிகள்‌ 
இருக்கின்றன. பீரங்கிகளை நீங்களே பார்க்கிறீர்கள்‌. தவிரவும்‌ உண்டு 
வெடிகுண்டுகள்‌. ஆங்காங்கே அவை புதைக்கப்படும்‌. எனவே மக்களே, 
வெளியே வராதீர்‌. இந்த தேசத்துக்கான விடிவு இந்தக்‌ கணம்‌ முதல்‌ 
உதிக்கத்‌ தொடங்குகிறது. எந்தக்‌ கணமும்‌ நாங்கள்‌ ஜெயித்த செய்தி 
உங்களுக்கு வரலாம்‌. அப்போது எல்லாம்‌ வல்ல இறைவனுக்கு நன்றி 
செலுத்துங்கள்‌. 

அவர்கள்‌ புறப்பட்டார்கள்‌. ஆரவாரமாக. ஆக்ரோஷமாக. ஓயாமல்‌ 
சுட்டபடியே. ஆச்சர்யமூட்டத்க வகையில்‌ வழியெங்கும்‌ மக்கள்‌ 
அவர்களை ஆரத்தி எடுக்காத குறையாக வரவேற்றார்கள்‌. 
தம்மிடமிருந்த சொற்ப பணத்தையும்‌ நகைகளையும்‌ மூட்டை கட்டி 
அவர்கள்‌ கையில்‌ கொடுத்தார்கள்‌. சுதந்தரப்‌ போருக்கு எங்கள்‌ சிறு 
காணிக்கை. குடிக்க ஏதாவது வேண்டுமா? கஞ்சி இருக்கிறது. கடும்‌ 
காப்பி இருக்கிறது. தேநீரும்‌ கிடைக்கும்‌. காய்ந்த ரொட்டிகள்‌ சில 
உண்டு. அடுத்த வேளைக்குச்‌ சாப்பிடவென்று எடுத்துவைத்தது. 
பட்டினி எங்களுக்குப்‌ பழக்கமானதுதான்‌. நீங்கள்‌ சாப்பிடுங்கள்‌. 
யுத்தத்தில்‌ நீங்கள்‌ ஜெயிக்கவேண்டும்‌. 

அப்படியொரு அரவணைப்பு உலகின்‌ வேறெந்தப்‌ பகுதியிலும்‌ எந்தப்‌ 
போராளி இயக்கத்துக்கும்‌ அதற்குமுன்‌ இருந்ததில்லை. அதுவும்‌ மிகக்‌ 
குறுகிய காலத்தில்‌ பெற்ற செல்வாக்கு. சுமார்‌ ஒன்றரை ஆண்டுக்காலம்‌ 
ஓமர்‌ தேசம்‌ முழுதும்‌ சுற்றுப்பயணம்‌ செய்து சேமித்து வைத்த 
செல்வாக்கு. தாலிபன்கள்‌ தம்மை ரட்சிக்க வந்தவர்கள்‌, இன்னும்‌ 
சொல்வதென்றால்‌ கடவுளால்‌ அனுப்பப்பட்டவர்கள்‌ என்றே அவர்கள்‌ 
நம்பினார்கள்‌. யுத்தம்‌ தொடங்கியபோது வீரர்களுக்கிடையே தகவல்‌ 


பரிமாற்றத்துக்கென்று ஒவ்வொரு கிராமத்தினரும்‌ தத்தம்‌ 
வீடுகளிலிருந்து ஒருவரை அனுப்பிவைத்தார்கள்‌. எத்தனை நூறு 
கிலோமீட்டர்கள்‌ என்றாலும்‌ நடந்தே சென்று தகவல்‌ தெரிவித்துவிட்டு 
வரத்‌ தயாராக இருந்தார்கள்‌ அவர்கள்‌. ஆயுதங்களை ஓரிடத்திலிருந்து 
இன்னொரு இடத்துக்கு எடுத்துச்‌ செல்வதற்கும்‌ வீரர்களுக்கான 
உணவுப்‌ பொருள்களைக்‌ கழுதை வாகனங்களில்‌ ஏற்றிக்கொண்டு 
செல்லவும்‌ அவர்கள்‌ பேருதவி புரிந்தார்கள்‌. 


இரவு நேரங்களில்‌ தாலிபன்கள்‌ தங்குவதற்கு முகாம்‌ அமைக்க முடிவு 
செய்தால்‌ அவர்களை உட்காரச்‌ சொல்லிவிட்டு கிராமத்து மக்களே 
கூடாரங்களைக்‌ கட்டிக்கொடுத்தார்கள்‌. பல இடங்களில்‌ வீட்டுக்கொரு 
வீரர்‌ என்று அழைத்துச்‌ சென்று தங்கவைத்ததும்‌ உண்டு. 


ஓமருக்குப்‌ புரிந்தது. எப்படியும்‌ ஜெயித்துவிடலாம்‌. கந்தஹாரை 
வெல்வது பெரிய விஷயமாக இருக்கப்போவதில்லை. இதே ஆதரவு 
போகிற வழியெங்கும்‌ தொடரும்‌ பட்சத்தில்‌ காபூல்‌ விழுவதும்‌ 
கஷ்டமல்ல. மற்ற இடங்களெல்லாம்‌ பொருட்படுத்தி யோசிக்கத்‌ 
தகுந்ததே அல்ல. அரை பிளேடு போராளிகள்‌ ஆங்காங்கே 
எதிர்க்கும்போதெல்லாம்‌ தாலிபன்கள்‌ உண்மையில்‌ சிரிக்கவே 
செய்தார்கள்‌. அவர்களிடம்‌ பீரங்கி இருந்தது. மிகப்பெரிய விஷயம்‌ அது. 
ஆப்கனில்‌ வடக்குக்‌ கூட்டணி தவிர, வேறெந்த இயக்கத்திடமும்‌ 
அப்போது பீரங்கி கிடையாது. வடக்குக்‌ கூட்டணியிடம்‌ கூட ஏழெட்டு 
பீரங்கிகளும்‌ பல உடைந்த பீரங்கிகளுமே இருந்தன. தாலிபன்கள்‌ 
வசமிருந்ததோ, குறைந்தது நூறு பீரங்கிகள்‌. அனைத்தும்‌ அமெரிக்கத்‌ 
தயாரிப்புகள்‌. பாகிஸ்தான்‌ அன்பளிப்பாக அளித்தவை. புத்தம்‌ 
புதியவை. எல்லாம்‌ நவீன ரகம்‌. 


அவர்களுக்கு இயக்கிப்பார்த்துப்‌ பயிற்சி பெற அதிக அவகாசம்‌ 
இல்லாதிருந்தது. தோராயமாகத்தான்‌ பயன்படுத்தினார்கள்‌. ஆனாலும்‌ 
நல்ல விளைவுகள்‌ இருந்தன. கந்தஹாரை ஓமர்‌ தாக்கத்‌ 
தொடங்கியபோது அங்கிருந்த பிற போராளி இயக்கத்தவர்களுக்கு 
என்ன நடக்கிறது என்றே புரியவில்லை. படபடபடவென்று பீரங்கிகள்‌ 
வெடித்துக்கொண்டே முன்னேறியபோது உடனே அவர்களுக்குப்‌ 
பதுங்க மட்டுமே தோன்றியது. இரவுப்பொழுதுகளிலும்‌ ஓயாமல்‌ 
தாக்கினார்கள்‌. ராக்கெட்‌ தாக்குதல்கள்‌. ஊருக்கு வெளியே வசதியாகச்‌ 
சில இடங்களில்‌ உட்கார்ந்துகொண்டு லாஞ்சர்கள்‌ வைத்து ராக்கெட்‌ 
ஏவினார்கள்‌. கந்தஹாரின்‌ பல முக்கியக்‌ கட்டடங்கள்‌ இலக்குகளாக 
வைக்கப்பட்டன. அரசுக்‌ கட்டடங்கள்‌. காவல்‌ நிலையங்கள்‌. 


போராளிகளின்‌ முகாம்கள்‌ இருக்கின்றன என்று நம்பப்பட்ட பகுதிகள்‌. 
அவர்களது ஆயுதக்‌ கிடங்குகள்‌. 


குத்துமதிப்பாக மட்டுமே தாக்கினார்கள்‌ என்றாலும்‌ விளைவுகள்‌ 
கிட்டத்தட்ட சரியாகவே இருந்தன. எதிர்பார்த்த இலக்குகளை 
அவர்களால்‌ வீழ்த்திவிட முடிந்தது. இரவு பகலாகத்‌ தொடர்ந்து தாக்க 
முடிந்ததும்‌ அதற்குரிய வீரர்கள்‌ இருந்ததும்‌ ஆயுதங்கள்‌ குறையாமல்‌ 
இருந்ததும்‌, என்ன நடந்தாலும்‌ கவலைப்படாதீர்கள்‌; நாங்கள்‌ 
இருக்கிறோம்‌ என்று பாகிஸ்தான்‌ பின்னால்‌ இருந்து தைரியம்‌ 
அளித்ததும்‌ மிகப்பெரிய விஷயங்கள்‌. 


ஓமர்‌ சொன்னார்‌: “எங்களுக்குத்‌ தகவல்‌ தொடர்பு பெரிய பிரச்னையாக 
இருக்கிறது. கருவிகளைச்‌ சரியாகப்‌ பயன்படுத்த எங்கள்‌ வீரர்களுக்குத்‌ 
தெரியவில்லை.” 


ஐ.எஸ்‌.ஐ. யோசித்தது. “எத்தனை இடங்களில்‌ உங்கள்‌ படைகள்‌ 
இப்போது நிலைகொண்டிருக்கின்றன?” 


“குறிப்பிட்டுச்‌ சொல்லமுடியாது. கந்தஹாரைச்‌ சுற்றி 
வளைத்துவிட்டோம்‌. சில இடங்களில்‌ நகருக்குள்‌ நுழைந்தாகிவிட்டது. 
இன்னும்‌ இரண்டொரு தினங்களில்‌ முழுதும்‌ உள்ளே 
புகுந்துவிடுவோம்‌.' 


அதிகாரிகள்‌ தனியே கூடிப்‌ பேசினார்கள்‌. இறுதியில்‌, தாலிபன்‌ 
படைகள்‌ உள்ள அனைத்து இடங்களிலும்‌ பாகிஸ்தானிய ராணுவம்‌ 
அல்லது “ராணுவத்துக்கு மிக நெருங்கிய” போராளி இயக்கங்களின்‌ 
ஆள்கள்‌ ஒரு சிலரை உதவிக்கு அனுப்புவது என்று முடிவு செய்தார்கள்‌. 


ஐ.எஸ்‌.ஐ. மேற்பார்வை செய்யும்‌. அவர்கள்‌ தொடர்புக்‌ கருவிகளையும்‌ 
நவீன ஆயுதங்களையும்‌ பயன்படுத்தும்‌ விஷயத்தில்‌ உதவி 
செய்வார்கள்‌. செய்திகள்‌ அனைத்தும்‌ உடனுக்குடன்‌ கராச்சியில்‌ உள்ள 
ஐ.எஸ்‌.ஐ. தலைமை அலுவலகத்துக்குத்‌ 
தெரியப்படுத்தப்பட்டுக்கொண்டே இருக்கும்‌. என்ன பிரச்னை 
என்றாலும்‌ உதவுவதற்கு எல்லையில்‌ பாக்‌. ராணுவத்தின்‌ ஒரு பகுதி 
தயாராகக்‌ காத்திருக்கும்‌. 

எனவே தாலிபன்களின்‌ படைகள்‌ முன்னேறும்‌ அனைத்துப்‌ 
பகுதிகளிலும்‌ பாகிஸ்தான்‌ பிரதிநிதிகள்‌ வீடியோ கேமராக்களைத்‌ 
தூக்கிக்கொண்டு உடன்‌ சென்றார்கள்‌. ஒவ்வொரு நாள்‌ யுத்தத்தையும்‌ 
ஒரு வினாடி விடாமல்‌ கவனமாகப்‌ பதிவு செய்துகொண்டே 


இருந்தார்கள்‌. 

யுத்தம்‌ ஒவ்வொரு தினமும்‌ முடிவடைந்ததும்‌ உடனடியாக அந்த 
வீடியோ கேசட்டுகள்‌ பாகிஸ்தானுக்கு அனுப்பிவைக்கப்படும்‌. 
அதிகாரிகள்‌ அங்கே அதைப்‌ போட்டுப்‌ பார்த்து ஆராய்வார்கள்‌. 
தாலிபன்கள்‌ எப்படிப்‌ போரிடுகிறார்கள்‌? எங்கே தவறு செய்கிறார்கள்‌? 
என்ன தவறு அடிக்கடி செய்யப்படுகிறது? எப்படித்‌ திருத்தலாம்‌? 
கடகடவென்று ஓர்‌ அதிகாரி போர்க்கள காமெண்ட்ரி அளிப்பார்‌. அது 
ஆடியோ கேசட்டுகளில்‌ பதிவு செய்யப்படும்‌. கூடவே ஒரு ஆசாமி அவர்‌ 


சொல்வதை எழுதிக்கொள்ளவும்‌ செய்வார்‌. 


இப்படித்‌ தயாரிக்கப்படும்‌ போர்க்கள கோனார்‌ உரைகள்‌ உடனுக்குடன்‌ 
உள்ளூர்‌ ஆதிவாசிகள்‌ மூலம்‌ ஓமருக்கும்‌ அவரது தளபதிகளுக்கும்‌ 
அனுப்பிவைக்கப்படும்‌. அவை மறுநாள்‌ அல்லது அதற்கு அடுத்த நாள்‌ 
அவர்கள்‌ கைக்குப்‌ போய்ச்‌ சேரும்‌. 

கேசட்டை ஓமர்‌ போட்டுக்‌ கேட்பார்‌. அன்றே தனது படைகளுக்கு 
அவர்கள்‌ செய்யும்‌ தவறுகளை கமாண்டர்கள்‌ எடுத்துச்‌ சொல்வார்கள்‌. 
மறுநாள்‌ யுத்தத்தில்‌ அந்தத்‌ தவறுகள்‌ கவனமாகத்‌ திருத்தப்படும்‌. 


இப்படியொரு உத்தி இதற்குமுன்‌ எந்த யுத்தக்‌ களத்திலும்‌ 
பின்பற்றப்பட்டதில்லை. 

ஒரு சம்பவம்‌ சொல்லலாம்‌. மேற்படி வீடியோ பதிவுகளில்‌ ஒன்றைப்‌ 
போட்டுப்பார்த்த ஐ.எஸ்‌.ஐ. அதிகாரிகள்‌, ஒரு குறிப்பிட்ட விஷயத்தைக்‌ 
கவனித்தார்கள்‌. மெஷின்‌ கன்களை இயக்கும்போது தாலிபன்களில்‌ 
பலர்‌ எதிர்‌ விசையில்‌ நிலை தடுமாறிப்‌ பல முறை கீழே விழுவது, 
பின்புறம்‌ சரிவது என்று போர்க்களத்தில்‌ டான்ஸ்‌ ஆடுவதை அவர்கள்‌ 
பார்த்தார்கள்‌. 


என்ன காரணம்‌? மெஷின்‌ கன்னைத்‌ தூக்கி இயக்கமுடியாத அளவுக்கு 
அவர்கள்‌ பலவீனமானவர்கள்‌ இல்லை. அதில்‌ சந்தேகமில்லை. ஆனால்‌ 
என்ன தவறு? ஆப்கனின்‌ நில அமைப்பு காரணம்‌ என்று 
சொல்லமுடியாது. அவர்களுக்குத்‌ தெரியாத பகுதிகளே அங்கு 
கிடையாது. மண்ணின்‌ ஒவ்வொரு அங்குலத்துடனும்‌ உறவு 
கொண்டவர்கள்‌. தவிரவும்‌ இயந்திரத்‌ துப்பாக்கிகளை இயக்கும்‌ பயிற்சி 
மிகச்‌ சிறப்பாக அவர்களுக்கு அளிக்கப்பட்டிருந்தது. ஆனாலும்‌ 
விழுகிறார்கள்‌ என்றால்‌ ஏன்‌? 


ஆராய்ச்சியின்‌ இறுதியில்‌ கண்டறியப்பட்ட உண்மை, தாலிபன்கள்‌ 


அணியும்‌ காலணிகள்‌ சரியில்லை என்பதுதான்‌. அவற்றின்‌ “க்ரிப்‌” 
போதாது என்று தீர்மானித்தார்கள்‌. 


உடனடியாக அவர்கள்‌ செய்த காரியம்‌, பாகிஸ்தானில்‌ இருந்த ஒரு 
குறிப்பிட்ட ஷூ தயாரிப்பு நிறுவனத்தைத்‌ தொடர்புகொண்டு, 
அடிப்புறம்‌ நல்ல பிடிப்பு கொண்ட பன்னிரண்டாயிரம்‌ ஜோடி ஷூக்கள்‌ 
உடனே வேண்டும்‌ என்று கேட்டார்கள்‌. ஏழு, எட்டு, ஒன்பது, பத்து. 
இதுதான்‌ சைஸ்‌. ஒவ்வொன்றிலும்‌ மூவாயிரம்‌ ஜோடிகள்‌ வேண்டும்‌. 
அதுவும்‌ நாளை காலைக்குள்‌ வேண்டும்‌. 


உத்தரவிட்டுவிட்டு உடனே பணப்பட்டுவாடாவும்‌ செய்துவிட்டார்கள்‌. 
அப்புறம்தான்‌ தெரிந்தது, தாலிபன்களின்‌ மொத்த எண்ணிக்கையே 
அப்போது ஏழாயிரத்தைத்‌ தாண்டவில்லை என்பது. 


அதனாலென்ன? எல்லையோர மதரசாக்களிலிருந்து மேலும்‌ மூவாயிரம்‌ 
பேரை உடனடியாகத்‌ திரட்டி, ஆளுக்கொரு துப்பாக்கியும்‌ ஒரு ஜோடி 
ஷூவும்‌ அளித்து, வழியில்‌ சாப்பிட ரொட்டி கட்டிக்கொடுத்து வண்டி 
ஏற்றி அனுப்பிவைத்தார்கள்‌. 


நூற்றுக்கணக்கான கட்டடங்களைத்‌ தரைமட்டமாக்கி, நகரெங்கும்‌ 
பனியை விஞ்சும்‌ நெருப்புப்‌ புகைப்படலம்‌ எழுப்பி, அங்கிருந்த 
அத்தனை போராளி இயக்கத்தவர்களையும்‌ கொன்று குவித்து, வெற்றிக்‌ 
கூச்சலுடன்‌ தாலிபன்கள்‌ நகரைக்‌ கைப்பற்றியபோது, ஓமர்‌ அடுத்த 

இடம்‌ புறப்பட்டிருந்தார்‌. 

கொண்டாட இது சமயமில்லை என்று ஒருவரிக்‌ குறிப்பை மட்டும்‌ தன்‌ 
வீரர்களுக்கு விட்டுச்‌ சென்றிருந்தார்‌. 


9. கந்தஹாரில்‌ ஒரு வீடு 


கந்தஹார்‌ விழுந்து, தாலிபன்கள்‌ மஸார்‌ ஈ ஷரீஃபுக்கு அடுத்த குறி 
வைத்திருந்த வேளை அது. வெற்றி கொடுத்த மகிழ்ச்சியில்‌ இரண்டு 
இடங்களை ஒரே சமயத்தில்‌ தாக்கலாமா என்று ஐ.எஸ்‌.ஐ. 
அதிகாரிகளுடன்‌ தாலிபன்‌ கமாண்டர்கள்‌ ஆலோசித்துக்கொண்டி 
ருந்தார்கள்‌. ஒரு பக்கம்‌ மஸார்‌ ஈ ஷரீஃப்‌. இன்னொரு பக்கம்‌ 
ஜலாலாபாத்‌. 


முடியும்‌ என்றே அவர்களுக்குத்‌ தோன்றியது. என்ன பெரிய கஷ்டம்‌? 
வேண்டிய ஆயுதங்கள்‌ இருக்கின்றன. பாகிஸ்தான்‌ உளவுத்துறை இரவு 
பகலாக அவர்களுக்காக வேலை பார்த்துக்கொண்டிருக்கிறது. 
பொதுமக்கள்‌ அபரிமிதமான வரவேற்பு அளிக்கிறார்கள்‌. 
போகுமிடமெல்லாம்‌ அவர்களுடைய உதவிகளும்‌ ஒத்துழைப்புகளும்‌ 
அமோகமாகக்‌ கிடைக்கின்றன. எதிரிகளின்‌ மிகப்பெரிய பலவீனம்‌ 
அதுதான்‌. மக்கள்‌ ஆதரவு இல்லாதது. சற்றும்‌ கிடையாது. யாருக்கும்‌ 
கிடையாது. எங்கேயும்‌ கிடையாது. என்ன காரணம்‌ என்றே 
குறிப்பிட்டுச்‌ சொல்லமுடியாது. தாலிபன்களை அப்படி அவர்கள்‌ 
தலைக்குமேல்‌ தூக்கிவைத்துக்‌ கொண்டாடிக்கொண்டிருந்தார்கள்‌. 


ஒரு குறிப்பிட்ட பிராந்தியத்துக்காக அவர்கள்‌ யுத்தம்‌ 
புரிந்திருப்பார்களேயானால்‌ இந்த வரவேற்பு சாத்தியமில்லை. மாறாக, 
முழு ஆப்கனிஸ்தானையும்‌ கைப்பற்றி ஒரு வலுவான மத்திய அரசை 
உருவாக்கும்‌ செயல்திட்டத்துடன்‌ அவர்கள்‌ யுத்தத்தில்‌ 
இறங்கியிருந்ததுதான்‌ அவர்களைக்‌ கவர்ந்திருந்தது. 


அவர்களை மட்டுமல்ல. இன்னும்‌ பலரையும்‌. 


சோவியத்‌ யுத்தம்‌ முடிந்த தினத்திலிருந்து ஆப்கனிஸ்தானை 
கவனித்துக்கொண்டிருந்தவர்களைப்‌ பட்டியலிட்டால்‌ இடம்‌ காணாது. 
மிக முக்கியம்‌, அமெரிக்கா. உதவ மறுத்துவிட்டு ஊருக்குத்‌ 
திரும்பிவிட்டாலும்‌ அமெரிக்க ராணுவமும்‌ உளவுத்துறையும்‌ அரசு 
இயந்திரத்தின்‌ அத்தனை பாகங்களும்‌ ஆப்கனைத்தான்‌ அப்போது மிகக்‌ 
கூர்மையாக கவனித்துவந்தன. அவர்களுக்கு அந்த இனக்குழுப்‌ 
பகையும்‌ போராளிகளின்‌ பங்காளிச்‌ சண்டைகளும்தான்‌ அலர்ஜியாக 


இருந்தது. அதனைத்‌ தீர்த்துவைப்பது என்று களமிறங்கினால்‌ அப்புறம்‌ 


அமெரிக்காவுக்கு வேறு வேலையே இல்லாது போய்விடும்‌. 


ஒருவழியாக அடித்து ஓய்ந்து ஒரு முடிவுக்கு வாருங்கள்‌, அப்புறம்‌ நான்‌ 
வருகிறேன்‌ என்றுதான்‌ அவர்கள்‌ பேசாதிருந்தார்கள்‌. 


ஆனால்‌ அடித்துக்கொண்டவர்கள்‌ எல்லோரும்‌ ஒரு சில 
கிராமங்களுக்காகவும்‌ சில நகரங்களுக்காகவும்‌ மிஞ்சிப்‌ போனால்‌ ஒரு 
மாவட்டத்துக்காகவும்தான்‌ அடித்துக்கொண்டார்களே தவிர யாருக்கும்‌ 
ஒரே தேசம்‌, ஒரே ஆட்சி என்கிற எண்ணம்‌ இல்லை. எல்லோருக்கும்‌ 
ஆளும்‌ விருப்பம்‌ இருந்தபடியால்‌ எல்லோரும்‌ தமக்கான துண்டு 
நிலத்தை மட்டுமே குறிவைத்தார்கள்‌. 


இடையில்‌ புகுந்து தான்‌ ஏதாவது செய்தால்‌ மீண்டும்‌ சிக்கல்‌ பெரிதாகி 
நிரந்தரமாக உலக வரைபடத்திலிருந்து ஆப்கனிஸ்தான்‌ என்கிற தேசமே 
அழிந்துவிடும்‌ என்பது தெரிந்ததால்தான்‌ அமெரிக்கா அப்போது 
பேசாதிருந்தது. ஆனால்‌ கவனித்துக்கொண்டிருந்தார்கள்‌. 


அவர்களுக்கு ஆப்கன்‌ மக்களின்‌ நல்வாழ்வு ஒரு பொருட்டில்லையே 
தவிர, ஆப்கனிஸ்தான்‌ கண்டிப்பாக முக்கியம்தான்‌. தேவை இருந்தது. 
வேண்டியிருந்தது. மிகப்பெரிய தேவை. மிக முக்கியமானதும்‌ கூட. 


கலிஃபோர்னியா யூனியன்‌ ஆயில்‌ கம்பெனி என்றொரு நிறுவனம்‌ 
இருக்கிறது. கேள்விப்பட்டிருக்கிறீர்களா? யூனோகால்‌ (UNOCAL) 
என்றால்‌ ஒருவேளை புரியலாம்‌. பத்தொன்பதாம்‌ நூற்றாண்டில்‌ 
ஆரம்பிக்கப்பட்டு இன்றுவரை வெற்றிகரமாகச்‌ 
செயல்பட்டுக்கொண்டிருக்கும்‌ மாபெரும்‌ அமெரிக்க பெட்ரோலிய 
நிறுவனம்‌. எண்ணெய்‌ எடுப்பது. எண்ணெய்‌ விற்பது. இரண்டுதான்‌ 
பணிகள்‌. அமெரிக்காவில்‌ மட்டுமல்ல. உலகம்‌ முழுதும்‌ உண்டு, 
இவர்களுக்குக்‌ கிளைகளும்‌ பணிகளும்‌. 


மத்தியக்‌ கிழக்கில்‌ எங்கெல்லாம்‌ அமெரிக்கா தன்‌ காலை வைக்கிறதோ, 
அங்கெல்லாம்‌ யூனோகால்‌ பின்னாலேயே செல்லும்‌. இராக்கிலும்‌ 
இரானிலும்‌ இதர பல தேசங்களிலும்‌ யூனோகால்‌ எடுத்திருக்கும்‌ 
எண்ணெய்‌ ஏராளம்‌. செலவு பற்றிக்‌ கவலையே படமாட்டார்கள்‌. எந்த 
ரேட்டுக்குக்‌ கேட்டாலும்‌ தருவார்கள்‌. எத்தனை லஞ்சம்‌ கேட்டாலும்‌ 
தருவார்கள்‌. காரியம்‌ முக்கியம்‌. அது தடைபடாதிருப்பது 
அதனைக்காட்டிலும்‌ முக்கியம்‌. 


இந்த யூனோகாலுக்கு ஆப்கனிஸ்தான்‌ வேண்டியிருந்தது. அவர்கள்‌ 
துர்க்மெனிஸ்தானில்‌ அப்போது மிகத்தீவிரமாக எண்ணெய்‌ மற்றும்‌ 


எரிவாயு எடுத்துக்கொண்டிருந்தார்கள்‌. ஆப்கனிஸ்தானுக்கு வடக்கே, 
அதன்‌ தலைக்கொரு கொண்டைபோல்‌ ஒட்டிக்கொண்டிருக்கிற 
துர்க்மெனிஸ்தான்‌. 

யூனோகாலின்‌ பிற எண்ணெய்க்‌ கிணறுப்‌ பணிகளுடன்‌ ஒப்பிட்டால்‌ 
அது ஒன்றும்‌ அத்தனை பெரிய வருமான வழி இல்லைதான்‌. ஆனால்‌ 
அமெரிக்க அரசுக்கு ஒரு நெருக்கடி இருந்தது. தொண்ணூறுகளின்‌ 
தொடக்கத்தில்தான்‌ பல சிறு தேசங்கள்‌ ரஷ்யக்‌ கூட்டமைப்பிலிருந்து 
உதிர்ந்து தனியாவர்த்தனம்‌ செய்யத்‌ தொடங்கியிருந்தன. எண்ணெய்‌ 
வளம்‌ மிக்க தேசங்கள்‌ அவை. வளம்‌ இருந்தாலும்‌ எடுத்துப்‌ 
பயன்படுத்தத்‌ தெரியாத தேசங்கள்‌. 


நாம்‌ அவர்களை கவனிக்காமல்‌ விட்டுவிட்டால்‌ அந்தப்‌ 
பகுதிகளிலெல்லாம்‌ ரஷ்யாவோ இரானோ புகுந்துவிடும்‌ அபாயம்‌ 
இருக்கிறது என்று அமெரிக்கா நினைத்தது. ரஷ்யாவிலிருந்து பிரிந்த 
தேசங்கள்‌, வர்த்தகக்‌ காரணங்களுக்காக மீண்டும்‌ ரஷ்யாவுடன்‌ உறவு 
கொள்வது என்பதை அமெரிக்கா விரும்பவில்லை என்பதுதான்‌ 


விஷயம்‌. 


எனவே, எப்பாடுபட்டாவது துர்க்மெனிஸ்தான்‌ எண்ணெயையும்‌ 
எரிவாயுவையும்‌ கிழக்கு ஆசியாவின்‌ பிற பகுதிகளுக்கு எடுத்துச்‌ சென்று 
விற்பனை செய்வதற்கு ரஷ்ய - இரான்‌ வழியைத்‌ தவிர்த்து வேறொரு 
பாதை அமைப்பது அவர்களுக்கு அவசியமானது. அதுவும்‌ உடனடியாக. 


என்ன செய்யலாம்‌ என்று யோசித்தபோதுதான்‌ அவர்களுக்கு 
ஆப்கனிஸ்தான்‌ வழி புலப்பட்டது. மலைகள்‌ மிகுந்த ஆப்கனிஸ்தான்‌. 
மக்கள்‌ தொகை குறைந்த பகுதிகள்‌ நிறைய உள்ள ஆப்கனிஸ்தான்‌. 
அதிகம்‌ செலவு பிடிக்காத ஆப்கனிஸ்தான்‌. 


பாகிஸ்தான்‌, இந்தியா, சிங்கப்பூர்‌, மலேசியா என்று ஆரம்பித்து வெகு 
தூரம்‌ போகலாம்‌. அங்கெல்லாம்‌ எண்ணெய்‌ மிகவும்‌ 
வேண்டியிருக்கிறது. சொன்ன விலைக்கு வாங்கிக்கொள்ள ஆள்கள்‌ 
தயாராக இருக்கிறார்கள்‌. நாம்‌ தாமதித்தால்‌ அவர்கள்‌ வேறு 
ஏற்பாடுகளில்‌ கவனம்‌ செலுத்தத்‌ தொடங்கிவிடக்கூடும்‌ என்று 
யூனோகால்‌ கவலைப்பட்டது. 


உடனடியாகச்‌ செயலில்‌ இறங்கினார்கள்‌. அமெரிக்க அரசின்‌ முன்னாள்‌ 
உள்துறைச்‌ செயலாளர்‌ ஹென்றி கிஸ்ஸிங்கர்‌ (Henry Kissinger), 
பாகிஸ்தானுக்கான முன்னாள்‌ அமெரிக்கத்‌ தூதர்‌ ராபர்ட்‌ ஓக்லே (Robert 


Oakley), காகசஸ்‌ மலைப்பகுதிகளில்‌ ஏராளமான நிலவியல்‌ ஆய்வுகள்‌ 
மேற்கொண்ட வல்லுநரான ஜான்‌ மாரெஸ்கா (0௦10 Maresca) என்று 
மூன்று பேரை இத்திட்டம்‌ குறித்த பூர்வாங்க ஆய்வுக்காகவும்‌ 


யோசனைகள்‌ தருவதற்காகவும்‌ கூப்பிட்டார்கள்‌. 


அருமையான யோசனைதான்‌. ஆனால்‌ யுத்தபூமியான ஆப்கன்‌ வழியே 
ஒரு எண்ணெய்‌ பைப்லைன்‌ என்பது நடைமுறையில்‌ சாத்தியமே 
இல்லை என்றுதான்‌ மேற்படி மூன்று வல்லுநர்களும்‌ முதலில்‌ 
சொன்னார்கள்‌. அவர்கள்‌ மட்டுமல்ல. யூனோகால்‌ இது குறித்து யார்‌ 
யாரிடமெல்லாம்‌ அபிப்பிராயம்‌ கேட்டார்களோ, அவர்கள்‌ அத்தனை 
பேரும்‌ சொல்லிவைத்த மாதிரி இதையே சொன்னார்கள்‌. 


ஏதாவது ஓர்‌ அரசாங்கம்‌ இருந்து, அந்த அரசாங்கம்‌ யாருடனாவது 
சண்டை இட்டுக்கொண்டிருந்தால்‌ கூடப்‌ பரவாயில்லை. உட்கார்ந்து 
பேசுவதற்கு ஓர்‌ அரசாங்கம்‌ இருக்கிறது என்றாவது 
எடுத்துக்கொள்ளலாம்‌. தேசம்‌ முழுதும்‌ நூற்றுக்கணக்கானவர்கள்‌ நான்‌ 
தான்‌ அதிபர்‌, நான்‌ தான்‌ பிரதமர்‌ என்று நிலத்தைக்‌ கூறு போட்டு 
வியாபாரம்‌ செய்துகொண்டிருக்கும்போது பல கோடிக்கணக்கில்‌ செலவு 
பிடிக்கக்கூடிய ஒரு திட்டத்தை எப்படி முன்னெடுத்துச்‌ செல்ல முடியும்‌? 


ஆனால்‌ யூனோகால்‌ நம்பிக்கையுடன்‌ இருந்தது. கருத்துகளை அவர்கள்‌ 
கவனமாகக்‌ கேட்டுக்கொண்டார்கள்‌. ஆனால்‌ முடிவை 
மாற்றிக்கொள்ளவில்லை. ஒரே வழி. ஆப்கனிஸ்தான்‌. 
துர்க்மெனிஸ்தானிலிருந்து நூல்‌ பிடித்தமாதிரி இறங்கிவிடலாம்‌. 
அப்படியே பாகிஸ்தான்‌. அங்கிருந்து இந்தியா. சைனா. மங்கோலியா. 
சிங்கப்பூர்‌. மலேசியா. எங்கு வேண்டுமானாலும்‌ போகலாம்‌. மயிலேறி 
முருகன்‌ உலகம்‌ சுற்றியதுபோல்‌ பைப்‌ போட்டே அந்தப்‌ பக்கம்‌ 
திரும்பவும்‌ அமெரிக்காவைக்‌ கூடத்‌ தொட்டுவிட முடியும்‌. 


அவர்கள்‌ பரபரவென்று உடனடியாக துர்க்மெனிஸ்தான்‌, 
உஸ்பெகிஸ்தான்‌, கசகஸ்தான்‌, பாகிஸ்தான்‌, இந்தியா போன்ற பல 
தேசங்களில்‌ தமது கிளை அலுவலகங்களைத்‌ திறந்துவிட்டார்கள்‌. 


விஷயம்‌ பரவத்‌ தொடங்கிவிட்டது. யூனோகால்‌ நிறுவனம்‌ ஒரு 
பிரம்மாண்டமான பைப்லைன்‌ திட்டத்தைத்‌ தொடங்குகிறது. கிழக்கு 
மற்றும்‌ தென்‌ கிழக்காசிய தேசங்கள்‌ அனைத்துக்கும்‌ இனி எண்ணெய்ப்‌ 
பிரச்னையே இல்லை. அமெரிக்க அரசின்‌ பரிபூரண ஒத்துழைப்புடன்‌ 
ஆரம்பிக்கப்படவிருக்கிற திட்டம்‌ என்பதால்‌ இடையில்‌ எந்தப்‌ 
பிரச்னையும்‌ வராது. 


இது ஒருபுறம்‌ நடந்துகொண்டிருக்கும்போது, யூனோகாலின்‌ 
உயர்மட்டக்‌ குழு ஒன்று அப்போதைய அமெரிக்க அதிபர்‌ பில்‌ 
க்ளிண்டனைச்‌ சந்தித்து ஆப்கன்‌ பிரச்னை குறித்து பேச்சுவார்த்தை 
நடத்தியது. 

வேண்டியது என்ன? ஆப்கனிஸ்தான்‌ வழியே அமெரிக்க பைப்‌ லைன்‌ 
போகவேண்டும்‌. என்ன தடை? ஆப்கனிஸ்தானில்‌ ஒரு அரசாங்கம்‌ 
இல்லை. ஆளாளுக்கு அடித்துக்கொள்கிறார்கள்‌. அமெரிக்க 
உளவுத்துறை இப்போது அங்கே ஓர்‌ உத்தியோகம்‌ எடுத்துக்கொண்டு 
போய்‌ வேலை பார்த்தால்‌ நமக்குச்‌ செளகரியமாக இருக்கும்‌. 


அதெல்லாம்‌ வேண்டாம்‌. உங்கள்‌ கருத்தென்ன என்று கேட்டார்‌ 
க்ளிண்டன்‌. 

“தாலிபன்கள்‌ முன்னேறிக்கொண்டிருக்கிறார்கள்‌ ஐயா. அவர்கள்‌ 
எப்படியும்‌ ஜெயித்து ஆட்சியமைத்துவிடுவார்கள்‌ என்று நாங்கள்‌ 
நம்புகிறோம்‌. அவர்கள்‌ ஜெயிக்கவேண்டும்‌ என்று விரும்புகிறோம்‌.” 


“அவர்கள்‌ நமக்கு உதவியாக இருப்பார்கள்‌ என்று நம்புகிறீர்களா?” 
“ஆம்‌ ஐயா.” 
“எப்படிச்‌ சொல்கிறீர்கள்‌?” 


“சோவியத்‌ யுத்தத்தின்போது நமது உதவியைப்‌ பெற்றவர்கள்‌ அவர்கள்‌. 
ஓமருக்கு நமது உளவுத்துறை அதிகாரிகள்‌ பலரைத்‌ தெரியும்‌. இன்றைய 
தேதியில்‌ ஆப்கன்‌ மக்கள்‌ அவரைத்தான்‌ மலைபோல்‌ 
நம்பிக்கொண்டிருக்கிறார்கள்‌. கஷ்டப்பட்டு 
போராடிக்கொண்டிருப்பவர்களுக்கு நமது அரசாங்கம்‌ இப்போது 
ஏதாவது உதவி செய்து அவர்கள்‌ ஆட்சியில்‌ அமர ஏற்பாடு 
செய்யுமானால்‌ ஆப்கனிஸ்தான்‌ நமக்கு நிரந்தரமான நண்பன்‌ ஆகும்‌ 
வாய்ப்பு பிரகாசமாக இருப்பதாக நாங்கள்‌ நினைக்கிறோம்‌.” 


“ஆட்சியில்‌ நிலைக்கக்கூடிய அளவுக்கு வலிமையானவர்களா 
அவர்கள்‌?” 


“கண்டிப்பாக ஐயா. ஆப்கனில்‌ வேறு எந்தக்‌ குழுவும்‌ இந்தளவுக்கு 
ஒழுங்கும்‌ கட்டுக்கோப்பும்‌ கொண்டதாக இல்லை. இவர்களுக்கு 
பாகிஸ்தான்‌ ஆதரவு பலமாக இருக்கிறது. எப்படியும்‌ ஆட்சியமைக்கச்‌ 
செய்யும்‌ விஷயத்தில்‌ அவர்கள்‌ மிகவும்‌ தீவிரமாக இருக்கிறார்கள்‌.” 


அப்படியா? 


உடனடியாக அமெரிக்க அரசு பாகிஸ்தானைத்‌ தொடர்புகொண்டு 
நிலவரம்‌ கேட்டது. பேனசிர்‌ புட்டோ. சாதகமாகத்தான்‌ அவர்‌ பேசினார்‌. 
ஹென்றி கிஸ்ஸிங்கர்‌ சர்டிபிகேட்‌ கொடுத்தார்‌. அந்த முன்னாள்‌ 
பாகிஸ்தான்‌ தூதர்‌ கற்பூரம்‌ அணைத்துச்‌ சொன்னார்‌. தாலிபன்களை 
நம்பலாம்‌. நிச்சயம்‌ நிலையான ஆட்சி தரக்கூடியவர்கள்‌. நமக்கு 
நண்பர்களாக இருக்கக்கூடியவர்கள்‌. இப்போது உதவினால்‌ எப்போதும்‌ 
அறுவடை செய்யலாம்‌. 


சரி, உதவலாமே! அதிலென்ன கஷ்டம்‌ என்று க்ளிண்டன்‌ சொன்னார்‌. 
1996ம்‌ ஆண்டு ஆகஸ்ட்‌ மாதம்‌ தாலிபன்கள்‌ மெல்ல மெல்ல முன்னேறி 
காபூலை நெருங்கத்‌ தொடங்கியிருந்த சமயத்தில்‌ கந்தஹாரில்‌ 
யூனோகால்‌ தனது முதல்‌ அலுவலகத்தைத்‌ திறந்தது. சற்றே 
பெரியதொரு வாடகை வீடு அது. 

அந்த வீட்டுக்கு நேர்‌ எதிர்‌ காம்பவுண்ட்‌ ஏற்கெனவே ஒசாமா 
பின்லேடனுக்காக ஓமரால்‌ ஒதுக்கிவைக்கப்பட்டிருந்தது. 


10. எண்ணெய்க்‌ கனவுகள்‌ 


தாலிபன்களுக்கு முதலில்‌ மிகுந்த வியப்பாக இருந்தது. யூனோகாலின்‌ 
வர்த்தகப்‌ பேச்சுவார்த்தை, தங்கள்‌ வெற்றியை அமெரிக்காவுக்கு உறுதி 
செய்துவிட்டதாக அவர்கள்‌ நினைத்தார்கள்‌. கண்டிப்பாக ஆப்கன்‌ 
ஆட்சிப்பீடம்‌ தங்களுக்குத்தான்‌. போரில்‌ தாங்கள்‌ வெற்றி 
பெறப்போவது உறுதி. இது தங்களைக்‌ காட்டிலும்‌ அமெரிக்காவுக்குத்‌ 
துல்லியமாகத்‌ தெரிந்துவிட்டது. அல்லது அவர்கள்‌ அதனை 
விரும்புகிறார்கள்‌. இல்லாவிட்டால்‌ அமெரிக்க நிறுவனம்‌ அதற்குள்‌ 
வந்து தங்களுடன்‌ பேச்சுவார்த்தை நடத்துவானேன்‌? 

அவர்கள்‌ யோசித்துக்கொண்டிருந்தார்கள்‌. உள்ளுக்குள்‌ சந்தோஷம்‌. 
வெளிப்பார்வைக்கு அதனை வெளிக்காட்டிக்கொள்ள விரும்பாத 
தன்மை. எங்களுக்கு இப்போது எதுவும்‌ முக்கியமல்ல. 
ஆப்கனிஸ்தானை முழுதுமாக வெற்றிகொள்வது ஒன்றைத்தவிர. 
வர்த்தகம்‌ பேசலாம்‌. தேசத்தை முன்னேற்றலாம்‌. தொழில்கள்‌ 
தொடங்கலாம்‌. என்னவும்‌ செய்யலாம்‌. எல்லாம்‌ பிறகு. முதலில்‌ யுத்தம்‌. 
அத்தனை போராளிக்‌ குழுக்களையும்‌ ஒடுக்கி உட்காரவைத்துவிட்டு, 
காபூலைக்‌ கைப்பற்றிய பிறகு அனைத்தையும்‌ முறைப்படி 
ஆரம்பிக்கலாம்‌. 


ஆனால்‌ யூனோகால்‌ அவர்களை விடவில்லை. அரித்துக்கொண்டே 
இருந்தார்கள்‌. என்ன சொல்கிறீர்கள்‌? எப்போது ஆரம்பிக்கலாம்‌? இது 
மிகப்பெரிய திட்டம்‌. ஆப்கன்‌ வழியே பைப்‌ லைன்‌ போடப்பட்டுவிடும்‌ 
என்றால்‌ கண்மூடித்‌ திறக்கும்‌ நேரத்தில்‌ உங்கள்‌ தேசத்தின்‌ 
தலையெழுத்தே மாறிவிடும்‌. என்னென்னவோ நன்மைகள்‌. எல்லாமே 
உங்களுக்குத்தான்‌. தவிரவும்‌ மேற்கு நாடுகளின்‌ அரவணைப்பு 
உங்களுக்குச்‌ சாத்தியமாகும்‌. நிதியுதவிகளுக்கான வாசல்‌ திறக்கும்‌. 
நாங்களும்‌ எங்கள்‌ பங்குக்கு நீங்கள்‌ விரும்பக்கூடிய எதையும்‌ 


செய்துதரத்‌ தயாராக இருக்கிறோம்‌. 
சரி. என்ன செய்ய முடியும்‌ உங்களால்‌? ஓமர்‌ கேட்டார்‌. 


“பைப்லைன்‌ திட்டத்தை ஆரம்பிக்கிறோம்‌. உங்கள்‌ போராளிகளைக்‌ 
கொண்டு ஒரு கவுன்சில்‌ அமைத்துக்கொடுங்கள்‌. அவர்கள்‌ திட்டத்தை 
மேற்பார்வையிடட்டும்‌. எங்களுக்குப்‌ பாதுகாப்பளிக்கட்டும்‌. பதிலுக்கு 


நாங்கள்‌ யுத்த நிவாரணப்‌ பணிகளுக்காகவும்‌ மக்கள்‌ 
நலப்பணிகளுக்காகவும்‌ மில்லியன்‌ கணக்கில்‌ டாலர்களைக்‌ 
கொண்டுவந்து தரமுடியும்‌.” 

“சரி. பிறகு?” 


“கந்தஹார்‌ நகரம்‌ இப்போது உங்கள்‌ கையில்‌ இருக்கிறது. ஆனால்‌ 
யுத்தச்‌ சீரழிவுகளைப்‌ பாருங்கள்‌. பொதுவான யுத்த நிவாரணப்‌ பணிகள்‌ 
இந்த ஊருக்குப்‌ போதாது. சிறப்புக்‌ கவனம்‌ செலுத்தியாகவேண்டும்‌. 
ஏகப்பட்ட செலவாகும்‌. நீங்கள்‌ ஆட்சியமைத்த பிறகு ஆரம்பித்தால்கூட 
குறைந்தது பத்தாண்டுகள்‌ ஆகும்‌, வேலை முடிய. ஆனால்‌ நாங்கள்‌ 
வாக்களிக்கிறோம்‌. கந்தஹாரை ஒரே வருடத்தில்‌ பழைய பொலிவுக்குக்‌ 
கொண்டுவந்து காட்டுகிறோம்‌. அத்தனை இடிந்த கட்டடங்களும்‌ 
திருப்பிக்‌ கட்டப்படும்‌. ஒரு சாலை விடாமல்‌ எல்லாம்‌ புதுப்பிக்கப்படும்‌. 
மின்சாரம்‌, குடிநீர்‌ சப்ளை அனைத்தும்‌ ஒழுங்கு செய்யப்படும்‌. எல்லாச்‌ 
செலவும்‌ எங்களுடையது.” 


“அருமை. மேலும்‌?” 

“கல்விக்காகத்‌ தனியே ஒரு தொகை ஒதுக்குகிறோம்‌. நெப்ராஸ்கா 
பல்கலைக்கழகத்தில்‌ ஆப்கன்‌ குறித்த படிப்புக்கென மட்டும்‌ ஒரு பிரிவு 
தொடங்க ஒன்பதாயிரம்‌ டாலர்‌ அளிக்கப்படும்‌. இன்னும்‌ என்ன 
செய்யவேண்டும்‌ என்று சொல்கிறீர்களோ, எல்லாம்‌ செய்கிறோம்‌.” 


மேற்கொண்டு என்ன கேட்டார்கள்‌, என்ன செய்தார்கள்‌ அல்லது 
செய்யத்‌ தொடங்கினார்கள்‌ என்பது குறித்த ஆதாரங்கள்‌ ஏதும்‌ 
வெளியாகவில்லை. ஆனால்‌ எப்படியாவது இந்த பைப்‌ லைன்‌ 
திட்டத்தை முடித்தே தீருவது என்று கங்கணம்‌ கட்டிக்கொண்டிருந்தது 
யூனோகால்‌. 


அதற்கு வேறு ஒரு காரணமும்‌ இருந்தது. முன்னர்‌ பார்த்த காரணங்கள்‌ 
தவிர. இது சற்று முக்கியமானதும்‌ அவசரமானதும்‌ கூட. தொழில்‌ 
போட்டி தொடர்பானது. 


யூனோகால்‌ மாதிரியே இன்னொரு எண்ணெய்‌ நிறுவனமும்‌ 
துர்க்மெனிஸ்தானிலிருந்து ஆப்கன்‌ வழியே கிழக்காசிய தேசங்களுக்குச்‌ 
செல்ல ஒரு பைப்‌ லைன்‌ போடும்‌ முயற்சியில்‌ அப்போது 
ஈடுபட்டிருந்தது. அது அர்ஜெண்டைனாவைச்‌ சேர்ந்த ஒரு நிறுவனம்‌. 
பெயர்‌ “ப்ரிடாஸ்‌” (மம்ம). மிகப்பெரிய நிறுவனம்‌. யூனோகாலுக்கு 
சரியான போட்டி நிறுவனம்‌. இந்த நிறுவனத்தின்‌ சேர்மன்‌ கார்லோஸ்‌ 


புல்கரோனி ((.வம05 Bulgheroni) என்பவர்‌, துறையில்‌ ஒரு சூப்பர்‌ ஸ்டார்‌. 
தெரியாதவர்களே கிடையாது. அவர்‌ பெயருக்காகவே உலகம்‌ முழுதும்‌ 
எந்த தேசத்தில்‌ வேண்டுமானாலும்‌ என்ன காரியம்‌ வேண்டுமானாலும்‌ 
நடக்கும்‌. 

அந்த ப்ரிடாஸும்‌ ஆப்கன்‌ மீது கண்‌ வைத்தது. துர்க்மெனிஸ்தானும்‌ 
பாகிஸ்தானும்‌ அவர்களுக்குப்‌ பச்சைக்கொடி காட்டியிருந்தார்கள்‌. நீ 
பைப்‌ போடு. பெட்ரோல்‌ அனுப்பு. என்ன வேண்டுமானாலும்‌ 
செய்துகொள்‌. வழியில்‌ ஆப்கனிஸ்தானை மட்டும்‌ கொஞ்சம்‌ 
கவனித்துக்கொள்‌. யாரைப்‌ பிடித்தால்‌ காரியம்‌ நடக்கும்‌ என்று பார்‌. 
என்ன செய்தால்‌ நடக்கும்‌ என்று கவனி. செய்துவிடு. முடித்துவிட்டு வா. 
வந்து வேலையை ஆரம்பி. 


எப்படி யூனோகால்‌ தாலிபன்களிடம்‌ போய்ப்‌ பேசினார்களோ, அதே 
மாதிரி ப்ரிடாஸ்‌ நேரே புல்ஹானுத்தீன்‌ ரப்பானியிடம்‌ போனார்கள்‌. 
காபூலின்‌ ஆண்டவர்‌. அதாவது அப்போது ஆண்டுகொண்டிருந்தவர்‌. 
ஐயா எங்களுக்கு பைப்‌ போடவேண்டும்‌. உங்களுக்கு பதிலுக்கு என்ன 
வேண்டும்‌? 


ரப்பானி மிகவும்‌ ப்ராக்டிகலான மனிதர்‌. அவர்‌ தெளிவாகவே 
சொன்னார்‌. எனக்கு ஆட்சேபணை இல்லை. அரசுக்கு வருமானம்‌ வரும்‌. 
அது தேசத்துக்கு நல்லதுதான்‌. ஆனால்‌ இன்றைக்கு ஆப்கன்‌ இருக்கிற 
நிலைமையில்‌, இந்தத்‌ திட்டத்துக்கு நான்‌ அனுமதி கொடுப்பது என்பது 
அபத்தம்‌. நாளைக்கே வேறு ஒருத்தன்‌ வருவான்‌. நாளை மறுநாள்‌ 
இன்னொருத்தன்‌. ஏதோ ஒரு ரூபாய்‌, இரண்டு ரூபாய்‌ சமாசாரம்‌ 
என்றால்‌ சரி. இது பல மில்லியன்‌ டாலர்‌ திட்டம்‌. என்னை மட்டும்‌ 
அனுமதி கேட்டு வேலையைத்‌ தொடங்குவது அபத்தம்‌. நீ போய்‌ எல்லா 
போராளிக்‌ குழுத்‌ தலைவர்களிடமும்‌ பேசு. எல்லோருக்கும்‌ சம்மதம்‌ 
என்றால்‌ எனக்கு ஒன்றும்‌ பிரச்னையில்லை. எல்லோருக்கும்‌ நீ என்ன 
செய்கிறாயோ, அதையே எனக்கும்‌ செய்தால்‌ போதுமானது. 


“அது பிரச்னை இல்லை ஐயா. நாங்கள்‌ பேசத்தான்‌ போகிறோம்‌. 
முதலில்‌ உங்கள்‌ சம்மதம்‌ வேண்டும்‌. இது விஷயம்‌ விளையாட்டல்ல. 
உங்கள்‌ தேசத்தின்‌ ஊடாக 875 மைல்‌ தொலைவுக்கு பைப்‌ லைன்‌ 
போட்டாகவேண்டும்‌. பாகிஸ்தான்‌ அனுமதி கொடுத்துவிட்டது. 
இந்தியாவுடன்‌ உடனடியாகப்‌ பேசப்போகிறோம்‌. இங்கே வேலை 
தொடங்கவேண்டுமென்றால்‌ முதலில்‌ முப்பது வருஷத்துக்கு 
அக்ரிமெண்ட்‌ போட்டாக வேண்டும்‌. உங்கள்‌ நாட்டில்‌ பல பேர்‌ பல 
பகுதிகளை ஆண்டுகொண்டிருக்கிறார்கள்‌ என்றாலும்‌ உலக அளவில்‌ 


ஓரளவு ஒப்புக்கொள்ளப்பட்டிருப்பது - இப்போதைக்கு - உங்கள்‌ 
ஆட்சிதான்‌. எனவே அரசுபூர்வமான அனுமதி அவசியம்‌. அதுதான்‌ 
முதல்‌ தேவை. அதற்காகத்தான்‌ உங்களிடம்‌ வந்திருக்கிறோம்‌” 
என்றார்கள்‌ ப்ரிடாஸ்‌ அதிகாரிகள்‌. 


1995 - 96 காலகட்டத்தில்‌ இது விஷயமாக சுமார்‌ 16 சந்திப்புகள்‌ 
அவர்களுக்கிடையே நடந்திருப்பதாகத்‌ தெரிகிறது. ஒரு பக்கம்‌ யுத்தம்‌. 
ஓயாத யுத்தம்‌. கந்தஹார்‌, மஸார்‌ ஈ ஷெரீஃப்‌, ஹெல்மாண்ட்‌, 
உரூஸ்கன்‌, என்று மெல்லமெல்ல ஆரம்பித்து தெற்கு ஆப்கன்‌ 
முழுவதையும்‌ தாலிபன்கள்‌ கைப்பற்றி, முன்னேறிக்கொண்டே 
இருந்தார்கள்‌. எந்தக்‌ கணமும்‌ காபூலை நெருங்கிவிடுவார்கள்‌ என்று 
எல்லோருக்கும்‌ தெரிந்தது. வடக்குக்‌ கூட்டணிப்படை தனது முழு 
வேகத்தில்‌ தாலிபன்களை எதிர்க்க ஆயத்தம்‌ செய்துகொண்டிருந்தது. 


இந்தப்‌ பக்கம்‌ பாகிஸ்தான்‌, விளையாட்டில்‌ தனது தரப்பு முன்னேறுவது 
கண்டு புளகாங்கிதம்‌ அடைந்து, தாலிபன்களுக்கு ஆயுதங்களைக்‌ 
கொண்டுவந்து குவித்துக்கொண்டே இருந்தது. யூனோகால்‌ திட்டம்‌ 
நடைபெறவேண்டுமே என்று அதற்கு அமெரிக்க ஆதரவும்‌ பலமாக 
இருந்தது. நவீன ரேடார்‌ கருவிகள்‌, தொலைத்தொடர்பு சாதனங்கள்‌, 
ராக்கெட்டுகள்‌ என்று எதையெல்லாம்‌ அப்போது அமெரிக்கா புதிதாகத்‌ 
தயாரித்துக்கொண்டிருந்ததோ, அதையெல்லாம்‌ பரீட்சை செய்து பார்க்க 
பாகிஸ்தானுக்குத்தான்‌ அனுப்பிக்கொண்டிருந்தது. பாகிஸ்தான்‌ 
அவற்றை உடனடியாகத்‌ தாலிபன்களுக்கு. 


ஒவ்வொருவருக்கும்‌ ஒரு நோக்கம்‌. அமெரிக்காவுக்கு பிசினஸ்‌. 
பாகிஸ்தானுக்கு பாதுகாப்பு. தாலிபன்களுக்கு ஆட்சி. போராளிக்‌ 
குழுக்களுக்குப்‌ பிழைப்பு. மக்களுக்கு நிம்மதி. 


இறுதியில்‌ தாலிபன்களின்‌ நோக்கம்‌ மட்டுமே பகுதியளவில்‌ 
நிறைவேறியது என்பது ஒரு பக்கம்‌ இருக்கட்டும்‌. மேற்படி எண்ணெய்ப்‌ 
போட்டி வர்த்தக முயற்சிகள்‌ யுத்த காலத்தில்‌ ஆப்கனிஸ்தானில்‌ 
உண்டாக்கிய விளைவுகளை கவனிக்கவேண்டும்‌. அது மிகவும்‌ 
முக்கியம்‌. 

ப்ரிடாஸின்‌ சேர்மன்‌ புல்கரோனிக்கு ஆப்கனிஸ்தானைப்‌ பொறுத்த 
அளவில்‌ சில உண்மைகள்‌ புலப்பட்டிருந்தது. இது உருப்படாத தேசம்‌ 
என்பது அதில்‌ முதன்மையானது. எப்படியும்‌ பேச்சுவார்த்தைகள்‌ எல்லா 
தரப்பிலும்‌ நடக்கத்தான்‌ போகிறது. யாருக்கு என்ன வேண்டுமோ 
அதைக்‌ கொடுக்கத்தான்‌ போகிறார்கள்‌. பைப்‌ லைன்‌ திட்டம்‌ 


நடைமுறைக்கு வந்தால்தான்‌ எதிர்பார்த்த ஆசிய வர்த்தகம்‌ 
சாத்தியமாகும்‌. 


ஆனால்‌ தேசம்‌ இருக்கிற நிலையில்‌ யாரை எதற்கு நம்புவது? 
யூனோகால்‌, தாலிபன்கள்தான்‌ வரப்போகிறார்கள்‌ என்று நம்பி 
அவர்களிடம்‌ பேரம்‌ தொடங்கிவிட்டது. வேறு சில குட்டி எண்ணெய்‌ 
நிறுவனங்களும்‌ ஆப்கன்‌ போராளிக்குழுக்களுடன்‌ பேச்சுவார்த்தை 
நடத்திக்கொண்டிருந்தன. காண்டிராக்டுகளுக்கும்‌ சப்‌ 


காண்டிராக்டுகளுக்குமான பேச்சுவார்த்தைகள்‌. 


பெரிய பணம்‌ முதலீடாகப்போகிறது. லாபம்‌ என்றால்‌ சரி. நஷ்டம்‌ 
என்று வந்துவிட்டால்‌ தாங்கவே முடியாது. அது யூனோகாலாக 
இருந்தாலும்‌ சரி, ப்ரிடாஸாக இருந்தாலும்‌ சரி, வேறு யாராக 
இருந்தாலும்‌ சரி. எழவே முடியாத அளவுக்கு பலத்த அடியாக இருக்கும்‌ 


என்று அவர்‌ நினைத்தார்‌. என்ன செய்யலாம்‌? 
நாம்‌ யூனோகாலிடம்‌ பேசிப்பார்க்கலாமே என்று சொன்னார்‌. 


முதலில்‌ ப்ரிடாஸின்‌ அதிகார வர்க்கம்‌ இதனை ஒப்புக்கொள்ளவில்லை. 
நேரடி போட்டி கம்பெனியுடன்‌ என்ன பேசுவது? எது குறித்துப்‌ 
பேசுவது? எதற்காகப்‌ பேசுவது? அதனால்‌ என்ன பயன்‌ 


இருக்கப்போகிறது? 


ஆனால்‌ புல்கரோனி இதனை வேறு விதமாகப்‌ பார்த்தார்‌. ஒரு பைப்‌ 
லைன்‌ போகப்போகிறது என்றால்‌ ஒரே கம்பெனியின்‌ எண்ணெய்‌ 
மட்டும்தான்‌ அதனுள்‌ ஓடவேண்டும்‌ என்று எந்த விதியும்‌ இல்லை. 
வாடகை கொடுத்துவிட்டு யார்‌ வேண்டுமானாலும்‌ 
பயன்படுத்திக்கொள்ளலாம்‌. பைப்‌ லைனை யூனோகால்‌ 
போடப்போகிறதா, ப்ரிடாஸ்‌ போடப்போகிறதா என்பது மட்டும்தான்‌ 
விஷயம்‌. 


எனவே, ஏன்‌ இருவருமே இணைந்து இந்தத்‌ திட்டத்தில்‌ 


செயல்படக்கூடாது? 


நமது தொழில்‌ போட்டி என்றைக்கும்‌ இருப்பது. அது செளக்கியமாக 
இருக்கட்டும்‌. ஆனால்‌ இது மிகப்பெரிய வர்த்தக வாசல்‌. இழப்பு 
இல்லாமல்‌ இருவரும்‌ சம்பாதித்தாக வேண்டும்‌. ஆப்கனிஸ்தானில்‌ 
இன்ஷூரன்ஸெல்லாம்‌ சாத்தியமே இல்லை. போராளிக்‌ குழுக்கள்‌ 
பைப்லைனில்‌ ஆங்காங்கே குழாய்‌ வைத்து எண்ணெய்‌ கறந்து விற்று, 
தோட்டா வாங்கிவிடுவார்கள்‌. நஷ்டம்‌ என்று வந்தால்‌ அது பலமாகவே 


இருக்கும்‌. இது நமக்கும்‌ தெரியும்‌, அவர்களுக்கும்‌ தெரியும்‌. ஒரு கூட்டு 
முயற்சியின்‌ மூலம்‌ ஓரளவு பாதுகாப்பு ஏற்பாடு செய்துகொள்வதில்‌ 
என்ன பிழை? ஒன்றுமில்லை. வருகிறீர்களா? 


ஆனால்‌ யூனோகால்‌ இதில்‌ ஆர்வம்‌ செலுத்தவில்லை. அவர்கள்‌ 
அமெரிக்காவின்‌ அதிபர்‌ வரை இந்த விஷயத்தைக்‌ கொண்டுபோய்‌ 
ஆலோசனை நடத்தினார்கள்‌. கூட்டு முயற்சி என்கிற யோசனை சரி, 
ஆனால்‌ ப்ரிடாஸுடன்‌ வேண்டாம்‌ என்று நினைத்தார்கள்‌. 
எத்தனையோ அமெரிக்க எண்ணெய்‌ நிறுவனங்களே இருக்கின்றன. 
அவர்களுடன்‌ கூட்டணி வைத்தாலும்‌ புண்ணியம்‌ உண்டு. எதற்குப்‌ 
போயும்போயும்‌ அந்த அர்ஜெண்டைனா கம்பெனியுடன்‌ கூட்டணி 
வைக்கவேண்டும்‌? அதெல்லாம்‌ வேண்டாம்‌. 


மேலோட்டமான பார்வைக்கு இந்த விவகாரம்‌ ஒரு சாதாரண வர்த்தக 
விஷயமாகத்‌ தென்படக்கூடும்‌. உண்மையில்‌ டிரான்ஸ்‌ - 
ஆப்கனிஸ்தான்‌ பைப்லைன்‌ திட்டம்‌ என்பது ஐரோப்பிய - ஆசிய 
நாடுகள்‌ பலவற்றின்‌ பொருளாதாரம்‌ மற்றும்‌ ராணுவங்களின்‌ வலுவான 
கட்டுப்பாடு மற்றும்‌ முன்னேற்றத்துக்கு அச்சாணியாக இருந்திருக்க 


வேண்டிய திட்டம்‌. 


ராணுவத்துக்கும்‌ இதற்கும்‌ என்ன சம்பந்தம்‌ என்று தோன்றலாம்‌. 
நிறையவே இருக்கிறது. பார்க்கலாம்‌. 


11. உனக்கு ஓமர்‌, 


எனக்கு ஒசாமா! 


ஆப்கனிஸ்தானுக்கு வடக்கே, அத்தேசத்தைச்‌ சுற்றியுள்ள அனைத்து 
முன்னாள்‌ ரஷ்யக்‌ கூட்டமைப்பு தேசங்களுக்கும்‌ எல்லைப்பகுதிகளில்‌ 
எப்போதும்‌ பிரச்னைகள்‌ இருக்கின்றன. இனக்குழு மோதல்கள்‌ 
யுத்தங்களாகி, இருபதாண்டுகளாக அந்தப்‌ பிராந்தியத்தை 
ரத்தமயப்படுத்திவருகிறது. செர்பிய யுத்தங்கள்‌, செச்னியப்‌ பிரச்னை, 
குரேஷியர்களின்‌ குத்துச்சண்டைகள்‌, ஆங்காங்கே முளைவிடும்‌ 
தீவிரவாதத்‌ தாக்குதல்கள்‌, அவற்றை உலகமயப்படுத்தும்‌ அல்‌ காயிதா 
போன்ற பெரிய இயக்கங்களின்‌ ஈடுபாடுகள்‌, சமாளிக்க முடியாமல்‌ 
தடுமாறும்‌ நிலையற்ற அரசாங்கங்கள்‌, இந்தச்‌ சண்டைகளில்‌ குளிர்காய 
நினைக்கும்‌ முதல்‌ உலக தேசங்கள்‌, அவர்களுடைய ரகசிய ஆயுத 
வியாபாரங்கள்‌ எல்லாமே இந்தப்‌ பகுதிகளை நிரந்தரமான பதற்றத்தில்‌ 
வைத்திருப்பவை. 


யுத்தங்கள்தானே? இருக்கட்டும்‌. பிறகு பார்த்துக்கொள்ளலாம்‌. 
அடித்துக்கொண்டு செத்தவர்கள்‌ போக, மிச்சம்‌ மீதியென்று யாரேனும்‌ 
சிலர்‌ இருப்பார்கள்‌ அல்லவா? அவர்களைக்‌ கொண்டு பின்னால்‌ 
அமைதி ஒப்பந்தங்கள்‌ செய்துகொள்ளலாம்‌. அதிர்ஷ்டம்‌ இருந்தால்‌ 
அமைதிக்காக அளிக்கப்படும்‌ நோபல்‌ பரிசை யாராவது இரண்டு மூன்று 
பேர்‌ பகிர்ந்து கொள்ளவும்‌ செய்யலாம்‌. 


இந்த மனோபாவம்‌ முதலாளித்துவ தேசங்களின்‌ அடிப்படை இயல்பு. 
அரசியல்‌ ரீதியிலான பிரச்னைகளைத்‌ தீர்த்துவிடுவது சுலபம்‌. 
தீர்க்கக்கூடாது என்று “பெரியவர்கள்‌” விரும்பும்போது அரசியலுக்கு 
மதம்‌ மற்றும்‌ இனச்‌ சாயங்கள்‌ பூசிவிடுவது வழக்கம்‌. அது அத்தனை 
சுலபத்தில்‌ அழியாது. காலகாலமாகத்‌ தொடரக்கூடியது. வேண்டியது 
அதுதானே? 

இந்தச்‌ சிக்கலுக்கு இருந்த - இருக்கிற ஒரே தீர்வு, வர்த்தகம்‌. வர்த்தகம்‌ 
என்றால்‌ வரவு என்று பொருள்‌. சீராகவும்‌ சிறப்பாகவும்‌ ஒரு குறிப்பிட்ட 
வழியில்‌ பணம்‌ வருகிறது என்றால்‌ அந்தப்‌ பாதையை வேறு ஏதேனும்‌ 
காரணத்துக்காக அடைக்கப்‌ பொதுவாக அரசுகள்‌ விரும்பாது. அதுவும்‌ 
எண்ணெய்ப்‌ பணம்‌ என்பது எண்ணிப்பார்க்க முடியாத அளவே 


எப்போதும்‌ இருப்பது. சர்வதேச கச்சா எண்ணெய்‌ உற்பத்தியில்‌ 
மத்தியக்‌ கிழக்கு தேசங்களின்‌ பங்களிப்பை நிராகரிக்கவே முடியாது. 
எத்தனைதான்‌ சகிக்கமுடியாத ஆட்சியாக இருந்தாலும்‌ இந்த ஒரே 
காரணத்துக்காக இந்த தேசங்களை விட்டுக்கொடுக்க மேலை நாடுகள்‌ 
விரும்பாது. அல்லது பிரச்னைக்குக்‌ காரணமான ஆட்சியாளர்களை 
ஒழித்துவிட்டு, வர்த்தகத்துக்குக்‌ குந்தகம்‌ தராத சாதுக்களைப்‌ 
பொறுப்பில்‌ அமரவைக்க முயற்சியெடுப்பார்கள்‌. 


இதனாலேயே இந்த தேசங்களின்‌ அரசுகள்‌ தமது ராணுவத்தை 
எப்போதும்‌ கொம்பு சீவி, தயார்‌ நிலையிலேயே எல்லையில்‌ 
வைத்திருக்கும்‌. ஒரு சிறு வம்பு தும்பு பக்கமும்‌ போகாதே என்று 
முன்னதாக எச்சரிக்கை விடுக்கப்பட்டிருக்கும்‌. எல்லைக்‌ காவல்‌ 
கண்ணும்‌ கருத்துமாகச்‌ செய்யப்படும்‌. ஊடுருவல்கள்‌ இராது. 
மோதல்கள்‌ வராது. உனக்கு உன்‌ எல்லை முக்கியம்‌, எனக்கு என்‌ 
எல்லை முக்கியம்‌. நம்‌ இருவருக்குமே நம்‌ வருமானம்‌ முக்கியம்‌. 


ஒரு பேச்சுக்கு இப்படிப்‌ பார்க்கலாம்‌. ஒரு சண்டை வருகிறது. பீரங்கிகள்‌ 
முழங்குகின்றன. விமானங்கள்‌ குண்டு பொழிகின்றன. கண்ணி 
வெடிகள்‌ புதைக்கப்படுகின்றன. இரண்டு தேசங்களுக்கு இடையே 
செல்லும்‌ எண்ணெய்க்‌ குழாயைக்‌ குறிபார்த்து ஒரு குண்டு 
வைக்கிறார்கள்‌ என்றால்‌ என்ன ஆகும்‌? நஷ்டம்‌ இரு தரப்புக்கும்தான்‌ 
அல்லவா? 


நஷ்டம்‌ என்றால்‌ பத்திருபது ரூபாய்கள்‌ அல்ல. பல ஆயிரம்‌ கோடிகள்‌. 
சமாளிப்பது எளிதல்ல. இதனால்தான்‌ எண்ணெய்‌ தேசங்களின்‌ 
ராணுவம்‌ எப்போதும்‌ கட்டுப்பாட்டுடனும்‌ விழிப்புடனும்‌ இருக்கும்‌. 
அவர்களுடைய சொந்த வசதிகளில்‌ எந்தக்‌ குறையும்‌ 
வைக்கமாட்டார்கள்‌. தாங்கு தாங்கென்று தாங்குவார்கள்‌. இயல்பாகவே 
இத்தகைய சூழலில்‌ பணியாற்றும்‌ ராணுவம்‌ சிறப்பாகப்‌ 
பணியாற்றுவதில்‌ பெரிய பிரச்னைகள்‌ இராது. ராணுவப்‌ பணியாளர்கள்‌ 
கவனமாக இருந்துவிடுகிற பட்சத்தில்‌ உள்நாட்டுப்‌ பாதுகாப்பு 
உறுதியாகும்‌. அச்சமின்றி மக்கள்‌ புழங்கலாம்‌. கவலையின்றி 
ஆட்சியாளர்கள்‌ அரசியல்‌ செய்யலாம்‌. 


இதையெல்லாமும்‌ மீறித்தான்‌ மத்திய ஆசிய நாடுகளின்‌ இனச்‌ 
சண்டைகள்‌ இன்றைக்குவரை தொடர்ந்துகொண்டிருக்கின்றன. 
வருமானத்தைவிடவும்‌ இனம்‌, அதற்கான சண்டை முக்கியம்‌ என்கிற 
மனோபாவம்தான்‌ அங்கு எண்ணெய்‌ வியாபாரம்‌ செய்ய வரும்‌ மேலை 


தேசங்களை அச்சுறுத்துகின்றன. மாற்று ஏற்பாடுகளுக்காகத்‌ தம்‌ 


உளவுத்துறைகளைக்‌ கொண்டு சாத்தியங்களை அவை 
ஆராய்ந்துகொண்டிருக்கின்றன. 


ஆப்கனிஸ்தான்‌ வழியே கிழக்காசிய தேசங்களுக்கு எண்ணெய்க்‌ குழாய்‌ 
போடுவது என்கிற திட்டம்‌, இந்த அனைத்துப்‌ பிரச்னைகளையும்‌ தீர 
ஆலோசித்து, இதற்கு நிரந்தரமான ஒரு தீர்வைத்‌ தரக்கூடிய வண்ணம்‌ 
அமையவேண்டும்‌ என்கிற நோக்கமுடன்‌ உருவாக்கப்பட்டது. 
யுரேஷியா என்று சொல்லப்படுகிற மத்திய ஆசிய - முன்னாள்‌ ரஷ்யக்‌ 
கூட்டமைப்பு தேசங்கள்‌ அனைத்துக்கும்‌ வர்த்தக வருமானம்‌ 
அளிப்பதன்‌ மூலம்‌ பிராந்தியத்தின்‌ பதற்றத்தைக்‌ கணிசமாகத்‌ 
தவிர்க்கக்கூடிய ஒரு முயற்சி. 


தொண்ணூறுகளின்‌ தொடக்கத்தில்‌ மத்திய ஆசியாவின்‌ பல 
தேசங்களில்‌ எண்ணெய்‌ எடுக்கும்‌ - விற்கும்‌ முயற்சியில்‌ ஈடுபட்டிருந்த 
மேற்கு நிறுவனங்களின்‌ எண்ணிக்கை பதினொன்று. யூனோகால்‌, 
அமோகோ, அட்லாண்டிக்‌ ரிச்‌ஃபீல்ட்‌, செவ்ரான்‌, எக்ஸன்‌ மோபில்‌, 
பென்ஸாயில்‌, டெக்ஸகோ, பிலிப்ஸ்‌, பிரிட்டிஷ்‌ பெட்ரோலியம்‌ ஆகிய 
நிறுவனங்களே அவை. பல தேசங்களைச்‌ சேர்ந்த இந்த 
நிறுவனங்களுக்குள்‌ இருந்த தொழில்‌ போட்டியில்‌, எப்படியாவது 
மத்தியக்‌ கிழக்கை மொத்தக்‌ குத்தகை எடுத்துவிட வேண்டும்‌ என்று 
விரும்பியது அமெரிக்கா. 


அமெரிக்க நிறுவனமான யூனோகால்‌ உள்ளவற்றிலேயே அளவில்‌ 
பெரியதும்‌ சர்வதேச வீச்சு கொண்டதுமாகும்‌. தனியாவர்த்தனத்தில்‌ 
பெருவிருப்பம்‌ கொண்ட இந்நிறுவனம்‌, தென்‌ அமெரிக்க நிறுவனமான 
ப்ரிடாஸ்‌ தன்னுடன்‌ கூட்டணி அமைக்க விருப்பமா என்று கேட்டபோது 
மறுத்ததற்குப்‌ பல காரணங்கள்‌ உண்டு. 


அவர்களுக்கு எவ்வளவுக்கு எவ்வளவு எண்ணெய்‌ வியாபாரத்தில்‌ 
நம்பிக்கை இருந்ததோ, அதே அளவுக்கு ஆப்கனிஸ்தானின்‌ அரசியல்‌ 
சூழல்‌ குறித்த நிச்சயமின்மையும்‌ சந்தேகமும்‌ இருந்தது. தாலிபன்களை 
அவர்கள்‌ நம்பினார்கள்‌. ஆனாலும்‌ ஓரெல்லை வரை மட்டுமே. 
ரப்பானியை அவர்கள்‌ சுத்தமாக நம்பவில்லை. அவர்‌ மீண்டும்‌ 
ஆட்சியமைக்க முடியுமென்றோ, நடந்துகொண்டிருந்த யுத்தத்தில்‌ 
அவரது அணி வெல்லும்‌ என்றோ அவர்களுக்குத்‌ தோன்றவில்லை. 


ஆனால்‌ ஒருவேளை அவர்‌ ஜெயித்துவிடும்‌ பட்சத்தில்‌ அமெரிக்க 
உளவுத்துறையின்‌ உதவியுடன்‌ மீண்டும்‌ அங்கு குழப்பங்களை 
ஏற்படுத்தி, மேலும்‌ ஒரு யுத்தத்துக்கு வழிவகுக்க வேண்டிய அவசியம்‌ 


நேருமா என்பது வரை யோசித்துக்கொண்டிருந்தார்கள்‌. ஒருவேளை 
யுத்தத்தில்‌ தாலிபன்கள்‌ தோற்கும்‌ பட்சத்தில்‌ அடுத்த வாய்ப்பு என்று 


ஒன்று அவர்களுக்கு இருக்கக்கூடாது என்றும்‌ நினைத்தார்கள்‌. 
தாலிபன்கள்‌ இல்லை என்றால்‌ வேறு யார்‌? பாகிஸ்தானிடம்‌ சொல்லி 


இன்னொரு புதிய அணியை உற்பத்தி செய்யவேண்டியிருக்குமா? 


அதற்கும்‌ அவர்கள்‌ தயாராகவே இருந்தார்கள்‌. பணம்‌. அது ஒன்றுதான்‌ 
அனைத்திலும்‌ பிரதானமாக இருந்தது. எக்காரணம்‌ கொண்டும்‌ அதனை 
முழுமையாகவோ, பகுதி அளவிலோ இழக்க அவர்கள்‌ தயாராக 
இல்லை. கிடைத்தால்‌ தனக்குக்‌ கிடைக்கவேண்டும்‌. இல்லாவிட்டால்‌ 
யாருக்கும்‌ இல்லை. யாருக்குமில்லாத சூழல்‌ உருவானால்‌, அந்த இழப்பு 
அவர்களுக்குப்‌ பிரச்னை இல்லை. ஆனால்‌ உண்டு என்று தெரிந்தால்‌ 
அது தனக்கு மட்டுமே இருக்கவேண்டும்‌ என்று மிகத்‌ தீவிரமாக 
விரும்பினார்கள்‌. அதுதான்‌ கூட்டணிக்கு மறுப்பு சொன்னதன்‌ முக்கியக்‌ 
காரணம்‌. 


ஆனால்‌ ப்ரிடாஸாுக்கு இந்த விஷயத்தில்‌ அரசியல்‌ நோக்கங்கள்‌ 
ஏதுமில்லை. அவர்கள்‌ வெறும்‌ வியாபாரிகள்‌. வியாபாரம்‌ 
ஒன்றைத்தவிர வேறு விருப்பங்கள்‌ இல்லாத காரணத்தினால்‌ தொழில்‌ 
போட்டியாளர்களாக இருந்தாலும்‌ ஒரு பிரச்னைக்குரிய தேசத்தில்‌ 
தொழிலைத்‌ தொடங்கும்போது அவர்களையும்‌ கூட்டணியில்‌ 
வைத்துக்கொள்ளலாம்‌ என்று நினைத்தார்கள்‌. 


எப்படியோ. கூட்டணி இல்லை என்றாகிவிட்டது. அடுத்தது என்ன? 


யூனோகால்‌ தாலிபன்களின்‌ மூத்த கமாண்டர்களைச்‌ சந்தித்து ஒரு 
வாக்குறுதியினை வழங்கியது. இதோ பார்‌. நீங்கள்‌ ஆட்சியமைக்க 
நாங்கள்‌ மறைமுகமாக உதவமுடியும்‌. நாங்கள்‌ என்றால்‌ அமெரிக்கா. 
அமெரிக்க அரசு என்றும்‌ எடுத்துக்கொள்ளலாம்‌. புரட்சி செய்து 
ஆட்சிக்கு வருகிறீர்கள்‌. சர்வதேச அங்கீகாரம்‌ கிடைப்பது அத்தனை 
சுலபமாக இருக்காது. ஆனால்‌ அமெரிக்கா உங்களை 
அங்கீகரித்துவிட்டால்‌ பிற தேசங்கள்‌ அதற்குப்‌ பின்‌ தயங்காது. 
காலக்ரமத்தில்‌ ஐ.நா. சபை அங்கீகாரமும்‌ கிடைக்கும்‌. அதற்கும்‌ ஆவன 
செய்யப்படும்‌. வேண்டியது ஒன்றுதான்‌. ஒப்பந்தம்‌. எண்ணெய்க்‌ குழாய்‌ 
ஒப்பந்தம்‌ எங்களுக்கே வேண்டும்‌. கூட்டணிகள்‌ கூடாது. ரகசிய 
பேரங்கள்‌ உதவாது. எட்டு பாயிண்டில்‌ கண்டிஷன்ஸ்‌ அப்ளை என்று 
பொடி எழுத்தில்‌ ரகசியமாக எதையும்‌ திணிக்கக்கூடாது. என்ன 
சொல்கிறீர்கள்‌? 


இந்தப்‌ பேச்சுவார்த்தைகளுக்கு அப்போது தாலிபன்‌ சார்பில்‌ 
நியமிக்கப்பட்டவர்‌ ஜெனரல்‌ அப்துல்‌ ரஷீத்‌ தோஸ்தும்‌ (Geral Abdul 
Rashid Dostum). உஸ்பெகிஸ்தான்‌ வம்சாவழியில்‌ வந்தவர்‌. ஒருபுறம்‌ 
காபூலைக்‌ கைப்பற்றும்‌ முயற்சியில்‌ தாலிபன்கள்‌ 
ஈடுபட்டுக்கொண்டிருந்தபோதே (வருடம்‌1996) யூனோகால்‌ 
நிறுவனத்தினர்‌ அவரை டல்லாஸாக்கு அழைத்துச்‌ சென்று 
ராஜமரியாதைகள்‌ செய்து வர்த்தகப்‌ பேச்சுவார்த்தைகளைத்‌ 
தீவிரப்படுத்திவிட்டார்கள்‌. 


ப்ரிடாஸுக்கு அப்போதும்‌ சந்தேகம்‌ இருந்தது. தாலிபன்களை 
நம்பமுடியுமா? என்றால்‌ எத்தனை தூரம்‌ நம்பலாம்‌? தனியாக ஒரு 
நிறுவனம்‌ ஆப்கன்‌ வழியே பைப்லைன்‌ போடுவது என்பது 
பெருநஷ்டத்தில்‌ கொண்டுவிட்டால்‌ என்ன செய்வது? கூட்டணி 
இல்லாமல்‌ இதனைச்‌ செய்வது சரியா? இல்லை என்று அந்தராத்மா 
அடித்துக்கொண்டே இருக்கிறதே? என்ன செய்யலாம்‌? 


அவர்கள்‌ அந்தக்‌ கூட்டணி விஷயத்தை விடுவதாக இல்லை. நிங்கர்சோ 
(Ningarcho) என்கிற சவூதி அரேபிய எண்ணெய்‌ நிறுவனத்தைப்‌ 
பிடித்தார்கள்‌. வருகிறாயா இந்த விளையாட்டுக்கு? நீயும்‌ நானும்‌ 
ஆளுக்குப்‌ பாதி பணம்‌ போடுவோம்‌. பைப்பில்‌ எண்ணெய்‌ ஓடினால்‌ 
பாதி பணம்‌ உனக்கு. பாதி பணம்‌ எனக்கு. என்ன சொல்கிறாய்‌? 


இந்தக்‌ கணக்குக்கும்‌ ஒரு பின்னணி இருந்தது. நிங்கர்சோ நிறுவனத்தின்‌ 
பினாமி பங்குதாரராக சவூதி அரேபிய இளவரசர்‌ ஃபைசல்‌ இருந்தார்‌. 
வெளிப்பேச்சுக்கு நிறுவனத்தின்‌ பங்குதாரர்களுக்கு இளவரசர்‌ 
£வேண்டப்பட்டவர்‌” என்று மட்டுமே சொல்லுவார்கள்‌. அவரும்‌ ஒரு 
பங்குதாரர்‌, அதுவும்‌ பெரிய பங்குதாரர்‌ என்பது அதிகாரபூர்வமாகச்‌ 
சொல்லப்படாத விஷயம்‌. 


இருக்கட்டுமே, அதனால்‌ என்ன என்று தோன்றக்கூடும்‌. விஷயம்‌ 
உண்டு. இளவரசர்‌ ஃபைசலுக்கும்‌ தாலிபன்களின்‌ தோழரான ஒசாமா 
பின்லேடனுக்கும்‌ மிக நெருக்கமான தொடர்புகள்‌ உண்டு. அந்தக்‌ 
காலகட்டத்தில்‌ ஒசாமா பின்லேடனின்‌ மிக நெருங்கிய வழிகாட்டி 
என்றும்‌ அவரைச்‌ சொல்லமுடியும்‌. 


ப்ரிடாஸ்‌ இப்படிக்‌ கணக்கிட்டது. தாலிபன்களை யூனோகால்‌ 
வளைத்துவிட்டது. சரி பரவாயில்லை. அவர்களுக்கு வழிகாட்டியாக 
விளங்கும்‌ ஒசாமா பின்லேடனையே நாம்‌ வளைத்துவிட்டால்‌ 
போகிறது! ஒசாமாவை வளைக்கவேண்டுமென்றால்‌, அவரது 


வழிகாட்டியான சவூதி இளவரசர்‌ வேண்டும்‌. சவூதி இளவரசர்‌ 
வேண்டுமென்றால்‌, அவர்‌ சம்பந்தப்பட்ட எண்ணெய்‌ நிறுவனத்துடன்‌ 
கூட்டணி வைத்தாக வேண்டும்‌! 


தலை சுற்றுகிறதா? ஒரு தம்ளர்‌ தண்ணீர்‌ குடித்துக்கொள்ளுங்கள்‌. 
இதற்குப்‌ பெயர்தான்‌ வர்த்தக அரசியல்‌ என்பது. 


ஒருவேளை ஆப்கனிஸ்தானில்‌ தாலிபன்கள்‌ ஆட்சியைப்‌ பிடித்துவிடும்‌ 
பட்சத்தில்‌ எண்ணெய்க்‌ குழாய்‌ திட்டத்துக்கு அவர்களிடம்‌ அனுமதி 
வாங்க ஒசாமா பின்லேடன்‌ உதவக்கூடும்‌ என்று கணக்கிட்டு ப்ரிடாஸ்‌ 
சவூதி எண்ணெய்‌ நிறுவனத்துடன்‌ கூட்டணி வைத்தது. அதற்குமுன்‌ 
யூனோகால்‌ இம்முயற்சியில்‌ வெற்றி பெற்றுவிடும்‌ வாய்ப்பில்லை 
என்றும்‌ நினைத்தார்கள்‌. 

காரணம்‌, தாலிபன்களுக்கு இந்தத்‌ திட்டத்தின்‌ முழுப்பரிமாணம்‌ 
அதுவரை புரிந்திருக்கவில்லை. அவர்கள்‌ அபத்தமாக லாலி பாப்‌ 
கிடைக்குமா, கடலை மிட்டாய்‌ கிடைக்குமா என்று பேரம்‌ 
பேசிக்கொண்டிருந்தார்கள்‌. யூனோகால்‌ அவர்களுக்குச்‌ செய்வதாகச்‌ 
சொல்லியிருந்த அனைத்துமே மிகச்‌ சாதாரணம்‌, சொன்னதற்குமேல்‌ 
பத்து மடங்கு செய்தாலும்‌ லாபத்தில்‌ பத்து பைசாவுக்குச்‌ சமமாகாது 
என்றே ப்ரிடாஸ்‌ நினைத்தது. 


அப்படி ஒரு சமயம்‌ யூனோகால்‌ உறவை முறித்துக்கொண்டு 
தாலிபன்கள்‌ தங்களிடம்‌ வந்துவிடும்பட்சத்தில்‌ தாம்‌ அளிக்கப்போகிற 
வாக்குறுதிகளில்‌ அவர்கள்‌ திக்குமுக்காடிவிட வேண்டும்‌ என்றும்‌ முடிவு 


செய்துகொண்டார்கள்‌. 


12. விழுந்தது காபூல்‌ 


ஆப்கன்‌ உள்நாட்டு யுத்தத்துக்குச்‌ சற்றும்‌ சளைக்காதது, அங்கே 
எண்ணெய்க்‌ குழாய்‌ போடுவதன்‌ பொருட்டு யூனோகாலும்‌ ப்ரிடாஸும்‌ 
மேற்கொண்ட வர்த்தக யுத்தம்‌. 

அடுத்த வேளை சோற்றுக்கு வழியில்லை. ஏதாவது தேவதை தோன்றி 
அருளாசி புரிந்தால்தான்‌ உண்டு. ஓர்‌ ஆட்சி வேண்டும்‌. நல்லாட்சியாக 
இருக்கவேண்டுமென்கிற அவசியம்‌ கூட இல்லை. சுமாரான ஆட்சி 
போதும்‌. ஆனால்‌ நிலையானதாக. மிகவும்‌ முக்கியம்‌, யுத்தம்‌ 
ஓயவேண்டும்‌. 1980லிருந்து சனி, ஞாயிறு விடுமுறை கூட இல்லாமல்‌ 
தொடர்ந்துகொண்டிருக்கும்‌ யுத்தம்‌. ஆப்கனிஸ்தான்‌ மக்கள்‌ அத்தனை 
பேரும்‌ அதற்காக ஏங்கிக்கொண்டிருந்த வேளையில்‌ யூனோகாலும்‌ 
ப்ரிடாஸும்‌ ஆப்கனின்‌ குறுக்குவெட்டில்‌ குழி தோண்டிக்‌ குழாய்‌ 
புதைத்து எண்ணெய்‌ ஓட்டும்‌ கனவில்‌ மூழ்கிக்‌ கிடந்தார்கள்‌. 


ப்ரிடாஸ்‌, சவூதி அரேபிய நிறுவனத்துடன்‌ ஒப்பந்தம்‌ மேற்கொண்டு 
எப்படியாவது ஒசாமா மூலம்‌ தாலிபன்களை வளைத்துவிடும்‌ 
முயற்சியில்‌ ஈடுபட்டிருந்தபோது யூனோகால்‌ மிக நேரடியாக தாலிபன்‌ 
கமாண்டர்களுடன்‌ பேரத்தைத்‌ தொடங்கிவிட்டிருந்தது. கையோடு 
இன்னொரு காரியத்திலும்‌ அவர்கள்‌ இறங்கினார்கள்‌. தாலிபன்களை 
ஒப்புக்கொள்ளச்‌ செய்ய ஒரு கூடுதல்‌ முயற்சி. நீயும்‌ நானும்‌ பேசினால்‌ 
அது நேரடி வர்த்தகம்‌. இதன்‌ லாபங்களை உனக்கு நான்‌ சொல்லிப்‌ 
புரியவைப்பது ஒரு பக்கம்‌. நீ நம்பக்கூடிய வேறு சில முக்கியஸ்தர்களும்‌ 
இது விஷயத்தில்‌ எங்களுக்கு உதவி செய்தால்‌ காரியம்‌ கைகூடுவது 
மேலும்‌ சுலபமாகுமே? 


அவர்கள்‌ தாமதிக்கவில்லை. யூனோகாலின்‌ பிரசிடெண்ட்‌ ஜான்‌ இம்லே 
(John Inle) வர்த்தக உலகில்‌ ஒரு செல்வாக்கு மிக்க தாதா. ஏகப்பட்ட 
சர்வதேச அமைப்புகளில்‌ அவர்‌ ஒரு முக்கிய உறுப்பினர்‌. மிக முக்கியம்‌, 
அமெரிக்க - அஜர்பைஜன்‌ சேம்பர்‌ ஆஃப்‌ காமர்ஸில்‌ அவர்‌ ஒரு வெகு 
முக்கியஸ்தர்‌. ரிச்சர்ட்‌ ஆர்மிடேஜ்‌, டிக்‌ செனி எல்லாம்‌ உறுப்பினர்களாக 
இருந்த குழு அது. 


எனவே இந்தத்‌ தொடர்புகளைத்‌ தங்களது ஆப்கன்‌ திட்டத்துக்குப்‌ 
பயன்படுத்திக்கொள்ள யூனோகால்‌ முடிவு செய்தது. ஜான்‌ இம்லே, 


துர்க்மெனிஸ்தானின்‌ அதிபர்‌ நியாஸோவையும்‌ (Niyazov) 
பாகிஸ்தானின்‌ அப்போதைய பிரதமர்‌ பேனசிர்‌ புட்டோவையும்‌ 
தொடர்புகொண்டார்‌. இந்தச்‌ சந்திப்புகளுக்கு டிக்‌ செனி மிகவும்‌ 
உதவிகரமாக இருந்தார்‌. கோரிக்கை ஒன்றுதான்‌. ப்ரிடாஸ்‌ தனது 
பைப்லைனுக்காக என்ன ரூட்‌ மேப்‌ போட்டிருக்கிறதோ, அதே 
மேப்பைத்தான்‌ நானும்‌ போட்டிருக்கிறேன்‌. ஒப்பந்தம்‌ எனக்குத்தான்‌ 
கிடைக்கவேண்டும்‌. இதற்கு நீங்கள்‌ உதவவேண்டும்‌. தாலிபன்களுக்கு 
எடுத்துச்‌ சொல்லிப்‌ புரியவைப்பது ஒரு பக்கம்‌ இருக்க, திட்டம்‌ 
இடையில்‌ தடைபடாமல்‌ தொடர்ந்து நடந்தேறக்‌ கூட இருந்து காரியம்‌ 
யாவிலும்‌ கைகொடுக்கவேண்டும்‌. 


பதில்‌ மரியாதைகளில்‌ குறைவிருக்காது. நீங்கள்‌ உதவுவது யூனோகால்‌ 
என்கிற நிறுவனத்துக்கல்ல. அமெரிக்க அரசாங்கத்துக்கு என்பது 
நினைவிருக்கட்டும்‌. 


இதனை நட்பு முறையிலான கோரிக்கை என்றும்‌ கொள்ளலாம்‌. 
அன்பான மிரட்டல்‌ என்றும்‌ சொல்லலாம்‌. அரசியலில்‌ அனைத்தும்‌ 
சகஜமல்லவா? 


முதலில்‌ மடங்கியவர்‌ துர்க்மெனிஸ்தான்‌ அதிபர்‌. கொஞ்சம்‌ பயந்த 
சுபாவியான நியாஸோ, யூனோகாலின்‌ இந்தக்‌ கோரிக்கை அல்லது 
மிரட்டலுக்கு உடனடியாகச்‌ செவிசாய்க்க முடிவு செய்தார்‌. என்ன 
செய்யலாம்‌? துர்க்மெனிஸ்தானில்‌ உள்ள கெய்மர்‌ ([66்‌ரக) என்கிற 
இடத்தில்‌ ப்ரிடாஸ்‌ எடுத்துக்கொண்டிருந்த எண்ணெய்‌, ஏற்றுமதி 
ஆகாதபடிக்கு முடக்கினார்கள்‌. இதெல்லாம்‌ ஒரு பெரிய காரியமா? 
ப்ரிடாஸுக்கும்‌ துர்க்மெனிஸ்தான்‌ அரசாங்கத்துக்கும்‌ இடையில்‌ 
போடப்பட்ட ஒப்பந்தப்‌ பத்திரத்தில்‌ தேடித்துருவி ஏதோ சில 
ஓட்டைகளைக்‌ கண்டுபிடித்து, தாற்காலிகமாக ஒப்பந்தம்‌ 
நிறுத்திவைக்கப்படுவதாக அறிவித்துவிட்டார்கள்‌. 


ப்ரிடாஸுக்குப்‌ புரிந்தது. இது லீலை. அலகிலா 
விளையாட்டுடையாரின்‌ திருக்கைங்கர்யம்‌. சரி, அதனாலென்ன? 
திக்கற்றவர்களுக்கு நீதிமன்றமே துணை. துர்க்மெனிஸ்தான்‌ 
அரசாங்கத்துக்கு எதிராக சர்வதேச சேம்பர்‌ ஆஃப்‌ காமர்ஸில்‌ மூன்று 
வழக்குகளை அவர்கள்‌ தொடுத்தார்கள்‌. கையோடு டெக்ஸாஸ்‌ 
நீதிமன்றத்தில்‌ யூனோகாலுக்கு எதிராகவும்‌ ஒரு வழக்கு 
தொடரப்பட்டது. வர்த்தக ஒழுக்கங்களை யூனோகால்‌ மீறுகிறது. 
ப்ரிடாஸுக்கு எதிராக சதித்திட்டம்‌ தீட்டி அதற்கு அரசியல்‌ கவசம்‌ 
அணிவிக்கிறது. 


மிகத்‌ தெளிவான வழக்குகள்‌. ஆதாரங்களுடன்‌ சமர்ப்பிக்கப்பட, 
இண்டர்நேஷனல்‌ சேம்பர்‌ ஆஃப்‌ காமர்ஸில்‌ தொடரப்பட்ட வழக்கில்‌ 
உடனடியாகத்‌ தீர்ப்பு வந்தது. துர்க்மெனிஸ்தான்‌ அரசாங்கம்‌ செய்தது 
தவறு. மரியாதையாக ப்ரிடாஸ்‌ எண்ணெய்‌ எடுக்க அனுமதிக்கவும்‌. 
அவர்கள்‌ மீது பிழை ஏதுமில்லை. 


துர்க்மெனிஸ்தான்‌ மற்றும்‌ பாகிஸ்தான்‌ அரசு அதிகாரிகள்‌ மீது 
அவர்கள்‌ வேறொரு வழக்கும்‌ தொடர்ந்திருந்தார்கள்‌. எங்கள்‌ 
பைப்லைன்‌ திட்டத்தைத்‌ திருடி யூனோகால்‌ தனது திட்டமாக அதனை 
முன்வைத்திருக்கிறது. அதைத்தான்‌ நீங்கள்‌ அங்கீகரித்திருக்கிறீர்கள்‌. 
இது சட்டப்படி தவறு என்பது அந்த வழக்கின்‌ சாரம்‌. ஆனால்‌ இந்த 
வழக்கு தள்ளுபடி செய்யப்பட்டுவிட்டது. 


தீர்ப்பு, தள்ளுபடி, வெற்றி, தோல்வி எல்லாம்‌ ஒரு பக்கம்‌ இருந்தாலும்‌ 
அன்றைய தேதியில்‌ உலகம்‌ யூனோகாலுக்கு ஆதரவாகச்‌ செயல்படுவது 
என்று முடிவு செய்துவிட்டபிறகு யார்‌ என்ன செய்யமுடியும்‌? 
துர்க்மெனிஸ்தான்‌, 918 மைல்‌ நீளத்துக்கு நீங்கள்‌ எங்கள்‌ தேசத்தின்‌ 
வழியே பைப்லைன்‌ போட்டுக்கொள்ளலாம்‌ என்று 
அனுமதியளித்துவிட்டது. 1050 மைல்‌ நீள பைப்லைனுக்கு பாகிஸ்தான்‌ 
அனுமதி தந்தது. இந்த இரு தேசங்களும்‌, ஆப்கனில்‌ அமையப்போகிற 
புதிய அரசிடம்‌ பேசி அந்த காண்டிராக்டையும்‌ பெற்றுத்தருவதாக 
வாக்களித்தன. 


சொன்னபடியே பேனசிர்‌ புட்டோ தனது உளவுத்துறையின்மூலம்‌ 
முல்லா ஓமரைத்‌ தொடர்புகொண்டு நேரடியாக விஷயத்தை 
விவரித்தார்‌. இதோ பாருங்கள்‌, இது ஒரு சாதாரண தனியார்‌ நிறுவனம்‌ 
அல்ல. அமெரிக்க அரசின்‌ பரிபூரண ஆதரவு பெற்ற அமைப்பு. 
இவர்களுக்கு நீங்கள்‌ பைப்லைன்‌ அமைக்க அனுமதி தருவதன்மூலம்‌ 
அமெரிக்க அரசின்‌ ஒத்துழைப்புகள்‌ தாலிபன்களுக்குக்‌ கிடைக்கும்‌. 
பாகிஸ்தானும்‌ அதையேதான்‌ விரும்புகிறது. உன்னைப்‌ பெற்று, 
வளர்த்து, ஆளாக்கிய அன்னைக்கு நீ செய்யும்‌ நன்றிக்கடன்‌ 
இதுவென்று நினைத்துக்கொள்‌. ஆமென்‌. 


தாலிபன்கள்‌ அப்போது காபூலை நெருங்கியிருந்தார்கள்‌. இரவு பகலாக 
அங்கே குண்டுகள்‌ வெடித்துக்கொண்டிருந்தன. சரித்திர, புராண, 
இதிகாச முக்கியத்துவம்‌ பெற்ற மிகப்புராதனமான அந்நகரம்‌ இருந்த 
சுவடு தெரியாமல்‌ தரைமட்டமாகிக்கொண்டிருந்தது. பீரங்கிகள்‌ 
எந்நேரமும்‌ முழங்க, வினாடிக்கொரு கட்டடம்‌ வீதம்‌ இடிந்து 
உதிர்ந்துகொண்டிருந்தது. மின்சாரம்‌ இல்லாத நகரமாக ஆகியிருந்தது. 


எந்நேரமும்‌ குளிர்‌. எந்நேரமும்‌ இருள்‌. எந்நேரமும்‌ குண்டுகள்‌. 


எதிர்த்தரப்பு வடக்குக்‌ கூட்டணிப்‌ படையினர்‌ ஆங்காங்கே சிதறி 
ஓடிக்கொண்டிருக்க, தாலிபன்கள்‌ மூச்சுவிடவும்‌ அவகாசம்‌ தராமல்‌ 
தாக்கியபடியே முன்னேறிக்கொண்டிருந்தார்கள்‌. ஆயிரக்கணக்கான 
பொதுமக்கள்‌ இந்தத்‌ தாக்குதலுக்கு பலியானதை மீடியா வெளிச்சத்தில்‌ 
காட்டியது. குடியிருப்புகளை நாங்கள்‌ தாக்குவதில்லை என்று இரு 
தரப்புமே சொன்னது. ஆனாலும்‌ தாக்குதல்‌ இல்லாமல்‌ இல்லை. 
பயிற்சியற்ற வீரர்கள்‌ எய்த ராக்கெட்டுகள்‌ இலக்கில்லாமல்‌ கண்டபடி 
பாய்ந்து சென்று தாக்கி சேதம்‌ விளைவித்துக்கொண்டிருந்தன. மக்கள்‌ 
கூட்டம்‌ கூட்டமாக நகரை காலி செய்து எல்லைப்புறங்களுக்கு 


ஓடிக்கொண்டிருந்தார்கள்‌. 


ஐ.எஸ்‌.ஐயும்‌ அமெரிக்க உளவு அமைப்பான சி.ஐ.ஏவும்‌ தாலிபன்களின்‌ 
யுத்தத்தை மிக நெருக்கமாக நின்று கவனித்துக்கொண்டிருந்தன. 
அவர்கள்‌ செய்யும்‌ சிறு சிறு பிழைகளையும்‌ உடனுக்குடன்‌ எடுத்துக்‌ 
காட்டி திருத்திக்கொள்ளச்‌ சொன்னார்கள்‌. ஒரு பத்தாம்‌ வகுப்பு 
மாணவனுக்குத்‌ தேர்வு தினத்தன்று அவனது பெற்றோர்‌ என்னென்ன 
சிசுருஷைகள்‌ செய்வார்களோ அத்தனையும்‌ செய்தார்கள்‌. அங்கு 
பேனாவுக்கு இங்க்‌. இங்கு துப்பாக்கிக்கு ரவை. அங்கு பள்ளிக்கு 
அழைத்துச்‌ செல்ல ஸ்கூட்டர்‌ அல்லது ஆட்டோ. இங்கு களத்துக்கு 
அழைத்துச்‌ செல்லக்‌ கவச வாகனங்கள்‌. இறுதிநேர ஆயத்தங்களுக்கு 
அங்கு மாடல்‌ பேப்பர்‌. இறுதி யுத்தத்துக்கு இங்கு வீடியோ காட்சிப்‌ 
பயிற்சிகள்‌. தவிரவும்‌ தன்னம்பிக்கை வகுப்புகள்‌. உன்னால்‌ முடியும்‌ 
தம்பி என்று உதயமூர்த்தி ரக போதனைகள்‌. 


1996 ஆகஸ்டு மத்தியில்‌ தொடங்கிய இந்தத்‌ தாக்குதல்‌ செப்டம்பரில்‌ ஒரு 
முடிவுக்கு வரத்‌ தொடங்கியது. தாலிபன்களை எதிர்க்க முடியாமல்‌ 
வடக்குக்‌ கூட்டணி வீரர்கள்‌ சிதறி ஓட, காபூல்‌ நகரின்‌ எல்லைகளைத்‌ 
தாலிபன்கள்‌ முற்றிலுமாகச்‌ சுற்றி வளைத்து முன்னேறத்‌ 
தொடங்கினார்கள்‌. இடையிடையே தடுத்து நிறுத்திய கண்ணி 
வெடிகளும்‌ (பிரதான வீதிகளிலெல்லாம்‌ கண்ணிகள்‌ இருந்தன!) 
எதிர்பாராத ராக்கெட்‌ தாக்குதல்களும்‌ ஆங்காங்கே தடைகளை 
எழுப்பினாலும்‌ பெரிய பிரச்னை ஏதும்‌ இருக்கவில்லை. 


செப்டெம்பரில்‌ காபூல்‌ விழுந்துவிட்டது. எல்லா புகழும்‌ இறைவனுக்கே 
என்று தாலிபன்கள்‌ பீரங்கிகளின்‌ மீதேறி நின்று ஆனந்த நடனம்‌ 
ஆடினார்கள்‌. வண்ணப்பொடிகளைத்‌ தூவி மக்கள்‌ எதற்கென்று 
தெரியாமல்‌ ஆனந்தக்‌ கூத்தாடினார்கள்‌. பட்டாசுகளும்‌ தோட்டாக்க 


ளும்‌ சந்தோஷத்தில்‌ வெடித்தன. அதற்கும்‌ அடிபட்டுச்‌ சிலபேர்‌ இறந்து 


போனார்கள்‌. 


அது ஒரு வினோதமான திருவிழாவாக இருந்தது. தாலிபன்களின்‌ 
வெற்றியை ஆப்கன்‌ மக்கள்‌ தங்கள்‌ சொந்த வெற்றியாகவே 
நினைத்தார்கள்‌. அவர்கள்‌ யார்‌, என்ன உத்தேசத்துடன்‌ ஆட்சியைப்‌ 
பிடித்திருக்கிறார்கள்‌, கொள்கைகள்‌ என்ன, கோட்பாடு என்ன, 
செயல்திட்டம்‌ என்ன, அவர்களுக்கு எத்தனை நாடுகள்‌ ஆதரவளிக்கும்‌, 
ஆட்சி தொடருமா, எத்தனை காலம்‌ எது குறித்தும்‌ அவர்களுக்குக்‌ 
கவலை இல்லை அல்லது தெரியாது! 


அவர்களுக்குத்‌ தெரிந்ததெல்லாம்‌ ஒன்றுதான்‌. அதுநாள்‌ வரை 
ஆப்கனிஸ்தானைச்‌ சுமார்‌ அறுபது பேர்‌ கூறு போட்டு 
ஆண்டுகொண்டிருந்தார்கள்‌. இப்போது அவர்கள்‌ யாரும்‌ இல்லை. 
தாலிபன்கள்‌ வீழ்த்திவிட்டார்கள்‌. இனி ஒரே ஆட்சிதான்‌. வடக்குக்‌ 
கூட்டணியினர்‌ அவ்வப்போது வாலாட்டலாம்‌. அது பெரிய பிரச்னை 
இல்லை. ஆட்சிக்கு வந்தபிறகு அவர்களையும்‌ முழுதாக ஒழித்துவிட 
தாலிபன்களிடம்‌ அவசியம்‌ திட்டம்‌ இருக்கும்‌. எத்தனையோ காலம்‌ 
கழித்து ஒரே தலைமையின்கீழ்‌ ஆட்சி வந்திருக்கிறது. இந்த ஒரு 
செளகரியம்‌ போதாதா? யதேஷ்டம்‌. 


காபூல்‌ விழாக்கோலம்‌ பூண்டு பட்டாசு வெடித்துக்கொண்டிருந்தபோது 
யூனோகாலின்‌ தலைவர்‌ ஜான்‌ இம்லே முல்லா முஹம்மது ஓமருக்கு ஒரு 
வாழ்த்துச்‌ செய்தி அனுப்பினார்‌. உங்கள்‌ வெற்றி சந்தோஷமளிக்கிறது. 
விரைவில்‌ அமெரிக்க அரசு உங்கள்‌ ஆட்சியை அங்கீகரித்து 
ஏற்றுக்கொள்ள எங்களால்‌ ஆன முயற்சியை உடனே 


மேற்கொள்கிறோம்‌. 


ஓமருக்குக்‌ கிடைத்த முதல்‌ வாழ்த்துச்‌ செய்தி அதுதான்‌. இம்லே 
அனுப்பியது. அதன்பிறகுதான்‌ பேனசிர்‌ புட்டோவின்‌ வாழ்த்து வந்து 
சேர்ந்தது. தொடர்ந்து பல தேசங்கள்‌ வாழ்த்துவதா, திட்டுவதா, 
நடுநிலைமை காத்து வாழைப்பழம்‌ சாப்பிடுவதா என்று 
யோசித்துக்கொண்டிருந்தன. 


சர்வதேச மீடியா முழுதும்‌ ஆப்கனைக்‌ குறிவைத்திருந்த தருணம்‌ அது. 


யார்‌ இந்த தாலிபன்கள்‌? எப்படி திடீரென்று முளைத்து முதல்‌ 
முயற்சியிலேயே இத்தனை மாபெரும்‌ வெற்றி கண்டிருக்கிறார்கள்‌? 


நேற்றுவரை என்ன செய்துகொண்டிருந்தார்கள்‌? எங்கே இருந்தார்கள்‌? 
யார்‌ இவர்களுக்குப்‌ பின்னணியில்‌ இருந்து உதவியது, உதவுவது? 


எல்லா கேள்விகளும்‌ அப்போதுதான்‌ முதல்முதலில்‌ எழுந்தன. 
ஆராய்ச்சிகள்‌ ஆரம்பமாயின. தாலிபன்‌ என்கிற பதமே முதல்‌ முதலில்‌ 
பிரசுரமான தருணம்‌ அதுதான்‌. அதுவரை ஒரு ஈ எறும்புக்குக்‌ கூட 
விஷயம்‌ தெரியாது. அத்தனை ரகசியமாகத்தான்‌ ஐ.எஸ்‌.ஐ. 
அவர்களைப்‌ பராமரித்தது. அவர்களுக்குத்‌ தெரியும்‌. யூனோகால்‌ மற்றும்‌ 
ப்ரிடாஸ்‌ அதிகாரிகளுக்குத்‌ தெரியும்‌. அமெரிக்க அரசுக்குத்‌ தெரியும்‌. 
வேறு ஒருத்தருக்கும்‌ தாலிபன்களைத்‌ தெரியாது. 


சொல்லப்போனால்‌ ஆப்கனிஸ்தானில்‌ உள்ள பெரும்பாலான 
மக்களுக்கு ஓமரையும்‌ அவரது படையினரையும்‌ தெரியுமே தவிர 
அவர்களுக்குத்‌ தாலிபன்‌ என்று பெயர்‌ என்றோ, பாகிஸ்தான்‌ 
அரவணைப்பில்‌ அவர்கள்‌ பயிற்சி பெற்றிருக்கிறார்கள்‌ என்கிற 
விஷயமோ இன்னபிறவோ தெரியாது. 


எனவே, தாலிபன்கள்‌ காபூலைக்‌ கைப்பற்றி ஆட்சியமைக்கத்‌ 
தயாராகிக்கொண்டிருந்தபோது அவர்களைப்‌ பற்றிய தகவல்களும்‌ 
புகைப்படங்களும்‌ மீடியாவுக்கு மிகவும்‌ தேவைப்பட்டன. கந்தஹார்‌ 
முதல்‌ காபூல்‌ வரை தாலிபன்கள்‌ நிகழ்த்திய தாக்குதல்கள்‌ தொடர்பான 
புகைப்படங்கள்‌ எதுவும்‌ வெளியாகிவிடாமல்‌ ஐ.எஸ்‌.ஐ. மிகக்‌ 
கவனமாகப்‌ பார்த்துக்கொண்ட காரணத்தால்‌ நிகழ்ந்த யுத்தம்‌ குறித்த 
செய்திகள்‌ மட்டும்தான்‌ அப்போது வந்திருந்தனவே தவிர, படங்கள்‌ 
அல்ல. 


எனவே, படங்கள்‌ வேண்டும்‌. உடனடியாக வேண்டும்‌. யார்‌ இந்த 
முல்லா ஓமர்‌? அவரது க்ளோசப்‌ படம்‌ அவசியம்‌ வேண்டும்‌. அப்புறம்‌ 
அவரது லெஃப்டினண்டுகளின்‌ போட்டோக்கள்‌. கிடைக்குமா? எங்கே? 
யாரிடம்‌ உள்ளது? 


தாலிபன்கள்‌ அப்போதுதான்‌ முதல்முதலில்‌ வாய்‌ திறந்தார்கள்‌. 
போட்டோ கேட்காதீர்கள்‌. தரமாட்டோம்‌. போட்டோ 
எடுத்துக்கொள்கிற கலாசாரம்‌ எங்களிடம்‌ இல்லை. 


அதனாலென்ன, இப்போது உருவாக்கிக்கொண்டுவிட்டால்‌ போகிறது. 
எங்கே உங்கள்‌ தலைவர்‌ ஓமர்‌ என்று மீடியா கேட்டது. நீங்கள்‌ அவரைப்‌ 
பார்க்கமுடியாது என்று தாலிபன்கள்‌ சொன்னார்கள்‌. வேறு யார்‌ பார்க்க 


முடியும்‌? 


அதற்கும்‌ பதில்‌ வந்தது. அவர்‌ யாரைப்‌ பார்க்க விரும்புகிறாரோ, 
அவர்கள்‌ மட்டும்தான்‌. 


13. இது வேறு ஷரியத்‌! 


“அரசியலுக்கும்‌ அரசியல்‌ கட்சிகளுக்கும்‌ ஷரியத்தில்‌ இடமில்லை. 
அதனால்‌ இனி தேர்தல்‌ என்று ஒரு விஷயத்தை எதிர்பார்க்காதீர்கள்‌. 
ஆட்சியாளர்களுக்கும்‌ அதிகாரிகளுக்கும்‌ ராணுவ வீரர்களுக்கும்‌ இனி 
சம்பளம்‌ கிடையாது. தேசப்‌ பணிக்குக்‌ கூலி கேட்பது தகாது. ஆனால்‌ 
பிழைத்திருப்பதற்கு உணவும்‌ உடையும்‌ காலணிகளும்‌ அளிக்கப்படும்‌. 
ஆயுதங்களும்‌ கூட. இனி இப்படித்தான்‌ வாழவேண்டும்‌. இது ஒன்றும்‌ 
புதிதல்ல. 1400 வருடங்களுக்கு முன்‌ முஹம்மது நபி இப்படித்தான்‌ 
வாழ்ந்தார்‌. அவரது காலத்தை ஆப்கனிஸ்தானில்‌ நாம்‌ மறுபயிரிடத்‌ 
தொடங்கியிருக்கிறோம்‌. ஆப்கானியர்கள்‌ கடந்த பதினான்கு 
ஆண்டுகாலமாக இப்படியொரு ஆட்சிக்காகத்தான்‌ 
ஏங்கிக்கொண்டிருந்தார்கள்‌.” 

தாலிபன்கள்‌ ஆட்சிக்கு வந்த உடனே வெளியிட்ட முதல்‌ அறிவிப்பு இது. 
மக்களுக்கு முதலில்‌ ஒன்றும்‌ புரியவில்லை. அல்லது சரியாக 
கவனிக்கவில்லை. அவர்கள்‌ மகிழ்ச்சியில்‌ இருந்தார்கள்‌. ஓர்‌ ஆட்சி 
அமைந்துவிட்டது அல்லவா. இனி உள்நாட்டு யுத்தங்களில்‌ சிக்கி 
அல்லல்படவேண்டியிருக்காது அல்லவா. என்ன நடந்தாலும்‌ 
தாலிபன்கள்‌ பார்த்துக்கொள்வார்கள்‌ அல்லவா. போதும்‌. யதேஷ்டம்‌. 


பத்தாண்டு காலத்துக்கு மேல்‌ ஒரு நாள்‌ இடைவெளியும்‌ இல்லாமல்‌ 
தொடர்ந்து யுத்தம்‌ நடந்த ஒரு தேசத்தில்‌ வாழ்ந்த மக்கள்‌ எம்மாதிரியான 
மனநிலையில்‌ இருப்பார்கள்‌ என்பதை நம்மால்‌ அத்தனை சரியாகப்‌ 
புரிந்துகொள்ள முடியாது. எதற்காகத்‌ தவமிருந்தோம்‌, எதனை 
எதிர்பார்த்துக்‌ காத்திருந்தோம்‌ என்பதே கிட்டத்தட்ட 
மறந்துவிட்டிருந்தது அவர்களுக்கு. நிம்மதி, சுதந்தரம்‌ என்பது மட்டுமே 
அவர்களுடைய விருப்பம்‌. அதை மட்டும்தான்‌ தாலிபன்கள்‌ 
பறிக்கப்போகிறார்கள்‌ என்பது அப்போது தெரியாது. 


தாலிபன்கள்‌ முன்வைத்த இஸ்லாம்‌ என்பது ஷரியத்திலிருந்து 
“தேர்ந்தெடுக்கப்பட்ட” கெடுபிடிகளை மட்டுமே உள்ளடக்கியது. முழு 
ஷரியத்தும்‌ இப்படித்தான்‌ இருக்கும்‌ என்பதில்லை. தனிமனித 
உரிமைகள்‌ விஷயத்தில்‌ முஹம்மது நபி அளவுக்கு சிந்தித்தவர்கள்‌ 
அக்காலகட்டத்தில்‌ வேறு யாரும்‌ கிடையாது என்பதற்கு குர்‌ ஆனிலும்‌ 
ஹதீஸ்களிலும்‌ நிறைய உதாரணங்கள்‌ உண்டு. 


ஆனால்‌ தாலிபன்கள்‌ முன்வைத்த ஷரியத்‌ அப்படிப்பட்டதல்ல. 
ஷரியத்தையும்‌ முஹம்மது நபியையும்‌ சேர்த்துவைத்து 
தர்மசங்கடப்படுத்தக்கூடிய சட்டங்களை அவர்கள்‌ 
பிரகடனப்படுத்தினார்கள்‌. பக்தூன்‌ பழமைவாதச்‌ சட்டங்களை ஒரு 
புறம்‌ எடுத்து வைத்துக்கொண்டார்கள்‌. இன்னொரு புறம்‌ ஷரியத்தின்‌ 
சில பகுதிகள்‌. இரண்டையும்‌ சேர்த்துக்‌ கலக்கித்‌ தயாரிக்கப்பட்டதே 
தாலிபன்களின்‌ சட்டம்‌. இஸ்லாமிய சகோதரத்துவம்‌, மேற்கத்தியத்‌ 
தாக்கங்கள்‌ மீதான கடும்‌ எதிர்ப்பு, கலீஃபாக்களின்‌ ஆட்சியை மறு 
உருவாக்கம்‌ செய்வது என்கிற பிரகடனம்‌, தீவிர மத உணர்வு, 
பழக்கவழக்கம்‌ மற்றும்‌ நடைமுறைகளில்‌ அவர்கள்‌ காண்பித்த எளிமை 
ஆகிய பல்வேறு அம்சங்கள்‌ ஒன்றாக இனைந்து தாலிபன்களுக்கு 
அந்தக்‌ காலகட்டத்தில்‌ ஒரு ரசிகர்‌ குழுவை உருவாக்கியது என்பதையும்‌ 
ஒப்புக்கொள்ளவேண்டும்‌. 


நவீனத்துவவாதிகள்‌ இதனை அடிப்படைவாதம்‌ என்று சொன்னாலும்‌, 
இதுதான்‌ வாழ்க்கை உய்ய ஒரே வழி என்று நம்புகிறவர்கள்‌ அப்படி 
இருக்கமாட்டார்கள்‌ அல்லவா? தவிரவும்‌ நவீனத்துவம்‌ 
பேசிக்கொண்டிருந்த காலத்திலெல்லாம்‌ என்ன பெரிதாகச்‌ சாதித்துக்‌ 
கிழித்தோம்‌? ஒருவேளை இதுதான்‌ சரியான வழி போலிருக்கிறது என்று 
நினைத்தவர்களும்‌ இருந்தார்கள்‌. 

ஆப்கனிஸ்தானில்‌ மட்டுமல்லாமல்‌ பாகிஸ்தானிலும்‌ தாலிபன்களின்‌ 
தாக்கம்‌ அன்று அதிக அளவில்‌ இருந்தது. தங்களை தாலிபன்களின்‌ 
ஆதரவாளர்கள்‌ என்றும்‌ அனுதாபிகள்‌ என்றும்‌ ரசிகர்கள்‌ என்றும்‌ 
சொல்லிக்கொள்வதில்‌ பெருமை அடைந்தவர்கள்‌ பலர்‌. குறிப்பாக 
பாகிஸ்தான்‌ அரசியல்‌ கட்சிகள்‌ சில. ஜமியத்‌ உலமா ஏ இஸ்லாமி அதில்‌ 
முதன்மையானது. இந்த அத்தியாயங்களில்‌ நாம்‌ முன்பே பார்த்தவாறு, 
தாலிபன்களுக்காக உழைப்பது, உதவுவது கடவுளுக்கே செய்வதற்குச்‌ 


சமானம்‌ என்று இவர்கள்‌ கருதினார்கள்‌. 


ஆட்சியமைத்த புதிதில்‌ தாலிபன்களுக்கு இந்த ஆதரவாளர்கள்தான்‌ 
பெரும்பலம்‌. அவர்களுக்கு ஒரு கொள்கை இருந்தது. எப்பப்பார்‌ 
மீடியாவிடம்‌ பேசிக்கொண்டிருக்கக்‌ கூடாது. அது முடியவும்‌ முடியாது. 
அல்லது சரிப்படாது. தங்கள்‌ சார்பில்‌ வேறு யாராவது 
பேசிக்கொண்டால்‌ ஆட்சேபணை இல்லை. எங்களை பேட்டி 
கேட்காதீர்கள்‌. போட்டோ எடுக்காதீர்கள்‌. செய்தி போட்டாகவேண்டும்‌ 


என்று அவசியமே இல்லை. 


சொன்னால்‌ யார்‌ கேட்கிறார்கள்‌? தினசரி தாலிபன்களைப்‌ பற்றி ஒரு 


பெட்டிச்‌ செய்தியாவது வெளியிடாது போனால்‌ சர்வதேச மீடியாவுக்குப்‌ 
பொழுதே விடியாது. பொறுத்துப்பார்த்த தாலிபன்கள்‌ 
ஆப்கனிஸ்தானில்‌ இருந்த அத்தனை போட்டோ ஸ்டுடியோக்களையும்‌ 
இழுத்து மூடிவிட்டார்கள்‌. கையில்‌ கேமராவுடன்‌ வீதியில்‌ யாரும்‌ 
நடமாடக்கூடாது. இது சட்டம்‌. ஷரியத்‌ இதனை வலியுறுத்துகிறதா 
என்று கேட்கப்படாது. ஷரியத்‌ இயற்றப்பட்ட காலத்தில்‌ கேமராக்கள்‌ 
கண்டுபிடிக்கப்படவில்லை. அதனாலென்ன? முஹம்மது நபியை யாரும்‌ 
புகைப்படம்‌ எடுத்ததில்லை. எனவே எங்களையும்‌ எடுக்காதீர்கள்‌. 


புகைப்படம்‌ ஓர்‌ உதாரணம்தான்‌. ஆப்கனில்‌ எது எதெல்லாம்‌ 
தடைசெய்யப்பட்டன என்று பட்டியலிடவே முடியாது. அவர்களுடைய 
காலம்‌ அத்தகையதாக இருந்தது. மக்களுக்கு முதலில்‌ இது 
புரியவில்லை. பிறகு அவர்களால்‌ நம்பமுடியவில்லை. வெகு விரைவில்‌ 
அவர்கள்‌ மயக்கம்‌ தெளிந்து அதிர்ச்சியடையத்‌ தொடங்கினார்கள்‌. 
திரைப்படங்கள்‌ கூடாது. நாடகங்கள்‌ கூடாது. கலை நிகழ்ச்சிகள்‌ 
அறவே கிடையாது. ஃபுட்பால்‌ கூடாது. கிரிக்கெட்‌ கிடையாது. சங்கீதம்‌ 
இல்லை. ஸ்டார்‌ ஓட்டல்‌ இல்லை. பார்‌ கிடையாது. க்ளப்களுக்குத்‌ 
தடை. டிவி கிடையாது. ரேடியோ பாடாது. ஷேவ்‌ பண்ணக்கூடாது. 
தலைப்பாகை இல்லாமல்‌ நடமாடமுடியாது. பெண்கள்‌ என்றால்‌ பர்தா. 
பர்தா அணிந்தாலும்‌ பொது இடங்களில்‌ அவர்கள்‌ நடமாடக்கூடாது. 
சத்தம்‌ போட்டுச்‌ சிரிக்கக்கூடாது. குரல்‌ உயர்த்திப்‌ பேசக்கூடாது. 
லிப்ஸ்டிக்‌, பவுடர்‌ கூடாது. ஆபரணங்கள்‌ அறவே கூடாது. கூந்தலைப்‌ 
பறக்கவிடக்கூடாது. ஸ்கூட்டரில்‌ போகமுடியாது (ஆனால்‌ பில்லியனில்‌ 
அமரலாம்‌. அப்போதும்‌ கணுக்கால்‌ தெரியக்கூடாது.). கூட்டம்‌ 
கூடக்கூடாது. மீட்டிங்‌ நடத்தக்கூடாது. கொடிகள்‌, கோஷங்கள்‌, 
கோரிக்கைகள்‌, உண்ணாவிரதம்‌, போராட்டம்‌ - ம்ஹும்‌. இடம்‌ 
காணாது. வாழ்ந்துதான்‌ தீரவேண்டுமென்றால்‌ வாழ்ந்துவிட்டுப்‌ 


போகலாம்‌. 


உலகில்‌ உள்ள வேறெந்த இஸ்லாமிய நாடுகளிலும்‌ இத்தகைய 
சட்டங்கள்‌ இருந்ததில்லை. இதென்ன புதுவிதமான இஸ்லாமியச்‌ 
சட்டமாக இருக்கிறதே என்று உலகம்‌ வியப்படைந்தது. இதனாலேயே 
தாலிபன்களைப்‌ பற்றித்‌ தெரிந்துகொள்ள வேண்டுமென்கிற ஆவல்‌ 
அதிகரித்தது. 


ஆப்கனிஸ்தானை நோக்கிப்‌ பத்திரிகையாளர்கள்‌ படையெடுக்க 
ஆரம்பித்தார்கள்‌. முஹம்மது ஓமர்‌ சில விஷயங்களில்‌ மிகவும்‌ தெளிவாக 
இருந்தார்‌. யார்‌ என்ன சொன்னாலும்‌ தனது சட்டதிட்டங்களிலிருந்து 


பின்வாங்குவதில்லை. யாருக்காகவும்‌ விட்டுக்கொடுப்பதுமில்லை. நான்‌ 
இப்படித்தான்‌. உன்‌ அபிப்பிராயமோ, பாராட்டோ, கண்டனமோ 
என்னை பாதிக்காது. என்‌ முகத்தை நான்‌ பார்த்துக்கொள்கிறேன்‌. உன்‌ 


முதுகை நீ கவனி. 


கலாசார ரீதியில்‌ அவர்கள்‌ திணித்த பல சட்டதிட்டங்கள்‌ மெஜாரிடி 
ஆப்கானியர்களுக்குச்‌ சங்கடம்‌ விளைவிக்கக்கூடியதாக இருந்தது. 
ஆப்கனில்‌ சுமார்‌ நாற்பது சதவீதம்‌ பேர்‌ மட்டுமே பக்தூன்கள்‌. வேறு பல 
இனக்குழுவினர்‌ நிறையவே இருந்தார்கள்‌. பக்தூன்களாலேயே 
சமாளிக்கமுடியாத இந்தக்‌ கெடுபிடி சட்டங்களை பக்தூன்‌ 
அல்லாதவர்கள்‌ அடியோடு வெறுக்கத்‌ தொடங்கினார்கள்‌. 


உதாரணமாக “குழுத்‌ தலைவர்‌” அல்லது குட்டித்‌ தலைமைகளை 
தாலிபன்கள்‌ ஒழித்தார்கள்‌. எந்தக்‌ குழுவுக்கும்‌ தலைவர்‌ என்று யாரும்‌ 
கிடையாது. முதலில்‌ குழுவே கூடாது. இனக்குழுவாக இருந்தாலும்‌ சரி, 
இணையக்குழுவாக இருந்தாலும்‌ சரி. ஃபுட்பால்‌, ஹாக்கி குழுக்களில்‌ 
தொடங்கி மனித உரிமை கமிஷன்‌ வரை அனைத்துவிதமான 
அமைப்புகளையும்‌ அவர்கள்‌ ஒழித்துக்கட்டினார்கள்‌. அதது அப்படி 
அப்படியே இயங்கும்‌. யாரும்‌ மேற்பார்வை பார்க்கவேண்டாம்‌. 
தலைவர்‌, செகரெட்டரி, பொருளாளர்‌, வட்டம்‌, மாவட்டம்‌ பிசினஸே 
கூடாது. எல்லாவற்றையும்‌ தாலிபன்கள்‌ கவனித்துக்கொள்வார்கள்‌. 


பிரச்னை, அவற்றை தாலிபன்கள்‌ பார்த்துக்கொள்வார்கள்‌ என்பதல்ல. 
தாலிபன்கள்‌ எல்லோரும்‌ பக்தூன்கள்‌ மட்டுமே என்பதுதான்‌. ஒரு 
வரியில்‌ சொல்லுவதென்றால்‌ ஆப்கனிஸ்தானில்‌ உள்ள மற்ற அனைத்து 
இனத்தைச்‌ சேர்ந்தவர்களும்‌ ஒரே நாளில்‌ வேலை வாய்ப்பிழந்தார்கள்‌. 


இது தேசம்‌ முழுதும்‌ மிகுந்த அதிர்ச்சியை ஏற்படுத்தியது. பக்தூன்கள்‌ 
நன்றாக இருக்கட்டும்‌. அதற்காக மற்றவர்கள்‌ வயிற்றில்‌ 
அடிக்கவேண்டுமா? 


கேட்க நினைத்தார்கள்‌. ஆனால்‌ கேட்டால்‌ கசையடி கிடைக்கும்‌. 
பேசக்கூடாது என்பது சட்டம்‌. குறிப்பாக அரசை எதிர்த்து. 
தாலிபன்களை எதிர்த்து. சரி எழுதலாம்‌ எங்காவது என்றால்‌ அதற்கும்‌ 
தடை இருந்தது. பத்திரிகைகள்‌ கூடாது. தாலிபன்கள்‌ தடை செய்யாத 
ஒரே பத்திரிகை கல்யாணப்‌ பத்திரிகைதான்‌. 


அதுநாள்‌ வரை அரசின்‌ மேல்‌ மட்ட அதிகாரிகளாக இருந்தவர்களில்‌ 
பக்தூன்கள்‌ மிகவும்‌ சொற்பம்‌. கல்வியறிவு அதிகமற்ற இனத்தைச்‌ 


சேர்ந்தவர்களான அவர்கள்‌ சாதாரணப்‌ பணிகளில்‌ மட்டுமே 
அமர்த்தப்பட்டிருந்தார்கள்‌. மேலதிகாரிகளாக இருந்தோர்‌ எல்லோரும்‌ 
உஸ்பெக்குகள்‌. தஜிக்குகள்‌. ஹஜாரா இனத்தைச்‌ சேர்ந்தவர்கள்‌. 


இவர்களுக்கெல்லாம்‌ முன்னறிவிப்பு ஏதும்‌ தராமல்‌ உடனடியாகப்‌ பதவி 
இறக்கம்‌ அல்லது நீக்கம்‌ செய்யப்பட்டது. அவர்கள்‌ அமர்ந்திருந்த 
இருக்கைகளுக்கு பக்தூன்கள்‌ நியமிக்கப்பட்டார்கள்‌. அப்படி 
நியமிக்கப்பட்ட பக்தூன்கள்‌ தகுதி அடிப்படையில்‌ அந்தந்தப்‌ 
பதவிகளுக்குப்‌ பொருத்தமானவர்கள்தானா என்று யாரும்‌ 
பார்க்கவில்லை. நீ பக்தூனா? தாலிபன்களை ஆதரிக்கிறாயா? 
இறைவிசுவாசம்‌ கொண்டவனா? சன்னி முஸ்லிமா? சரி, போய்‌ உட்கார்‌. 
அவ்வளவுதான்‌. 


இதனால்‌ என்ன ஆகிவிட்டது என்றால்‌, புதிய பெரும்‌ பதவிகளில்‌ 
அமர்ந்த பக்தூன்களுக்குத்‌ தலையும்‌ புரியவில்லை, காலும்‌ 
புரியவில்லை. அவர்களுக்கு ஆங்கிலமோ, ஆப்கனிஸ்தானில்‌ அதிகம்‌ 
பேரால்‌ பேசப்படும்‌ பெர்சியன்‌ உள்ளிட்ட பிற மொழிகளோ தெரியாத 
காரணத்தினால்‌ அறையைவிட்டு வெளியேகூட வராமல்‌ உள்ளேயே 
உட்காரத்‌ தொடங்கினார்கள்‌. 


ஐயா ஒரு கையெழுத்து வேண்டும்‌ என்று ஒரு கிளார்க்‌ வந்து 
ஆங்கிலத்தில்‌ கேட்டால்கூடப்‌ பிரச்னை. தமது ஆதிவாசி மொழி 
தெரியாத மெஜாரிடி ஊழியர்களுடன்‌ அவர்களால்‌ குப்பைகொட்டவே 
முடியவில்லை. விளைவாக, அரசு அலுவலகங்களில்‌ எந்தக்‌ கோப்பும்‌ 
நகரவே இல்லை. 


தலைநகரில்‌ மட்டும்தான்‌ இந்த நிலைமை என்றில்லை. நகர்ப்புற 
நிர்வாகம்‌, கிராமப்புற நிர்வாகத்திலும்‌ பக்தூன்களே ஆக்கிரமித்தார்கள்‌. 
பல்வேறு இனக்குழுக்களைக்‌ கொண்ட ஆப்கனிஸ்தானில்‌ ஒவ்வொரு 
நகரமும்‌ கிராமமும்‌ கூட தனது குழு அடையாளத்தை 
விட்டுக்கொடுக்காது. உஸ்பெக்குகள்‌ நிறைந்த ஒரு பகுதியில்‌ ஒரு 
பக்தூன்‌ நகராட்சித்‌ தலைவர்‌ வந்து அமர்வதை அவர்கள்‌ எப்படி 
விரும்புவார்கள்‌? ஒரு குறிப்பிட்ட காலத்துக்கு என்றால்கூட 
ஒப்புக்கொள்ளலாம்‌. நியமனத்தில்‌ மாறுதல்கள்‌ இருக்காது, தேர்தல்‌ 
கிடையாது, வேறு ஒருத்தர்‌ வருவதற்கு வாய்ப்பில்லை என்றால்‌? 
எத்தனை காலத்துக்கு? 


சாகும்வரை என்று தாலிபன்கள்‌ சொன்னார்கள்‌. இவர்‌ இல்லை 
என்றால்‌ இன்னொருவரை நாங்கள்‌ அனுப்புவோம்‌. அவசியம்‌ அவரும்‌ 


ஒரு பக்தூனாக இருப்பார்‌. 

இந்த ஏற்பாடு மிக விரைவில்‌ ஆப்கன்‌ முழுவதிலும்‌ மிகப்பெரிய 
அதிர்ச்சி மற்றும்‌ ஏமாற்ற அலையை எழுப்பியது. தாங்கள்‌ தவறு 
செய்துவிட்டோமோ என்று மக்கள்‌ முதல்‌ முறையாகக்‌ கவலைப்படத்‌ 
தொடங்கினார்கள்‌. அவர்கள்‌ கவலைப்பட தாலிபன்கள்‌ வேறு பல 
திட்டங்களையும்‌ வைத்திருந்தார்கள்‌. எல்லாவற்றையும்‌ முதல்‌ 
வாரத்துக்குள்ளேவா வெளிப்படுத்திவிட முடியும்‌? அடுத்த 


வாரங்களுக்குக்‌ கொஞ்சம்‌ வேண்டாமா? 


ஆரம்பித்தார்கள்‌. 


14. இறக்கப்போகிறவரின்‌ கதை 


ஒரு கொலையைக்‌ காட்டிலும்‌ பேரச்சம்‌ விளைவிக்கக்கூடிய சம்பவம்‌ 
வேறு எதுவாகவும்‌ இருக்கமுடியாது. யுத்தங்களில்‌ விழும்‌ 
ஆயிரக்கணக்கான பலிகளைக்‌ கூடப்‌ புரிந்துகொண்டுவிட முடியும்‌. 
ஆனால்‌ தனிநபர்‌ படுகொலை என்பது நியாயப்படுத்த முடியாத, 
ஜீரணிக்க முடியாத விஷயமாகத்தான்‌ மனித குலத்துக்கு இன்றுவரை 
இருக்கின்றது. 


கொலை செய்யப்பட்டவர்‌ அயோக்கிய சிகாமணியாகவோ, ஊழல்‌ 
சக்கரவர்த்தியாகவோ, மகாபாவியாகவோ, மனிதகுல விரோதியாகவோ 
இருந்தாலுமே கூட - கொல்லப்படும்போது ஏற்படுகிற பதைப்பில்‌ 
மாற்றம்‌ இராது. 


தாலிபன்களின்‌ குரூரம்‌ எத்தகையது என்பதை ஆப்கானியர்கள்‌ 
முழுமையாகப்‌ புரிந்துகொள்வதற்கு அப்படிப்பட்ட ஒரு படுகொலைச்‌ 
சம்பவம்தான்‌ அடிப்படைக்‌ காரணமாக அமைந்தது. அவர்களுடைய 
அடிப்படைவாத இஸ்லாம்‌, அடாவடிச்‌ சட்டதிட்டங்கள்‌, சகிக்கமுடியாத 
கெடுபிடிகள்‌ அனைத்தையுமேகூட பொறுத்துக்கொண்டிருப்பார்கள்‌. 
நம்‌ விதி இதுதான்‌ என்று தேற்றிக்கொண்டு வாழ்ந்து தீர்க்க முடிவு 
செய்திருப்பார்கள்‌ - அந்தப்‌ படுகொலை மட்டும்‌ நடக்காதிருந்திருந்தால்‌. 


தண்டனை என்று சொல்லப்பட்டாலும்‌ அது ஒரு கொலை. படுகொலை. 
இதில்‌ சந்தேகமில்லை. அதை நிகழ்த்திய விதத்தில்‌ அவர்களுடைய 
சொரூபம்‌ வெளிப்பட்டது. கொலை செய்யப்பட்டவர்‌ ஒரு முன்னாள்‌ 
அதிபர்‌ என்பதுதான்‌ சம்பவத்துக்கு சர்வதேச கவனத்தையும்‌ 
கண்டனத்தையும்‌ உடனடியாகப்‌ பெற்றுத்தந்தன. ஆப்கன்‌ மக்கள்‌, 
தாங்கள்‌ தவறு செய்துவிட்டோம்‌ என்று மனமார வருந்தத்‌ 
தொடங்கியதும்‌ அதன்பிறகுதான்‌. 


அவரது பெயர்‌ முஹம்மது நஜிபுல்லா. 


நஜிபுல்லா பக்தூன்‌ இனத்தைச்‌ சேர்ந்தவர்‌. அதாவது தாலிபன்களின்‌ 
இனக்குழுவில்‌ பிறந்தவரேதான்‌. ஆனால்‌ அவர்‌ ஒரு கம்யூனிஸ்ட்‌. 1947ம்‌ 
ஆண்டு ஆகஸ்ட்‌ மாதம்‌ (தேதியில்‌ குழப்பம்‌ இருக்கிறது. 13 அல்லது 7.) 
காபூலில்‌ பிறந்த நஜிபுல்லா, அங்கேயே பள்ளிப்படிப்பை முடித்து, 
மருத்துவப்‌ பட்டப்படிப்பையும்‌ முடித்தவர்‌. 1975ம்‌ ஆண்டு டாக்டர்‌ 


பட்டம்‌ பெற்று காபூல்‌ பல்கலைக்‌ கழகத்திலிருந்து வெளியே வந்தார்‌. 


படிக்கிற காலத்திலேயே அவருக்கு அரசியல்‌ ஈடுபாடு இருந்தது. 
அதுவும்‌ பள்ளிப்பருவத்திலேயே. 1965ம்‌ ஆண்டு ஆப்கனிஸ்தானில்‌ 
மிகுந்த செல்வாக்குடன்‌ இயங்கிய ௧ஈ௧௮ என்கிற ஆப்கன்‌ மக்கள்‌ 
ஜனநாயகக்‌ கட்சியில்‌ உறுப்பினராகச்‌ சேர்ந்தார்‌. கட்சி நடத்தும்‌ எல்லா 
ஊர்வலங்களிலும்‌ பொதுக்கூட்டங்களிலும்‌ கண்டன 
ஆர்ப்பாட்டங்களிலும்‌ அவரைத்‌ தவறாமல்‌ பார்க்கலாம்‌. 


மருத்துவப்‌ படிப்பை முடித்துவிட்டு தனியே க்ளினிக்‌ ஒன்றைத்‌ 
திறந்துவைத்து உட்கார்ந்த கையோடு கட்சியின்‌ மத்தியக்‌ குழுவில்‌ 


உறுப்பினராகிவிட்டார்‌. 


1978ம்‌ ஆண்டு அந்தக்‌ கட்சி ஆப்கனிஸ்தானின்‌ ஆளும்‌ கட்சியானது. 
புரட்சி செய்துதான்‌ அங்கெல்லாம்‌ ஆட்சியைப்‌ பிடிக்கமுடியும்‌. அப்படி 
நிகழ்த்தப்பட்ட புரட்சியில்‌ நஜிபுல்லா முக்கிய உறுப்பினராகப்‌ 
பங்காற்றியிருக்கிறார்‌. புரட்சிக்குழுவின்‌ மூத்த மூன்று உறுப்பினர்களுள்‌ 
அவரும்‌ ஒருவர்‌. 


ஆனாலும்‌ அப்போது அவரால்‌ அமைச்சரவைக்குள்‌ நுழைய 
முடியவில்லை. என்னமோ உள்‌ அரசியல்‌. கொஞ்சகாலம்‌ அவர்‌ 
ஊரைவிட்டு வெளியே போய்‌ இருப்பது நல்லது என்று நண்பர்கள்‌ 
சொன்னார்கள்‌. காபூலில்‌ இருந்தால்‌ போட்டுத்தள்ளிவிடுவார்கள்‌ என்று 
அவர்கள்‌ நினைத்தார்கள்‌. பல்வேறு இனக்குழுக்களின்‌ சங்கமமாக 
இருந்த கட்சியில்‌ எல்லோருக்கும்‌ எல்லாராலும்‌ எப்போதும்‌ அச்சுறுத்தல்‌ 
இருந்துவந்தது. 

நஜிபுல்லா அந்த வருடம்‌ ஆப்கனிலிருந்து புறப்பட்டு ஐரோப்பாவுக்குப்‌ 
போய்விட்டார்‌. சரியாக ஒரு வருடம்‌. அடுத்த ஆண்டே சோவியத்‌ 
படையெடுப்பு ஆரம்பமாகிவிட்டது. 


நஜிபுல்லாவுக்கு அது சாதகமான காலமாக இருந்தது. அவருக்கு 
சோவியத்‌ ஆதரவு பலமாக உண்டு. ஆப்கனில்‌ அவரைத்‌ “தங்கள்‌ ஆள்‌” 
என்றே சோவியத்‌ ராணுவம்‌ கருதி, நடத்தியது. அவரை 
ஐரோப்பாவிலிருந்து ஆப்கன்‌ திரும்பச்‌ சொல்லி, ஓஏஅஈ என்று 
சொல்லப்பட்ட ஆப்கன்‌ ரகசிய போலீஸ்‌ படைக்குத்‌ தலைமை 
தாங்கவும்‌ வாய்ப்பு வழங்கியது சோவியத்‌ அரசு. 


ரகசிய போலீஸ்‌ படை என்பது பெயரளவுக்குத்தான்‌. உண்மையில்‌ அது 
ஓர்‌ உளவுப்பிரிவு. ஆப்கனுக்குள்‌ ஆப்கானியர்களால்‌, சோவியத்‌ 


அரசுக்காக நடத்தப்பட்ட உளவு அமைப்பு. தேசபக்த ஆப்கானியர்களின்‌ 
பார்வையில்‌ “துரோகிக்‌ கூட்டம்‌”. 


ஜிஹாதிகளைக்‌ குறித்த தகவல்களைச்‌ சேகரித்தல்‌, அவர்களது 
இருப்பிடங்களைக்‌ கண்டறிந்து சோவியத்‌ படைகளுக்குத்‌ தெரிவித்தல்‌, 
ஜிஹாதிகளின்‌ குடும்பத்தினரைக்‌ கைது செய்து ரகசிய இடங்களுக்கு 
அழைத்துச்‌ சென்று விசாரித்தல்‌, ஒன்றும்‌ பெயரவில்லை என்றால்‌ 
அப்படியே கொன்று கடாசிவிட்டுக்‌ கைகழுவிக்கொண்டு போய்விடுதல்‌ 
என்பன போன்ற காரியங்களை இந்த ரகசிய போலீஸ்‌ படை 
செய்துகொண்டிருந்தது. 


நஜிபுல்லா இதன்‌ தலைவராக இருந்து குறைந்தது பத்தாயிரம்‌ 
ஆப்கானியர்களைக்‌ கொன்றிருக்கிறார்‌ என்பதுதான்‌ அவர்‌ மீதான 
முதல்‌ குற்றச்சாட்டு. அதில்‌ கணிசமானவர்கள்‌ பெண்கள்‌ என்பது 
குற்றச்சாட்டுக்கு வீரியம்‌ சேர்க்கும்‌ அம்சம்‌. 


இந்தக்‌ குற்றச்சாட்டில்‌ உண்மை இல்லாமல்‌ இருக்கமுடியாது. 1981ம்‌ 
ஆண்டு சோவியத்‌ அரசின்‌ ஆப்கனிஸ்தான்‌ கவுன்சில்‌, நஜிபுல்லாவுக்கு 
£பொலிட்பீரோ” உறுப்பினர்‌ அந்தஸ்து வழங்கி கெளரவித்திருக்கிறது. 


86ம்‌ ஆண்டு வரை பெரிய திருப்பங்கள்‌ இல்லாமல்‌ உள்நாட்டு 
யுத்தங்களில்‌ சிக்கி ஆப்கனிஸ்தான்‌ ஒரு மாதிரி 
உருவிழந்துகொண்டிருந்தது. அந்த ஆண்டு மே மாதம்‌ 4ம்‌ தேதி 
ஆப்கனிஸ்தானை ஆண்டுகொண்டிருந்த சோவியத்‌ ஆதரவு 
கம்யூனிஸ்ட்‌ அரசான ௧ஈ௧௮ கொஞ்சம்‌ ஆட்டம்‌ கண்டது. உட்கட்சிப்‌ 
பூசல்கள்‌ பெரிய அளவில்‌ தலையெடுக்கும்‌ போலிருந்தது. 


யுத்த காலத்தில்‌ அப்படி ஏதும்‌ நிகழ்ந்தால்‌ வேறு வினையே வேண்டாம்‌ 
என்று கருதிய சோவியத்‌ யூனியன்‌, பி.டி.பி.ஏவின்‌ ஜெனரல்‌ 
செகரட்டரியாகவும்‌ ஆப்கனிஸ்தானின்‌ பிரசிடெண்டாகவும்‌ அப்போது 
இருந்த பாப்ரக்‌ கர்மால்‌ (Babrak Karmal 
<http://en.wikipedia.org/wiki/Babrak Karmal>) என்பவரை ஜெனரல்‌ 
செகரெட்டரி பதவியிலிருந்து நகர்ந்துகொள்ளச்‌ சொல்லிவிட்டு 
நஜிபுல்லாவை அந்தப்‌ பொறுப்பில்‌ அமரவைத்தது. ஆனால்‌ கொஞ்ச 
காலத்துக்கு கர்மாலே அதிபராக நீடிக்கட்டும்‌ என்று 
சொல்லிவைத்தார்கள்‌. 


நஜிபுல்லாவின்‌ மீது சோவியத்‌ அரசு காட்டிய அக்கறைகள்‌ 
அனைத்துக்கும்‌ அவரது “ரகசிய போலீஸ்‌” உத்தியோக நேர்த்திதான்‌ 


முழுக்காரணம்‌ என்பது உலகப்பிரசித்தம்‌. மக்களுக்கும்‌ ஒருவாறு 
விளங்கிவிட்டது. சோவியத்‌ படைகள்‌ ஆப்கனுக்குள்‌ இருக்கிற காலம்‌ 
வரைக்கும்‌ நஜிபுல்லாதான்‌ பெருந்தலைவர்‌. யாரும்‌ எதுவும்‌ செய்ய 
முடியாது. 

நவம்பர்‌ 1986ல்‌ நஜிபுல்லா முறைப்படி ஆப்கனின்‌ அதிபராகத்‌ 
“தேர்ந்தெடுக்கப்பட்டார்‌'. முஜாஹிதீன்களுக்கும்‌ சோவியத்‌ 
துருப்புகளுக்குமான இறுதி யுத்தம்‌ தொடங்கியதும்‌ அப்போதுதான்‌. 


மிகக்‌ கடுமையான யுத்தம்‌ அது. முஜாஹிதீன்களுக்கு அமெரிக்க உளவுத்‌ 
துறையின்‌ ரகசிய ஆதரவு இருந்தது. அவர்கள்‌ பாகிஸ்தானையும்‌ உடன்‌ 
சேர்த்துக்கொண்டு ஆயுதங்களாகவும்‌ போர்ப்பயிற்சிகளாகவும்‌ 
பணமாகவும்‌ இன்னபிறவாகவும்‌ அள்ளி அள்ளிக்‌ 
கொடுத்துக்கொண்டிருந்தார்கள்‌. 


ஒரு பக்கம்‌ ஒசாமா பின்லேடனும்‌ அவரது ஆதரவாளர்களும்‌ 
முஜாஹிதீன்களுக்குத்‌ தேவையான பணத்தையும்‌ பயிற்சியையும்‌ 
வழங்கிக்கொண்டிருக்க, இன்னொரு புறம்‌ அமெரிக்க உளவுத்துறையின்‌ 
அதேவித உதவிகள்‌. 


சோவியத்‌ படைகள்‌ ஒண்டியாளாகத்தான்‌ எதிரே நின்றன. நஜிபுல்லா 
தலைமையிலான ஆப்கன்‌ கம்யூனிஸ்ட்‌ அரசின்‌ ஒத்துழைப்பு ஒன்றுதான்‌ 
அவர்களுக்கு இருந்தது. அதைப்‌ பெரிய பலம்‌ என்றெல்லாம்‌ 
சொல்லக்கூடாது. சொல்லவும்‌ முடியாது. ஆப்கனில்‌ தனக்கும்‌ ஒரு சிலர்‌ 
உண்டு என்று காட்டிக்கொள்ள ஓர்‌ ஏற்பாடு. அவ்வளவுதான்‌. 


நஜிபுல்லாவுக்கு அரசியல்‌ தெரியும்‌. மிக நன்றாகத்‌ தெரியும்‌. யுத்தத்தில்‌ 
கண்டிப்பாக சோவியத்‌ படைகள்‌ பின்வாங்கும்‌ என்று 1986 
வாக்கிலேயே அவர்‌ எதிர்பார்த்திருந்தார்‌. அப்படி நடந்து 
முஜாஹிதீன்கள்‌ ஆட்சிப்‌ பொறுப்புக்கு வரும்‌ பட்சத்தில்‌, 
ஆப்கனிஸ்தானில்‌ தனக்கு எதிர்காலம்‌ என்று எதுவும்‌ இராது என்பதில்‌ 
அவருக்குச்‌ சந்தேகமே இல்லை. 


அதற்கெல்லாம்‌ மனத்தளவில்‌ தயாராகத்தான்‌ அவர்‌ இருந்தார்‌. நிறைய 
பணம்‌ சேர்த்திருந்தார்‌. அவராகச்‌ சேர்த்தது தவிர, சோவியத்‌ யூனியனும்‌ 
கொஞ்சம்‌ தாராளமாகவே அவருக்கு வசதி வாய்ப்புகளைச்‌ செய்து 
கொடுத்திருந்தது. ஆப்கனை விட்டு வெளியேறவேண்டிய சூழல்‌ 
வருமானால்‌ நஜிபுல்லா போக விரும்பக்கூடிய இடங்கள்‌ என்னென்ன 
என்று கேட்டு, அங்கெல்லாம்‌ அவருக்கு ஒரு மாட மாளிகையும்‌ மலர்‌ 


வனங்களும்‌ உள்ளடங்கிய எஸ்டேட்டுகளை உருவாக்கி அல்லது 
வாங்கி, தயாராக வைத்திருந்தது. 


ஜூலை 20, 1987ம்‌ ஆண்டு அந்த அறிவிப்பு முறைப்படி வெளியானது. 
போதும்‌ யுத்தம்‌. நாங்கள்‌ பின்வாங்குகிறோம்‌. இனி நீங்கள்‌ எக்கேடு 
கெட்டுப்‌ போகவும்‌. 


சோவியத்‌ யூனியன்‌ சொல்லிவிட்டது. அதன்‌ வீரர்கள்‌ அணி அணியாகத்‌ 


திரும்பத்‌ தொடங்கிவிட்டார்கள்‌. 


இப்போது நஜிபுல்லாவுக்குத்‌ தனியாவர்த்தனம்‌ செய்யவேண்டிய 
வேலை வந்து சேர்ந்தது. முஜாஹிதீன்களை அவர்‌ தனியே 
எதிர்த்தாகவேண்டும்‌. அடிபணிந்து ஆட்சியைக்‌ கொடுத்துவிட்டு 
உடனே ஊரைக்‌ காலி செய்யும்‌ உத்தேசமெல்லாம்‌ அவருக்கு இல்லை. 
அவகாசம்‌ இருக்கிறது. கொஞ்சம்‌ போராடிப்‌ பார்க்கலாம்‌. அல்லது 
பேரம்‌ பேசிப்‌ பார்க்கலாம்‌. என்ன அவசரம்‌? அவரது அனுபவத்தில்‌ 
இம்மாதிரி எத்தனையோ நெருக்கடிகளைச்‌ சந்தித்திருக்கிறார்‌. 
இதெல்லாம்‌ ஒன்றுமில்லை. 


தேசத்தின்‌ பெயரை “ஆப்கனிஸ்தான்‌ குடியரசு” என்று மாற்றி வைத்தார்‌. 
தனது அமைச்சரவையில்‌ சில மாற்றங்கள்‌ செய்து பாதுகாப்பாகச்‌ சில 
காய்கள்‌ நகர்த்திவைத்தார்‌. அரசியல்‌ சட்டத்திலும்‌ சில செளகரியமான 
திருத்தங்கள்‌ செய்து, புதிய சில சட்டங்களையும்‌ அறிமுகப்படுத்தினார்‌. 
ஐக்கிய நாடுகள்‌ சபையின்‌ 1988ம்‌ ஆண்டு பொதுக்‌ கூட்டத்துக்குப்‌ 
போய்க்‌ கலந்துகொண்டு ஆப்கனிஸ்தானில்‌ அமைதி திரும்புதல்‌ என்பது 
குறித்து ஒரு சிறப்பான சொற்பொழிவும்‌ ஆற்றி வைத்தார்‌. 
இருக்கட்டுமே? சரித்திரத்தில்‌ ஒரு பாக்ஸ்‌ மேட்டருக்குக்‌ கூடவா 
காணாது? 


திரும்பி வந்த கையோடு தேசத்தில்‌ ஒரு நெருக்கடி நிலைப்‌ 
பிரகடனத்தைச்‌ செய்தார்‌. போரில்‌ பின்வாங்கிச்‌ சென்ற சோவியத்‌ 
துருப்புக்களின்‌ ஆயுதங்களையும்‌ கவச வாகனங்களையும்‌ அப்படி 
அப்படியே விட்டுச்‌ செல்லும்படி கேட்டுக்கொண்டு, அவற்றை எடுத்து 
பத்திரப்படுத்தி வைத்தார்‌. உபயோகப்படும்‌. முஜாஹிதீன்களைச்‌ 
சமாளித்தாக வேண்டும்‌. 


1990 வரை நஜிபுல்லாவுக்கு ஆப்கனில்‌ பெரிய பிரச்னைகள்‌ எதுவும்‌ 
இல்லை. உள்நாட்டு யுத்தம்‌ ஓயாமல்‌ நடந்துகொண்டுதான்‌ இருந்தது. 
ஊருக்கொரு குழு, பேருக்கொரு போராளி இயக்கம்‌ என்று 


அடித்துக்கொண்டிருந்தாலும்‌ மத்தியில்‌ அவரது ஆட்சிதான்‌. அதுதான்‌ 
ஆப்கனின்‌ முகமாக உலக அரங்கில்‌ எடுபட்டது. சோவியத்‌ அரசும்‌ தன்‌ 
பங்குக்கு எந்தக்‌ குறையும்‌ வைக்காமல்‌ கேட்ட பொழுதெல்லாம்‌ பணம்‌ 
கொடுத்துக்கொண்டிருந்தது. என்ன இருந்தாலும்‌ கம்யூனிஸ்ட்‌ 
அரசாங்கம்‌ இல்லையா? உதவாமல்‌ எப்படி? 


ஒரு தோராயக்‌ கணக்கெடுப்பின்படி 1990ம்‌ ஆண்டு மட்டும்‌ 
ஆப்கனிஸ்தானுக்கு சோவியத்‌ யூனியன்‌ வழங்கிய தொகை சுமார்‌ 
மூன்று பில்லியன்‌ டாலர்‌. இந்தப்‌ பணமெல்லாம்‌ என்ன காரியத்துக்குச்‌ 
செலவானது, அதற்கெல்லாம்‌ எங்கே கணக்கு என்று யாரும்‌ 
கேட்கவில்லை. ஆப்கனில்‌ மட்டும்‌ அப்போது ஆனைகள்‌ நிறைய 
அல்வா சாப்பிட்டு ஷுகர்‌ பேஷண்டுகளாயின. 


அந்த ஆண்டு நஜிபுல்லாவின்‌ பாதுகாப்பு அமைச்சராக இருந்த ஒரு 
கோவிந்த சாமியின்‌ தலைமையில்‌ ஒரு சிறு ஆட்சிக்கவிழ்ப்பு முயற்சியும்‌ 
திடீர்ப்‌ புரட்சியும்‌ ஏற்பாடு செய்யப்பட்டு, பாதியில்‌ முறிந்துபோயின. 
இந்த ராணுவப்‌ புரட்சிக்கு குல்புத்தீன்‌ ஹெக்மதியார்‌ அப்போது 
பின்னணியில்‌ இருந்து உதவிகள்‌ செய்த விவரம்‌ பின்னால்‌ 
தெரியவந்தது. 


அடடே, இந்தமாதிரி வாரத்துக்கு ஒரு புரட்சி செய்து பார்த்தால்‌, 
ஒன்றாவது பலித்துவிடாதா என்று பல போராளிக்‌ குழுக்கள்‌ யோசிக்கத்‌ 
தொடங்கின. நிலைமை கொஞ்சம்‌ கலவரமடையத்‌ தொடங்கிய 
நேரத்தில்‌ சோவியத்‌ யூனியன்‌ தனது உள்நாட்டுப்‌ பிரச்னைகளில்‌ 
மூழ்கத்‌ தொடங்கியது. கோர்பசேவ்‌ வந்தார்‌, பெரித்ராய்ஸ்கா வந்தது, 
பிரச்னைகள்‌ வந்தன, பிளவுகள்‌ வந்தன, இன்னும்‌ என்னென்னவோ 
வந்தன. 


ஆப்கனிஸ்தானையும்‌ நஜிபுல்லாவையும்‌ பற்றிக்‌ கவலைப்பட அங்கே 
யாருக்கும்‌ நேரமில்லை. விருப்பமும்‌ இல்லை. ஒரு வகையில்‌ அவர்‌ 
கைவிடப்பட்டார்‌ என்றுதான்‌ சொல்லவேண்டும்‌. வடக்குக்‌ 
கூட்டணியின்‌ தளபதி அஹமது ஷா மசூத்‌ உடன்‌ ரகசிய 
ஒப்பந்தமெல்லாம்‌ போட்டுப்‌ பார்த்தார்‌ நஜிபுல்லா. ஒன்றும்‌ 
சரிப்படவில்லை. 


1992ம்‌ ஆண்டு தொடக்கத்திலேயே அரசு ஆட்டம்‌ காணத்தொடங்கியது. 
தலைநகரம்‌ காபூலில்‌ வசித்துக்கொண்டிருந்த யாருக்கும்‌ அடுத்த சில 
வாரங்களில்‌ சாப்பிடுவதற்கு ரொட்டியோ, வண்டியோட்ட 
பெட்ரோலோ, அடுப்பெரிக்க மண்ணெண்ணெயோ இருக்காது என்று 


அதிகாரிகள்‌ கணக்குப்‌ பார்த்துவிட்டுச்‌ சொன்னார்கள்‌. 


நஜிபுல்லா முதல்‌ முதலில்‌ கன்னத்தில்‌ கைவைத்தார்‌. எதிரிகள்‌ 
அப்போதே அவர்‌ நெஞ்சுக்குக்‌ குறிவைத்துவிட்டார்கள்‌. 


15. குலைநடுங்க ஒரு கொலை 


அன்புள்ளம்‌ கொண்ட செங்கொடித்‌ தோழர்களுக்கு வணக்கம்‌. என்‌ 
பெயர்‌ முஹம்மது நஜிபுல்லா. நினைவிருக்கிறதல்லவா? பிராணன்‌ 
இருக்கிற வரைக்கும்‌ சோவியத்‌ கம்யூனிஸ்டுகளுக்கு விசுவாசமாக 
இருப்பேன்‌ என்று கதிர்‌ அரிவாள்‌, சுத்தியல்‌ மீது சத்தியம்‌ செய்து, யுத்த 
காலத்தில்‌ உங்கள்‌ பக்கத்தில்‌ இருந்து பல கெட்ட காரியங்களை ஆத்ம 
சுத்தியுடன்‌ அரங்கேற்றிய அதே பிரகஸ்பதி. முஜாஹிதீன்களையும்‌ 
அவர்களது குடும்பத்தினரையும்‌ நான்‌ கொன்று குவித்தேனாம்‌. பலி 
எண்ணிக்கை பதினொராயிரமாம்‌. கணக்கெழுதி வைத்துக்கொண்டு 
என்னை கசாப்‌ போடக்‌ காத்திருக்கிறார்கள்‌ சொந்தச்‌ சகோதரர்கள்‌. 
பிரச்னையில்லை. உடல்‌ மண்ணுக்கு. உயிர்‌ சோவியத்துக்கு. இதை 
உரக்கச்‌ சொல்வேன்‌ உலகுக்கு. 


என்ன ஒரே ஒரு வருத்தம்‌ என்றால்‌, நான்‌ மண்டையைப்‌ 
போட்டுவிட்டால்‌ அதன்பிறகு ஆப்கனிஸ்தானில்‌ கம்யூனிசத்துக்குக்‌ 
கர்மா பண்ணிவைத்துக்‌ கடைத்தேற்றிவிடுவார்கள்‌. சோவியத்‌ 
யூனியனிலேயே அதுதான்‌ நடந்துகொண்டிருக்கிறது என்கிறீர்களா? 
அது உங்கள்‌ கையாலாகாத்தனம்‌. எனக்கு மட்டும்‌ இன்னும்‌ ஒரே ஒரு 
வாய்ப்பு இருக்குமானால்‌ ஏழெட்டு வருஷங்கள்‌ இங்கே நீங்கள்‌ முயற்சி 
செய்து முடியாமல்‌ போனதை ஒன்றிரண்டு வருடங்களுக்குள்‌ நான்‌ 
தனியாகச்‌ சாதித்துவிடுவேன்‌. எப்படி என்று செயல்முறை 
விளக்கமெல்லாம்‌ கொடுத்துக்கொண்டிருக்க இப்போது சமய சந்தர்ப்பம்‌ 
இல்லை. நிலைமை கைமீறிவிடும்‌ போலிருக்கிறது. 


எனக்குக்‌ கொஞ்சம்‌ நிறைய ஆயுதங்கள்‌ வேண்டும்‌. ராக்கெட்டுகள்‌ 
வேண்டும்‌. பீரங்கிகளும்‌ இயந்திரத்‌ துப்பாக்கிகளும்‌ ஏராளம்‌ வேண்டும்‌. 
சோவியத்‌ யூனியன்‌ உருக்குலைந்தாலும்‌ அந்த ஆலமரத்தின்‌ விதை 
ஒன்று ஆப்கனிஸ்தானில்‌ முளைவிட்டிருக்கிறது என்கிற திருப்தியுடன்‌ 
நீங்கள்‌ உங்கள்‌ கம்யூனிச ஆட்சியை அடக்கம்‌ செய்யலாம்‌. இங்கே நான்‌ 
அதை பத்திரமாகப்‌ பாதுகாப்பேன்‌. நீங்களும்‌ சுக்ல பட்சத்துக்கு ஒரு 
முறை, கிருஷ்ண பட்சத்துக்கு ஒருமுறை என்று வந்து கம்யூனிச 
மியூசியத்தைப்‌ பார்வையிட்டுச்‌ செல்லலாம்‌. நான்‌ சொல்லுவது 
புரிகிறதா? விஷயம்‌ சற்று அவசரமானது. உதவி உடனே வேண்டும்‌. 
என்னால்‌ வந்து வாங்கிச்‌ செல்லக்கூட முடியாது. ஒரு நாள்‌ நான்‌ 
தலைநகரத்தில்‌ இல்லாது போனால்‌ கூட அதிபர்‌ மாளிகையை 


அலேக்காகத்‌ தூக்கிக்கொண்டு போய்விடுவார்கள்‌. 


என்னது? அடுத்த அதிபர்‌ யாரா? விளையாடுகிறீர்களா? முப்பது 
தினங்களுக்கு முப்பது அதிபர்‌ என்றொரு அதிநவீன சித்தாந்தம்‌ இங்கே 
அறிமுகப்படுத்தப்பட சகல சாத்தியங்களும்‌ இருக்கின்றன. ஒருநாள்‌ 
கம்யூனிசம்‌. ஒருநாள்‌ கேப்பிடலிசம்‌. ஒருநாள்‌ இஸ்லாமிய 
அடிப்படைவாதம்‌. மறுநாள்‌ மக்களாட்சி. அடுத்த வாரம்‌ ஆண்டவன்‌ 


ஆட்சி. அதற்குப்‌ பிறகு இனக்குழு வாரியாக இன்னொரு முமு ரவுண்ட்‌. 


கேட்டாலே புல்லரிக்கிறதல்லவா? என்னடா நாம்‌ பாடுபட்டுத்‌ தேடி, 
பாதை போட்டு வைத்ததெல்லாம்‌ இப்படிக்‌ கேடு கெட்டுப்‌ 
போவதற்குத்தானா என்று நெஞ்சோ என்னமோ பதைபதைக்குமே? 
அதற்குத்தான்‌ சொல்லுகிறேன்‌. உடனே ஆயுதம்‌ அனுப்புங்கள்‌. நான்‌ 
ஆடப்போவது இறுதி ஆட்டம்‌. வெற்றி அல்லது வீரமரணம்‌. வென்றால்‌, 
என்‌ வெற்றியை சோவியத்துக்கு அர்ப்பணம்‌ செய்கிறேன்‌. தோற்றால்‌ 
நீங்கள்‌ ஆப்கனுக்குத்‌ தர்ப்பணம்‌ பண்ணிவிடுங்கள்‌. இவண்‌, அவன்‌. 
விஷயம்‌ இதுதான்‌. ஆனால்‌ மொழி வேறு. நஜிபுல்லா எழுதிய கடிதம்‌ 
சோவியத்‌ ரஷ்யாவுக்குப்‌ போய்ச்‌ சேர்ந்து உரியவர்கள்‌ கையில்‌ 
கிடைப்பதற்குள்‌ அங்கே நிலைமை முற்றிலும்‌ 
மோசமடைந்துவிட்டிருந்தது. கோர்பசேவுக்கு ஆப்கனிஸ்தான்‌ மீது 
சற்றும்‌ கவனம்‌ இருக்கவில்லை. பத்து வருஷம்‌ ஆண்டிருந்த பூமியாச்சே 
என்பது பற்றி அவர்‌ அலட்டிக்கொள்ளவில்லை. உள்நாட்டுப்‌ 
பொருளாதாரச்‌ சீர்திருத்தங்கள்‌ அவருக்கு முக்கியமாக இருந்தன. 
உதறிக்கொண்டு ஓடுகிறேன்‌ என்று ரெடியாக நின்ற வேகாத கூட்டுக்‌ 
குடியரசுகளுக்கு வழியனுப்பு விழா நடத்தவேண்டிய வேலை இருந்தது. 
இப்படி சோவியத்தைச்‌ சிதைக்கிறானே படுபாவி என்று போரிஸ்‌ 
யெல்ஸின்‌ தலைமையில்‌ உருவாகியிருந்த கோர்பசேவ்‌ ஒழிப்பு ரகசியப்‌ 
படையைச்‌ சமாளிக்கவேண்டிய தலைவலியும்‌ இருந்தது. உளவுப்‌ பை 
கே.ஜி.பி. யார்‌ கட்சி என்று யாருக்கும்‌ தெரியாத காலகட்டம்‌. ஆளும்‌ 
கோர்பசேவுக்குச்‌ சாதகமானதா? வாளும்‌ கையுமாகத்‌ 
திரிந்துகொண்டிருந்த எதிர்த்தரப்புக்குச்‌ சாதகமா? 

கண்டுபிடிப்பதற்குள்‌ கோர்பசேவ்‌ அந்த அமைப்பையே 
கலைத்துவிடுவதாக அறிவித்துவிட்டார்‌. ரஷ்யாவுக்கு இனி உளவு 
வேண்டாம்‌. உணவு போதும்‌. வல்லரசுப்‌ பட்டம்‌ வேண்டாம்‌. நல்லரசாக 
இருக்க முடிந்தாலே போதும்‌. ஆப்கன்‌? அதையெல்லாம்‌ என்னிடம்‌ 
கொண்டுவராதீர்கள்‌. அவர்கள்‌ பாடு, முஜாஹிதீன்கள்‌ பாடு. 
ஆப்கனிஸ்தானில்‌ கம்யூனிசம்‌ வளர்ந்தால்‌ தேவலையா? வாழ்ந்தால்‌ 


தேவலையா? வீழ்ந்தால்‌ தேவலையா? நமது முதுகில்‌ 
சுமந்துகொண்டிருக்கும்‌ அழுக்குகளை முதலில்‌ லைப்பாய்‌ போட்டுக்‌ 
கழுவுவோம்‌. அப்புறம்‌ பிழைத்துக்‌ கிடந்தால்‌ அடுத்த வீட்டு 


விவகாரங்களைப்‌ பார்க்கலாம்‌. 


சொல்லிவிட்டார்‌. யார்‌ என்ன செய்யமுடியும்‌? கோர்ப்பசேவ்‌ கலைத்துப்‌ 
போட்ட கே.ஜி.பி.யின்‌ உயரதிகாரிகள்‌ சிலர்‌ மட்டும்‌ சோவியத்‌ 
கம்யூனிஸ்டின்‌ சுப்ரீம்‌ கமாண்டர்கள்‌ சிலரிடம்‌ ரகசியமாகப்‌ பேசி 
அனுமதி பெற்று கிழக்கு ஐரோப்பியப்‌ பகுதிகளில்‌ இருந்த சோவியத்‌ 
ராணுவத்‌ தளவாடங்களை ஆப்கனுக்கு அனுப்ப ஒருவாறு ஏற்பாடு 
செய்தார்கள்‌. 

மிகப்பெரிய முயற்சிகள்‌. ரகசியமாகவும்‌ அதிஜாக்கிரதை உணர்வுடனும்‌ 
மேற்கொள்ளப்பட்ட முயற்சிகள்‌. கரணம்‌ தப்பினால்‌ மரணம்‌ என்பது 
போல. நஜிபுல்லாவுக்குத்‌ தன்‌ தேசத்தில்‌ அப்போது யாரை நம்பலாம்‌, 
யாரை நம்பமுடியாது என்றே தெரியாத சூழ்நிலை. குத்து 
மதிப்பாகத்தான்‌ அவர்‌ ஆள்களை நம்பினார்‌. வந்தவரை லாபம்‌ 
என்பதுதான்‌ ஒரே சித்தாந்தமாக இருந்தது. 

இப்படியெல்லாம்‌ பாடுபட்டு சோவியத்‌ ஆயுதங்களை வரவழைத்து 
ஜிஹாதிகளுடன்‌ யுத்தம்‌ செய்து ஓரிரு இடங்களில்‌ வெற்றியும்‌ பெற்று - 
தன்னளவில்‌ அவரது முயற்சிகளில்‌ எந்தப்‌ பழுதும்‌ இல்லை என்றுதான்‌ 
சொல்லவேண்டும்‌. 


ஆனால்‌ துரதிருஷ்டவசமாக, வடக்குக்‌ கூட்டணிக்கு எப்படியாவது 
நஜிபுல்லாவை ஒழித்துவிடும்‌ ஆவேசம்‌ உதித்துவிட்டது. என்ன இந்த 
ஆள்‌ இவரே அதிபராக இருக்கிறாரே? மற்றவர்களுக்கு ஒரு சான்ஸ்‌ 


கொடுக்கவேண்டாமா? 


அதனால்தான்‌ அஹமது ஷா மசூத்‌ தலைமையில்‌ ஒரு பெரும்படை 
காபூலைக்‌ குறிவைத்து ராக்கெட்‌ விடத்‌ தொடங்கியது. தாங்க முடியாத 
நிலை வந்தபிற்பாடு நஜிபுல்லா கொஞ்சம்‌ இறங்கிவந்தார்‌. கூட்டணி 
சித்தாந்தம்‌ குறித்துக்‌ கொஞ்சம்‌ சிந்திக்கலாம்‌. ஆளுக்கு ஒரு மாதம்‌ 
ஆளலாம்‌, அல்லது மூன்று மாதங்கள்‌ ஆளலாம்‌, அட, அதுவும்‌ 
வேண்டாமா? நீ ஒரு நாள்‌ நான்‌ ஒரு நாள்‌ என்கிற அளவுக்கு 
இறங்கிவரத்‌ தயாரானார்‌. 


ஒன்றும்‌ சரிப்படவில்லை. அடித்துத்‌ துரத்திவிட்டார்கள்‌. காபூலில்‌ 
கரெண்டு கிடையாது. சாப்பாடு கிடையாது. குடிநீர்‌ கிடையாது. 


அனைத்தையும்‌ வடக்குக்‌ கூட்டணிப்‌ படைகள்‌ அடைத்துவிட்டன. சரி, 
ஆட்டம்‌ அவ்வளவுதான்‌ என்று ரகசியமாகப்‌ புறப்பட்டு மாறு 
வேஷத்தில்‌ காபூல்‌ சர்வதேச விமான நிலையத்துக்குப்‌ போனார்‌ 
நஜிபுல்லா. எங்காவது தப்பிவிடும்‌ திட்டம்‌. ஆனால்‌, அதற்கும்‌ 
வழியில்லாமல்‌ போய்விட்டது. உறுமீன்‌ வருமென்று முன்கூட்டியே 
யூகித்து அங்கே இன்னொரு மாபெரும்‌ போராளித்‌ தளபதியான அப்துல்‌ 
ரஷீத்‌ தோஸ்தும்‌ முகாமிட்டிருந்தார்‌. அவர்‌ நஜிபுல்லாவை அலேக்காகத்‌ 
தூக்கி எடுத்துப்‌ போய்‌ ஒரு தனியறையில்‌ உட்காரவைத்துவிட்டார்‌. 


அதன்பிறகுதான்‌ புர்ஹானுத்தீன்‌ ரப்பானி ஆட்சிக்கு வந்ததும்‌ அஹமது 
ஷா மசூதுடன்‌ பேரம்‌ பேசி அவரை பாதுகாப்புத்‌ துறை 
அமைச்சராக்கியதும்‌ இன்னபிறவும்‌ நடந்தது. 


நஜிபுல்லா ரப்பானியிடம்‌ எவ்வளவோ கேட்டுப்பார்த்தார்‌. என்னை 
விட்டுவிடுங்கள்‌. நான்‌ எங்காவது ஓடிவிடுகிறேன்‌. எப்படியும்‌ நீங்கள்‌ 
ரொம்பநாள்‌ தாக்குப்‌ பிடிக்கப்போவதில்லை. என்‌ கதிதான்‌ 
உங்களுக்கும்‌ நேரும்‌. தாலிபன்கள்‌ முன்னேறிக்கொண்டே 
இருக்கிறார்கள்‌. அவர்கள்‌ காபூலுக்கு வருவதற்குள்‌ நாம்‌ 
தப்பித்துவிடுவதுதான்‌ தலைசிறந்த வழி. 

ரப்பானிக்கு அப்படித்‌ தோன்றவில்லை. தாலிபன்கள்‌ காபூலைப்‌ 
பிடித்துவிட்டாலும்‌ அவர்களுடன்‌ தான்‌ ஏதாவது ஒப்பந்தம்‌ 
போட்டுவிடமுடியும்‌ என்று அவருக்குத்‌ தோன்றியது. உயிர்பயம்‌ 
எடுத்திருப்பது நஜிபுல்லாவுக்குத்‌ தானே தவிர தனக்கல்ல. 

அதனால்‌, அவர்‌ நஜிபுல்லா சொன்னதை நிராகரித்துவிட்டார்‌. பேசாமல்‌ 
உட்கார்‌. உன்னை தப்பிச்‌ செல்ல விடமாட்டேன்‌. நீ இப்போது அரசியல்‌ 


கைதி. 


வேறு வழியில்லாமல்‌ நஜிபுல்லா தன்‌ விதிக்குக்‌ 
காத்திருக்கவேண்டியதானது. 


தாலிபன்கள்‌ காபூலை வென்று ஆட்சி அமைத்ததும்‌ அந்த முதல்‌ 
அறிவிப்புகள்‌ வெளியான சூட்டோடு சூடாக நஜிபுல்லாவுக்குக்‌ 
குறிவைத்துவிட்டார்கள்‌. 

விஷயம்‌ நஜிபுல்லாவுக்குத்‌ தெரிந்ததும்‌ அவர்‌ உஷாரானார்‌. 
உடனடியாக இஸ்லாமாபாத்தில்‌ உள்ள ஐக்கிய நாடுகள்‌ சபையின்‌ 


அலுவலகத்துக்கு ஒரு கடிதம்‌ அனுப்பினார்‌. 


நான்‌ சிக்கலில்‌ இருக்கிறேன்‌. ஒரு முன்னாள்‌ அதிபரின்‌ உயிர்‌ இப்போது 
ஊசலாடிக்கொண்டிருக்கிறது. என்னைக்‌ காப்பாற்றுவது உங்கள்‌ 
கடமை அல்லவா? அடைக்கலம்‌ கொடுங்கள்‌. என்னை எப்படியாவது 
ஆப்கனிலிருந்து வெளியேற்றி அழைத்துச்‌ சென்றுவிடவும்‌. மிஞ்சிப்‌ 
போனால்‌ இன்னும்‌ ஒருவாரம்‌ கூட என்னை உயிருடன்‌ 
விட்டுவைக்கமாட்டார்கள்‌. வந்துகொண்டிருக்கிற கூட்டம்‌ 
கொலைகாரக்‌ கூட்டம்‌ என்று அப்பட்டமாகத்‌ தெரிகிறது. என்னை 
நிற்கவைத்துத்‌ தோலை உரித்துவிடுவார்கள்‌. காப்பாற்றுங்கள்‌. 
காப்பாற்றுங்கள்‌. காப்பாற்றுங்கள்‌. 

அந்தக்‌ கடிதத்தில்‌ அவர்‌ தெளிவாகச்‌ சில பெயர்களைக்‌ 
குறிப்பிட்டிருந்தார்‌. நான்‌ ஆகிய முஹம்மது நஜிபுல்லா. என்‌ தம்பியாகிய 


அஹமதுஸாய்‌. என்‌ மெய்க்காப்பாளர்களான கோவிந்தசாமி ஒண்ணு, 
ரெண்டு, மூணு, நாலு, அஞ்சு, ஆறு, ஏழு. ஆகமொத்தம்‌ ஒன்பது பேர்‌ 
தப்பித்தாக வேண்டும்‌. ஏற்பாடு செய்யுங்கள்‌. 


துரதிருஷ்டம்‌ அவரைப்‌ பின்‌ தொடரத்‌ தொடங்கிய நேரம்‌ என்று 
சொல்லவேண்டும்‌. அவர்‌ பாகிஸ்தானில்‌ உள்ள ஐ.நா. அலுவலகத்துக்கு 
அனுப்பிய கடிதத்தின்‌ நகல்‌ அன்றைய தினமே ஐ.எஸ்‌.ஐயின்‌ 
இஸ்லாமாபாத்‌ அலுவலகத்துக்கும்‌ சென்று சேர்ந்துவிட்டது. எப்படி 
என்று தெரியாது. யார்‌ செய்தார்கள்‌ என்பதும்‌ தெரியாது. 


தாலிபன்களின்‌ வழிகாட்டும்‌ தெய்வங்களான ஐ.எஸ்‌.ஐக்கு அந்தக்‌ 
கடிதம்‌ எம்மாதிரியான கிளர்ச்சியைக்‌ கொடுத்திருக்கும்‌ என்பதை 
எளிதில்‌ யூகிக்கலாம்‌. மவனே தப்பிக்கவா நினைக்கிறாய்‌? உனக்கு 
வைக்கிறேன்‌ வேட்டு. எங்கே நஜிபுல்லாவின்‌ குடும்பத்தினர்‌ என்று 
அவர்கள்‌ இன்னொரு ஆட்டம்‌ ஆடத்‌ தயாரானார்கள்‌. 


நஜிபுல்லா தனது குடும்பத்தினருக்கு வேறொரு ஏற்பாடு செய்திருந்தார்‌. 
1992ம்‌ ஆண்டு சோவியத்‌ யூனியன்‌ சிதறத்‌ தொடங்கியபோதே 
எதிர்காலத்தை ஒருவாறு யூகித்திருந்த நஜிபுல்லா, தனது மனைவி, 
மூன்று மகள்களை இந்தியாவுக்கு அனுப்பிவிட்டார்‌. “அரசியல்‌ 
அடைக்கலம்‌ அளிக்கவும்‌” என்று கடிதம்‌ எழுதி அனுமதி பெற்று புது 
டில்லிக்குக்‌ குடும்பத்தை அனுப்பிவைத்த நஜிபுல்லா, அன்று முதல்‌ 
அவர்கள்‌ புது டெல்லியைவிட்டு எங்கும்‌ நகரக்கூடாது என்றும்‌ 
சொல்லியிருந்தார்‌. 


பலபேருக்கு இந்த விஷயமே தெரியாது, அல்லது 
மறந்துவிட்டிருந்தார்கள்‌. குறிப்பாக நஜிபுல்லாவின்‌ குடும்பம்‌ 


இந்தியாவுக்குத்‌ தப்பி வந்துவிட்ட விஷயம்‌ பாகிஸ்தான்‌ 
உளவுத்துறைக்கு வெகுகாலம்‌ தெரியாமலேயே இருந்தது. 1995 வாக்கில்‌ 
விஷயம்‌ அவர்களுக்குத்‌ தெரிந்தபோதுகூட, தாற்காலிகமாக 
இந்தியாவுக்குப்‌ போயிருக்கிறார்கள்‌, விரைவில்‌ ஆப்கன்‌ 
திரும்பிவிடுவார்கள்‌ என்றே சொல்லப்பட்டது. 


எனவே, அவர்கள்‌ ஆப்கனில்‌ இப்போது எங்கிருக்கிறார்கள்‌ என்றே 
அவர்கள்‌ தேடத்‌ தொடங்கினார்கள்‌. 


எதுவுமே முக்கியத்துவம்‌ இல்லாதவையாகிவிட்டன. தாலிபன்கள்‌ 
பதவிக்கு வந்ததுமே நஜிபுல்லா கேஸை எடுத்துவிட்டார்கள்‌. மிக 
“நீண்ட” விசாரணை சுமார்‌ பன்னிரண்டு நிமிடங்களுக்கு நடந்தன. 


தேசத்துரோகக்‌ குற்றச்சாட்டு வாசிக்கப்பட்டது. தாடியை உருவியபடி 
நீதிபதியொருவர்‌ மரணதண்டனை விதித்தார்‌. ஆப்கனிஸ்தானில்‌ இனி 
யாரும்‌ இப்படிப்பட்ட குற்றங்களைச்‌ செய்யாமல்‌ இருப்பதன்பொருட்டு, 
மக்கள்‌ முன்னிலையில்‌ பொது இடத்தில்‌ இவரைக்‌ கழுவில்‌ ஏற்றுங்கள்‌ 
என்று தீர்ப்பு சொல்லப்பட்டது. 


சும்மா சொல்லப்பட்ட தீர்ப்புதான்‌ அது. நிறைவேற்றப்பட்ட விதம்‌ 
வேறு. உண்மையில்‌ அப்போது காபூலில்‌ இருந்த ஐ.நா. அலுவலகக்‌ 
கட்டடத்தில்தான்‌ நஜிபுல்லா சிறைவைக்கப்பட்டிருந்தார்‌. காபூல்‌ 
முற்றிலுமாக தாலிபன்களின்‌ வசம்‌ விழுந்ததும்‌ அவரைப்‌ பிடித்து 
இழுத்துக்கொண்டு போய்‌ முதலில்‌ 1008 கசையடிகள்‌ வழங்கப்பட்டன. 
பிறகு அவரது பிறப்புறுப்பு வெட்டியெறியப்பட்டது. அப்போதே உயிர்‌ 
போய்விட்டது. மேலும்‌ பல பாகங்களில்‌ தொடர்ந்து தாக்கிக்கொண்டே 
இருந்திருக்கிறார்கள்‌. போரடித்ததும்‌ அடிப்பதை நிறுத்திவிட்டு மேலுக்கு 
ஒரு ஆடையைப்‌ போர்த்தி எடுத்து வந்து காபூலின்‌ பிரதான வீதி 
ஒன்றில்‌ கிடத்தினார்கள்‌. ஒரு பழைய கூடைப்பந்து போஸ்டை எடுத்து 
வந்து அங்கு நிறுத்தி, கூடை இருக்கவேண்டிய இடத்தில்‌ 
நஜிபுல்லாவின்‌ தலையை வைத்துக்‌ கட்டித்‌ தொங்கவிட்டார்கள்‌. 


அவரது உடல்‌ ஆடத்‌ தொடங்கியது. எதற்காகவோ மகிழ்ச்சி ஆரவாரம்‌ 
செய்தபடி அந்தச்‌ சாலைக்கு வந்த மக்கள்‌ கூட்டம்‌ அதிர்ச்சியடைந்து 
நின்று பார்த்தது. 

யார்‌ இது? யார்‌ இது? எங்கோ பார்த்தமாதிரி இருக்கிறதே? 

நஜிபுல்லா! அவரா? அவரா? அவரேதானா? ஐயோ, கடவுளே! 


அவரைத்‌ தொங்கவிட்ட இடத்துக்குக்‌ கீழேயே அவரது தம்பி மற்றும்‌ 
அவர்‌ காப்பாற்ற விரும்பிய அவரது ஏழு மெய்க்காப்பாளர்களின்‌ 
உடல்களும்‌ கிடந்தன. மக்கள்‌ பேச்சுமூச்சற்றுப்‌ போய்‌ 
பார்த்துக்கொண்டே இருந்தார்கள்‌. 


இரண்டு நாள்‌ கிடந்தது. அப்புறம்‌ அப்புறப்படுத்திவிட்டார்கள்‌. 


16. அமீர்‌ சீட்டு அனுப்புவார்‌! 


ஏப்ரல்‌ 4, 1996. அன்றைக்குத்தான்‌ முஹம்மது ஓமர்‌ முதலும்‌ 
கடைசியுமாக மக்கள்‌ முன்னிலையில்‌ தன்‌ முகத்தைக்‌ காட்டி, நான்‌ தான்‌ 
உங்களை ஆளப்போகிறவன்‌ என்று அறிவித்தது. 


கந்தஹாரில்தான்‌ இருந்தார்‌. ஓமரும்‌ அவரது வீரர்களும்‌. ஓமரும்‌ அவரது 
உறவுக்காரர்களும்‌. காபூல்‌ விழுந்திருந்தாலும்‌ கந்தஹாரை விட்டு நகரும்‌ 
எண்ணம்‌ அவருக்கு இல்லை. உலகம்‌ காபூலைத்தான்‌ 
ஆப்கனிஸ்தானின்‌ தலைநகராகக்‌ கொள்ளும்‌ என்றால்‌ கொள்ளட்டும்‌. 
நான்‌ இருக்கும்‌ இடம்‌ கந்தஹார்தான்‌. என்னளவில்‌ தலைநகரம்‌ 
இதுதான்‌ என்று சொல்லிவிட்டார்‌ ஓமர்‌. தனது ஆட்சிக்காலத்தில்‌ 
(ஐந்தாண்டுகள்‌) அவர்‌ காபூலுக்குச்‌ சென்றது சரியாக இரண்டு முறை. 
ஒரு முறை ஒன்றரை நாள்‌ பயணம்‌. இன்னொரு முறை இருபது நாள்‌ 


பயணம்‌. அவ்வளவுதான்‌. 


முஹம்மது நபிக்குப்‌ பிறகு இந்தப்‌ பூவுலகில்‌ அவர்‌ வழியை அடியொற்றி 
ஓர்‌ ஆட்சி. அவர்‌ பிறந்து வளர்ந்து வாழ்ந்த சவூதி அரேபியாவில்‌ கூடக்‌ 
கிடையாது. பாரீர்‌ உலகத்தீர்‌! ஆப்கனிஸ்தானில்தான்‌ அந்த 
அற்புதத்தருணம்‌ மறுபிறப்பெடுத்திருக்கிறது என்று மைக்‌ வைக்காமல்‌ 


பிரசாரம்‌ செய்தார்கள்‌ தாலிபன்கள்‌. 


கந்தஹார்‌ நகரில்‌ தனது வீட்டின்‌ மொட்டை மாடிக்குப்‌ போய்‌ கைப்பிடிச்‌ 
சுவர்‌ ஓரம்‌ நின்று தரிசனம்‌ கொடுத்தார்‌ முஹம்மது ஓமர்‌. 
பார்த்துக்கொள்ளவும்‌. நான்‌ தான்‌ ஓமர்‌. போதுமா? பார்த்தாகிவிட்டதா? 
திருப்தியா? அவ்வளவுதான்‌. இன்னொருமுறை என்னைப்‌ 
பார்க்கவேண்டும்‌ என்று கேட்கக்கூடாது. நான்‌ இருக்கிறேன்‌. 
இருப்பேன்‌. இல்லாது போனால்‌ மட்டும்‌ இனி தகவல்‌ வரும்‌. இங்கு 
இனி நடக்கப்போகிற ஆட்சி என்னுடையதல்ல. இறைவனுடையது. 
அவனது சித்தப்படி நடக்கும்‌ என்று அவர்‌ அறிவித்தார்‌. 


தாலிபன்கள்‌ அவருக்குப்‌ புதிதாக ஒரு பெயர்‌ சூட்டி அறிவித்தார்கள்‌. 
அமீர்‌ அல்‌ மும்மீன்‌. என்றால்‌, சத்தியவாதிகளின்‌ தளபதி என்று 
பொருள்‌. நேர்மையாளர்களின்‌ தளபதி, இறைநம்பிக்கையாளர்களின்‌ 
தளபதி என்றெல்லாமும்‌ பொருள்‌ கொள்ளலாம்‌. இனி ஓமர்‌ 
அப்படித்தான்‌ அழைக்கப்படுவார்‌. 


இன்னும்‌ கேளுங்கள்‌ குடிமக்களே. உத்தரவுகள்‌ அனைத்தும்‌ இனி அமீர்‌ 
அல்‌ மும்மீனிடமிருந்து மட்டுமே வரும்‌. உங்கள்‌ பார்வைக்கும்‌ 
கவனத்துக்குமாக ஏதேனும்‌ உத்தரவு வருகிறதென்றால்‌ அது அவர்‌ 
அளித்ததாக மட்டுமே இருக்கும்‌. நாங்களெல்லாம்‌ யார்‌? அவரது 
உத்தரவுகளை அமுல்படுத்துகிறவர்கள்‌. அவரது கருவிகள்‌. அவ்வளவே. 


என்ன செய்யப்போகிறோம்‌, எது நாளை நடக்கவிருக்கிறது, அடுத்த 
வருடம்‌ எப்படி இருக்கும்‌, ஐந்தாண்டுகளுக்கு என்ன திட்டம்‌, 
அதற்கடுத்த ஆண்டுக்கு என்ன திட்டம்‌ என்றெல்லாம்‌ இப்போது 
கேட்காதீர்கள்‌. எது நடந்ததோ அது நன்றாக நடந்தது. நடக்கிற 
அனைத்தும்‌ நன்றாகவே நடக்கும்‌. எனவே, நடக்கப்போகிறதும்‌. முன்‌ 
தேதியிட்ட அறிக்கைகளை எதிர்பாராதீர்‌. பத்திரிகைச்‌ செய்திகள்‌ இனி 
அளிக்கப்படமாட்டாது. அரசு விழாக்கள்‌, நலத்திட்ட அறிமுகக்‌ 
கூட்டங்கள்‌ என்றெல்லாம்‌ எதையும்‌ எண்ணாதீர்கள்‌. எல்லாம்‌ அததன்‌ 
விதிப்படி நடக்கும்‌. ஐயோ, கடவுளே, என்றால்‌ பத்திரிகைகளில்‌ இனி 
என்ன வரும்‌ என்று கவலைப்படுகிறீர்களா? வேண்டாம்‌. 
பத்திரிகையாளர்களிடம்‌ நாங்கள்‌ சொல்லியிருக்கிறோம்‌. பக்கங்கள்‌ 
தோறும்‌ திருக்‌ குர்‌ ஆன்‌ விளக்கங்கள்‌ வெளியிடுங்கள்‌. ஹதீஸ்‌ 
வெளியிடுங்கள்‌. அது உன்னதமான காரியம்‌. கண்ட கழிசடைச்‌ 
செய்திகள்‌, புகைப்படங்களின்‌ பின்னால்‌ அலையாதீர்‌. விளையாட்டு, 
சினிமா, தொலைக்காட்சி, வானொலி, கலை நிகழ்ச்சிகள்‌, நாடகம்‌, 
நடனம்‌, ராசிபலன்‌, ஜோக்குகள்‌, நடுப்பக்க நல்ல புகைப்படங்கள்‌ 
எதுவும்‌ இனி கூடாது. ஏற்கெனவே சொன்னது 
நினைவிருக்கிறதல்லவா? ஆப்கனிஸ்தானில்‌ இனி கேமராக்கள்‌ 


பயன்படுத்தக்கூடாது. 


உலகிலேயே ஐந்தாண்டு ஆட்சியில்‌ ஒரு பத்திரிகையாளர்‌ 
சந்திப்பைக்கூட நடத்தியிராத ஒரே ஆட்சியாளர்‌ ஓமர்தான்‌. 
அரசுத்தரப்பில்‌ என்ன நடக்கிறது என்றே செய்தி வராது. அரசு சார்ந்து 
யாரும்‌ பேசமாட்டார்கள்‌. இது ஏன்‌ நடந்தது என்று கேட்க ஆள்‌ 
கிடையாது. கேட்டால்‌ பதில்‌ சொல்லவும்‌ ஆள்‌ கிடையாது. 
அமைச்சர்கள்‌ யாரையாவது எங்காவது தப்பித்தவறிச்‌ சந்தித்து ஒரு 
வார்த்தை பேசிவிட்டால்‌ தீர்ந்தது. அதாவது, பேசியவரும்‌ தீர்ந்தார்‌, 
அமைச்சரும்‌ தீர்ந்தார்‌. 

இதனாலேயே தாலிபன்கள்‌ யாரும்‌ வாய்‌ திறப்பதில்லை. 
போதாக்குறைக்கு முகம்‌ மூடிய துண்டு வேறு. 


அவர்கள்‌ இருக்கிறார்கள்‌, ஏதோ செய்துகொண்டிருக்கிறார்கள்‌ என்பது 


மட்டும்‌ தெரியும்‌. தினசரி காலை, மாலை இரு வேளையும்‌ வீதிகளில்‌ 
தாலிபன்‌ ராணுவத்தினர்‌ பரேடு போவார்கள்‌. ஒரு நூறு பேர்‌ அல்லது 
இரு நூறு பேர்‌ முதலில்‌ அணி வகுத்து நடந்து போவார்கள்‌. வரிசையில்‌ 
முன்னால்‌ போகிறவர்கள்‌ டமாரம்‌ மாதிரி ஒன்றை அடித்துக்கொண்டு 
செல்வார்கள்‌. 

என்றால்‌, மக்கள்‌ ஒதுங்கி மறைந்து நிற்கவேண்டுமென்று அர்த்தம்‌. 
கடைகளில்‌ ஷட்டர்‌ இறக்கிவிடுவார்கள்‌. அந்தச்‌ சிறு காலாட்படை 
நடந்து கடக்கிறபோது பின்னால்‌ இரண்டு ராணுவக்‌ கவச வாகனங்கள்‌ 
அல்லது இரண்டு ராணுவ லாரிகள்‌ வரும்‌. பிராந்தியத்துக்கான ராணுவ 
கமாண்டர்‌ அதில்‌ நின்றுகொண்டிருப்பார்‌. அவரது லெஃப்டினண்டுகள்‌ 
உடன்‌ இருப்பார்கள்‌. வெத்துக்கு வீதியை இருபுறமும்‌ விரைத்துப்‌ 
பார்த்தபடி போவார்கள்‌. ஏதாவது தப்பாகப்‌ பட்டால்‌ குனிந்து யாராவது 
ஒரு வீரன்‌ காதில்‌ தகவல்‌ சொல்லுவார்கள்‌. 


அடுத்த வினாடி, அந்தத்‌ தப்பு சரி செய்யப்படும்‌. அநேகமாக, முகம்‌ 
காட்டும்‌ பெண்ணின்‌ முழங்காலுக்குக்‌ கீழே இரண்டு அடியாக அது 
இருக்கும்‌. அல்லது உரக்கச்‌ சிரிக்கும்‌ மனிதர்களின்‌ கழுத்தைப்‌ பிடித்துக்‌ 
கீழே தள்ளி ஏறி நாலு மிதி மிதிப்பதாக இருக்கும்‌. அல்லது ஸ்டைலாக 
மீசை வைத்துக்கொண்டு யாராவது இளைஞன்‌ கண்ணில்‌ பட்டால்‌ 
இழுத்து ரெண்டு சாத்து சாத்தி, மரியாதையாக தாடி வளர்த்துக்கொள் 


என்ற எச்சரிக்கையாக இருக்கும்‌. 


எதிர்த்து யாராவது பேசிவிட்டால்‌ அவ்வளவுதான்‌. தோளில்‌ கிடக்கும்‌ 
துப்பாக்கி கையில்‌ வந்துவிடும்‌. அதன்‌ பின்புறத்தைத்‌ திருப்பி 
உச்சந்தலையில்‌ பொளேரென்று போடுவார்கள்‌. கதறிக்கொண்டு கீழே 
விழுபவனைப்‌ பார்த்து நாலு பேர்‌ ஓடிவந்தால்‌ அவர்களுக்கும்‌ விழும்‌. 
இவன்‌ மீசை வைத்துக்கொண்டிருப்பதை நீ ஏன்‌ பார்த்துக்கொண்டு 
சும்மா இருந்தாய்‌? தாடியையும்‌ சேர்த்து வைக்கச்‌ 
சொல்லவேண்டியதுதானே? 


தாலிபன்களின்‌ ராணுவத்தை ராணுவம்‌ என்று சொல்லமுடியாது. 
ஆட்சிக்கு வந்தபிறகும்‌ அவர்கள்‌ முஜாஹிதீன்களாகத்தான்‌ 
இருந்தார்கள்‌. அதே நீள அங்கி. அழுக்கு அங்கி. தலையைச்‌ சுற்றி 
முகத்தை மறைத்த பெரிய துணி. மார்பு வரை தவழும்‌ தாடி. தோளில்‌ 
நாட்டுத்துப்பாக்கி. தோல்‌ செருப்பு. அங்கியின்‌ ஜோபிகளில்‌ 
தோட்டாக்கள்‌. ஒவ்வொருவரிடமும்‌ ஒரு குர்‌ ஆன்‌ புத்தகம்‌. படிக்கத்‌ 
தெரிந்தவர்களா என்பது முக்கியமில்லை. ஆடை எத்தனை அவசியமோ, 
அதுவும்‌ அவசியம்‌. சுமார்‌ முப்பதாயிரம்‌ பேர்‌ இருந்தார்கள்‌. 


பெரும்பாலானோருக்கு எழுதப்படிக்கக்‌ கூடத்‌ தெரியாது. துப்பாக்கி 
பிடிக்க மட்டும்‌ தெரியும்‌. ஓதத்‌ தெரியும்‌. போதும்‌. 


அமைச்சர்களாக நியமிக்கப்பட்டவர்களுக்குக்‌ கூட முறையான 
படிப்பறிவு கிடையாது. மதரஸாக்களில்‌ அடிப்படைக்‌ கல்வி மட்டும்‌ 
பெற்றிருந்தார்கள்‌. நிதி அமைச்சர்‌ என்று நியமிக்கப்பட்டவரும்‌ ரிசர்வ்‌ 
பேங்க்‌ சேர்மன்‌ என்று சொல்லப்பட்டவரும்‌ பள்ளிக்கூடத்தையே 
பார்த்தவர்கள்‌ இல்லை. இருவரும்‌ தத்தம்‌ அலுவலகத்துக்கு 
துப்பாக்கியுடன்‌ தான்‌ வருவார்கள்‌. “முதலில்‌ நாங்கள்‌ முஜாஹிதீன்கள்‌. 
அப்புறம்‌ அமைச்சர்கள்‌” என்று பெருமையுடன்‌ 
சொல்லிக்கொண்டார்கள்‌. 


எப்படியோ ஒரு துருக்கி பத்திரிகையாளர்‌ தாலிபன்களின்‌ 


நிதியமைச்சரைப்‌ பிடித்து ஒரு சமயம்‌ பேட்டி என்று ஐந்து நிமிடத்துக்குப்‌ 
பேசிவிட்டார்‌. அப்போதுதான்‌ இந்த விஷயம்‌ வெளியே வந்தது. 


“ஐயா, உங்கள்‌ பட்ஜெட்டை நீங்கள்‌ போட்டுவிட்டீர்களா? உலகுக்கு 


அதனை அறிவிக்கலாமே?” 
“பட்ஜெட்‌ என்றால்‌?” 


“அடக்கடவுளே! ஆண்டு வரவு செலவுக்‌ கணக்கு. எந்தெந்த 
செலவினங்களுக்கு எத்தனை நிதி ஒதுக்குகிறீர்கள்‌ என்று கணக்குக்‌ 


காட்டவேண்டாமா?” 


“அப்படியா? அதெல்லாம்‌ தேவையில்லையே? அமீர்‌ அல்‌ மும்மீன்‌ 
எப்போதாவது இத்தனை பணம்‌ கொடு என்று துண்டுச்‌ சீட்டு 
கொடுத்தனுப்புவார்‌. கொண்டுவரும்‌ பிள்ளையிடம்‌ மூட்டை கட்டிக்‌ 


கொடுத்தனுப்பிவிடுவோம்‌. அதற்குமேல்‌ வேறென்ன?” 


“அமீர்‌ அல்‌ மும்மீன்‌ பெரிய செலவுகளுக்கு வேண்டுமானால்‌ கையைக்‌ 
காட்டலாம்‌. தினசரி அடிப்படைச்‌ செலவுகளுக்கு? ஒரு ரோடு 
போடவேண்டும்‌, பாலம்‌ கட்டவேண்டும்‌, அட குப்பை அள்ளவேண்டும்‌ 
என்றால்‌ அதற்கெல்லாமா அவர்‌ சீட்டு கொடுக்கவேண்டும்‌?” 


“நீங்கள்‌ வேறு! ஜலாலாபாத்‌ நகர சுத்தித்‌ தொழிலாளி ஒருத்தனுக்குக்‌ 
கடும்‌ காய்ச்சலாம்‌. அவனுக்கு இலவச மருத்துவம்‌ தருவதற்கு நேற்று 
அமீர்‌ அல்‌ மும்மீன்‌ ஒரு சீட்டு கொடுத்து அனுப்பியிருக்கிறார்‌. 
பார்க்கிறீர்களா? அந்தச்‌ சீட்டு இல்லாமல்‌ அவனால்‌ ஆசுபத்திரி படி 


ஏறமுடியாது.” 


வெலவெலத்துப்‌ போய்விட்டார்‌ அந்தப்‌ பத்திரிகையாளர்‌. மூன்று 
கோடியே பதினோரு லட்சம்‌ மக்களுக்கு சீட்டு கொடுத்தே முல்லா ஓமர்‌ 
ரிடையர்‌ ஆகிவிட்டால்‌ தேசத்தின்‌ எதிர்காலம்‌ என்னாவது? 
உண்மையில்‌ ஆட்சி என்பது என்ன என்று தாலிபன்களுக்கு ஏதும்‌ 
தெரிந்திருக்கவில்லை. ஆட்சிப்‌ பொறுப்பை ஏற்றபோது இரண்டு 
விஷயங்களைப்‌ பற்றி மட்டும்தான்‌ அவர்கள்‌ திட்டம்‌ என்ற ஒன்றை 
வைத்திருந்தார்கள்‌. 


முதலாவது, அந்த எண்ணெய்க்‌ குழாய்‌ திட்டம்‌. யூனோகாலுடன்‌ 
ஒப்பந்தம்‌ செய்துகொண்டு, ஆப்கன்‌ வழியே எண்ணெய்க்‌ குழாய்‌ போக 
அனுமதிப்பதன்‌ மூலம்‌ போர்ச்‌ சீர்கேடுகளைச்‌ செப்பனிட அவர்களிடம்‌ 
கணிசமாக நிதி பெறமுடியும்‌ என்று ஒரு கணக்கு வைத்திருந்தார்கள்‌. 
ஆனால்‌ எத்தனை கேட்பது என்று தெளிவாகத்‌ தெரியவில்லை. நூறு 
கோடி டாலர்‌ கேட்கலாம்‌ என்று ஒருத்தர்‌ சொன்னால்‌, ரொம்பக்‌ கம்மி, 
ஆயிரம்‌ கோடியாவது கேட்கலாம்‌ என்று இன்னொருவர்‌ சொன்னார்‌. 


பிரச்னை என்னவென்றால்‌ நூறு கோடிக்கு எத்தனை சைபர்‌, ஆயிரம்‌ 
கோடிக்கு எத்தனை சைபர்‌ என்று அவர்களுக்குத்‌ தெரிந்திருக்கவில்லை. 
அத்தனை பணம்‌ மொத்தமாக வந்தால்‌ எங்கே புதைத்து வைக்கலாம்‌ 
என்றுதான்‌ இடம்‌ தேடிக்கொண்டிருந்தார்கள்‌. ரிசர்வ்‌ பேங்க்‌ கவர்னர்‌ 
என்று நியமிக்கப்பட்டிருந்த யாரோ ஒரு முல்லா, “வங்கிகளையெல்லாம்‌ 
நாம்‌ நம்பக்கூடாது. மதரஸாக்களிலும்‌ பள்ளிவாசல்களிலும்‌ நாம்‌ அந்தப்‌ 
பணத்தைக்‌ குவித்துவைப்போம்‌. மக்களே அதனைப்‌ பாதுகாப்பார்கள்‌” 
என்று திருவாய்‌ மலர்ந்தருளினார்‌. 


இந்தக்‌ கூத்தையெல்லாம்‌ பார்த்து வெலவெலத்துப்‌ போன பல 
பன்னாட்டு நிறுவனங்கள்‌ ஆப்கனிஸ்தானில்‌ விரித்திருந்த தங்கள்‌ 
கடைகளையெல்லாம்‌ மெல்ல ஏறக்கட்டிக்கொண்டு பொடிநடையாகக்‌ 
கிளம்பிவிட்டார்கள்‌. ஸ்டாக்‌ மார்க்கெட்‌ என்ற ஒன்று இருந்த இடம்‌ 
எங்கே என்று தேடக்கூட யாருக்கும்‌ தோன்றவில்லை. 


ஏற்கெனவே யுத்த பாதிப்புகளால்‌ விவசாயம்‌ தொடங்கி ஏனைய 
அனைத்துத்‌ தொழில்களும்‌ முற்றிலுமாகச்‌ சிதைந்து போயிருந்த 
தேசத்தில்‌ கொஞ்சநஞ்சம்‌ பணப்புழக்கம்‌ இருந்ததே சில வெளிநாட்டு 
நிறுவனங்களால்தான்‌. அதுவும்‌ இல்லை என்றானபிறகு, வரப்போகிற 
எண்ணெய்ப்‌ பணத்தைக்‌ கொண்டு தேசத்தைப்‌ புனருத்தாரணம்‌ 
செய்துவிடலாம்‌ என்று முல்லா ஓமர்‌ திட்டமிட்டிருந்தார்‌. 


தங்களை ஆதரிக்கச்‌ சொல்லி உலக நாடுகளுக்கெல்லாம்‌ கடுதாசிகள்‌ 
எழுதி அனுப்பிவைத்தார்‌. முதலீடுகளைக்‌ கொண்டுவந்து கொட்டுங்கள்‌! 
அல்லா அவற்றைப்‌ பெருக்கி உங்களுக்குத்‌ திருப்பித்‌ தருவான்‌ என்று 
எழுதப்பட்ட கடிதங்களைப்‌ படித்துப்‌ படித்துச்‌ சிரித்தன சர்வதேச 
நிறுவனங்கள்‌. இத்தனைக்கும்‌ அன்றைக்கு ஆப்கனிலிருந்து முதலீடு 
கோரி கடிதம்‌ அனுப்பப்பட்ட நிறுவனங்கள்‌ அனைத்துமே மத்தியக்‌ 
கிழக்கு நாடுகளைச்‌ சேர்ந்தவைதான்‌. மேற்கத்திய நிறுவனங்கள்‌ 
ஏதுமில்லை. 


இது ஒருபுறமிருக்க, தாலிபன்கள்‌ “திட்டம்‌” வைத்திருந்த இரண்டாவது 
விஷயத்தையும்‌ பார்த்துவிடுவோம்‌. 


முதலாவது எண்ணெய்க்குழாய்‌ என்று கண்டோமல்லவா? அடுத்தது, 
ஒசாமா பின்லேடனை ஆப்கனிஸ்தானுக்கு வரவழைப்பது. 


ஐக்கிய நாடுகள்‌ சபை தாலிபன்களின்‌ ஆட்சியை அங்கீகரிப்பதைக்‌ 
காட்டிலும்‌ இது முக்கியமானது என்று முல்லா முஹம்மது ஓமர்‌ 


சொன்னார்‌. 


இந்தக்‌ கூத்தெல்லாம்‌ வேலைக்கு ஆகாது என்று முடிவு செய்து 
யூனோகால்‌ தனது திட்டத்தைத்‌ திரும்பப்‌ பெற்றுக்கொண்டு ஊரைப்‌ 
பார்க்கப்‌ போய்ச்‌ சேர்ந்தது. எண்ணெய்க்‌ குழாய்த்‌ திட்டம்‌ இருந்த இடம்‌ 
தெரியாமல்‌ போய்விட்டது. 

ஆனால்‌ ஒசாமா பின்லேடன்‌ ஆப்கன்‌ திரும்புவது மட்டும்‌ உறுதியானது. 
1996ம்‌ வருடம்‌ செப்டெம்பரில்‌ அது நடந்தது. 


ஒசாமா, அவரது மனைவிகள்‌, குழந்தைகள்‌, சில முக்கியமான 
தளபதிகள்‌, ஏழெட்டு பெரிய டிரங்கு பெட்டிகள்‌, நூறு சூட்கேஸ்கள்‌, 
இருபது (உள்ளே என்ன இருக்கிறது என்பது தெரியவராத) சாக்கு 
மூட்டைகள்‌ அனைத்தையும்‌ சுமந்துகொண்டு ஒரு தனி விமானம்‌ 
சூடான்‌ தலைநகரிலிருந்து புறப்பட்டு வந்து கந்தஹாரில்‌ 
தரையிறங்கியது. 


விமான நிலையத்தில்‌ அவரை வரவேற்க வந்திருந்த தாலிபன்‌ 
அமைச்சர்கள்‌ கட்டித்தழுவிக்‌ கண்ணீர்‌ உகுத்தார்கள்‌. நல்வரவு. அமீர்‌ 
அல்‌ மும்மீன்‌ உங்களுக்காகக்‌ காத்திருக்கிறார்‌. 


“எங்கே?” 


“உங்களூக்காக ஏற்பாடு செய்யப்பட்டிருக்கும்‌ வீட்டில்‌.” 


அந்த வீட்டுக்கு எதிர்ப்புறத்தில்‌ இருந்த ஒரு வீட்டில்தான்‌ யூனோகால்‌ 
அலுவலகம்‌ திறக்கப்பட்டிருந்தது. ஒசாமா அங்கு குடியேறிய 
அன்றைக்குத்தான்‌ அவர்கள்‌ காலி பண்ணிக்கொண்டிருந்தார்கள்‌. 


17. இரு நண்பர்கள்‌ 


அவர்கள்‌ கூடியிருந்த இடம்‌ கந்தஹாருக்கு வெளியே மிகவும்‌ 
ஒதுக்குப்புறமான பகுதி. இங்கொன்றும்‌ அங்கொன்றுமாக மொத்தமாக 
ஜம்பது வீடுகள்‌ இருந்தால்‌ அதிகம்‌. மலைப்‌ பகுதி என்பதால்‌ 
மட்டுமல்ல. விளைச்சல்‌ சாத்தியமில்லாத, வறண்ட இடம்‌ என்பதனாலும்‌ 
அங்கு மக்கள்‌ அதிகம்‌ வசிக்கமாட்டார்கள்‌. குறிப்பாக, தண்ணீர்‌ 
பிரச்னைக்கே வாய்ப்பில்லாத ஆப்கனிஸ்தானிலும்‌ குடிநீருக்குப்‌ பல 
மைல்‌ தொலைவு நடந்தாகவேண்டும்‌ என்று சில இடங்களைக்‌ குறிப்பிட 
முடிந்தால்‌ அதில்‌ முக்கியமானதாக இந்த இடம்‌ இருக்கும்‌. “கலாத்‌” 
என்று இடத்துக்குப்‌ பெயர்‌ சொல்லுவார்கள்‌. உண்மையில்‌ அது கலாத்‌ 
கூட இல்லை. கந்தஹாருக்கும்‌ கலாத்துக்கும்‌ இடைப்பட்ட, பெயரற்ற 
ஓரிடம்‌. 


அங்குதான்‌ முல்லா முஹம்மது ஓமர்‌ முதல்‌ முதலில்‌ ஒசாமா 
பின்லேடனைச்‌ சந்தித்தார்‌. முதல்‌ முதலில்‌ என்றால்‌ ஆட்சிக்கு 
வந்தபிறகு முதல்‌ முதலில்‌. 


இருவரும்‌ கட்டித்தழுவி பழைய பாசத்தைப்‌ புதுப்பித்துக்‌ கொண்டு அவர்‌ 
சூடான்‌ கதைகளையும்‌ இவர்‌ யுத்தக்‌ கதைகளையும்‌ பேசி மாய்ந்தபிறகு 
சூழ்நிலை சற்றே நிதானத்துக்கு வந்ததும்‌ செயல்திட்டங்களைப்‌ 
பரிமாறிக்கொள்ளத்‌ தொடங்கினார்கள்‌. 


கந்தஹாரில்‌ தனக்காக ஓமர்‌ ஒதுக்கியிருந்த வீட்டில்‌ தன்னால்‌ 
வசிக்கமுடியாது என்று ஒசமா முதலிலேயே சொல்லிவிட்டார்‌. 


“ஏன்‌, உங்களுக்கு அந்த இடம்‌ பிடிக்கவில்லையா? பாதுகாப்புக்‌ 
குறைபாடுகள்‌ எதுவும்‌ கண்ணில்‌ பட்டதா?” 


“இல்லை. நான்‌ நகரத்துக்குள்‌ இருக்கவிரும்பவில்லை. 
தேவைப்படும்போது வந்து செல்ல அந்த இடம்‌ இருக்கட்டும்‌. நான்‌ 
தங்குவது மலைப்பகுதியாக இருப்பதே பாதுகாப்பு என்று 
நினைக்கிறேன்‌.” 

“ஓ... 

“என்‌ பாதுகாப்பைப்‌ பற்றி நான்‌ சொல்லவில்லை. உங்களுடைய 
பாதுகாப்புக்காகவே இந்த ஏற்பாடு.” 


ஓமருக்கு முதலில்‌ இது புரியவில்லை. ஒசாமாவை அவருக்குத்‌ தெரியும்‌. 
மிக நன்றாகத்‌ தெரியும்‌. ஆதியோடந்தமாகத்‌ தெரியும்‌. எப்போது 
எப்படிச்‌ சிந்திப்பார்‌, சிந்திப்பதில்‌ எவ்வளவைப்‌ பகிர்ந்துகொள்வார்‌, 
அதில்‌ எவ்வளவு செயல்வடிவம்‌ பெறும்‌, எதெல்லாம்‌ நடக்காது 
எல்லாமே தெரியும்‌. விரல்‌ விட்டு எண்ணக்கூடிய மிகச்‌ சிலரைத்‌ தவிர 
நெருங்கியவர்களிலேயே பலருடன்‌ மனம்‌ விட்டுப்‌ பேசமாட்டார்‌. 
நண்பர்களாக இருக்கிற எல்லோருடனும்‌ ரகசியங்களைப்‌ 
பகிர்ந்துகொள்ள முடியாது என்பது ஒசாமாவின்‌ பிரசித்தி பெற்ற 


கோட்பாடு. 


அவரது இயக்கத்திலேயே இரண்டாம்‌ நிலை, மூன்றாம்‌ நிலை 
கமாண்டர்களுக்குக்‌ கூடத்‌ தெரியாமல்‌ பல திட்டங்கள்‌ பல சமயம்‌ 
தீட்டப்பட்டிருக்கின்றன. அவை செயல்வடிவத்துக்கு வரும்போது 
எப்படியும்‌ தெரியத்தானே போகிறது என்பதல்ல விஷயம்‌. பரிசீலனைக்‌ 
கட்டத்தில்‌ இருக்கும்போதே திட்டம்‌ குறித்த விவாதங்களை 
நிகழ்த்துவதற்கு ஒசாமா ஒன்றிரண்டு பேர்களைத்தான்‌ வைத்திருந்தார்‌. 
(இப்போது எப்படி என்று யாருக்கும்‌ தெரியாது.) 


எதுவாக இருந்தாலும்‌ ஐமன்‌ அல்‌ ஜவாஹிரிக்குத்‌ தெரியும்‌. முஹம்மது 
அடஃபக்குத்‌ தெரியும்‌. இதனை உறுதியாகச்‌ சொல்லலாம்‌. அல்‌ 
காயிதாவுக்குள்‌ ஒசாமா சிந்திக்கிற அனைத்தையும்‌ அறிந்தவர்கள்‌ என்று 
வேறு யாரும்‌ கிடையாது. வெளியேயும்‌ ஒன்றிரண்டு பேர்‌ உண்டு. 
அவர்களுள்‌ சூடானின்‌ மிகப்பெரிய அரசியல்‌ சக்தியாகவும்‌ விளங்கிய 
மதத்தலைவர்‌ அசன்‌ அல்‌ துராபி ஒருவர்‌. பாகிஸ்தானில்‌ தங்கமுடியாமல்‌ 
பேனசிர்‌ புட்டோவால்‌ துரத்தப்பட்டு, தப்பியோடியபிறகு 1991லிருந்து 
அவருக்கு அடைக்கலம்‌ கொடுத்து வாழவைத்தவர்‌. 


ஒசாமாவின்‌ ரசிகராகவே தன்னை வெளிக்காட்டிக்கொண்ட துராபி 
ஒருபுறமென்றால்‌, நீங்கள்‌ சிந்திப்பது தவறு என்று முகத்துக்கு நேரே 
எடுத்துச்‌ சொல்லக்கூடிய மிகச்‌ சிலருள்‌ ஒருவராக இருந்த முல்லா 
முஹம்மது ஓமர்‌ மற்றொருவர்‌. ஒசாமாவின்‌ வழிகாட்டி என்றே 
சொல்லக்கூடிய டாக்டர்‌ அப்துல்லா அசம்‌ இன்னொருவர்‌. (பின்னாளில்‌ 
சில கருத்து வேறுபாடுகள்‌ காரணமாக இவரை ஒசாமாவே கார்‌ குண்டு 
வைத்துக்‌ கொன்றுவிட்டார்‌. இது குறித்து இந்தத்‌ தொடரின்‌ 
தொடக்ககால அத்தியாயங்களுள்‌ ஒன்றில்‌ நாம்‌ பார்த்திருக்கிறோம்‌. 
நினைவுபடுத்திக்கொள்ளவும்‌.) இவர்‌ ஜோர்டன்‌ குடியுரிமை பெற்றிருந்த 
முன்னாள்‌ பாலஸ்தீன்‌ போராளி. யாசிர்‌ அரஃபாத்தின்‌ அல்‌ 
ஃபத்தாவுடன்‌ முதலில்‌ மிக நெருக்கமாக இணைந்து 


பணியாற்றிக்கொண்டிருந்தவர்‌. சில கருத்து வேறுபாடுகள்‌ காரணமாக 
அரஃபாத்தை விட்டுப்‌ பிரிந்து தனியே செயல்படத்‌ தொடங்கியவர்‌. 
ஆப்கன்‌ யுத்த காலத்தில்‌ ஒசாமா பின்லேடன்‌ பாகிஸ்தான்‌ எல்லையில்‌ 
தங்கியிருக்கையில்‌ டாக்டர்‌ அப்துல்லாவுடன்‌ அவருக்குப்‌ பரிச்சயம்‌ 
உண்டானது. 


இன்னும்‌ கூட ஒன்றிரண்டு பேரைச்‌ சொல்லலாம்‌. ஷேக்‌ உமர்‌ அப்துர்‌ 
ரெஹ்மான்‌, இட்டேஹர்‌ ஏ இஸ்லாமி என்கிற இயக்கத்தின்‌ தலைவரான 
அப்துல்‌ ரப்‌ ரசூல்‌ சைஃப்‌. இவர்கள்‌ இருவரும்‌ போராளி 
இயக்கங்களுடன்‌ தொடர்பு கொண்ட மதத்‌ தலைவர்கள்‌. அனைத்து 
இஸ்லாமிய நாடுகளிலும்‌ மிகுந்த செல்வாக்கு கொண்டவர்கள்‌. ஷேக்‌ 
உமர்‌ அப்துர்‌ ரெஹ்மான்‌ ஒன்றிரண்டு இயக்கங்களுடன்‌ இணைந்து சில 
“காரியங்களை”ச்‌ செய்தவரும்‌ கூட. குறிப்பாக ஆப்கன்‌ யுத்த காலத்தில்‌ 
அமெரிக்காவில்‌ இருந்தபடி இவர்‌ வசூலித்து அனுப்பிய நிதி, ஆப்கன்‌ 
போராளிகளுக்கு பாகிஸ்தான்‌ உளவுத்துறை அளித்த நிதியைக்‌ 
காட்டிலும்‌ அதிகமானது. 


அது நிற்க. ஒசாமா ஏன்‌ கந்தஹார்‌ வீட்டில்‌ தங்க மறுத்தார்‌? ஓமருக்கு 
அது முதலில்‌ தெரிந்தாகவேண்டியிருந்தது. அவருக்குத்‌ தெரிந்து ஒசாமா 
ஒருபோதும்‌ காரணத்தைச்‌ சொல்லாமல்‌ முடிவைத்‌ தெரிவித்தவரில்லை. 
சூடானில்‌ இருந்தகாலத்தில்‌ இந்த வழக்கத்தை 


மாற்றிக்கொண்டுவிட்டாரா என்ன? 


“இல்லை நண்பரே. அடுத்த சில ஆண்டுகளில்‌ நான்‌ செய்ய 
உத்தேசித்திருக்கும்‌ சில காரியங்கள்‌ எனக்கு அடைக்கலம்‌ 
கொடுக்கிறவர்களுக்கு மிகுந்த தர்மசங்கடங்களைத்‌ தரக்கூடும்‌. 
அதனால்தான்‌ சொல்கிறேன்‌.” 

“என்னைப்‌ பற்றி உங்களுக்குத்‌ தெரியாதா? அரசியல்‌ ரீதியில்‌ 
வரக்கூடிய நெருக்கடிகள்‌ எதுவும்‌ எனக்கு முக்கியமல்ல. எனக்கு என்‌ 
நண்பர்‌ முக்கியம்‌. உங்களுக்குப்‌ பிறகுதான்‌ மற்ற எல்லாம்‌.” 
“நன்றி. ஆனாலும்‌ நான்‌ தோராபோரா பகுதியில்‌ குகைகளில்‌ 
வசிப்பதையே விரும்புகிறேன்‌. அதுவே எனக்குச்‌ செளகரியம்‌. 
உங்களுக்கும்‌ அதுவே செளகரியம்‌ என்பதைப்‌ பிறகு 
புரிந்துகொள்வீர்கள்‌ ஓமர்‌.” 

“இல்லை. உண்மையிலேயே புரியவில்லை.” 


ஒசாமா புன்னகை செய்தார்‌. “நீங்கள்‌ இப்போது இந்த தேசத்தின்‌ 


தலைவர்‌. இந்த தேசத்து மக்களுக்குத்‌ தடையில்லாமல்‌ உணவும்‌ பிறவும்‌ 
கிடைத்தாகவேண்டிய பொறுப்பு உங்களைச்‌ சேர்ந்தது.” 


“ஆமாம்‌. அதற்கும்‌ இதற்கும்‌ என்ன சம்பந்தம்‌? இந்த தேசத்தின்‌ 
விருந்தாளி நீங்கள்‌. உங்கள்‌ வசதியும்‌ பாதுகாப்பும்‌ கூட என்‌ 


பொறுப்புத்தான்‌.” 


“என்னைப்‌ பற்றிக்‌ கவலைப்படாதீர்கள்‌ ஓமர்‌. மிகத்‌ தீவிரமாக நான்‌ சில 
திட்டங்களை யோசித்துக்கொண்டிருக்கிறேன்‌. அவை செயல்வடிவம்‌ 
பெறும்போது உலகம்‌ முழுதும்‌ அதிரப்போவது உறுதி. 
வெளிப்படையாக நான்‌ உங்கள்‌ தலைநகரத்தில்‌ வசிப்பது 
அத்திட்டங்களுக்குச்‌ சரியாக இருக்காது.” 


“உதாரணமாக?” 


“சில அமெரிக்கத்‌ தூதரகங்களைத்‌ தகர்க்கப்‌ போகிறோம்‌. ஒரு சில 
அமெரிக்கப்‌ போர்க்கப்பல்களைத்‌ தகர்க்கும்‌ திட்டம்‌ இருக்கிறது. 
அடுத்த நான்காண்டுகளில்‌ குறைந்தது நாலாயிரம்‌ அமெரிக்கர்களைக்‌ 
கொல்லலாம்‌ என்று ஜவாஹிரி சொல்லியிருக்கிறார்‌. இதன்மூலம்‌ 
உண்டாகும்‌ அதிர்ச்சி மதிப்பைக்‌ கொண்டு இஸ்லாமிய 
தேசங்களிலிருந்து அமெரிக்க ராணுவத்தை வெளியேற்ற விரும்பும்‌ நமது 
சகோதரர்களின்‌ வேட்கையைச்‌ சரியாக வெளிப்படுத்த இயலும்‌.” 


ஓமர்‌ யோசித்தார்‌. முகத்தில்‌ எந்த பாவமும்‌ இல்லை. அவர்‌ 
அதிர்ச்சியடையவே இல்லை. ஒசாமாவை அவருக்குத்‌ தெரியும்‌. அவரது 
திட்டங்கள்‌ எது ஒன்றும்‌ அபத்தமாக இருந்ததில்லை. நடக்காது என்று 
சொல்லவே முடியாது. எதுவும்‌ சாத்தியமே. எல்லாமே முடியக்கூடியவை. 
நடக்க சாத்தியமில்லாத விஷயத்தைப்‌ பற்றி அவர்‌ சிந்திப்பதே 


கிடையாது. 


“சரி. புரிகிறது. ஆகவே நீங்கள்‌ தோராபோராவுக்குச்‌ செல்வதையே 
விரும்புகிறீர்கள்‌?” 

“ஆம்‌.” 

“அப்படியென்றால்‌ என்னுடைய வீரர்கள்‌ சிலர்‌ உங்கள்‌ பாதுகாப்புக்குக்‌ 
கண்டிப்பாக வருவார்கள்‌. நமக்கிடையே தகவல்‌ பரிமாற்றத்துக்காக ஒரு 
குழுவை நியமிப்பேன்‌. அவர்கள்‌ மூலம்‌ நாம்‌ தொடர்புகொள்ளலாம்‌. 
தேவைப்பட்டால்‌ நானே நேரில்‌ வருவேன்‌.” 


“சரி.” 


பாகிஸ்தானிய உளவுத்துறையின்‌ அறிக்கை ஒன்றின்படி (இதனை 
பாகிஸ்தான்‌ அதிபர்‌ பர்வேஸ்‌ முஷரஃபும்‌ 2006ம்‌ ஆண்டு 
உறுதிசெய்திருக்கிறார்‌) 1996 செப்டெம்பர்‌ வாக்கில்‌ ஆப்கனிஸ்தானுக்கு 
வந்த ஒசாமா பின்லேடனின்‌ பாதுகாப்புக்கென எழுபது பேர்‌ கொண்ட 
தாலிபன்‌ ராணுவக்குழு ஒன்று தோராபோராவுக்கு 
அனுப்பிவைக்கப்பட்டது. டெலஸ்கோப்‌ இணைக்கப்பட்ட இயந்திரத்‌ 
துப்பாக்கிகள்‌, ஏகே ரகத்‌ துப்பாக்கிகள்‌, கண்ணிவெடிகள்‌, ரஷ்யத்‌ 
தயாரிப்பான இரண்டு பீரங்கிகள்‌, ஆறு கவச வாகனங்கள்‌, ரேடியோ 
தொலைத்தொடர்புக்‌ கருவிகள்‌ ஏழு ஆகியவற்றுடன்‌ இந்தக்‌ குழு 
தோராபோராவுக்கு வந்து சேர்ந்தபோது ஒசாமா அங்கே தனக்கும்‌ தன்‌ 
ஆள்களுக்குமான இருப்பிடத்தை அழகாக வடிவமைத்துவிட்டிருந்தார்‌. 


தோராபோரா மலைப்பகுதியில்‌ இயல்பாகவே நிறைய குகைகள்‌ 
உண்டு. பல நூற்றாண்டுகள்‌ பழமையான குகைகள்‌. பத்தடி நீள அகலம்‌ 
தொடங்கி நூறடி, இருநூறடி உள்ளே செல்லக்கூடிய அளவுக்கு 
பிரம்மாண்டமான குகைகள்‌. புராண காலத்தில்‌ அங்கே முனிவர்கள்‌ 
பலர்‌ தவம்‌ செய்திருக்கிறார்கள்‌. சரித்திரக்‌ காலத்தில்‌ மன்னர்களும்‌ 
வேடர்களும்‌ ஓய்வெடுத்திருக்கிறார்கள்‌. அவ்வப்போது காட்டு 
மிருகங்களும்‌. சம காலத்துக்கு ஒசாமா பின்லேடன்‌. 


தோராபோரா மலைப்பகுதிக்கு வந்த ஒசாமா பின்லேடன்‌ குழுவினருக்கு 
இருந்த ஒரே பிரச்னை, மின்சாரம்‌. அவர்களுக்கு ஃபேனும்‌ லைட்டும்‌ 
அவசியமில்லை. ஆனால்‌ கம்ப்யூட்டர்கள்‌ இயங்கியாக வேண்டும்‌. 
சாட்டிலைட்‌ சானல்களில்‌ சீரியல்‌ பார்க்கிற கோஷ்டி இல்லை அது. 
ஆனால்‌ சாட்டிலைட்‌ தொலைபேசிகள்‌ இயங்கியாகவேண்டும்‌. யுத்த 
சீரழிவுகளுக்குப்‌ பிறகு ஆப்கனிஸ்தானில்‌ அவ்வப்போது ஒன்றிரண்டு 
தொலைபேசி லைன்கள்‌ இயங்கினாலே பெரிய விஷயம்‌ என்று 
இருந்தது. ஒசாமா கேட்டுக்கொண்டதும்‌ ஓமர்‌ உடனடியாகச்‌ செய்த 
இரண்டு காரியங்கள்‌, அல்‌ காயிதாவினருக்கென தனியே ஒரு ரகசிய 
லைன்‌ உருவாக்கிக்‌ கொடுத்ததும்‌, அவர்களுடைய கம்ப்யூட்டர்கள்‌ 
இயங்க ஜெனரேட்டர்களை வாங்கி அனுப்பியதும்தான்‌. 


அப்போதைய அல்‌ காயிதாவின்‌ தளபதியான முஹம்மது அடஃப்‌, 
தன்னுடைய பாகிஸ்தான்‌ தொடர்புகள்‌ மூலம்‌ தனியே சில சக்திமிக்க 
ஜெனரேட்டர்களை வரவழைத்திருந்தார்‌. துரதிருஷ்டவசமாக அவை 
அனைத்தும்‌ மலிவான சீனத்தயாரிப்புகளாக அமைந்துவிட்டிருந்தன. 
அடிக்கடி ரிப்பேராகிப்‌ படுத்தின. என்ன செய்வது என்று புரியவில்லை. 


தூக்கிப்‌ போட்டுவிடவும்‌ முடியாது. குறைந்தது சில லட்சங்களாவது 
அதற்குச்‌ செலவு செய்திருந்தார்கள்‌. 
நமக்கென்று ஒரு எலக்டிரிக்கல்‌ இஞ்சினியர்‌ இருந்தால்‌ தேவலை என்று 


அபிப்பிராயப்பட்டார்கள்‌. உடனே ஓமர்‌ அப்படியொரு ஆசாமியைப்‌ 
பிடித்து (இவர்‌ உஸ்பெக்‌ இனத்தைச்‌ சேர்ந்தவர்‌ என்றாலும்‌ ஓமரின்‌ 
ஆதரவாளர்‌) அனுப்பிவைத்தார்‌. 


இந்த “இன்ஸ்டலேஷன்‌” திருப்பணிகள்‌ அனைத்தும்‌ ஒருவாறு 
நல்லபடியாக முடிந்ததும்‌ ஓமரும்‌ ஒசாமாவும்‌ மீண்டும்‌ சந்தித்தார்கள்‌. 


அடுத்தது என்ன? 


“அல்‌ காயிதாவுக்கு ஆள்‌ எடுக்க விரும்புகிறேன்‌. எனக்கு நூறு நூறு பேர்‌ 
வேண்டும்‌. ஆயிரம்‌ பேர்‌ வேண்டும்‌. பல பத்தாயிரம்‌ பேர்கள்‌ வேண்டும்‌. 
நானே நேரடியாகப்‌ பயிற்சியளிக்கப்‌ போகிறேன்‌. ஆப்கனிஸ்தானில்‌ 
உள்ள ஒவ்வொரு வீட்டிலிருந்தும்‌ ஒருவராவது எனக்கு வேண்டும்‌. இனி 
எக்காலத்திலும்‌ ஆப்கனிஸ்தானுக்குள்‌ அன்னியர்கள்‌ நுழையக்கூடாது. 
இது நமது கோட்டை நண்பரே. நீங்கள்‌ இதன்‌ ஆட்சியாளர்‌ என்றால்‌ 
அல்‌ காயிதா உங்களுடைய தளபதியாக இருக்கும்‌. நாம்‌ பரஸ்பரம்‌ 
உதவிகள்‌ செய்துகொள்வதன்மூலம்‌ நமது லட்சியத்தை நெருங்குவதற்கு 
ஆகும்‌ காலத்தின்‌ அளவைச்‌ சுருக்கிக்கொள்ள முடியும்‌. புரிகிறதா?” 


தாலிபன்களின்‌ விஸ்வரூப தரிசனம்‌ அப்போதுதான்‌ உலகுக்குத்‌ 
தெரியத்தொடங்கியது. வெறும்‌ ஆள்‌ பிடிக்கிற வேலைதான்‌. ஆனால்‌ 
அதனை அவர்கள்‌ செய்தவிதம்‌ அத்தனை சாதாரணமாகச்‌ 
சொல்லிவிட்டுப்‌ போகக்கூடியதல்ல. 


18. பன்னிரண்டாயிரம்‌ கமால்கள்‌ 


அந்தச்‌ சிறுவனுக்கு மிஞ்சிப்‌ போனால்‌ பதினொன்று அல்லது 
பன்னிரண்டு வயதுதான்‌ இருக்கும்‌. கமால்‌ என்று பெயர்‌. பரம ஏழைகள்‌ 
மிகுந்த ஆப்கனிஸ்தானில்‌ உள்ள சில நடுத்தர வர்க்கக்‌ குடும்பங்களுள்‌ 
ஒன்று அவனுடையது. அவனுடைய அப்பா காபூலில்‌ உள்ள விவசாய 
ஆராய்ச்சி நிலையம்‌ ஒன்றில்‌ பணியாற்றிக்கொண்டிருந்தார்‌. பணி 
நிமித்தம்‌ அடிக்கடி புறநகர்ப்‌ பகுதிகளுக்கும்‌ கிராமங்களுக்கும்‌ பயணம்‌ 
செல்லவேண்டியிருக்கும்‌. ஆறு பிள்ளைகள்‌ அவருக்கு. கமால்‌ கடைசிப்‌ 
பையன்‌. அவனுக்கு முன்னால்‌ இரண்டு பெண்கள்‌. அதற்கு முன்னால்‌ 
மூன்று பிள்ளைகள்‌. 


யுத்த காலத்தில்‌ விவசாய ஆராய்ச்சிகளுக்கெல்லாம்‌ வாய்ப்பில்லாமல்‌ 
போனபடியால்‌ அவருக்குத்‌ தொண்ணூறுகளின்‌ தொடக்கத்திலிருந்தே 
உத்தியோகம்‌ இல்லாமல்‌ போய்விட்டது. முன்னதாக, கஷ்டப்பட்டு 
சேர்த்துவைத்த கொஞ்சம்‌ காசை வைத்து காபூலுக்கு வெளியே 
ஓரிடத்தில்‌ கொஞ்சம்‌ நிலம்‌ வாங்கிப்‌ போட்டு அவரே விவசாயம்‌ 
பார்த்துக்கொண்டிருந்தார்‌. 


1996 அக்டோபரில்‌ ஒரு கடும்‌ குளிர்க்‌ காலைப்பொழுதில்‌ அவர்‌ தம்‌ 
வீட்டிலிருந்து புறப்பட்டு தோட்டத்துக்குப்‌ போக 
ஆயத்தமாகிக்கொண்டிருந்தபோது வீட்டு வாசலில்‌ ஏழெட்டுபேர்‌ வந்து 


நின்றதைக்‌ கண்டார்‌. தாலிபன்‌ வீரர்கள்‌. 


“என்ன வேண்டும்‌ உங்களுக்கு? நானோ என்‌ வீட்டார்‌ யாருமோ எந்தத்‌ 
தவறும்‌ செய்யவில்லையே?” 


“உங்கள்‌ வீட்டில்‌ ஆண்‌ பிள்ளைகள்‌ எத்தனை பேர்‌?” 

“நான்கு பிள்ளைகள்‌.” 

“அவர்கள்‌ எங்கே?” 

“மூத்தவன்‌ ஜலாலாபாத்தில்‌ இருக்கிறான்‌. அவனுக்குத்‌ திருமணம்‌ 
ஆகிவிட்டது. அவனது ஒரு தம்பியும்‌ அவனுடன்‌ தான்‌ இருக்கிறான்‌. 
அடுத்த மகன்‌ பாகிஸ்தானுக்குச்‌ சென்றிருக்கிறான்‌.' 


“அங்கே என்ன?” 


“அவனது அத்தை வீடு அங்கே இருக்கிறது. அங்கு தங்கிப்‌ 
படித்துக்கொண்டிருக்கிறான்‌.' 


“கடைசிப்‌ பையன்‌?” 

“தூங்கிக்கொண்டிருக்கிறான்‌.” 

“எழுப்புங்கள்‌. 

“எதற்கு?” 

“எழுப்புங்கள்‌. நாங்கள்‌ பார்க்கவேண்டும்‌.” 

“ஐயா அவன்‌ சிறுவன்‌. பதினொரு வயதுதான்‌ ஆகிறது. 


“நாங்கள்‌ வயது கேட்கவில்லை. நீங்கள்‌ எழுப்புகிறீர்களா? நாங்களே 
எழுப்பிக்கொள்ளட்டுமா?” 


அவர்‌ அதற்குமேல்‌ விவாதம்‌ செய்ய விரும்பவில்லை. வந்திருந்த 
வீரர்கள்‌ அனைவரின்‌ தோளிலும்‌ துப்பாக்கி தொங்கிக்கொண்டிருந்தது. 
மருந்துக்கும்‌ முகங்களில்‌ கனிவு என்பதில்லை. 


எனவே உள்ளே சென்று மகனை எழுப்பினார்‌. கொஞ்சம்‌ வெளியே வா. 


“என்ன வேண்டுமாம்‌ அவர்களுக்கு?” என்று கேட்ட மனைவியை 
உள்ளே செல்லும்படி பார்வையாலேயே சொல்லிவிட்டு, எதற்கும்‌ 
இருக்கட்டும்‌ என்று மகனைத்‌ தூக்கிக்கொண்டு வெளியே வந்தார்‌. 


“இறக்கிவிடுங்கள்‌” 

அவர்கள்‌ கமாலை ஏற இறங்கப்‌ பார்த்தார்கள்‌. ஒருவன்‌ 
உத்தரவிட்டான்‌. “புறப்படு” 

“எங்கே?” பதறிக்கேட்டார்‌ கமாலின்‌ தந்தை. 

“பயிற்சி முகாமுக்கு.” 

“என்ன பயிற்சி?” 

“ராணுவப்‌ பயிற்சி. இது கட்டாயம்‌.” 


“ஐயா என்‌ பிள்ளையை நான்‌ பள்ளிக்கூடத்துக்கு 
அனுப்பிக்கொண்டிருக்கிறேன்‌. அவன்‌ வகுப்பில்‌ சிறந்த மாணவன்‌ 
என்று பெயரெடுத்திருக்கிறான்‌. தயவுசெய்து அவன்‌ வாழ்க்கையைக்‌ 


கெடுத்துவிடாதீர்கள்‌. கொஞ்சம்‌ வளர்ந்ததும்‌ நானே அவனை ராணுவச்‌ 
சேவைக்கு அனுப்பிவிடுவேன்‌.' 


“ம்‌, கிளம்பு.” 


அவர்கள்‌ வேறு எதுவும்‌ பேசவில்லை. தூக்கக்‌ கலக்கத்தில்‌ இருந்த 
கமாலுக்கு ஒன்றும்‌ புரியவில்லை. இவர்கள்‌ யார்‌? தன்னை எங்கு 
அமைக்கிறார்கள்‌? அப்பா ஏன்‌ பயத்தில்‌ நடுங்குகிறார்‌? என்ன 
நடக்கிறது இங்கே? இன்றைக்குப்‌ பள்ளிக்கூடம்‌ உண்டா, கிடையாதா? 


“ஐயா, கெஞ்சிக்‌ கேட்டுக்கொள்கிறேன்‌. என்‌ பிள்ளையை 
விட்டுவிடுங்கள்‌.” அவர்‌ தம்‌ மகனை அருகே இழுத்து தன்னுடன்‌ சேர்த்து 
அணைத்துக்கொண்டதை அக்கம்பக்கத்து வீட்டார்‌ சிலர்‌ ஜன்னல்‌ 
வழியே பார்த்தார்கள்‌. அத்தனை பேர்‌ முகங்களிலும்‌ கலவரம்‌, பயம்‌. 


அவர்கள்‌ ஒரு கணம்‌ தாமதித்திருக்கக்கூடும்‌. போதும்‌ என்று முடிவு 
செய்த ஒருவன்‌ தன்‌ துப்பாக்கியின்‌ பின்புறத்தால்‌ அவரது கழுத்தில்‌ 
ஓங்கி ஓரடி போட்டான்‌. 

ஐயோ என்று அவர்‌ அலறியபடி கழுத்தில்‌ கைவைத்துக்‌ குனிய, 
இன்னொருவன்‌ சிறுவன்‌ கமாலைப்‌ பிடித்து இழுத்து ஒரே கையால்‌ 
தூக்கித்‌ தன்‌ தோளில்‌ கிடத்தினான்‌. அவன்‌ அழத்‌ தொடங்கினான்‌. 
“ஏய்‌, வாயை மூடு” இன்னொருவன்‌ அவன்‌ முகவாயில்‌ ஒரு அடி 
போட்டான்‌. அவன்‌ மேலும்‌ அழத்‌ தொடங்க, வீட்டுக்குள்ளிருந்து 
அவனது அம்மா ஓடி வந்தாள்‌. மகனே, என்ன ஆயிற்று உனக்கு? 
அப்போது விபரீதமானது. பதற்றத்தில்‌ ஓடிவந்த அந்தப்‌ பெண்மணி, 
அவசரத்தில்‌ முக்காடு இட்டுக்கொள்ள மறந்துவிட்டாள்‌. வீட்டுக்குள்‌ 
அவர்‌ பர்தாவும்‌ அணிந்திருக்கவில்லை. சல்வார்‌ கம்மீஸ்‌ உடையில்தான்‌ 
இருந்திருக்கிறார்‌. 

தாலிபன்களின்‌ கண்ணில்‌ முதலில்‌ அதுதான்‌ பட்டது. 

“ஏய்‌, நீ யார்‌?” 


“நான்‌.. நான்‌ இவனது அம்மா.” 

பொளேரென்று அவரது தலையில்‌ ஒரு துப்பாக்கி இறங்கியது. “வெட்கம்‌ 
கெட்டவளே! பர்தா இல்லாமல்‌ வீதிக்கு வந்ததும்‌ இல்லாமல்‌, அன்னிய 
ஆடவர்களுடன்‌ அப்படியே பேசவும்‌ செய்கிறாய்‌. நீயெல்லாம்‌ ஏன்‌ 


உயிருடன்‌ இருக்கவேண்டும்‌?” 


ஐயோ என்று அவர்‌ நிலைகுலைந்து விழுந்ததை, ஏற்கெனவே 
விழுந்திருந்த அவரது கணவர்‌ அரை மயக்கத்தில்‌ பார்த்தார்‌. 

சிறுவன்‌ கமால்‌ தன்னைப்‌ பிடித்திருந்த வீரனின்‌ கையைக்‌ 
கடித்துவிட்டுப்‌ பாய்ந்து குதித்தான்‌. அம்மா, அப்பா என்று அழுதபடி 
அவர்கள்‌ இருவரையும்‌ எழுப்பப்‌ பார்த்தான்‌. அவர்களால்‌ எழுந்திருக்க 
முடியவில்லை. அடியென்றால்‌ அப்படியொரு அடி. எழமுடியாத படி 
வீழ்த்தியிருந்த அடி. 


அதற்குமேல்‌ ஒரே வீட்டில்‌ நின்றுகொண்டிருப்பது கட்டாது. போதும்‌ 
என்று தலைவன்‌ போல்‌ இருந்தவன்‌ தன்‌ சக வீரர்களைப்‌ பார்த்தான்‌. 


அவ்வளவுதான்‌. அவர்கள்‌ கமாலைத்‌ தரதரவென்று இழுத்துக்கொண்டு 
செல்லத்‌ தொடங்கினார்கள்‌. அப்பா, அம்மா, மகனே, அப்பா, அம்மா, 
மகனே என்று ஒருவரை ஒருவர்‌ கதறலுடன்‌ அழைத்துக்கொண்டிருந்த 
ஒலி, காற்றில்‌ தேயத்‌ தொடங்கியது. மண்‌ சாலையில்‌ சிறுவன்‌ கமாலின்‌ 
உடல்‌ தேய்ந்து தேய்ந்து நகர்ந்தது போலவே. 


சுமார்‌ ஐந்து நிமிட நேரம்‌ நடைபெற்ற இந்தக்‌ காட்சியின்‌ 
தாக்கத்திலிருந்து அந்த வீதியில்‌ இருந்தவர்கள்‌ சற்றே மீண்டு சூழலைப்‌ 
புரிந்துகொண்டு சுற்றுமுற்றும்‌ பார்த்தபோது அதிர்ச்சியடைந்தனர்‌. 
அந்த வீதியில்‌ இருந்த அனைத்து வீடுகளிலும்‌ இதே போல ஒருவர்‌ 
அல்லது ஒன்றுக்கு மேற்பட்டவர்‌ வலுக்கட்டாயமாகப்‌ பிடித்து 
இழுத்துவரப்பட்டுக்கொண்டிருந்தார்கள்‌. 

தெருவின்‌ எல்லையில்‌ ஒரு ராணுவ லாரி நின்றுகொண்டிருந்தது. 
அதுவரை சிறுவர்களை இழுத்துச்‌ சென்ற தாலிபன்‌ வீரர்கள்‌, லாரியை 
நெருங்கியதும்‌ அப்படியே குண்டுக்கட்டாகத்‌ தூக்கி உள்ளே போட, 
உள்ளே தயாராக இருந்த வேறு வீரர்கள்‌ லபக்‌ லபக்‌ என்று கேட்ச்‌ 
பிடித்து அவர்களை உள்ளே தள்ளினார்கள்‌. 


சிறுவர்களின்‌ அழுகையும்‌ ஓலமும்‌ வீதியை நிறைத்தது. எங்களை 
விட்டுவிடுங்கள்‌, நாங்கள்‌ எந்தத்‌ தவறும்‌ செய்யவில்லை என்று திரும்பத்‌ 
திரும்ப அவர்கள்‌ புலம்ப, “சுப்‌! வாயை மூடப்போகிறீர்களா? 
அடிபடப்போகிறீர்களா?” 


லாரி நிறைந்ததும்‌ டிரைவர்‌ வண்டியைக்‌ கிளப்பினான்‌. நகரத்தைக்‌ 
கடந்து வெளியேறி தெற்கு நோக்கி அது தன்‌ நீண்ட பயணத்தைத்‌ 


தொடங்கியது. 


அவர்கள்‌ எங்கு கொண்டுசெல்லப்படுகிறார்கள்‌? தெரியாது. அழைத்துச்‌ 
சென்ற பிறகாவது அவரவர்‌ வீட்டாரிடம்‌ விஷயத்தை 
விளக்கினார்களா? தெரியாது. எத்தனை நாள்‌ வைத்திருந்தார்கள்‌? 
தெரியாது. திரும்பக்‌ கொண்டுவந்து சேர்த்தார்களா? தெரியாது. 
பெற்றோர்‌ தம்‌ பிள்ளைகளைக்‌ காணோம்‌ என்று எங்காவது புகார்‌ 
கொடுத்தார்களா? புகாருக்கு பதில்‌ ஏதாவது கிடைத்ததா? அந்தப்‌ 
பிள்ளைகள்‌ பிறகு என்ன ஆனார்கள்‌? எத்தனை பேர்‌ இப்படி இழுத்துச்‌ 
செல்லப்பட்டார்கள்‌? எங்கே கொண்டுபோகப்பட்டார்கள்‌? அவர்களுக்கு 
அல்‌ காயிதா எவ்விதமான பயிற்சிகள்‌, பாடங்கள்‌ அளித்தன? எத்தனை 
பயிற்சி முகாம்கள்‌ இருந்தன? எங்கெங்கே இருந்தன? அல்‌ காயிதா 
மட்டுமே அந்த முகாம்களை நடத்தியதா? தாலிபன்களின்‌ பங்கு அதில்‌ 


என்ன? 


எதுவும்‌ அப்போது தெரியாது. பிறகு, வெகுகாலம்‌ கழிந்தபின்னரே 
தெரியவந்தது. தெரிந்தபோது அந்தப்‌ பன்னிரண்டாயிரம்‌ சிறுவர்களின்‌ 
பெற்றோர்களும்‌ குலைநடுங்கிப்‌ போனார்கள்‌. 


முல்லா முஹம்மது ஓமரின்‌ கணக்கு என்னவென்று அப்போது அவரது 
அமைச்சரவையில்‌ இருந்தவர்களுக்கே புரியவில்லை. அவர்‌ ஒசாமா 
பின்லேடனுடன்‌ மிகத்‌ தெளிவாக ஓர்‌ ஒப்பந்தம்‌ போட்டிருந்தார்‌. 


ஆப்கனிஸ்தான்‌ இருக்கிற சூழ்நிலையில்‌ பள்ளிக்கூடங்களை 
நடத்துவது மிகவும்‌ செலவு பிடிக்கிற விஷயம்‌. யாருக்கும்‌ சம்பளம்‌ 
கொடுக்கக்கூடிய நிலைமையில்‌ அரசாங்கம்‌ இல்லை. கஜானா என்ற 
ஒன்று வெகுகாலமாக காலியாகவே இருக்கிறது. பாகிஸ்தானும்‌ வேறு 
சில முஸ்லிம்‌ தேசங்களும்‌ யுத்த காலத்தில்‌ செய்த நிதியுதவிகள்‌ 
அனைத்தும்‌ ராணுவத்‌ தேவைகளுக்கே சரியாகப்‌ போய்விட்டன. 


செலவினங்களைக்‌ குறைப்பது என்று முடிவு செய்தபிற்பாடுதான்‌ அரசு 
ஊழியர்களுக்குச்‌ சம்பளம்‌ கிடையாது என்றொரு சட்டம்‌ 
இயற்றப்பட்டது. ஆனால்‌ அனைத்துத்‌ துறைகளுக்கும்‌ இந்த உத்தி 
செல்லுபடியாகாது. ராணுவத்தைச்‌ சம்பளமில்லாமல்‌ நடத்தலாம்‌. மற்ற 
துறைகளில்‌ சாத்தியமில்லை. குறிப்பாகக்‌ கல்வித்துறையில்‌. 


மதரஸாக்கள்‌ திறந்து அவை மட்டும்தான்‌ பள்ளிக்கூடங்கள்‌ என்று 


அறிமுகப்படுத்தலாம்‌. ஆனால்‌ தேசம்‌ முழுதும்‌ எத்தனை ஆயிரம்‌ 
மதரஸாக்களைத்‌ திறப்பது? ஒரு கட்டடம்‌ கட்டுவது கூட 


ஆப்கனிஸ்தான்‌ இருக்கிற நிலைமையில்‌ ஆடம்பரம்தான்‌. தவிரவும்‌ 
ஆட்சி அமைந்துவிட்டதே தவிர அமைதி திரும்பிவிட்டதாகச்‌ 
சொல்லமுடியாது. வடக்குக்‌ கூட்டணிப்‌ படையுடன்‌ இன்னும்‌ யுத்தம்‌ 
தொடர்ந்துகொண்டுதான்‌ இருக்கிறது. குண்டுகள்‌ வெடித்தபடிதான்‌ 
இருக்கின்றன. 

ஏற்கெனவே இருந்த பல மதரஸாக்கள்‌ ராணுவ 
முகாம்களாக்கப்பட்டுவிட்டிருந்தன. ராணுவத்தினர்‌ தங்குவதற்கு 
அவற்றைத்தான்‌ பெரும்பாலும்‌ பயன்படுத்துக்கிறார்கள்‌. ஆயுதங்களைப்‌ 
பாதுகாப்பாக வைக்குமிடங்களாகவும்‌ அவையே இருக்கின்றன. 
இந்நிலையில்‌ மதரஸாக்களில்‌ பிள்ளைகளுக்குப்‌ பாடம்‌ 
சொல்லிக்கொடுப்பது எப்படி? 


தவிரவும்‌ யுத்த பூமியில்‌ கல்விக்கு அத்தனை ஒன்றும்‌ பெரிய இடம்‌ 
இருப்பதில்லை. 


எனவே, ஆப்கனிஸ்தானுக்கு இடம்‌ பெயர்ந்து வந்திருந்த ஒசாமா 
பின்லேடன்‌ தனக்கு நிறைய நிறைய இளைஞர்களும்‌ குழந்தைகளும்‌ 
வேண்டும்‌ என்று கேட்டபோது ஓமருக்குத்‌ தோன்றிய முதல்‌ எண்ணம்‌ 
இதுதான்‌. அவர்களுக்குப்‌ போர்ப்பயிற்சி அளிப்பதுடன்‌ 
மதப்பாடங்களிலும்‌ பயிற்சி கொடுத்தால்‌ படிப்புக்குப்‌ படிப்பும்‌ ஆயிற்று! 


“ஓ, தாராளமாக. என்‌ எண்ணமே அதுதான்‌. குர்‌ ஆனிலும்‌ 
ஹதீஸ்களிலும்‌ நமது பிள்ளைகள்‌ கரைகாணவேண்டும்‌. அதற்குமேல்‌ 
கற்பதற்கு ஒன்றுமில்லை இந்த உலகில்‌. விஞ்ஞானம்‌, கணிதம்‌, 
வரலாறு, மொழி, வாழ்க்கை, சட்டம்‌ என்று அனைத்தும்‌ அதற்குள்‌ 
அடங்கிவிடுகிறதே? நான்‌ தீர்மானம்‌ செய்துவிட்டேன்‌. நீங்கள்‌ 
அனுப்பும்‌ பிள்ளைகளுக்கு அரைநாள்‌ பாடங்கள்‌ நடக்கும்‌. அரைநாள்‌ 
பயிற்சிகள்‌ நடக்கும்‌. எப்படி வாழவேண்டும்‌ என்று சொல்லிக்கொடுக்க 
விரும்புகிறேன்‌. பிஞ்சு வயதுகளில்‌ சரியான பதியன்‌ போட்டுவிட்டால்‌ 
பின்னால்‌ அவர்களை யாராலும்‌ ஒன்றும்‌ செய்ய முடியாது.” 


“பிள்ளைகள்‌ வகுப்புகளுக்கு ஒழுங்காக வரவேண்டும்‌ என்பதுதான்‌ 
நமக்குள்ள ஒரே சவால்‌ இல்லையா? யுத்தத்துக்குப்‌ பிறகு யாரும்‌ 
குழந்தைகளை வீட்டைவிட்டு வெளியே அனுப்புவதே இல்லை.” 


“என்ன பேசுகிறீர்கள்‌? இங்கு வருகிற குழந்தைகள்‌ இங்கேயேதான்‌ 


இருப்பார்கள்‌. படிப்பு முடிகிற வரைக்கும்‌ வீட்டுக்கு அனுப்புகிற 
பேச்சுக்கே இடமில்லை. இங்கேயே தங்கிப்‌ படிக்கவேண்டியதுதான்‌.” 


“அட, அருமையான யோசனையாக இருக்கிறதே! ஆனால்‌ 
அவர்களுக்கான செலவுக்குப்‌ பணம்‌..” 


“உங்கள்‌ அரசாங்கத்தால்‌ என்ன முடியுமோ செய்யுங்கள்‌. ஆனால்‌ நான்‌ 
அதை மட்டும்‌ நம்பி இதனைத்‌ தொடங்கவில்லை ஓமர்‌. உலகம்‌ முழுதும்‌ 
அல்‌ காயிதாவினர்‌ இதன்பொருட்டு நிதி திரட்டத்‌ 
தொடங்கிவிட்டார்கள்‌. நாம்‌ செய்யவிருப்பது புனிதமான பணி. 
இறைவனுக்கு உகந்த பணி. இது தடைபடுவதை இறைவனே 


விரும்பமாட்டான்‌.” 


“நல்லது. நாளை முதல்‌ பிள்ளைகள்‌ வரத்தொடங்கிவிடுவார்கள்‌” 
என்றார்‌ ஓமர்‌. 
கமாலும்‌ மற்றவர்களும்‌ கொண்டுவந்து “போடப்பட்டது” 


அதன்பிறகுதான்‌. 


19. கொலைக்காட்சி 


தாலிபன்களின்‌ சரித்திரத்தில்‌ அல்‌ காயிதாவின்‌ பெயர்‌ இடம்பெறுவது 
எப்படி தவிர்க்க முடியாததோ, அதே போல ஆப்கனிஸ்தான்‌ 
மாணவர்களின்‌ கல்வி விஷயத்தில்‌ அல்‌ காயிதாவினரும்‌ தாலிபன்களும்‌ 
இணைந்து நடத்திய பயிற்சிப்பள்ளி வகுப்புகள்‌ ஏற்படுத்திய தாக்கம்‌ 
சரித்திர முக்கியத்துவம்‌ வாய்ந்ததாகும்‌. பல நூற்றாண்டுகள்‌ சரித்திரப்‌ 
பின்னணி கொண்ட தேசம்‌ அது. ஆனால்‌ தாலிபன்கள்‌ ஆட்சியில்‌ 
இருந்த அந்த ஐந்து ஆண்டுகளில்‌ நிகழ்ந்த சில விஷயங்களின்‌ பாதிப்பு 
இன்னும்‌ குறைந்தது நூறு வருடங்களுக்காவது அத்தேசத்தின்‌ 
மக்களிடையே இருக்கும்‌ என்கிறார்கள்‌ பல வரலாற்று ஆசிரியர்கள்‌. 
குறிப்பாக அந்தக்‌ கல்வி. 


2001 செப்டெம்பருக்குப்‌ பிறகு அமெரிக்கா தாக்குதல்‌ நடத்தி 
தாலிபன்களை விரட்டியடித்து, ஆட்சியையும்‌ தேசத்தையும்‌ ஹமீத்‌ 
கர்சாயின்‌ கரங்களில்‌ ஒப்படைத்துவிட்டுப்‌ போனதுடன்‌ ஓர்‌ இருண்ட 
காலம்‌ முடிந்து, பொற்காலம்‌ தொடங்கிவிட்டதாக அமெரிக்க மீடியா 
பிரசாரம்‌ செய்தாலும்‌ உண்மை வேறு விதமானது. தாலிபன்களின்‌ 
ஆட்சியைத்தான்‌ ஒழிக்க முடிந்ததே தவிர அவர்களை அல்ல. அல்‌ 
காயிதாவின்‌ சில வீரர்களைத்தான்‌ கொல்ல முடிந்ததே தவிர ஒசாமா 
பின்லேடனின்‌ நிழலைக்கூட இன்றுவரை தொடமுடியவில்லை. 


தாலிபன்கள்‌ ஆட்சியில்‌ இருந்தபோது எப்படி ஓர்‌ எதிர்ப்பு சக்தியாக 
வடக்குக்‌ கூட்டணிப்‌ படை அங்கு இயங்கிக்கொண்டிருந்ததோ, அதே 
போலவே இன்றைக்கு ஹமீத்‌ கர்சாய்‌ அரசுக்கு எதிர்சக்தியாகத்‌ 
தாலிபன்கள்‌ இயங்கிக்கொண்டிருக்கிறார்கள்‌. அதே தோராபோரா. 
அதே கந்தஹார்‌ தளம்‌. அதே பாகிஸ்தான்‌ எல்லையோர ராஜ்ஜியங்கள்‌. 
அதே ஓமர்‌. அதே குனார்‌. அதே வாஜிரிஸ்தான்‌. அதே ஒசாமா. எந்த 
மாறுதலும்‌ இல்லை, ஆட்சி இல்லை என்பது தவிர. 


இன்றைக்கும்‌ அல்‌ காயிதா - தாலிபன்‌ கூட்டு பயிற்சிப்பள்ளிகள்‌ 
ஆப்கனிஸ்தானில்‌ இயங்குகின்றன. நூற்றுக்கணக்கான மாணவர்கள்‌ 
அங்கே படிக்கிறார்கள்‌. வற்புறுத்தி இழுத்து வரப்பட்டவர்களும்‌ வலிய 
விரும்பி வந்தவர்களும்‌. 


என்ன சொல்லித்தரப்படுகிறது அங்கே? மிக மிக முக்கியமான விஷயம்‌ 


இது. 


சுமார்‌ முப்பத்தைந்து அல்லது நாற்பது பயிற்சிப்‌ பள்ளிகளை 
தாலிபன்களின்‌ காலத்தில்‌ அல்‌ காயிதா ஆப்கனிஸ்தானில்‌ நிறுவியது. 
அனைத்தும்‌ பாகிஸ்தானின்‌ எல்லையில்‌ ஆப்கன்‌ மலைப்பகுதிகளில்‌ 
அமைந்தவை. சில பள்ளிகள்‌ மட்டும்‌ கந்தஹார்‌ நகரையொட்டிய 
பகுதிகளில்‌ ஆரம்பிக்கப்பட்டன. ஹீரட்டில்‌ ஒன்று. ஜலாலாபாத்தில்‌ 
ஒன்று. வேறு பெயர்‌ தெரியாத மூன்று இடங்களிலும்‌ இப்பள்ளிகள்‌ 
தொடங்கப்பட்டிருப்பதாகத்‌ தெரிகிறது. 


பள்ளிகள்‌ என்று ஓர்‌ அடையாளத்துக்குச்‌ சொல்லப்படுகிறது. 
உண்மையில்‌ அவை பள்ளிக்கூடங்களைப்‌ போலவோ, 
மதரஸாக்களைப்‌ போலவோகூட இல்லை. நாற்புறமும்‌ மலைகளால்‌ 
சூழப்பட்ட பள்ளத்தாக்குகளையே இத்தகைய பயிற்சிப்பள்ளிகளுக்குத்‌ 
தேர்ந்தெடுத்தார்கள்‌. சுற்றிலும்‌ மண்ணால்‌ சுவர்‌ எழுப்பிவிடுவார்கள்‌. 
முடிவே இல்லையோ என்று மலைப்பேற்படுத்தும்‌ விதத்தில்‌ உயரமான 
சுவர்கள்‌. உள்ளே ஒன்று அல்லது இரண்டு கட்டடங்கள்‌ மட்டும்‌ 
இருக்கும்‌. ஒரு கட்டடம்‌, உட்கார்ந்து பாடம்‌ படிப்பதற்கு. இன்னொன்று 
நிர்வாகிகளுக்கு. 


இந்த இரு கட்டடங்களுக்கும்‌ பின்புறத்தில்‌ மிகப்பெரிய கூரை ஒன்று 
போடப்பட்டிருக்கும்‌. அந்த இடம்‌ இரு பகுதிகளாகப்‌ 
பிரிக்கப்பட்டிருக்கும்‌. ஒன்று குளிப்பதற்கு. இன்னொன்று உட்கார்ந்து 
சாப்பிடுவதற்கு. 


ஒவ்வொரு பயிற்சிப்பள்ளியிலும்‌ எழுபத்தி ஐந்திலிருந்து முன்னூறு 
மாணவர்கள்‌ இருந்தார்கள்‌. அவர்களுக்குப்‌ பாடம்‌ சொல்லித்தர 
இரண்டு ஆசிரியர்கள்‌. பெரும்பாலும்‌ வயதான முல்லாக்கள்‌. சமைத்துப்‌ 
போட நான்கு ஊழியர்கள்‌. 


பாடங்கள்‌ என்பவை குர்‌ ஆனிலிருந்தும்‌ ஹதீஸ்களிலிருந்தும்‌ 
தேர்ந்தெடுத்த பகுதிகள்‌ மட்டும்‌. அரபி மொழி எழுதவும்‌ பேசவும்‌ அங்கு 
கற்பிக்கப்பட்டன. ஆப்கனிஸ்தானில்‌ அரபி பேச, எழுதத்‌ தெரிந்தவர்கள்‌ 
மிகவும்‌ சொற்பம்‌ என்பதை இங்கே நினைவு கூரலாம்‌. அல்‌ காயிதாவின்‌ 
பயிற்சிப்பள்ளிகள்‌ தொடங்கப்பட்டபிறகு அங்கு ஆயிரக்கணக்கான 
இளைஞர்கள்‌ அரபி தெரிந்தவர்களாகிப்‌ போனார்கள்‌. 


இங்கு அழைத்து வரப்பட்ட மாணவர்களுக்கான பயிற்சிகள்‌ என்பவை 


அதிகாலை ஐந்து மணிக்கு ஆரம்பமாகும்‌. 


பாங்குச்‌ சத்தம்‌ கேட்டதும்‌ அனைவரும்‌ எழுந்து தயாராகிவிடவேண்டும்‌. 
அவரவர்‌ பாய்களை மடித்து வைத்துவிட்டுக்‌ காலைக்கடன்களை 
முடித்துவிட்டுத்‌ தொழுகைக்குச்‌ சென்றுவிடவேண்டும்‌. ஆசிரியராக 
உள்ள முல்லாவே தொழுகையை முன்னின்று நடத்துவார்‌. அத்தனை 
மாணவர்களும்‌ கலந்துகொள்ள வேண்டும்‌. அவர்கள்‌ ஒழுங்காகத்‌ 
தொழுகிறார்களா, தூங்கி வழிகிறார்களா என்று வரிசை வரிசையாகத்‌ 
தாலிபன்‌ வீரர்கள்‌ பார்த்துக்கொண்டே வருவார்கள்‌. எந்தப்‌ 
பிள்ளையாவது தூங்கினால்‌ இடுப்பில்‌ குத்துவார்கள்‌. சில சமயம்‌ 
காலால்‌. சில சமயம்‌ துப்பாக்கியால்‌. 


ஆனால்‌ தவறாக ஓதினால்‌ மட்டும்‌ தண்டனை கிடையாது. தனியே 
அழைத்து உட்காரவைத்துச்‌ சொல்லித்தருவார்கள்‌. 


தொழுகைக்குப்‌ பிறகு ஐந்து நிமிட ஓய்வு வழங்கப்படும்‌. சில நாள்‌ தேநீர்‌ 
கூடக்‌ கிடைக்கும்‌. ஆனால்‌ உத்தரவாதம்‌ கிடையாது. சற்றே இருள்‌ 
பிரிந்து வெளிச்சம்‌ வரத்தொடங்கியதும்‌ உடற்பயிற்சிகள்‌ ஆரம்பமாகும்‌. 
ஒவ்வொரு பிள்ளையும்‌ மூன்று கிலோமீட்டர்‌ தொலைவுக்கு 
ஓடவேண்டும்‌. வழியெங்கும்‌ வீரர்கள்‌ காவலுக்கு இருப்பார்கள்‌. ஓடி 
முடித்துத்‌ திரும்பியதும்‌ உடலுறுதிக்கான பயிற்சிகள்‌ தரப்படும்‌. பஸ்கி, 
தண்டால்‌ பயிற்சிகள்‌ முதல்‌ சிட்‌-அப்ஸ்‌, ஃபுல்‌-அப்ஸ்‌ பயிற்சிகள்‌ வரை 
அனைத்தும்‌. 

சுமார்‌ ஒன்றரை மணி நேரம்‌ இத்தகைய பயிற்சிகள்‌. முடிந்ததும்‌ 
வகுப்புகள்‌ ஆரம்பமாகும்‌. குர்‌ ஆன்‌ ஓதச்‌ சொல்லித்தருதல்‌, அர்த்தம்‌ 
சொல்லி, பதம்‌ பிரித்து விளக்குதல்‌, ஹதீஸ்களில்‌ பயிற்சி, சட்ட 
திட்டங்கள்‌ குறித்த பாடங்கள்‌, கொஞ்சம்‌ சரித்திரம்‌ என்று கலவையான 
வகுப்புகள்‌. 


இடையே அரைமணி ஓய்வு இருக்கும்‌. அது காலை உணவுக்கான 
ஓய்வுப்பொழுது. கஞ்சி அல்லது ரொட்டி தரப்படும்‌. சாப்பிட்டுவிட்டு 
மீண்டும்‌ படிக்கப்போய்விடவேண்டும்‌. பகல்‌ பதினொன்றரை மணி 
சுமாருக்கு இந்த வகுப்புகள்‌ முடிந்ததும்‌ மாணவர்கள்‌ 
குளிக்கப்போகவேண்டும்‌. 


குளித்து முடித்துத்‌ தயாராகி, பகல்‌ நேரத்‌ தொழுகையை முடித்துவிட்டு 
சாப்பாடும்‌ ஆனபிற்பாடு போர்ப்பயிற்சிகள்‌ ஆரம்பமாகும்‌. குதிரை 
ஓட்டக்‌ கற்றுத்தருவது முக்கியமானது. குதிரையில்‌ தாவி ஏற முயற்சி 
செய்து கீழே விழுந்து அடிபடும்‌ பிள்ளைகளுக்கு மருந்திடத்‌ தனியே ஒரு 
வைத்தியர்‌ இருப்பார்‌. அவரிடம்‌ போய்‌ களிம்பு போட்டுக்கொண்டு 


மீண்டும்‌ வந்து ஏறவேண்டும்‌. துப்பாக்கிகளைத்‌ தூக்கவும்‌ இயக்கவும்‌ 
சொல்லிக்கொடுத்தார்கள்‌. தோட்டாக்களுடன்‌ பரிச்சயம்‌ 
ஏற்படுத்திக்கொடுத்தார்கள்‌. கண்ணி வெடிகள்‌ வைக்கவும்‌ எடுக்கவும்‌ 
சொல்லிக்கொடுத்தார்கள்‌. குண்டு வீச்சிலிருந்து அடிபடாமல்‌ தப்பிப்பது, 
குறி தவறாமல்‌ குண்டு வீசுவது, வெடி குண்டுகளைத்‌ தயார்‌ செய்வது, 
அவற்றை பத்திரமாக வைப்பது, ஓரிடத்திலிருந்து இன்னோர்‌ 
இடத்துக்கு எடுத்துச்‌ செல்வது, சுட்டபடி ஓடுவது, உருண்டபடி சுடுவது - 
இன்னதுதான்‌ என்றில்லை. ஒரு முழுமையான ராணுவ வீரனுக்கு 
என்னென்ன தெரிந்திருக்கவேண்டுமோ அனைத்தும்‌ அந்தக்‌ 
குழந்தைகளுக்கு போதிக்கப்பட்டன. 


கருணைக்கோ கனிவுக்கோ அன்பான புன்னகைக்கோ அங்கு 
இடமில்லை. தவறுகள்‌ உடனடியாகச்‌ சுட்டிக்காட்டப்பட்டுத்‌ 
திருத்தப்படும்‌. திரும்பத்‌ திரும்பத்‌ தவறு செய்தால்‌ தண்டனைகள்‌ 
பலமாக இருக்கும்‌. 


உதாரணமாக, ஒரு நாள்‌ முழுதும்‌ மரக்கிளைகளில்‌ தொங்கவிடுவது 
என்பது அல்‌ காயிதா பயிற்சிப்பள்ளிகளில்‌ மிகச்‌ சாதாரணமான ஒரு 
தண்டனை. கிளையில்‌ தொங்கவிட்டுக்‌ கைகள்‌ இரண்டையும்‌ 
கட்டிவிடுவார்கள்‌. அப்படியே ஊஞ்சலாடிக்கொண்டிருக்க 
வேண்டியதுதான்‌. கை எரியும்‌. வலிக்கும்‌. ரத்தம்‌ கட்டிக்கொண்டு வலி 
உயிரே போகும்‌. இறக்கிவிடவே மாட்டார்கள்‌. சூரிய அஸ்தமனம்‌ 
ஆனால்தான்‌. இறக்கிவிட்டபிறகு மேற்படி வைத்தியரிடம்‌ போய்‌ 
களிம்பு போட்டுக்கொண்டு அடுத்த வேலையைப்‌ பார்க்கப்‌ 
போய்விடவேண்டும்‌. 


அவரவரே தம்‌ துணிகளைத்‌ துவைத்துப்‌ போடவேண்டும்‌. 
இருப்பிடத்தைச்‌ சுத்தமாக வைத்துக்கொள்வது, உணவுக்கூடத்தில்‌ 
உதவிகள்‌ செய்வது, ஆசிரியர்களுக்கு உதவிகள்‌ செய்வது என்று முடிந்த 
அனைத்தையும்‌ முகம்‌ சுளிக்காமல்‌ செய்யவேண்டும்‌. 


யாராவது தப்பித்துப்‌ போக முயற்சி செய்தால்‌ தண்டனை மிகக்‌ 
கடுமையாக இருக்கும்‌. ஓரடி எடுத்து வைக்கமுடியாதபடி காலை 
உடைத்துவிடுவது அதில்‌ ஒன்று. வாரக்கணக்கில்‌ கட்டிப்போட்டு 
வைப்பதும்‌ நடைமுறையில்‌ இருந்திருக்கிறது. 

ஒவ்வொரு பயிற்சி முகாமிலும்‌ இருந்த அல்‌ காயிதாவினர்‌, தாலிபன்கள்‌ 


தவிர வெளி ஆள்கள்‌ யாரும்‌ அந்த இடங்களுக்கு வர அனுமதி இல்லை. 
ஒவ்வொரு பயிற்சி முகாமைச்‌ சுற்றிலும்‌ ஐந்து கிலோ மீட்டர்‌ சுற்றளவில்‌ 


யாரும்‌ இல்லாதவாறுதான்‌ இடத்தைத்‌ தேர்ந்தெடுப்பார்கள்‌. தெரிந்தோ, 
தெரியாமலோ அன்னியர்கள்‌ யாராவது பயிற்சி முகாம்‌ இருக்கிற 
இடத்தின்‌ பக்கம்‌ வந்துவிட்டால்‌ கண்டிப்பாக அவர்கள்‌ திரும்பிப்‌ 
போகமுடியாது. 

ஒன்று, தண்டனைக்கு உள்ளாகி அங்கேயே சிறைப்பட்டுவிட 
வேண்டியிருக்கும்‌. (சில சமயம்‌ ஊழியம்‌ செய்யவும்‌ வேண்டியிருக்கும்‌.) 
அல்லது கொன்றுவிடுவார்கள்‌. 


அல்‌ காயிதாவின்‌ இந்தப்‌ பயிற்சி முகாம்களில்‌ ஈடுபடுத்தப்பட்ட இளம்‌ 
சிறுவர்கள்‌ மனத்திடம்‌ பெறுவதற்கு அவசியம்‌ ஒன்று அல்லது அதற்கு 


மேற்பட்ட கொலைகளை நேரில்‌ பார்க்கும்படிச்‌ செய்வார்கள்‌. 


யாரையாவது கொன்றுவிடுவது என்று முடிவு செய்து பிடித்து 
வருவார்களேயானால்‌ கண்டிப்பாக அவர்களை இந்தப்‌ பயிற்சி 
முகாம்களுக்குத்தான்‌ அழைத்துவருவார்கள்‌. பெரும்பாலும்‌ அதிகாலை 
வேளையில்‌ தொழுகை முடித்தபிறகு மாணவர்கள்‌ வகுப்புகளுக்குக்‌ 
கூடும்‌ சமயத்தில்‌ வெட்டவெளியில்‌ நிற்கவைப்பார்கள்‌. பையன்களே 
ஒரு நிமிடம்‌. இங்கு அனைவரும்‌ வரவும்‌. இந்த மனிதனைப்‌ பாருங்கள்‌. 
இவன்‌ தவறு செய்திருக்கிறான்‌. என்ன தவறு என்பது உங்களுக்கு 
அவசியமில்லாதது. ஆனால்‌ மன்னிக்க முடியாத குற்றம்‌. இவனுக்கு 


என்ன தண்டனை தரலாம்‌? 


கொன்றுவிடுங்கள்‌ என்று பயிற்சி முகாமின்‌ தலைவராக உள்ள முல்லா 
தாடியை உருவியபடி தீர்ப்பளிப்பார்‌. 


கூடியிருக்கும்‌ சிறுவர்கள்‌ அனைவரும்‌ பதைக்கப்பதைக்கப்‌ 
பார்த்துக்கொண்டிருப்பார்கள்‌. குற்றம்‌ சாட்டப்பட்ட அந்த நபரின்‌ இரு 
கரங்களையும்‌ பின்புறமாகக்‌ கட்டி மண்டியிட வைப்பார்கள்‌. 
அணிவகுத்திருக்கும்‌ வீரர்களுள்‌ ஒருவனை கமாண்டர்‌ பார்ப்பார்‌. 
என்றால்‌, வாய்ப்பு அவனுக்கு என்று பொருள்‌. 

அவன்‌ தன்‌ துப்பாக்கியை நீட்டியபடி அந்த மனிதனின்‌ பின்புறம்‌ வந்து 
நிற்பான்‌. மிகச்‌ சில சமயங்களில்‌ மட்டும்‌ முன்னால்‌. 

தலையில்‌ துப்பாக்கியின்‌ முனை படும்போது கமாண்டர்‌ சூழ்ந்திருக்கும்‌ 
சிறுவர்களைத்‌ திரும்பிப்‌ பார்ப்பார்‌. தயாராக இருங்கள்‌ என்று அதற்கு 
அர்த்தம்‌. 

குண்டு வெடிக்கும்‌ சத்தம்‌ கேட்டதும்‌ அவர்கள்‌ அல்லா ஹூ அக்பர்‌ 


என்று குரல்‌ எழுப்பவேண்டும்‌. 


சுருண்டு விழும்‌ நபரை உடனடியாக எடுத்துச்‌ சென்று மலைப்பகுதியில்‌ 
வீசி விடுவார்கள்‌. 


அன்று மாலை போர்ப்பயிற்சி வகுப்புகள்‌ முடிவடைந்ததும்‌, காலை 
தண்டனையை நிறைவேற்றிய அல்‌ காயிதா அல்லது தாலிபன்‌ வீரர்‌ 
மாணவர்களிடையே சில நிமிடங்கள்‌ சொற்பொழிவாற்றுவார்‌. 


காலை எப்படிச்‌ சுட்டேன்‌ பார்த்தீர்களா? என்‌ கைகளையும்‌ 
கண்ணையும்‌ கவனித்தீர்களா? துப்பாக்கி பிடிக்கும்போது உடலில்‌ 
நடுக்கம்‌ என்பதே இருக்கக்கூடாது. பார்வை இலக்கின்மீது மட்டுமே 
இருக்கவேண்டும்‌. சூழ்நிலை நம்மை பாதிக்கக்கூடாது. மிகவும்‌ முக்கியம்‌ 
அந்தக்‌ கணத்தில்‌ நாம்‌ சிந்திக்கவே கூடாது. நமது கடமை என்ன? 
நமக்கு இடப்பட்ட கட்டளை என்ன? அதை நாம்‌ சரியாக 
நிறைவேற்றவேண்டும்‌ என்பது தவிர வேறெதுவும்‌ நமது குறிக்கோளாக 
இருக்கக்கூடாது. 


“ஐயா, கொல்வது பிழை இல்லையா?” 


“குற்றம்‌ செய்பவர்களைக்‌ கொல்வது பிழையே ஆகாது.” 
“குற்றவாளி என்று யார்‌ தீர்மானிப்பார்கள்‌?” 

“நீதிபதிகள்‌. அவர்கள்‌ ஆண்டவனுக்குச்‌ சமமானவர்கள்‌.” 

“எது மிகப்பெரிய குற்றம்‌?” 

“துரோகம்‌ செய்வது. காட்டிக்கொடுப்பது. கொள்ளை அடிப்பது. 
விபசாரம்‌ செய்வது. தேச விரோத நடவடிக்கைகளில்‌ ஈடுபடுவது. 
காஃபிராக இருப்பது. இதற்கெல்லாம்‌ மரணம்தான்‌ தண்டனை.” 
“அந்த மனிதன்‌ இறந்து விழுந்தபோது எங்களுக்கு மிகவும்‌ பயமாக 
இருந்தது.” 

“மரணத்தைக்‌ கண்டு பயப்படவே கூடாது. நாம்‌ தவறு 
செய்துவிடக்கூடாது என்கிற விஷயத்தில்‌ மட்டும்தான்‌ அச்சமும்‌ 
கவனமும்‌ இருக்கவேண்டும்‌. தண்டனைக்கு ஆளாவதுதான்‌ மிகப்பெரிய 
அவமானம்‌.” 


பத்து, பன்னிரண்டு வயதுக்குள்‌ அந்தச்‌ சிறுவர்கள்‌ பல மரணங்களை 
மிக அருகில்‌ பார்த்துவிடும்‌ வாய்ப்பைப்‌ பெற்றார்கள்‌. வெகு சீக்கிரத்தில்‌ 


கொலை அவர்களுக்கு சாதாரண விஷயமாகிப்‌ போய்விட்டது. 


20. தடைபோடு படலம்‌ 


பன்னிரண்டாயிரம்‌ சிறுவர்கள்‌ என்று முதலில்‌ தெரிந்தது. பிறகு 
பதினேழாயிரம்‌ என்றார்கள்‌. அதெல்லாம்‌ இல்லை, எட்டாயிரம்தான்‌ 
என்று சிலர்‌ சொன்னார்கள்‌. சரியான எண்ணிக்கை யாருக்கும்‌ 
தெரியாது. தாலிபன்‌ - அல்‌ காயிதா பயிற்சிப்பள்ளிகளில்‌ படிக்கச்‌ 
சென்ற சிறுவர்களில்‌ பாதிக்கும்‌ மேற்பட்டோர்‌ திரும்பிவரவில்லை 
என்பது மட்டும்‌ உறுதி. பெரும்பாலான சிறுவர்கள்‌, பள்ளியில்‌ தினசரி 
நடைபெறும்‌ மாலை நேர மூளைச்சலவைச்‌ சொற்பொழிவுகளில்‌ மனம்‌ 
மயங்கி, அல்‌ காயிதாவிலேயே அடைக்கலமாகிவிட்டார்கள்‌. 
கவனிக்கவும்‌. கட்டாயப்படுத்தப்பட்டு இணைந்தவர்கள்‌ இல்லை 
அவர்கள்‌. தாமாகவே விரும்பிச்‌ சேர்ந்தவர்கள்‌. 

கட்டாயமாக அழைத்துச்‌ செல்லப்பட்டவர்கள்‌ என்பதுடன்‌ நிர்ப்பந்தக்‌ 
காண்டம்‌ முடிந்துவிடுகிறது. உள்ளே சென்றபிறகு கூடுமானவரை 
அன்பாகத்தான்‌ அவர்கள்‌ நடத்தப்பட்டார்கள்‌. தவறு செய்தால்‌ மட்டும்‌ 
தண்டனை கடுமையாக இருக்கும்‌ என்பது புரியவைக்கப்பட்டது. சில 
சம்பவங்கள்‌ போதாதா? சின்னக்‌ குழந்தைகள்தானே? நாலு முறை 
பார்த்தால்‌ பிறகு தெரிந்துவிடுகிறது! தவிரவும்‌ ஆப்கனிஸ்தானில்‌ இனி 
இப்படிப்பட்ட ஒழுக்க விதிகளைக்‌ கடைப்பிடித்தால்தான்‌ நிம்மதியாக 
வாழமுடியும்‌ என்பதும்‌ தினமும்‌ கொஞ்சமாக புத்திக்குள்‌ 
இஞ்செக்ஷனாக ஏற்றப்பட்டது. 


வெளி உலகத்‌ தொடர்பே இல்லாமல்‌ பல மாதங்கள்‌ அல்‌ காயிதா 
வீரர்கள்‌ மற்றும்‌ தாலிபன்‌ வீரர்களின்‌ மேற்பார்வையில்‌ முகாம்களின்‌ 
நாலு சுவர்களைத்‌ தாண்டாமல்‌ வாழ்ந்துவிட்டதில்‌, அவர்களுக்கு 
அதுதான்‌ உலகம்‌, அதுவேதான்‌ வாழ்க்கை என்பதாக மனத்தில்‌ 
அழுத்தம்‌ திருத்தமாகப்‌ பதிந்து போனது. 


சுமார்‌ பத்திலிருந்து இருபது வயதுக்குட்பட்ட சிறுவர்களும்‌ 
இளைஞர்களும்‌ மட்டும்தான்‌ தாலிபன்களின்‌ குறிக்கோளாக இருந்தது. 
இருபது வயதுக்கு மேற்பட்டவர்களை அவர்கள்‌ பயிற்சிப்பள்ளிகளுக்கு 
அழைத்துவரவில்லை. வலுக்கட்டாயமாக அவர்களை இயக்கத்தில்‌ 
சேர்க்கமுடியுமே தவிர விருப்பப்பட்டு அல்லது சொன்னதைக்‌ 
கேள்விகளற்றுக்‌ கேட்டுக்கொண்டு இருப்பார்கள்‌ என்று 
சொல்லமுடியாது அல்லவா? 


தவிரவும்‌ தொடக்கத்தில்‌ அப்படிச்‌ சேர்க்கப்பட்ட சில இளைஞர்களால்‌ 
பிரச்னைகளும்‌ வந்தன. பயிற்சி முகாம்களில்‌ என்னென்ன நடக்கிறது, 
யார்‌ யார்‌ இருக்கிறார்கள்‌, என்ன பேசுகிறார்கள்‌, தண்டனைகள்‌ எப்படி 
நிறைவேற்றப்படுகின்றன, ஒசாமா பின்லேடன்‌ எப்போது வருகிறார்‌, 
என்ன செய்கிறார்‌, எப்படிப்‌ பேசுகிறார்‌, அவரைச்‌ சந்திக்க 
வருகிறவர்கள்‌ யார்‌ யார்‌ என்பன போன்ற விவரங்களை அவர்கள்‌ 
வெளியே தெரிவித்துவிட்டார்கள்‌. 

மிகவும்‌ முக்கியம்‌, தாலிபன்கள்‌ தங்கள்‌ சட்டதிட்டங்களுக்கு 
இறுதிவடிவம்‌ கொடுத்துக்கொண்டிருந்தபோது நடந்த பேச்சுகளையும்‌ 
விவாதங்களையும்‌ படிக்க வந்திருந்த சில இளைஞர்கள்‌ வெளியே 
சென்று விவரிக்க, முதல்‌ முதலில்‌ சர்வதேச மீடியா தாலிபன்கள்‌ குறித்த 
அபாயச்‌ சங்கை ஊதத்தொடங்கிவிட்டதில்‌ அவர்களுக்குச்‌ 
சொல்லமுடியாத கோபம்‌. 


முல்லா ஓமர்‌, ஆப்கனிஸ்தானுக்கான சட்டதிட்டங்கள்‌ என்று 
வகுத்துவிட்டு, அதை ஒசாமா மற்றும்‌ ஐமன்‌ அல்‌ ஜவாஹிரியுடன்‌ 
கலந்து விவாதித்தபிறகுதான்‌ வெளியே அறிவித்தார்‌. 1996 செப்டெம்பர்‌ 
இரண்டாம்‌ வாரத்தில்‌ இது நடந்ததாகத்‌ தெரிகிறது. ஒசாமா 
ஆப்கனிஸ்தானுக்கு வந்து சில தினங்களே அப்போது ஆகியிருந்தன. 
ஒரு பயிற்சிப்பள்ளியில்‌ வைத்துத்தான்‌ இந்தச்‌ சந்திப்பு நிகழ்ந்தது. 
பாகிஸ்தான்‌ எல்லையோரம்‌ அமைந்திருந்த அந்த இடம்‌ முதலில்‌ 
தாலிபன்களின்‌ ஆயுத கொடோனாக இருந்தது. பிறகு கொஞ்சகாலம்‌ 
அது தண்டனைகளை நிறைவேற்றுவதற்கான இடமாக மாற்றப்பட்டது. 
ஒரு கழுமரம்‌ நட்டிருப்பார்கள்‌. சில மணல்‌ மூட்டைகள்‌ 
அடுக்கப்பட்டிருக்கும்‌. சுற்றிலும்‌ கண்ணிவெடிகள்‌ புதைக்கப்பட்ட 
வட்டவடிவமான பண்ணை போன்ற இடம்‌ அது. 


அந்த இடத்தில்‌ அல்‌ காயிதாவின்‌ பயிற்சிப்‌ பள்ளி 
தொடங்கப்பட்டபோது, முதல்‌ இரு தினங்களுக்கு ஒசாமாவே நேரில்‌ 
வந்து மாணவர்கள்‌ மத்தியில்‌ பேசியிருக்கிறார்‌. அதே தினத்தில்தான்‌ 
ஓமரும்‌ அவரது லெஃப்டினண்டுகள்‌ சிலரும்‌ தாங்கள்‌ 
வகுத்துவைத்திருந்த சட்டங்களைக்‌ கொண்டுவந்து ஒசாமாவிடம்‌ 
விளக்கி, அவரது “ஆசீர்வாதம்‌” அல்லது சம்மதத்தைக்‌ 
கேட்டிருக்கிறார்கள்‌. 


தாலிபன்கள்‌ அளவுக்கு ஒசாமா பின்லேடன்‌ அதி தீவிர 
அடிப்படைவாதியா என்று சரியாகச்‌ சொல்லமுடியவில்லை. அதற்கான 


உறுதியான ஆதாரங்கள்‌ ஏதும்‌ கிடைக்கவில்லை. சட்டதிட்டங்களே 
இல்லாத சூடானில்‌ அவர்‌ வாழ்ந்த வருடங்களில்‌ கூட, ஷரியத்தை 
தீவிரமாகக்‌ கடைபிடிக்கச்‌ சொல்லி அங்குள்ள தம்‌ 
ஆதரவாளர்களிடமோ, ஆட்சியாளர்களிடமோ அவர்‌ பேசியதாகத்‌ 
தெரியவில்லை. ஆனால்‌ ஓமர்‌ முன்வைத்த சகிக்கமுடியாத 
அடக்குமுறைச்‌ சட்டங்கள்‌ எதையும்‌ அவர்‌ மறுக்கவோ, 
மாற்றச்சொல்லவோ இல்லை. மாறாக, தாலிபன்களின்‌ சட்டங்களில்‌ சில 
புதிய சேர்க்கைகளையும்‌ அவர்‌ சிபாரிசு செய்ததாகச்‌ சில மத்தியக்‌ 
கிழக்கு பத்திரிகைகள்‌ அந்நாளில்‌ எழுதின. 

பத்திரிகைகளுக்கு இந்த விவரங்கள்‌ தெரியவந்தது எப்படி? 


இங்குதான்‌ இருபது வயதுக்கு மேற்பட்ட பயிற்சிப்பள்ளி மாணவர்களின்‌ 
மீது குற்றம்‌ சுமத்தியது தாலிபன்‌. பயிற்சிப்‌ பள்ளியிலிருந்து தப்பித்து 
வெளியேறிய மாணவர்களில்‌ சிலர்‌ வெளியே சென்று அங்கு நடக்கிற 
விஷயங்களைப்‌ பற்றிப்‌ பேசியதால்தான்‌ பிரச்னை ஆனது என்பது 
அவர்களுடைய வாதம்‌. 


இதனால்தான்‌ இருபது வயதுக்குட்பட்டவர்கள்‌ மட்டும்‌; உள்ளே வரும்‌ 
யாரும்‌ ஒருபோதும்‌ தப்பித்துச்‌ செல்ல முடியாதபடிக்குப்‌ பாதுகாப்பு 
ஏற்பாடுகள்‌ என்று இரண்டு அடிப்படை விதிகளைக்‌ 
கொண்டுவந்தார்கள்‌. 


அது ஒருபுறமிருக்க, தப்பிச்‌ சென்ற இளைஞர்கள்‌ தாங்கள்‌ அடைந்த 
அதிர்ச்சியை எவ்வாறு வெளியிட்டார்கள்‌ என்பதைத்‌ 
தெரிந்துகொள்ளவேண்டியது அவசியம்‌. அவர்களுடைய பதற்றம்‌ 
அதற்குமுன்‌ ஆப்கன்‌ மக்கள்‌ காணாதது. பயிற்சி முகாமிலிருந்து 
தப்பித்து நகருக்குள்‌ ஓடிவந்தவர்கள்‌, வீதியிலிருந்தே மக்களை உரக்கக்‌ 
கத்தி அழைத்தபடி ஓடத்‌ தொடங்கினார்கள்‌. 


“வாருங்கள்‌, எல்லோரும்‌ வாருங்கள்‌! ஒரு பூதம்‌ நம்மைத்‌ தின்ன 
வருகிறது! வாருங்கள்‌, வாருங்கள்‌!” என்று அவர்கள்‌ அலறியதாக “அல்‌ 
அஃப்கர்‌” (44 Afkar) என்ற லெபனான்‌ பத்திரிகையின்‌ நிருபர்‌ ஒருவர்‌ 
நேரில்‌ கண்டு எழுதியிருக்கிறார்‌. 


“போச்சு. எல்லாம்‌ போச்சு. இனி நீங்கள்‌ பன்றிக்கறியைச்‌ சுவைக்க 
முடியாது. பன்றி வளர்க்கவோ, பன்றி எண்ணெய்‌ எடுக்கவோ முடியாது. 
முடி வெட்டிக்கொள்ள முடியாது. தேசத்தில்‌ இனி சலூன்களே 
இருக்காது. நாம்‌ டிவி பார்க்க முடியாது. சாட்டிலைட்‌ சானல்கள்‌ எதுவும்‌ 


இங்கு வராது. கேமராக்கள்‌ பயன்படுத்தமுடியாது. சினிமா, இசை, 
நடனம்‌ எல்லாவற்றுக்கும்‌ தடைவரப்போகிறது. வீட்டில்‌ உங்கள்‌ 
போட்டோக்களையோ, உங்கள்‌ அப்பா, அம்மா, குழந்தைகள்‌ 
போட்டோக்களையோ மாட்டிவைக்கக்கூடாது.' 


“அட, அதை விடப்பா. கைதட்டக்கூடாதே! அதைச்‌ சொல்லு!” 


“ஆமாம்‌, ஆமாம்‌. யாரும்‌ கைதட்டி ஒலி எழுப்பக்கூடாது. விளையாட்டு 
நிகழ்ச்சிகள்‌ அனைத்துக்கும்‌ தடை வருகிறது. நீச்சல்‌ குளங்கள்‌ இனி 
மூடப்பட்டுவிடும்‌. யாரும்‌ செஸ்‌ ஆடக்கூடாதாம்‌, குழந்தைகள்‌ 
பொம்மை முகமூடிகள்‌ அணிந்து விளையாடக்கூடாதாம்‌. தேசத்தில்‌ ஒரு 
கம்ப்யூட்டர்கூட இருக்கக்கூடாதாம்‌. கம்ப்யூட்டர்‌ ஹராம்‌ என்று குர்‌ 


னில்‌ எங்கே சொல்லியிருக்கி ? ஒன்றுமே புரியவில்லை.” 
ஆ ர௬ககறது: ஒன்று பு 


“இன்னும்‌ இருக்கு நண்பா. வாழ்த்து அட்டைகளுக்குத்‌ தடை. ஒயின்‌, 
சாராயம்‌ பிற மது வகைகள்‌ அனைத்துக்கும்‌ தடை. ஜனவரி 1 
கொண்டாட்டத்துக்குத்‌ தடை. கிறிஸ்துமஸ்‌ கொண்டாடக்கூடாதாம்‌. 
பெண்கள்‌ நெயில்‌ பாலிஷ்‌ இட்டுக்கொள்ளக்கூடாது. யாருக்கும்‌ சிலை 
வைக்கக்கூடாது. இருக்கிற சிலைகளையெல்லாம்‌ 
உடைத்துவிடுவார்களாம்‌.' 


“அடக்கடவுளே!” 


“என்ன அடக்கடவுளே! இனிமேல்‌ இப்படி மழுமழு 
முகவாய்க்கட்டையில்‌ கைவைத்து நீ கவலைப்படக்கூட முடியாது!” 
“ஏன்‌, அதற்கென்ன?” 

'முகத்துக்கு வெளியே குறைந்தது நான்கு அங்குல நீளத்துக்கு தாடி 
வளர்த்தாகவேண்டும்‌. தலைமுடி வெளியே தெரியக்கூடாது. 
தலைப்பாகை இல்லாமல்‌ வெளியே சென்றால்‌ தலையைச்‌ 
சீவிவிடுவார்களாம்‌.” 


“என்ன சொல்கிறாய்‌ நண்பா! பைத்தியக்காரத்தனமாக இருக்கிறதே?” 
“யார்‌ கேட்பது?” 
“நாமெல்லாம்‌ சேர்ந்து போய்‌ நியாயம்‌ கேட்போம்‌.” 


“ஏன்‌ உயிரோடு இருப்பது பிடிக்கவில்லையா? ஊர்வலங்களுக்குத்‌ 
தடை. பொதுக்கூட்டங்களுக்குத்‌ தடை. மைக்‌ தடைசெய்யப்பட்ட 


பொருளாகிறது. பெண்கள்‌ இனி எந்த விளையாட்டுகளிலும்‌ 
ஈடுபடக்கூடாதாம்‌. அட, காற்றாடி தடைசெய்யப்பட்டிருக்கிறது! ஏன்‌ 
என்று யார்‌ கேட்கமுடியும்‌? குர்‌ ஆன்‌ அருளப்பட்ட காலத்தில்‌ காற்றாடி 
ஏது? அது குறித்து எந்த ஹதீஸிலும்‌ ஒரு குறிப்பும்‌ கிடையாது. அப்புறம்‌ 
இதை எப்படி ஷரியத்‌ என்று ஏற்கமுடியும்‌?” 


இந்தச்‌ சட்டங்கள்‌ எல்லாம்‌ பின்னால்‌ Ministry for the Promotion of Virtue 
and Suppression of Vice (PVSV) என்று அழைக்கப்பட்ட “அறம்‌ காக்கும்‌” 
அமைச்சரகம்‌ மூலம்‌ வெளியிடப்பட்டு, மதக்‌ காவலர்‌ படை என்கிற 
தாலிபன்களின்‌ காவல்‌ துறையின்‌ மூலம்‌ அமலாக்கப்பட்டது. 


சட்டதிட்டங்கள்‌ குறித்த அறிவிப்பை வீதியில்‌ வாகனங்களின்மீது 
நின்றபடி அறிவித்தபடியே செல்லுவார்கள்‌. ஒருநாள்‌ அறிவித்த 
அறிவிப்புக்கு மாறாக மறுநாள்‌ யாராவது செயல்படுவதைக்‌ கண்டால்‌ 
உடனே வண்டியைவிட்டு இறங்கி அடிக்கத்‌ தொடங்கிவிடுவார்கள்‌. 


தாலிபன்கள்‌ ஆட்சிக்கு வந்த முதல்‌ மாதத்தில்‌, மழுங்கச்‌ சிரைத்த 
முகத்துடன்‌ வீதியில்‌ நடமாடிய ஆண்களில்‌ பல நூற்றுக்கணக்கானபேர்‌ 
அடிபட்டார்கள்‌. அடியென்றால்‌ சாதாரண அடியல்ல. இரண்டு 
கைகளையும்‌ பின்புறமாகக்‌ கட்டிவிட்டு, ரூலர்‌ தடியால்‌ பின்புறம்‌ 
அடிக்கத்‌ தொடங்குவார்கள்‌. கழுத்திலிருந்து ஆரம்பித்து கணுக்கால்‌ 
வரை அடிகள்‌ விழும்‌. குறைந்தது பத்து. அதிகபட்சம்‌ முப்பது அடிகள்‌. 


அடித்து முடித்தபிறகுதான்‌ அடித்ததற்கான காரணம்‌ சொல்லப்படும்‌. 
ஐயன்மீர்‌, நீங்கள்‌ ஷேவ்‌ செய்திருக்கிறீர்கள்‌. இது தடை செய்யப்பட்ட 
விஷயம்‌. இனி செய்யாதீர்‌. தாடியே ஆண்களுக்கு அழகு. குறைந்தது 
நான்கு அங்குலம்‌. இன்னொருமுறை உங்களை மழுங்கச்‌ சிரைத்த 
முகத்துடன்‌ பார்க்க நாங்கள்‌ விரும்பமாட்டோம்‌. புரிகிறதா? 


தவறி இன்னொருமுறை தாலிபன்களின்‌ கண்ணில்‌ தாடியில்லாமல்‌ 
பட்டுவிட்டால்‌ தீர்ந்தது விஷயம்‌. நிர்த்தாட்சண்யமாக நடுச்சாலையில்‌ 
கட்டிவைத்துத்‌ தோலை உரித்துவிடுவார்கள்‌. 


தோலை உரிப்பது என்றால்‌ தோலை உரிப்பதுதான்‌. பாட்ஷா படத்தில்‌ 
ரஜினியைக்‌ கட்டிவைத்து வில்லன்‌ சாட்டை கொண்டு அடிப்பானே, 
அம்மாதிரி. ஆனால்‌ இது சினிமா அல்ல. நிஜம்‌. ரத்தம்‌ சொட்டச்‌ 
சொட்ட, கதறக்கூட முடியாமல்‌ துவண்டு விழுவோரை அப்படியே 
இழுத்துக்கொண்டுபோய்‌ ஒரு நாய்‌ வண்டியில்‌ போட்டு எடுத்துச்‌ 


சென்றுவிடுவார்கள்‌. 


அவர்கள்‌ திரும்பி வருவது பூர்வஜென்மப்‌ புண்ணிய பலத்தினால்‌ 
மட்டுமே. அப்படித்‌ திரும்பாதவர்களும்‌ உண்டு. அவர்கள்‌ என்ன 
ஆனார்கள்‌, எங்கே போனார்கள்‌ எதுவும்‌ தெரியாது. யாருக்கும்‌ 


தெரியாது. 


அதிர்ச்சியூட்டக்கூடிய மிகக்‌ கடுமையான சில தண்டனைகளைத்‌ 
தயங்காமல்‌ அமுல்படுத்துவதன்‌ மூலம்தான்‌ மக்களிடையே தீவிரமான 
ஒழுக்கத்தையும்‌ கட்டுப்பாட்டையும்‌ கொண்டுவரமுடியும்‌ என்று முல்லா 
முஹம்மது ஓமர்‌ நினைத்தார்‌. அந்தச்‌ சட்டதிட்டங்களை 
அறிமுகப்படுத்தும்‌ தன்னுடைய அரசின்‌ ஊழியர்கள்‌ அத்தனை பேரும்‌ 
மிகச்‌ சசியானவர்களாக இருக்கவேண்டும்‌ என்பதிலும்‌ அவர்‌ 
சமரசமில்லாதவராக இருந்தார்‌. 


ஒருவேளை தவறாமல்‌ ஒழுங்காகத்‌ தொழுபவர்கள்‌, இஸ்லாம்‌ 
வகுத்தளித்திருக்கும்‌ கடமைகளிலிருந்து மயிரிழையும்‌ வழுவாதவர்கள்‌, 
தாலிபன்களுக்கான சட்டம்‌ என்று ஓமர்‌ வரையறுத்த அனைத்தையும்‌ 
அப்படியே கடைபிடிப்பவர்கள்‌ மட்டுமே அரசாங்கத்தில்‌ பணியில்‌ 
இருக்கலாம்‌. கொஞ்சம்‌ பிசகினாலும்‌ சரி - பிசகக்கூட வேண்டாம்‌. 
பிசகலாம்‌ என்று நினைத்தாலே பதவி போய்விடும்‌. அடுத்து, உயிர்‌ 
போய்விடும்‌. இரக்கமே கிடையாது. சற்றும்‌ கிடையாது. கண்டிப்பாகக்‌ 
கிடையாது. 


இப்படி அடிபட்டு, வதைபட்டு விழும்‌ அப்பாவி ஆண்களைக்‌ கண்டு 
கதறி அழக்கூடப்‌ பெண்களுக்கு உரிமை கிடையாது என்பதுதான்‌ 
இந்தச்‌ சட்டதிட்டங்களின்‌ இரண்டாம்‌ பாகம்‌. அது இன்னும்‌ கொடுமை. 
பெண்களும்‌ தாலிபன்களும்‌ என்பது தனியே ஒரு முழுநீளப்‌ 


புத்தகத்துக்கான விஷயம்‌. சுருக்கமாகக்‌ கொஞ்சம்‌ பார்க்கலாம்‌. 


21. நிற்காதே! நடக்காதே! சிரிக்காதே! 


தாலிபன்களுக்குப்‌ பெண்களைப்‌ பிடிக்காதா? அவர்கள்‌ யாரும்‌ 
திருமணமே செய்துகொள்ளாதவர்களா? பெண்கள்‌ மீது 
அளவுக்கதிகமான வெறுப்பு இருந்தாலொழிய இம்மாதிரியான 
சட்டங்கள்‌ கனவிலும்‌ சாத்தியமில்லை. அத்தனை வெறுப்பு 
ஏற்படுமளவுக்கு அவர்கள்‌ எந்தப்‌ பெண்ணால்‌ அல்லது பெண்களால்‌ 
பாதிக்கப்பட்டார்கள்‌? பொதுவாகவே இஸ்லாத்தில்‌ பெண்களுக்கான 
உரிமைகள்‌ மிகவும்‌ வரையறுக்கப்பட்டவைதான்‌ என்று ஒரு கருத்து 
நிலவுகிறதே, அதன்‌ தொடர்ச்சிதான்‌ தாலிபன்களின்‌ பெண்கள்‌ 
தொடர்பான அடக்குமுறைகளா? ஷரியத்தை ஒட்டித்தான்‌ தாலிபன்கள்‌ 
தம்‌ சட்டங்களை வகுத்தார்கள்‌ என்றால்‌, ஷரியத்‌ பெண்களை இத்தனை 
மோசமாகத்தான்‌ வைக்கச்‌ சொல்லியிருக்கிறதா? தாலிபன்கள்‌ வீட்டில்‌ 
பெண்வாசனையே கிடையாதா? தாயார்‌ பெத்துப்‌ போடாமல்‌ அவர்கள்‌ 
தாமே முளைத்தார்களா? அடுத்த ஜென்மத்தில்‌ அவர்கள்‌ பெண்ணாகப்‌ 
பிறந்து இதே சட்டதிட்டங்களுக்கு உட்படவேண்டுமென்றால்‌ 


சம்மதிப்பார்களா? 


மேற்கண்ட கேள்விகளுக்குத்‌ தனித்தனியாகவும்‌ பதிலளிக்கலாம்‌. ஒரே 
பதிலாகவும்‌ சொல்லலாம்‌. 


தனித்தனியாகச்‌ சொல்லுவதென்றால்‌ ஒவ்வொரு கேள்விக்கும்‌ பதில்‌ 
இது: அதெல்லாம்‌ இல்லை. 


ஒரே பதில்‌ என்றால்‌ இது: “பெண்ணின்‌ முகம்‌ ஊழல்களின்‌ ஊற்று” (The 
face of a woman is a source of corruption) என்பது முல்லா முஹம்மது 
ஓமரின்‌ கருத்து. உலகில்‌ மேற்கொள்ளப்படும்‌ பெரும்பான்மையான 
குற்றங்களுக்குப்‌ பெண்கள்தான்‌ காரணம்‌ என்கிற தீர்மானத்துக்கு 
அவரும்‌ அவரைச்‌ சார்ந்தவர்களும்‌ எப்படி வந்தார்கள்‌ என்று 
தெரியவில்லை. பெண்களை, குழந்தை பெற்றுப்போடும்‌ இயந்திரமாக 
மட்டும்‌ வைத்துக்கொண்டுவிட்டால்‌ தேசத்தின்‌ அனைத்துப்‌ 
பிரச்னைகளும்‌ தீர்ந்துவிடும்‌ என்று மிகவும்‌ தீவிரமாக அவர்கள்‌ 
நம்பியதன்‌ விளைவுதான்‌ தாலிபன்களின்‌ பெண்கொடுமைச்‌ சட்டங்கள்‌. 


ஆனால்‌ இதனை அவர்கள்‌ வெளிப்படுத்தியபோது, “அனைத்துமே 


பெண்களின்‌ பாதுகாப்புக்காக அறிமுகப்படுத்தப்படும்‌ சட்டங்கள்‌” 


என்றுதான்‌ சொன்னார்கள்‌. பல நூற்றாண்டுகாலமாக பக்தூன்‌ 
பெண்கள்‌ இப்படித்தான்‌ வாழ்ந்து வருகிறார்கள்‌. எந்தக்‌ குறையும்‌ 
இல்லை. ஒரு கஷ்டமும்‌ இல்லை. பக்தூன்‌ இனத்தில்‌ கற்பழிப்புப்‌ 
புகார்கள்‌ என்றைக்காவது இருந்திருக்கிறதா? பெண்ணை முன்வைத்து 
ஏதாவது குற்றம்‌ நிகழ்ந்திருக்கிறதா? எந்தப்பெண்ணாவது காவல்‌ 
நிலையத்துக்கோ, நீதிமன்றத்துக்கோ வந்திருக்கிறாளா? இல்லை 
அல்லவா? அதுதான்‌ விஷயம்‌. அவ்வளவுதான்‌ விஷயம்‌. இந்தா பிடி 
சட்டம்‌. பக்தூன்‌ பெண்கள்‌ பெற்ற இன்பம்‌, பெறுக இத்தேசம்‌. 

சற்றே பெரிய பட்டியல்தான்‌. ஆனால்‌ தாலிபன்களை முழுவதுமாகப்‌ 
புரிந்துகொள்ள இது மிகவும்‌ அவசியம்‌. தமது முடிவுகள்‌, 
தீர்மானங்களின்‌ குரூரம்‌ எத்தகையது என்பதே புரியாத, அல்லது 
புரிந்துகொள்ள விரும்பாத வெறும்‌ காட்டுவாசிகளின்‌ சட்டதிட்டங்கள்‌ 
எப்படி இருக்கும்‌? சில மாதிரிகள்‌ மட்டும்‌ பார்க்கலாம்‌. 


உ பர்தா அணியவேண்டும்‌. வீட்டை விட்டு வெளியே 
வருவதென்றால்‌ அது மிகக்‌ கட்டாயம்‌. பார்வை தரையின்மீது 
மட்டுமே இருக்கவேண்டும்‌. 

உ எந்த ஆணையும்‌ ஏறெடுத்துப்‌ பார்க்கக்கூடாது. அவர்கள்‌ 
பார்வை படும்படி நடமாடக்கூடாது. 

உ அலுவலகங்களுக்குச்‌ சென்று பணியாற்றுவது 
தடைசெய்யப்படுகிறது. வீட்டைவிட்டு வெளியே வராதே. 

உ எட்டு வயதைத்‌ தாண்டிவிட்டாயா? படிக்காதே. படித்தது 
போதும்‌. வீட்டில்‌ இருந்தபடி குர்‌ ஆன்‌ படித்தால்‌ 
போதுமானது. (மிகச்‌ சில இடங்களில்‌ ரகசியப்பள்ளிகள்‌ இரவு 
நேரத்தில்‌ நடத்தப்பட்டன. மாட்டினால்‌ உயிர்‌ போவது 
நிச்சயம்‌ என்று தெரிந்தும்‌ சில ஆசிரியர்கள்‌ பெண்‌ 
குழந்தைகளுக்கு அங்கு பாடம்‌ எடுத்தார்கள்‌. ஒரு சிலர்‌ 
மாட்டிக்கொண்டு உயிரையும்‌ விட்டார்கள்‌.) 

உ ஆண்‌ டாக்டர்களிடம்‌ மருத்துவம்‌ பார்த்துக்கொள்ளக்‌ கூடாது 
- பெண்‌ டாக்டர்கள்‌ உத்தியோகமே பார்க்கக்கூடாது. மிகவும்‌ 
அவசியமான, மிகத்தீவிரமான நோய்‌ என்றால்‌ மட்டும்‌ தந்தை 
அல்லது கணவனுடன்‌ செல்ல அனுமதி. (பல பெண்கள்‌, 
பக்கத்து வீட்டில்‌ டாக்டர்‌ இருந்தும்‌ மருத்துவம்‌ 
செய்துகொள்ள முடியாத காரணத்தாலேயே நோயில்‌ விழுந்து 
இறந்தார்கள்‌.) 

உ எட்டு வயதைத்‌ தாண்டிவிட்டால்‌ எந்த ஆணுடனும்‌ 
நேரடியாகப்‌ பேசக்கூடாது. தந்தை, சகோதரர்கள்‌ மட்டும்‌ 


விலக்கு. மணமாகியிருந்தால்‌ கணவன்‌. 

உ சகோதரன்‌ யாராவது உடன்‌ வராமல்‌ வீதியில்‌ தனியே 
போகக்கூடாது. 

உ ஹைஹீல்ஸ்‌ கொண்ட செருப்புகள்‌ அணியக்கூடாது. 
பெண்கள்‌ நடக்கும்‌ சத்தம்‌ ஆண்களின்‌ காதில்‌ விழக்கூடாது. 

உ பொது இடங்களில்‌ உரக்கப்‌ பேசவோ, சிரிக்கவோ கூடாது. 
ஒரு பெண்ணின்‌ குரல்‌ அன்னிய ஆணின்‌ காதில்‌ 
விழக்கூடாது. எப்படி அவள்‌ முகம்‌ தெரியக்கூடாதோ, அப்படி. 

உ வீடுகளில்‌ தரைத்தளம்‌, முதல்‌ தளங்களில்‌ உள்ள கதவு, 
சன்னல்கள்‌ அனைத்துக்கும்‌ கட்டாயம்‌ திரை 
போடப்பட்டிருக்கவேண்டும்‌. கதவு, ஜன்னல்களைத்‌ 
திறந்துவைத்துக்கொண்டு உள்ளே பெண்கள்‌ நடமாடுவதோ, 
பேசுவதோ கூடாது. அப்படிச்‌ செய்தால்‌ 
குடும்பத்தலைவனுக்கு ஐம்பது கசையடி. 

உ பத்திரிகைகள்‌, தொலைக்காட்சிக்குப்‌ பெண்கள்‌ பேட்டியோ, 
புகைப்படமோ தரக்கூடாது. எந்தப்‌ பெண்ணின்‌ படமாவது 
பத்திரிகையில்‌ வருமானால்‌ மறுநாள்‌ அவள்‌ 
கழுவிலேற்றப்படுவாள்‌. 

உ பால்கனிகளில்‌ பெண்கள்‌ நிற்கவோ, உட்காரவோ கூடாது. 
வீட்டின்‌ இரண்டாம்‌ கட்டில்தான்‌ அவர்கள்‌ இருக்கலாம்‌. 
ஹாலுக்கு வருவது கூட யாருமில்லாதபோது மட்டுமே. 

உ எவ்விதமான பொதுக்கூட்டங்களுக்கோ, வானொலி, 
தொலைக்காட்சி நிகழ்ச்சிகளுக்கோ, சொற்பொழிவுகளுக்கோ 
வரக்கூடாது. மதக்கூட்டங்களாயினும்‌ சரி. இதுதான்‌ விதி. 

உ சைக்கிள்‌ உள்ளிட்ட எந்த வாகனமும்‌ ஓட்டக்கூடாது. கணவன்‌ 
அல்லது சகோதரன்‌ ஓட்டினால்‌ பின்னால்‌ அமர்ந்து 
செல்லலாம்‌. பர்தா அவசியம்‌. கணுக்கால்‌ தெரிந்தால்‌ அடி 
நிச்சயம்‌. 
வழக்கு தொடர அனுமதி இல்லை. 
ஆண்கள்‌ பயணம்‌ செய்யும்‌ பேருந்துகளில்‌ ஏறக்கூடாது. 


இன்னும்‌ உண்டு. இடம்‌ போதாது. இவை சில மாதிரிகள்‌ மட்டுமே. 


செப்டெம்பர்‌ 30, 1996ம்‌ ஆண்டு தாலிபன்களின்‌ பெண்கள்‌ தொடர்பான 
அத்தனை சட்டங்களும்‌ முறைப்படி நாட்டு மக்களுக்கு 
அறிமுகப்படுத்தப்பட்டன. அன்றைய தினமே அவை அமுலுக்கு 
வருவதாகவும்‌ அறிவிக்கப்பட்டது. 


அதுநாள்‌ வரை ஆப்கன்‌ அரசு உத்தியோகங்களிலும்‌ பிற தனியார்‌ 
நிறுவனங்களிலும்‌ பணியாற்றிக்கொண்டிருந்த பெண்கள்‌ அத்தனை 
பேரும்‌ வேலை இழப்பதாக அறிவிக்கப்பட்டது. எவ்விதமான 
காம்பன்சேஷனும்‌ தரப்படமாட்டாது. வீட்டோடு இருப்பது ஒன்றே விதி. 


அதுநாள்‌ வரை ஆப்கனிஸ்தான்‌ அரசாங்கத்தில்‌ 
பணியாற்றிக்கொண்டிருந்தோரில்‌ சுமார்‌ 25 முதல்‌ முப்பது சதவீதம்‌ பேர்‌ 
பெண்களாக இருந்தார்கள்‌. பெரும்பாலும்‌ ஆசிரியர்கள்‌. கிளார்க்குகள்‌. 
டெலிபோன்‌ ஆப்பரேட்டர்கள்‌. இளநிலை உதவியாளர்கள்‌. 
டைப்பிஸ்டுகள்‌. 


இவர்கள்‌ அனைவரும்‌ திடீரென்று வேலை இல்லை என்று 
தெரிந்தபோது நிலைகுலைந்து போனார்கள்‌. யுத்த பாதிப்புகளால்‌ 
மிகவும்‌ சீரழிந்திருந்த தேசத்தில்‌ ஒருவர்‌ இருவரல்ல, எத்தனை பேர்‌ 
சம்பாதித்தாலும்‌ ஒரு குடும்பத்துக்குக்‌ காணாது என்பதுதான்‌ நிலைமை. 
ஆப்கனிஸ்தான்‌ நாணயத்துக்கு அன்றைய தேதியில்‌ இருந்த மதிப்பு 
அல்லது அவமதிப்பு, விவரிக்கவே முடியாதது. புரிவதற்காக இந்திய 
ரூபாய்‌ மதிப்பில்‌ சொல்லுவதென்றால்‌ ஒரு லிட்டர்‌ பெட்ரோலை 
அன்றைக்கு அவர்கள்‌ எண்ணூறு ரூபாய்‌ கொடுத்து வாங்கவேண்டும்‌. 
ஒரு கிலோ முட்டை கோஸ்‌ விலை நூற்றுப்‌ பதினைந்து ரூபாய்‌. ஒரு 
கிலோ அரிசி வேண்டுமென்றால்‌ தொண்ணூறு ரூபாய்‌. 


எனவே வேலை இழந்து, வாழ வழியும்‌ இன்றித்‌ தவித்த ஆப்கானியர்கள்‌ 
பலர்‌ காபூலுக்கு வந்து அங்கிருந்து எப்படியாவது பாகிஸ்தான்‌ 
எல்லையைத்‌ தாண்டிவிடவேண்டும்‌ என்று முடிவு செய்தார்கள்‌. 
காபூலில்‌ மட்டும்தான்‌ அப்போது தாலிபன்களின்‌ தொல்லை 
அவ்வளவாக இல்லை என்று சொல்லவேண்டும்‌. அதுநாள்‌ வரை 
தலைநகரமாக இருந்த காபூலை தாலிபன்கள்‌ ஆட்சிக்கு வந்ததும்‌ 
கண்டுகொள்ளவேயில்லை. எதுவானாலும்‌ கந்தஹார்‌. எவர்‌ வந்தாலும்‌ 
கந்தஹார்‌. மகாபாரதத்தில்‌ சகுனி வசித்த பிராந்தியம்‌. நவீன யுகத்தில்‌ 
முல்லா முஹம்மது ஓமரும்‌ அவரது சிஷ்யகோடிகளும்‌. 

பெண்கள்‌ வேலை இழந்ததால்‌ மட்டும்‌ இடப்பெயர்ச்சி ஆரம்பமானது 
என்றில்லை. ஏற்கெனவே அரசு உத்தியோகத்தில்‌ இருந்த பக்தூன்‌ 
அல்லாத பிற இனத்தவர்‌ அத்தனை பேரையும்‌ வீட்டுக்கு 
அனுப்பிவிட்டார்கள்‌ என்று பார்த்தோமல்லவா? மொத்தமாகச்‌ சுருக்கிச்‌ 
சொல்லுவதென்றால்‌ ஆண்கள்‌, பெண்கள்‌ யாராக இருந்தாலும்‌ சரி. 
பக்தூன்களாக இல்லாத பட்சத்தில்‌ வேலை கிடையாது. பெண்களாக 
இருக்கும்‌ பட்சத்தில்‌ பக்தூன்களாக இருந்தாலும்‌ வேலை இல்லை. 


இதனால்தான்‌ பாகிஸ்தானுக்கு ஏராளமான ஆப்கன்‌ அகதிகள்‌ 
வரத்தொடங்கினார்கள்‌. பேனசிர்‌ புட்டோவுக்கு அது ஒரு தலைவலியாக 
உருப்பெற்றது என்பதை மறுக்கமுடியாது. 


பெண்களுக்கு வேலை கிடையாது என்னும்‌ சட்டத்தின்‌ இன்னொரு 
விளைவு, ஆப்கனிஸ்தான்‌ முழுவதுமிருந்த ஆரம்பப்‌ பாடசாலைகள்‌ 
இழுத்து மூடப்பட்டன. அனைத்துப்‌ பள்ளிகளிலும்‌ பெண்களே 
ஆசிரியர்களாக இருந்ததுதான்‌ காரணம்‌. பள்ளிக்கூடம்‌ கிடையாது. 
படிப்பு கிடையாது. வேறென்ன செய்வது? 


வீதிகளில்‌ திரியத்‌ தொடங்கிய பிள்ளைகளை நாய்‌ வண்டியில்‌ பிடித்துப்‌ 
போய்‌ அல்‌ காயிதா முகாம்களில்‌ தள்ளினார்கள்‌. முன்பே பார்த்த 
பயிற்சிப்‌ பள்ளிகள்‌. 


திட்டமிட்டுக்கூட இப்படியொரு நாசகாரியத்தை யாராலும்‌ இத்தனை 
திறம்பட நிறைவேற்ற முடியாது. நேர்ந்துகொண்டவர்கள்‌ போலத்‌ 
தாலிபன்கள்‌ அப்படியொரு ஆட்டம்‌ ஆட ஆரம்பித்தார்கள்‌. இந்தச்‌ 
சட்டம்‌ நிறைவேற்றப்பட்ட பத்தே நாளில்‌ ஆப்கன்‌ வீதிகளில்‌ பெண்‌ 
பிச்சைக்காரர்களின்‌ எண்ணிக்கை பல மடங்கு அதிகரித்துவிட்டது. 
இலவச இணைப்புகளாக அவரவர்‌ குழந்தைகள்‌. 


ஆனால்‌ பிச்சை போடுவதற்குத்தான்‌ ஆள்கள்‌ குறைவாக இருந்தார்கள்‌. 
வாழ வசதியற்ற ஏழை ஆப்கானியர்கள்‌ பெரும்பாலும்‌ மசூதிகளில்‌ 
ஊற்றப்படும்‌ கஞ்சிக்காகத்‌ தவமிருக்கத்‌ தொடங்கினார்கள்‌. எங்காவது 
ஒரு துண்டு ரொட்டி கிடைக்கும்‌ என்று கேள்விப்பட்டால்‌ அதற்காகப்‌ 
பல மைல்கள்‌ நடந்துபோகவும்‌ தயாராக இருந்தார்கள்‌. ரொட்டிச்‌ 
சண்டைகளில்‌ பலபேர்‌ உயிரையே இழந்தார்கள்‌. 


இந்த விவரமெல்லாம்‌ பாகிஸ்தானுக்கு அகதிகளாகச்‌ சென்ற மக்கள்‌ 
மூலம்‌ வெளியுலகுக்குத்‌ தெரியவர உலக நாடுகள்‌ பலவும்‌ 
தாலிபன்களைக்‌ கண்டித்துப்‌ பேச ஆரம்பித்தன. நிலைமை சற்று 
மோசமாகத்‌ தொடங்கியதும்‌ முல்லா ஓமர்‌ ஓர்‌ அறிவிப்பை 
வெளியிட்டார்‌. 

யாரும்‌ கவலைப்படத்‌ தேவையில்லை. வேலை இழந்த பெண்களுக்கு 
மாதம்‌ தோறும்‌ ஐந்து அமெரிக்க டாலர்கள்‌ பென்ஷனாக வழங்கப்படும்‌. 
எம்‌ மக்கள்‌ பசியில்‌ இறப்பதை நாங்கள்‌ அனுமதிக்கமாட்டோம்‌. 
கொஞ்ச நாளைக்குத்தான்‌. வீட்டில்‌ வெட்டியாகப்‌ பொழுதுபோக்கும்‌ 
முப்பதாயிரம்‌ பெண்களுக்கு, அவர்கள்‌ என்றைக்கோ பார்த்த 


உத்தியோகத்துக்கெல்லாம்‌ பென்ஷன்‌ தரப்படமாட்டாது என்று 
வேறொரு அமைச்சர்‌ அறிவித்துவிட்டார்‌. யார்‌ கேட்பது? 


நாளுக்கு நாள்‌ ஆப்கன்‌ மக்கள்‌ அகதிகளாக பாகிஸ்தானுக்கு 
இடம்பெயர்வது அதிகரிக்கத்‌ தொடங்கியது. இது பற்றிய சர்வதேச 
விமரிசனங்கள்‌ பலமாக எழத்தொடங்கியபோது, பத்திரிகையாளர்கள்‌ 
எப்படியாவது ஓமரைச்‌ சந்தித்துப்‌ பேச மிகவும்‌ விரும்பி முயற்சி 


செய்தார்கள்‌. 


ஆனால்‌ அவர்‌ எங்கு இருக்கிறார்‌ என்பதே தெரியாமல்‌ இருந்தது. 
கந்தஹாரில்தான்‌ இருந்தார்‌. அங்கு அரசு அலுவலகங்கள்‌ இருந்தன. 
அவற்றில்‌ ஒன்றில்தான்‌ அவரும்‌ உத்தியோகம்‌ பார்த்திருக்கவேண்டும்‌. 
ஆனால்‌ நெருங்க முடியாது. யாராலும்‌ முடியாது. எந்தக்‌ காரணம்‌ 
சொன்னாலும்‌ முடியாது. பத்திரிகையாளர்களைச்‌ சந்திப்பதில்லை 
என்கிற ஓமரின்‌ முடிவு, கடைசிவரை காப்பாற்றப்பட்டது. 


ஒரு கட்டத்தில்‌ பத்திரிகையாளர்கள்‌ மட்டுமல்ல; வேறு யாருமேகூட 
அவரைச்‌ சந்திக்கமுடியாது என்கிற நிலைமை உண்டானது. 
அக்கம்பக்கத்து தேசங்களின்‌ தூதுவர்களோ, விருந்தினர்களோ, 
அதிகாரிகளோ - யாருமே. 

ஒரே சமயம்‌. ஒரே ஒரு சமயம்‌ மட்டும்‌ இதற்கு ஓமர்‌ விலக்கு அளித்து, ஒரு 
முக்கியப்‌ பிரமுகரைச்‌ சந்திக்க ஒப்புக்கொண்டார்‌. அது 2001ம்‌ வருடத்‌ 
தொடக்கத்தில்‌ நிகழ்ந்த சந்திப்பு. 

அந்த முக்கியப்‌ பிரமுகரும்‌ பாகிஸ்தான்‌ உளவுத்துறைத்‌ தலைவரும்‌ 
ஓமரை கந்தஹாருக்கு வந்து சந்தித்து, தயவு செய்து பாமியான்‌ புத்தர்‌ 
சிலைகளை சிதைத்துவிடாதீர்கள்‌ என்று கேட்டுக்கொண்டார்கள்‌. 
ஓமரின்‌ பதில்‌: “நீங்கள்‌ விருந்தாளியாக வந்துவிட்டீர்கள்‌. அதனால்‌ 
உயிருடன்‌ திரும்பிப்‌ போக அனுமதிக்கிறேன்‌.” 

அந்தப்‌ பிரமுகரின்‌ பெயர்‌ அப்துல்லா பின்‌ அப்துல்‌ அஜிஸ்‌ அல்‌ சவூத்‌ 
(Abdullah bin Abdul Aziz Al Saud). அப்போது அவர்‌ சவூதி அரேபியாவின்‌ 
இளவரசராக இருந்தார்‌. இப்போது மன்னர்‌. 


22. சில தண்டனைகள்‌ 


அன்றைக்கு மார்ச்‌ 17ம்‌ தேதி. வருடம்‌ 1996. ஆப்கனிலுள்ள லக்மான்‌ 
மாகாணத்தைச்‌ சேர்ந்த பெண்‌ ஒருத்தியை உள்ளூர்‌ காவலர்கள்‌ பஸ்‌ 
ஸ்டாண்டில்‌ கைது செய்தார்கள்‌. அதிகாலை வேளையில்‌ துணைக்கு 
ஆள்‌ இல்லாமல்‌ தனியே அவள்‌ பேருந்து நிலையத்தில்‌ ஏன்‌ 
நிற்கவேண்டும்‌? கையில்‌ ஒரு பெட்டி இருக்கிறது. கண்ணில்‌ பயம்‌ 
தெரிகிறது. எனவே கண்டிப்பாக நீ குற்றம்‌ செய்திருக்கவேண்டும்‌. 
அல்லது ஒரு குற்றம்‌ புரிவதற்காகக்‌ கிளம்பி வந்திருக்கவேண்டும்‌. 
உண்மையைச்‌ சொல்லிவிடு. 


“ஐயா என்னை விட்டுவிடுங்கள்‌. நான்‌ எந்தக்‌ குற்றமும்‌ செய்யவில்லை. 
வெளியூருக்குப்‌ புறப்பட்டுப்‌ போய்க்கொண்டிருக்கிறேன்‌. என்னை 


நம்புங்கள்‌.” 


“வெளியூர்‌ என்றால்‌ எங்கே?” 

அவள்‌ பதில்‌ சொல்லவில்லை. தலைகுனிந்து நின்றாள்‌. 
“தனியே வெளியே வரக்கூடாது என்று தெரியுமல்லவா?” 
“தெரியும்‌ ஐயா. நான்‌ தனியே செல்லவில்லை. என்னுடன்‌...” 
“உன்னுடன்‌? யார்‌ வந்திருக்கிறார்கள்‌? எங்கே?” 


அவள்‌ மீண்டும்‌ தலை குனிந்தாள்‌. என்ன சொல்வது? எப்படிச்‌ 
சொல்லமுடியும்‌? எட்டு வருடக்‌ காதல்‌. அன்று கண்டிப்பாக அது 
நிறைவேறிவிடும்‌ என்று அவள்‌ நினைத்திருந்தாள்‌. பெற்றோர்‌ 
சம்மதிக்கவில்லை. இரு தரப்பிலும்‌. எத்தனையோ போராடிப்‌ 
பார்த்தாகிவிட்டது. கேட்கவில்லை. என்ன காரணம்‌ என்றே யாரும்‌ 
சொல்லவில்லை. காதல்‌ கூடாது. அவ்வளவுதான்‌. 


அவளுக்குச்‌ சற்றும்‌ விருப்பமில்லாமல்‌ மூன்று வருடங்களுக்கு முன்னர்‌ 
ஒரு கிழவனைப்‌ பிடித்துத்‌ திருமணம்‌ செய்துவைத்திருந்தார்கள்‌. 
காசநோயில்‌ இழுத்துக்கொண்டிருக்கும்‌ கிழவன்‌. வீட்டுக்குள்‌ 
போடப்பட்டிருந்த கயிற்றுக்கட்டிலை விட்டு அவன்‌ இறங்கியதே 
இல்லை. எப்போதும்‌ இருமல்‌. எப்போதும்‌ சளியில்‌ ரத்தம்‌. நிற்க 
முடியாது. நடக்க முடியாது. இளம்‌ மனைவியின்‌ எதிர்பார்ப்புகளில்‌ ஒரு 


சதவீதம்‌ கூட நிறைவேற்ற முடியாது. 
எதற்காகத்‌ திருமணம்‌ செய்துகொண்டான்‌? 


அதற்குக்‌ குறிப்பிட்ட காரணம்‌ ஏதுமில்லை. ஊர்ப்‌ பஞ்சாயத்தில்‌ 
அவளுக்குத்‌ திருமணம்‌ செய்துவைத்துவிடுவது என்று முடிவு 
செய்திருந்தார்கள்‌. இதோ பார்‌ பெண்ணே, நீ காதலிப்பது குற்றம்‌ என்று 
உன்‌ பெற்றோர்‌ நினைக்கிறார்கள்‌. உன்‌ காதலன்‌ அத்தனை உத்தமன்‌ 
இல்லை என்று அவர்கள்‌ சொல்கிறார்கள்‌. அவன்‌ உத்தமனா, 
மத்தியமனா, அதமனா என்பது முக்கியமில்லை. உன்‌ பெற்றோர்‌ 
விருப்பத்துக்கு மாறாக நடக்க உனக்கு அனுமதி இல்லை. இங்கே, 
இந்தக்‌ கணம்‌ உனக்குத்‌ திருமணம்‌ நிச்சயமாகிறது. 
கூடியிருப்பவர்களில்‌ இவளைத்‌ திருமணம்‌ செய்துகொள்ளச்‌ 
சம்மதிப்பவர்‌ யார்‌? ஒன்றுக்கு மேற்பட்டவர்கள்‌ 
விரும்புவார்களேயானால்‌ யார்‌ அதிகம்‌ மஹர்‌ (இஸ்லாத்தில்‌ 
பெண்ணுக்குத்‌ தரவேண்டிய திருமணப்‌ பரிசுத்‌ தொகை) 
தருகிறார்களோ அவர்களுக்கே இந்தப்‌ பெண்‌. 


தாடி உள்ள நாட்டாமை தீர்ப்புச்‌ சொல்லிவிட்டு கூடியிருந்தவர்களைப்‌ 
பார்த்தார்‌. அப்போதுதான்‌ அந்தக்‌ காசநோய்க்‌ கிழவன்‌ யோசித்தான்‌. 
வயதான காலத்தில்‌ தனக்கு பணிவிடை செய்ய ஒருத்தி இருப்பது 
நல்லதே அல்லவா? வாழ்ந்து முடித்தாகிவிட்டது. மூன்று திருமணங்கள்‌ 
செய்து, பல குழந்தைகள்‌ பெற்றுத்‌ தீர்த்தாகிவிட்டது. அனைவரும்‌ 
அவரவர்‌ வாழ்வில்‌ செட்டில்‌ ஆகிவிட்டார்கள்‌. தனித்திருப்பது தான்‌ 
மட்டுமே. ஏன்‌ கூடாது? வசதி இருக்கிறது. ஒரு முயற்சி செய்து 


பார்க்கலாமே? 


அவன்‌ எழுந்து நின்றான்‌. இருபது செம்மறி ஆடுகள்‌. மூன்று வண்டிகள்‌. 
இரண்டாயிரம்‌ ரூபாய்‌ பணம்‌. ஒரு வீடு. தன்னால்‌ முடிந்தது 
இவ்வளவுதான்‌. 


பெண்ணைக்‌ கொடுத்துவிட்டார்கள்‌. 


வலுக்கட்டாயமாக, கதறக்கதற அவளைத்‌ தன்‌ வீட்டுக்கு இழுத்துப்‌ 
போனான்‌ அந்தக்‌ காசநோய்க்‌ கிழவன்‌. ஊர்‌ கூடி ஆசீர்வதித்து 


அனுப்பிவைத்தது. 
பொழுது விடிந்ததிலிருந்து அவனுக்கு சிசுருஷை செய்தே வெறுத்துப்‌ 


போனாள்‌ அந்தப்‌ பெண்‌. இருபத்தியொரு வயது. கிழவனுக்கு எப்படியும்‌ 
எழுபதுக்குக்‌ குறையாது. அவள்‌ பெயரைக்‌ கூட அவன்‌ 


கேட்டுக்கொள்ளவில்லை. “ஏ குட்டி' என்றுதான்‌ அழைப்பான்‌. இதை 
எடு, அதைப்‌ பிடி, இங்கே வலிக்கிறது, தைலம்‌ தேய்த்து விடு, அங்கே 
அரிக்கிறது, சொறிந்துவிடு என்று எப்பப்பார்‌ வேலை 
வாங்கிக்கொண்டே இருந்தான்‌. 


செய்தாகவேண்டும்‌. மறுக்க முடியாது. எதிர்த்துப்‌ பேசமுடியாது. 
கட்டிவைத்து எரித்துவிடும்‌ சமூகம்‌. இந்தக்‌ கிழவன்‌ 
மாப்பிள்ளையானால்‌ பரவாயில்லை, என்‌ காதலன்‌ மட்டும்‌ ஏன்‌ 
கூடாது? 


தன்‌ பெற்றோரை அவளுக்குப்‌ புரியவில்லை. அந்தக்‌ கேள்விதான்‌ 
அவளது தியானம்‌ போல்‌ ஆனது. கோபம்‌ மிகுந்தது. கோபம்‌ 
வெறுப்பைத்‌ தந்தது. வெறுப்பு, வேகம்‌ கொடுத்தது. ஒருநாள்‌ 
அவனுக்குக்‌ கடிதம்‌ கொடுத்து அனுப்பினாள்‌. 


நான்‌ காத்திருக்கிறேன்‌. வந்து அழைத்துச்‌ சென்றுவிடு. நாம்‌ 
பாகிஸ்தான்‌ போய்விடுவோம்‌. அங்கு என்‌ அத்தை மகன்‌ இருக்கிறான்‌. 
அவன்‌ நமக்கு அடைக்கலம்‌ கொடுப்பான்‌. ஏற்கெனவே அவனுக்குக்‌ 
கடிதம்‌ எழுதிவிட்டேன்‌. 

புறப்பட்டு பஸ்‌ ஸ்டாண்ட்‌ போனவள்தான்‌ மாட்டிக்கொண்டாள்‌. ஒரு 
மூன்று மணிநேரம்‌ தாக்குப்பிடிக்க முடிந்திருந்தால்‌ போதும்‌. காபூலுக்குச்‌ 
சென்று அங்கிருந்து பாகிஸ்தான்‌ நோக்கிப்‌ போகும்‌ கூட்டத்தோடு 
ஐக்கியமாகிவிடலாம்‌ என்று திட்டமிட்டிருந்தார்கள்‌. முடியாமல்‌ 
போய்விட்டது. 

சற்றே தாமதமாக வந்த அவளது காதலனையும்‌ கைது செய்தார்கள்‌. 
“உங்களுக்குத்‌ திருமணம்‌ ஆகிவிட்டதா?” 

“ஆகப்போகிறது ஐயா.” 


அவ்வளவுதான்‌. அங்கேயே அடிக்கத்‌ தொடங்கினார்கள்‌. இருவரும்‌ 
மயங்கி விழும்‌ அளவுக்கு அடித்துவிட்டு, ஒரு வண்டியில்‌ தூக்கிப்‌ 


போட்டுக்கொண்டு போனார்கள்‌. 

மறுநாள்‌ காலை விசாரணை ஆரம்பமானது. பெண்ணின்‌ வீட்டாருக்கும்‌ 
அந்தக்‌ கிழட்டு காசநோய்க்‌ கிழவனுக்கும்‌ தகவல்‌ சொல்லி 
வரவழைத்தார்கள்‌. அவளது காதலனின்‌ வீட்டாரையும்‌ அழைத்து வந்து 
தீர்ப்பு வாசிக்கும்‌ இடத்தில்‌ நிற்கவைத்தார்கள்‌. 


செய்திருப்பது மிகப்பெரிய குற்றம்‌. தேசத்துரோகத்துக்குச்‌ சமமான 
குற்றம்‌. பெற்றோரை ஏமாற்றுவது பின்‌ வேறென்ன? மரணம்‌ தவிர 
இதற்கு வேறு தண்டனை இல்லை. 


இவர்களைக்‌ கல்லால்‌ அடித்துக்‌ கொல்லுங்கள்‌ என்று தாடியை 
உருவியபடி முல்லா ஒருவர்‌ தீர்ப்பளித்தார்‌. 

இருவரின்‌ கரங்களையும்‌ பின்புறம்‌ சேர்த்துக்‌ கட்டினார்கள்‌. கால்களும்‌ 
அவ்வண்ணமே இணைத்துக்‌ கட்டப்பட்டன. பிறகு நடுவீதியில்‌ 
உருட்டிவிட்டு கல்லால்‌ அடிக்கத்‌ தொடங்கினார்கள்‌. 


கூரான கருங்கற்கள்‌. ஒவ்வொரு கல்லும்‌ அந்தப்‌ பெண்ணின்‌ உடலில்‌ 


தாக்கும்போது அந்த இளைஞன்‌ அலறினான்‌. அவன்மீது 
படும்போதெல்லாம்‌ அந்தப்‌ பெண்‌ அலறினாள்‌. 


கிட்டத்தட்ட நாற்பது நிமிடங்கள்‌ ஓயாமல்‌ அடித்துக்கொண்டே 
இருந்தார்கள்‌. தலை முதல்‌ கணுக்கால்‌ வரை கூரான கருங்கற்கள்‌ தாக்கி, 
ரத்தம்‌ சொட்டத்‌ தொடங்கி உடல்‌ முழுதும்‌ செந்நிறமாகி அவர்கள்‌ 
துவண்டு, மயங்கிச்‌ சரிந்து, உயிரை விடும்‌ கணம்‌ வரை அவர்கள்‌ 
ஓயவில்லை. 


பிறகு இழுத்துச்‌ சென்று ஓநாய்கள்‌ உலவும்‌ பகுதியில்‌ வீசிவிட்டுக்‌ 


கைகழுவிக்கொண்டு தொழுகைக்குப்‌ போய்விட்டார்கள்‌. 


உலகையே உலுக்கிய இந்தச்‌ சம்பவம்‌ குறித்துத்‌ தாலிபன்கள்‌ சற்றும்‌ 
அலட்டிக்கொள்ளவில்லை. கள்ளக்காதலுக்கும்‌ முறை தவறிய 
உறவுகளுக்கும்‌ இதுதான்‌ தண்டனை. வேண்டுமானால்‌ ஹதீஸ்‌ 
தொகுப்புகளை எடுத்துப்‌ படித்துப்‌ பாருங்கள்‌. முஹம்மது நபியே 
இத்தண்டனையைப்‌ பலருக்கு விதித்திருக்கிறார்‌ என்று 


சொல்லிவிட்டார்கள்‌. 


முஹம்மது நபியின்‌ காலத்தில்‌ கல்லால்‌ அடித்துக்‌ கொல்லும்‌ தண்டனை 
புழக்கத்தில்‌ இருந்திருக்கிறது என்பது உண்மையே. ஆனால்‌ நாகரிகம்‌ 
வளர்ந்த காலத்தில்‌ இதென்ன காட்டுமிராண்டித்தனம்‌ என்று அதிர்ந்து 
கேட்ட மீடியாவுக்கு தாலிபன்கள்‌ பதிலே சொல்லவில்லை. மாறாக, 
பெண்களுக்கு அவர்கள்‌ அளிக்கத்‌ தொடங்கிய அடுக்கடுக்கான 
தண்டனைகள்‌ ஆப்கானியர்களை மட்டுமல்ல, அகில 
உலகத்தவர்களையும்‌ பேச்சுமூச்சற்றுப்‌ போகச்‌ செய்தன. 


1996 டிசம்பரில்‌ மட்டும்‌ 225 பெண்கள்‌ பொது இடங்களில்‌ பர்தா 


இல்லாமல்‌ நடமாடினார்கள்‌ என்ற குற்றச்சாட்டின்பேரில்‌ கைது 
செய்யப்பட்டு ஒரே இடத்தில்‌ நிற்கவைக்கப்பட்டு, பின்புறம்‌ 
கழுத்திலிருந்து கால்‌ வரை கசையடி வழங்க உத்தரவிடப்பட்டது. இந்தச்‌ 
சம்பவத்தைத்‌ தாலிபன்களின்‌ ரேடியோ நேரடி ஒலிபரப்பு செய்தது. 
கிரிக்கெட்‌ காமெண்டரி மாதிரி, “இதோ நிற்கிறார்கள்‌, அடிக்கத்‌ 
தொடங்குகிறார்கள்‌.. அந்தப்‌ பெண்கள்‌ கதறுவது கேட்கிறதா? ஆ, 
அதோ பாருங்கள்‌, அவள்‌ விழுகிறாள்‌, இழுத்து நிற்கவைத்து நாலு 
சாத்து சாத்தும்‌ வீரனை நோக்கி ஆர்ப்பரிக்கிறது கூட்டம்‌..! தவறு 
செய்பவர்களுக்கு இதுதான்‌ தண்டனை என்பதை மக்களே 
புரிந்துகொள்ளுங்கள்‌...” 


இந்தச்‌ சம்பவத்துக்குச்‌ சில வாரங்கள்‌ முன்னதாக ஒரு காய்கறி 
மார்க்கெட்டில்‌ பெண்ணொருத்தியைக்‌ கைது செய்து அவளது இரு 
கரங்களிலும்‌ கட்டை விரல்களை வெட்டினார்கள்‌. சொல்லப்பட்ட 


காரணம்‌: அவள்‌ நெயில்‌ பாலீஷ்‌ போட்டிருந்தாள்‌. 


1999ம்‌ ஆண்டு இன்னொரு அதி பயங்கர அதிர்ச்சிகரமான சம்பவம்‌ 
அரங்கேறியது. தாலிபன்கள்‌ பதவிக்கு வந்த புதிதில்‌ ஒரு பெண்ணைக்‌ 
கைது செய்திருந்தார்கள்‌. அவளது கணவன்‌ மர்மமான முறையில்‌ 
இறந்திருந்தான்‌. அவளேதான்‌ தம்‌ கணவனைக்‌ கொன்றுவிட்டாள்‌ 
என்பது குற்றச்சாட்டு. 

ஏழு குழந்தைகளுக்குத்‌ தாயான அந்தப்‌ பெண்‌, தனக்கும்‌ கொலைக்கும்‌ 
சம்பந்தமில்லை என்று எத்தனையோ கதறிப்பார்த்தும்‌ பயனில்லை. 
மூன்றாண்டுகள்‌ அவளைச்‌ சிறையில்‌ அடைத்துத்‌ தாங்கமுடியாத 
சித்திரவதைகளை அளித்தார்கள்‌. ஏன்‌ தான்‌ இன்னும்‌ இறக்கவில்லை 
என்று ஒரு நாள்‌ இரவு அவள்‌ வலி வேதனை தாங்காமல்‌ கதற, மறுநாள்‌ 
காலை அவளை காபூல்‌ நகரின்‌ பிரதான வீதியொன்றுக்கு அழைத்து 
வந்தார்கள்‌. 

முன்னதாக, முப்பதாயிரம்‌ பேரைப்‌ பார்வையாளர்களாக அந்த வீதியின்‌ 
இருபுறமும்‌ நிறுத்திவைத்திருந்தார்கள்‌. 

முக்காடிடப்பட்டிருந்த அந்தப்‌ பெண்ணை அந்தச்‌ சாலையின்‌ ஒரு 
ஓரத்தில்‌ மண்டியிட்டு அமரவைத்துப்‌ பின்புறமாக நின்று 
சுட்டுக்கொன்றார்கள்‌. விழுந்த சடலத்தை எடுக்கக்கூட யாரும்‌ தயாராக 
இல்லை. சுட்டாகிவிட்டது. அதன்பின்‌ என்ன? மிச்சத்தை நாய்களும்‌ 
கழுகுகளும்‌ பார்த்துக்கொள்ளும்‌. 


போய்விட்டார்கள்‌. 


இன்னும்‌ ஒரு சம்பவத்தையும்‌ சொல்லலாம்‌. ஒரு பள்ளி ஆசிரியை. வயது 
சுமார்‌ நாற்பத்தைந்து இருக்கும்‌. தாலிபன்களால்‌ வேலை இழந்து 
வீதிக்கு வந்த குடும்பத்தைச்‌ சேர்ந்தவர்‌. 

தனக்கு வேலை போனால்‌ தன்‌ ஒரு குடும்பம்தான்‌ கஷ்டப்படும்‌, 
ஊர்ப்பிள்ளைகளுக்குப்‌ படிப்பு கெட்டுப்போனால்‌ ஒரு தலைமுறையே 
நாசமாகிவிடுமே என்று கவலைப்பட்டு, தன்‌ வீட்டு மொட்டை 
மாடியிலேயே தினமும்‌ ரகசியமாக இரவு நேரத்தில்‌ குழந்தைகளைக்‌ 


கூப்பிட்டு உட்காரவைத்துப்‌ பாடம்‌ சொல்லிக்கொடுப்பார்‌. 


வெகுநாள்‌ இந்த விஷயம்‌ அக்கம்பக்கத்து வீட்டாருக்குக்‌ கூடத்‌ 
தெரியாமல்‌ இருந்தது. இருட்டியபிறகு ஒவ்வொரு குழந்தையாக மெல்ல 
அவர்‌ வீட்டுக்கு வந்து பின்புறமாகக்‌ குழாயைப்‌ பிடித்துக்கொண்டு 
மாடிக்கு ஏறிச்‌ செல்லும்‌. ஒரு மணி நேரம்‌ அல்லது ஒன்றரை மணிநேரம்‌ 
பாடம்‌ நடக்கும்‌. பிறகு அதே மாதிரி வந்தவழியே திரும்பிப்‌ 


போய்விடுவார்கள்‌. 


இந்த விஷயம்‌ எப்படியோ தாலிபன்களுக்குத்‌ தெரிந்துவிட்டது. பாடம்‌ 
படிக்கச்‌ சென்ற குழந்தைகளுள்‌ ஒன்றின்‌ தந்தை குடிபோதையில்‌ 
கைதானபோது, திருட்டுத்தனமாகப்‌ படித்துக்கொண்டிருக்கும்‌ தன்‌ 
குழந்தையின்‌ எதிர்காலத்துக்காகவாவது தன்னை மன்னித்து 
விட்டுவிடும்படி மன்றாடியிருக்கிறான்‌. 


சடாரென்று கேஸ்‌ திசைமாறிவிட்டது. திருட்டுத்தனமாகப்‌ படிக்கிறதா? 
யார்‌? உன்‌ பெண்ணா? எங்கே? யார்‌ சொல்லித்தருகிறார்கள்‌? 


மறுநாள்‌ இரவு அந்தப்‌ பள்ளி ஆசிரியையை அவர்‌ வீட்டு மொட்டை 
மாடியில்‌ கைது செய்தார்கள்‌. கைது என்பது கெளரவமான சொல்‌. 
உண்மையில்‌ நெற்றிப்பொட்டில்‌ துப்பாக்கி வைத்து எழுப்பினர்கள்‌. 


விசாரணை கிடையாது. தண்டனை மட்டும்‌. அந்த மாடியில்‌ இருந்தே 
அவரைத்‌ தூக்கிக்‌ கீழே போட்டார்கள்‌. 


ஐயோ என்று அலறி விழுந்தவரின்‌ கால்‌ உடைந்தது. கபர்தார்‌. 
இனிமேல்‌ க்ளாஸ்‌ எடுக்கிற வேலையெல்லாம்‌ வேண்டாம்‌. இது முதல்‌ 
எச்சரிக்கை. இறுதி எச்சரிக்கையும்‌ இதுவேதான்‌. இன்னொரு முறை 
வகுப்பெடுக்கிறாய்‌ என்று தெரிந்தால்‌ மரணம்தான்‌ அடுத்தது. 


போய்விட்டார்கள்‌. 


23. ஒன்பது பக்க அணுகுண்டு 


யாருக்கும்‌ புரியவில்லை. யாருக்கும்‌ பிடிக்கவில்லை. எல்லோரும்‌ 
பயந்திருந்தார்கள்‌. அசுரர்களுக்கு பயந்த புராணகால மக்களைப்‌ போல. 
அவர்களைக்‌ காப்பாற்ற மன்னர்களும்‌ அவதார புருஷர்களும்‌ 
அவ்வப்போது முன்வந்ததுபோல நம்மைக்‌ காப்பாற்ற யார்‌ வருவார்கள்‌? 


தெரியவில்லை. உண்மையில்‌ பல்லாண்டு கால யுத்தத்தின்‌ போதுகூட 
ஆப்கானியர்கள்‌ அத்தனை அஞ்சி நடுங்கியதில்லை. யுத்தம்‌ 
அவர்களுக்குப்‌ பழகிவிட்டிருந்தது. குண்டு வெடிக்கும்‌. கண்ணி வெடிகள்‌ 
வெடிக்கும்‌. ராக்கெட்டுகள்‌ சீறி வந்து மோதும்‌. அதிர்ஷ்டம்‌ இருந்தால்‌ 
உயிர்‌ பிழைத்திருப்போம்‌. அடி பட்டால்‌ இறந்துபோவோம்‌. 
அவ்வளவுதானே என்கிற மனோபாவத்துக்குப்‌ பழகிவிட்டிருந்தார்கள்‌. 


ஆனால்‌ தாலிபன்களின்‌ சட்டங்கள்‌ அவர்களுக்கு விவரிக்க முடியாத 
சங்கடங்களை உண்டாக்கியது. ஒரே குண்டில்‌ சுட்டுப்‌ 
பொசுக்கிவிட்டால்கூடப்‌ பிரச்னையில்லை. பொது இடங்களில்‌ 
கட்டிவைத்துக்‌ கசையடி தருவதை மட்டுமாவது நிறுத்தக்கூடாதா? 


ம்ஹும்‌. சாத்தியமில்லை என்று சொல்லிவிட்டார்கள்‌. குறிப்பாக, 
பெண்கள்‌ தவறு செய்தார்கள்‌ என்று விசாரணைக்கு 
அழைத்துவரப்பட்டுவிட்டால்‌ நீதிபதி முல்லாக்களின்‌ கற்பனை 
சிறகடித்துப்‌ பறக்கத்‌ தொடங்கிவிடும்‌. விதவிதமாக தண்டித்து 
அவர்களை அவமானத்தில்‌ சிறுத்துப்‌ போகச்‌ செய்வார்கள்‌. இரு 
கரங்களையும்‌ பின்புறம்‌ கட்டி அப்படியே ராணுவக்‌ கவச வாகனத்தின்‌ 
பின்புறம்‌ ஒரு பெரிய கயிற்றில்‌ தொங்கவிட்டு தரதரவென்று இழுத்துச்‌ 


செல்லப்பட்ட பெண்கள்‌ அநேகம்‌ பேர்‌. 


செய்த குற்றம்‌? 


பிரமாதமாக ஒன்றுமிருக்காது. மார்க்கெட்டுகளில்‌, பிற பொது 
இடங்களில்‌ அவர்களது குரல்‌ சற்று ஓங்கிக்‌ கேட்டிருக்கும்‌. அல்லது 
சிரித்திருப்பார்கள்‌. அல்லது கணுக்கால்‌ தெரிய ஆடை 
உடுத்தியிருப்பார்கள்‌. அதுவுமில்லாது போனால்‌ துணைக்கு 
யாருமில்லாமல்‌ வெளியே வந்திருப்பார்கள்‌. 


மக்களால்‌ இதனைச்‌ சகிக்கவேமுடியாமல்‌ போனது. குற்றம்‌ என்றே 


யாரும்‌ சொல்லமுடியாதவற்றையெல்லாம்‌ குற்றப்பட்டியலில்‌ சேர்த்து, 
கொடூரமான தண்டனைகள்‌ வழங்கும்‌ இவர்கள்‌ யார்‌? ஏன்‌ இவர்கள்‌ 
ஆள வந்தார்கள்‌? எப்போது ஒழிவார்கள்‌? இத்தனை பேசும்‌ இவர்கள்‌ 
ரொம்ப ஒழுங்கா? தவறே செய்யாதவர்களா? இவர்களும்‌ தேசத்தின்‌ 
பிரஜைகள்தானே? இவர்களுக்கு யார்‌ என்ன தண்டனை தருவார்கள்‌? 
இவர்கள்‌ புரிவதெல்லாம்‌ குற்றம்‌ இல்லை என்றால்‌ வேறு எதுதான்‌ 
குற்றம்‌? 

உண்மையில்‌ அந்த அப்பாவி மக்களுக்கு விஷயம்‌ தெரியாது. 
தாலிபன்களுக்கும்‌ சிறப்புச்‌ சட்டங்கள்‌ சில இயற்றப்பட்டிருந்தன. மிகக்‌ 
கடுமையான சட்டதிட்டங்கள்தான்‌. சந்தேகமே இல்லை. முல்லா 
முஹம்மது ஓமரே தன்‌ கைப்பட எழுதிய ஒன்பது பக்கச்‌ சிறு வெளியீடு 
ஒன்று பின்னால்‌ கண்டெடுக்கப்பட்டு, ஆங்கிலத்தில்‌ 
மொழிபெயர்க்கப்பட்டு, மீடியாவுக்கு வழங்கப்பட்டபோது உலகம்‌ 
முழுதும்‌ வியப்பில்‌ வாய்பிளந்து நின்றது. 


நியூஸ்வீக்‌ வார இதழின்‌ நிருபர்கள்‌ ரான்‌ மோரே மற்றும்‌ சமி 
யூஸஃப்ஜாய்‌ (Ron Moreau, Sami Yousafzai) ஆகியோர்தாம்‌ முதல்‌ 
முதலில்‌ இந்தச்‌ சிறுவெளியீட்டைக்‌ கண்டுபிடித்து வெளியே 
கொண்டுவந்தவர்கள்‌. 2006ம்‌ ஆண்டு டிசம்பர்‌ 3ம்‌ தேதி வெளியான 
நியூஸ்‌ வீக்‌ இதழில்‌ அட்டைப்படக்‌ கட்டுரையாக இது வெளியானது. 


“லாயேஹா: (உவ)ூூha) என்று முல்லா ஓமர்‌ அந்தச்‌ சிறு வெளியீட்டுக்குப்‌ 
பெயர்‌ வைத்திருந்தார்‌. என்றால்‌, சட்டப்புத்தகம்‌ என்று பொருள்‌. 


ஒன்பது பக்கம்தான்‌ என்றாலும்‌ தாலிபன்களைப்‌ பற்றி ஒன்பதாயிரம்‌ 
பக்கங்களில்‌ நாம்‌ விளக்கினாலும்‌ புரிந்துகொள்ள முடியாதவற்றை மிகச்‌ 
சுலபமாக இந்தப்‌ புத்தகம்‌ புரியவைத்துவிடும்‌. 


ஒரு விதத்தில்‌ முல்லா ஓமரின்‌ புத்திசாலித்தனத்தை நினைத்து 
வியக்காமல்‌ இருக்கமுடியாது. சட்டங்கள்‌ இல்லாத தேசம்‌. அல்லது 
சட்டம்‌ இறந்த தேசம்‌. தடியெடுத்த யாரும்‌ தண்டல்காரராகிவிட முடியும்‌. 
ஒரு வாய்ப்பு தாலிபன்களுக்குக்‌ கிடைத்தது என்னும்போது, அதைக்‌ 
காலத்தால்‌ அழிக்கமுடியாத, மறக்கமுடியாத கல்வெட்டாகப்‌ பதியச்‌ 
செய்ய என்னவெல்லாம்‌ செய்ய முடியுமோ அனைத்தையும்‌ அவர்‌ 
செய்திருந்தார்‌. 

எதிர்ப்புகளை அவர்‌ எதிர்பார்த்தே இருந்தார்‌. சர்வதேசக்‌ கண்டனங்கள்‌, 
அச்சுறுத்தல்கள்‌ அனைத்தையும்‌ சமாளிக்கலாம்‌ என்கிற 


தெனாவெட்டுடன்‌ தான்‌ ஆட்சிப்பீடத்திலேயே தாலிபன்கள்‌ 
ஏறியிருக்கவேண்டும்‌. கண்ணால்‌ பார்த்தறியாத கலீஃபாக்களின்‌ 
ஆட்சியை ஆப்கனில்‌ கொண்டுவரவேண்டும்‌ என்கிற நோக்கத்தில்‌ 
கண்மண்‌ தெரியாத சட்டங்களை அவர்‌ வகுத்துவைத்திருந்தாலும்‌, 
அடிப்படை ஒழுக்க விதிகள்‌ என்று தமது வீரர்களுக்கும்‌ 
அமைச்சர்களுக்கும்‌ விதித்திருந்த நிபந்தனைகள்‌ சாதாரணமானவை 
அல்ல. 


உதாரணமாக, தாலிபன்கள்‌ யாரும்‌ சிகரெட்‌ பிடிக்கக்கூடாது என்பது 
ஒரு சட்டம்‌. புகையிலைப்‌ பொருள்‌ எதுவுமே கூடாது. மது? வாய்ப்பே 
இல்லை. குடித்தவர்‌ என்று தெரிந்தால்‌ அடுத்தக்‌ கணமே 
சுட்டுவிடுவார்கள்‌. “ஹராம்‌' என்று இஸ்லாம்‌ தடை செய்திருக்கும்‌ எந்த 
ஒன்றையும்‌ தாலிபன்கள்‌ கனவில்கூட நினைத்துப்‌ பார்க்கக்கூடாது. 
குற்றச்சாட்டு என்று வந்துவிட்டால்‌ விசாரணையே கிடையாது. 
போட்டுத்தள்ளு. அவ்வளவுதான்‌. 


ஒரு சமயம்‌ தாலிபன்‌ அமைச்சரவைச்‌ செயலாளர்‌ ஒருவர்‌ ஒயின்‌ 
அருந்திவிட்டார்‌ என்றொரு வதந்தி பரவியது. அவரைப்‌ பார்க்க வந்த 
உஸ்பெகிஸ்தான்‌ பிரதிநிதி யாரோ அன்பளிப்பாகக்‌ கொடுத்துச்‌ 
சென்றதை அவர்‌ ருசி பார்த்தார்‌ என்பதுதான்‌ வதந்தியின்‌ சாரம்‌. 


விஷயம்‌ உடனடியாக ஓமருக்குத்‌ தெரிவிக்கப்பட்டது. ஓமரின்‌ 
அலுவலகத்திலிருந்து உடனே தகவல்‌ பறந்தது. இந்தக்‌ கணமே 
சம்பந்தப்பட்ட அதிகாரி பதவிநீக்கம்‌ செய்யப்படுகிறார்‌. அடுத்தக்கணம்‌ 
அவர்‌ என்‌ முன்னால்‌ நிற்கவேண்டும்‌. 

“குடித்தீர்களா?” 

“சத்தியமாக இல்லை. ஆனால்‌ அவர்‌ அளித்த மது பாட்டிலைத்‌ 


தொட்டேன்‌. வேண்டாம்‌ என்று திருப்பித்தான்‌ கொடுத்தேன்‌. நீங்கள்‌ 
வேண்டுமானால்‌ கேட்டுப்பார்த்துக்கொள்ளலாம்‌.” 


“ஏன்‌ தொட்டீர்கள்‌?” 


“மன்னியுங்கள்‌ ஐயா. ஆசையில்‌ நான்‌ அதைத்‌ தொடவில்லை. 
திடீரென்று அவர்‌ எடுத்து நீட்டியபோது என்னவென்று தெரியாமலேயே 
கையை உயர்த்தித்‌ தொட்டுவிட்டேன்‌. அது மது பாட்டில்‌ என்று 
அடுத்தக்கணம்‌ புத்தியில்‌ பட்டதுமே வேண்டாம்‌ என்று 
சொல்லிவிட்டேன்‌. என்னைப்‌ பிடிக்காதவர்கள்‌ யாரோ இப்படியொரு 
வதந்தியைப்‌ பரப்பிவிட்டார்கள்‌.” 


உடனடியாக ஒரு மருத்துவர்‌ அங்கே வரவமைக்கப்பட்டார்‌. அந்த 
அதிகாரி மது அருந்தியிருக்கிறாரா என்று அங்கேயே 
பரிசோதிக்கப்பட்டது. இறுதியில்‌, அவர்‌ குடிக்கவில்லை என்றும்‌ 
தெரிந்தது. 


ஓமர்‌ சொன்னார்‌, “நல்லது. நீங்கள்‌ போகலாம்‌. உயிருக்கு ஆபத்தில்லை. 
ஆனால்‌ பாட்டிலைத்‌ தெரிந்தோ தெரியாமலோ தொட்டுவிட்டதாக 
நீங்களே ஒப்புக்கொண்டபடியால்‌ வேலை போனது போனதுதான்‌. இனி 


எச்சரிக்கையாக இருங்கள்‌.” 


இது ஓர்‌ உதாரணம்‌ மட்டுமே. இம்மாதிரி தினசரி பல சம்பவங்கள்‌ 
தாலிபன்களின்‌ காலத்தில்‌ நடந்திருக்கிறது. 


நிற்க. ஓமரின்‌ அந்தச்‌ சட்டப்புத்தகத்தில்‌ இருக்கிற விஷயங்களைச்‌ சற்று 


பார்ப்போமா? 


முஜாஹிதீன்களுக்கான சட்டப்புத்தகம்‌ 


இவை முஜாஹிதீன்களுக்கான சட்டங்கள்‌. இவற்றைக்‌ 
கடைபிடிக்கவேண்டியது ஒவ்வொரு முஜாஹிதீனுக்கும்‌ 


கடமையாகிறது. 


1. காஃபிர்களான (இறைநம்பிக்கை இல்லாதவர்களான) 
அமெரிக்கர்களுக்கும்‌ பிறருக்கும்‌ உதவி செய்யும்‌ ஆப்கானியர்களை 
உண்மையான இஸ்லாத்தின்‌ வழிக்கு அழைக்கும்‌ உரிமை, 
அனுமதிக்கப்பட்ட சில கமாண்டர்களுக்கு மட்டுமே 
வழங்கப்படுகிறது. எல்லோரும்‌ எல்லோரையும்‌ மனம்‌ மாற்ற முயற்சி 
செய்யவேண்டாம்‌. 

2. காஃபிர்களுக்கு உதவி செய்பவர்கள்‌, அந்த வேலையை விடுத்து, 
நம்மிடம்‌ அடைக்கலம்‌ புகுந்தால்‌, அவர்களுக்கான பாதுகாப்புக்கு 
நாம்‌ உத்தரவாதம்‌ அளிப்போம்‌. வேறு ஏதாவது பிரச்னை, கெட்ட 
காரியத்தைச்‌ செய்துகொண்டேதான்‌ இருப்பேன்‌ என்றால்‌, வேறு 
வழியில்லை. நமது நீதிமன்றத்தை அவர்கள்‌ சந்தித்தே தீரவேண்டும்‌. 

3. முந்தைய ஆப்கன்‌ அரசுடன்‌ தொடர்புடையவர்கள்‌, அந்த அரசில்‌ 
பணியாற்றியவர்களுடன்‌ தொடர்புகொண்டவர்கள்‌ ஆகியோரை 
உண்மையான இஸ்லாத்தின்‌ பாதைக்கு அழைக்க விரும்பும்‌ 
தாலிபன்கள்‌, அவரவரது கமாண்டரின்‌ முன்னனுமதி பெற்றே 
செய்யவேண்டும்‌. 


. மனம்‌ மாறி நம்முடன்‌ இணையும்‌ காஃபிர்களின்‌ சிநேகிதர்கள்‌, இங்கு 
வந்தபிறகு தவறாக நடந்துகொள்வார்களேயானால்‌ எதற்கும்‌ நாம்‌ 
உத்தரவாதம்‌ தர இயலாது. அவர்களது தவறைச்‌ சரிசெய்ய 
இன்னொரு வாய்ப்பு வழங்கும்‌ வாய்ப்பில்லை. 

. எதிரியாக இருந்து, பிறகு நம்முடன்‌ இணைந்தவர்களை, காஃபிராக 
இருந்து உண்மையான முஸ்லிமானவரைக்‌ கொல்ல 
முஜாஹிதீன்களுக்கு அனுமதியில்லை. அவர்களை இஸ்லாமியச்‌ 
சட்டம்‌ தண்டிக்கும்‌. 

. ஒரு குறிப்பிட்ட பிராந்தியத்திலிருந்து இடம்‌ மாறி இன்னொரு 
பகுதிக்குப்‌ பணியாற்றச்‌ செல்ல விரும்பும்‌ தாலிபன்களுக்கு அனுமதி 
கிடைக்கும்‌. முன்கூட்டியே அவரவர்‌ கமாண்டரிடம்‌ இதுபற்றி 
அவர்கள்‌ பேசி, அனுமதி கேட்டிருக்கவேண்டும்‌. 

. இயக்கத்‌ தலைவரின்‌ அனுமதி பெறாமல்‌ ஒரு முஜாஹிதீன்‌ யாராவது 
வெளிநாட்டுக்காரரை, ஊடுருவி உள்ளே வந்தவரைக்‌ கைது 
செய்வாரேயானால்‌, சிறையில்தான்‌ அவரை வைக்கவேண்டும்‌. 
பணத்துக்காக கைதிகளைப்‌ பரிமாறிக்கொள்வது கூடாது. 

. பிராந்திய கமாண்டர்களோ, ஆட்சி அதிகாரிகளோ எந்த ஒரு 
என்‌.ஜி.ஓவுடனும்‌ எந்தவிதமான ஒப்பந்தமும்‌ 
செய்துகொள்ளக்கூடாது. குறிப்பாக, பணம்‌ கைமாறக்கூடிய 
ஒப்பந்தங்கள்‌ அனைத்தும்‌ தடைசெய்யப்படுகின்றன. ஒரு 
என்‌.ஜி.ஓவுடன்‌ இணைந்து பணியாற்றவேண்டியது அவசியமே 
என்றால்‌ அதனை ஷூரா தீர்மானிக்கும்‌. அதிகாரிகள்‌ யாரும்‌ 
முடிவெடுக்கக்கூடாது. 

. தாலிபன்‌ வீரர்களோ, அதிகாரிகளோ, கமாண்டர்களோ 
யாரானாலும்‌ புனிதப்‌ போருக்காக அளிக்கப்பட்ட ஆயுதங்களையும்‌ 
பிற உபகரணங்களையும்‌ வாகனங்களையும்‌ சொந்தப்‌ 
பயன்பாடுகளுக்கு உபயோகிக்கக்கூடாது. 


10. ஒவ்வொரு தாலிபன்‌ வீரரும்‌ தாம்‌ செலவு செய்யும்‌ பணத்துக்கும்‌ 


பயன்படுத்தும்‌ ஆயுதங்களுக்கும்‌ தோட்டாக்களுக்கும்‌ உடனுக்குடன்‌ 
கணக்கு எழுதி அவரவர்‌ கமாண்டரிடம்‌ அன்றன்றே 
சமர்ப்பிக்கவேண்டும்‌. 


11. முஜாஹிதீன்கள்‌ எந்த ஆயுதத்தையும்‌ உபகரணத்தையும்‌ 


பணத்துக்காக விற்கக்கூடாது. அப்படி விற்பது அவசியமானால்‌ 
பிராந்தியத்‌ தலைமை அதிகாரியின்‌ அனுமதியைப்‌ பெற்றே 


செய்யவேண்டும்‌. 


12. நமது ராணுவ பலத்தை அதிகரிப்பதற்காக வேறு முஜாஹிதீன்‌ 
குழுக்களை வளைத்து நம்முடன்‌ இணைக்க யாரும்‌ முயலக்கூடாது. 
அப்படிச்‌ செய்யவேண்டும்‌ என்று யாராவது விரும்பினால்‌ அதற்குத்‌ 
தக்க காரணம்‌ சொல்லப்படவேண்டும்‌. நாம்‌ இணைத்துக்கொள்ள 
விரும்பும்‌ குழுவின்‌ தராதரம்‌ சரியான மதிப்பீடு செய்யப்பட்ட பிறகே 
அம்முயற்சியை மேற்கொள்ளலாம்‌. 

13. காஃபிர்களின்‌ முகாம்களில்‌ இருந்து எடுக்கப்படும்‌ ஆயுதங்களும்‌ 
பிற போர்க்கருவிகளும்‌ அனைத்து முஜாஹிதீன்களுக்கும்‌ சமமாகப்‌ 
பிரித்து வழங்கப்படவேண்டும்‌. 

14. காஃபிர்கள்‌, எதிரிகளுடன்‌ பணியாற்றும்‌ ஒருவரோ, ஒரு சிலரோ 
மனம்‌ மாறி முஜாஹிதீன்களுக்கு உதவ முன்வருவாரேயானால்‌ 
அவரைக்‌ கொல்லக்கூடாது. தக்க காரணமின்றி அவ்வாறு 
யாரேனும்‌ கொலை செய்தால்‌, அவர்‌ இஸ்லாமியச்‌ சட்டப்படி 
தண்டனைக்கு உள்ளாவார்‌. 

15. பொதுமக்களுக்குத்‌ தொந்தரவு தரும்‌ வகையில்‌ எந்தத்‌ தாலிபன்‌ 
வீரராவது நடந்துகொண்டால்‌ அவர்‌ உடனடியாக கமாண்டரால்‌ 
எச்சரிக்கப்படுவார்‌. இன்னொரு முறை அவர்‌ அதே தவறு செய்தால்‌ 
தவறின்‌ தன்மைக்கேற்ப இயக்கத்திலிருந்தோ, உலகத்திலிருந்தோ 
நீக்கப்படுவார்‌. 

16. பொதுமக்களின்‌ குடியிருப்புகளுக்கு அத்துமீறி ரெய்ட்‌ செல்வது, 
அவர்கள்தம்‌ பாதுகாப்புக்காக வைத்திருக்கும்‌ ஆயுதங்களை எடுத்து 
வருவது கண்டிப்பாகத்‌ தடை செய்யப்படுகிறது. ஓர்‌ அவசியம்‌ 
என்றால்‌ மாவட்ட நீதிபதியின்‌ அனுமதியுடன்‌ இதனை 
மேற்கொள்ளலாமே தவிர, தாலிபன்கள்‌ தன்னிச்சையாகச்‌ 
செய்யக்கூடாது. 

17. மக்களிடமிருந்து பணத்தையோ, பொருள்களையோ 
பெற்றுக்கொள்ளவோ, எடுத்துச்‌ செல்லவோ கண்டிப்பாகத்‌ 
தாலிபன்களுக்கு அனுமதி இல்லை. 

18. முஜாஹிதீன்கள்‌ கண்டிப்பாகப்‌ புகைபிடிக்கக்கூடாது. 


19. தாடி முளைக்காத சிறுவர்களைக்‌ கண்டிப்பாகப்‌ 
போர்க்களங்களுக்கு அழைத்துச்‌ செல்லக்கூடாது. 

20. எதிர்க்கட்சியினரோ, எதிர்களோ நம்மிடம்‌ சரணடைய 
விரும்பினால்‌ பரிசீலிக்கப்படும்‌. ஆனால்‌ ராணுவ கவுன்சில்‌ 
எடுக்கும்‌ முடிவுதான்‌ இது விஷயத்தில்‌ இறுதியானது. தாலிபன்‌ 


வீரர்களோ, கமாண்டர்களோ இது விஷயத்தில்‌ யாருக்கும்‌ 
தனிப்பட்ட வாக்குறுதிகள்‌ அளிக்க இயலாது. 

21. பொதுமக்களிடம்‌ நல்ல பெயர்‌ எடுக்காதவர்கள்‌, தீயகாரியங்களில்‌ 
ஈடுபாடு கொண்டவர்‌ தாலிபன்‌ இயக்கத்தில்‌ இணைய முடியாது. 
முன்பு கெட்டவராக இருந்து, ஒருவர்‌ மனம்‌ மாறி இயக்கத்தில்‌ சேர 
விரும்பினால்‌ சுப்ரீம்‌ கமாண்டரின்‌ (ஓமர்‌) அனுமதி இருந்தால்‌ 
மட்டுமே அது சாத்தியம்‌. 

22. ஒரு தாலிபன்‌ குற்றம்‌ புரிந்து இயக்கத்திலிருந்து 
வெளியேற்றப்படுவாரேயானால்‌, மீண்டும்‌ அவர்‌ சேர முடியாது. 
கண்டிப்பாக இயக்கத்தில்‌ இருந்தே தீருவேன்‌; இனி தவறே 
செய்யமாட்டேன்‌ என்று உறுதியளிக்கும்‌ பட்சத்தில்கூட, முன்பு 
இருந்த அதே பிரிவில்‌, அங்கு உள்ளவர்கள்‌ அனைவரும்‌ 
அனுமதியளித்தால்‌ மட்டுமே சேர முடியுமே தவிர, வேறு 
பிராந்தியங்களில்‌, வேறு டிவிஷன்‌ போராளிகளுடன்‌ இனைந்து 
பணியாற்ற அனுமதியில்லை. 


23. இந்தச்‌ சிறு புத்தகத்தில்‌ குறிப்பிடப்படாத வேறு ஏதாவது ஒரு 
பிரச்னை, ஒரு முஜாஹிதீனுக்கு வருமானால்‌, அது உடனடியாக 
அவரது கமாண்டருக்குத்‌ தெரிவிக்கப்படவேண்டும்‌. பிராந்திய 
கமாண்டர்‌, அது விஷயத்தில்‌ எடுக்கும்‌ நிலைபாடுகள்‌, முடிவுகள்‌ 
உடனடியாக சுப்ரீம்‌ கமாண்டருக்குத்‌ தெரியப்படுத்தப்பட 
வேண்டும்‌. 

24. நவீன பள்ளிக்கூடங்களை அனுமதிக்காதீர்கள்‌. அது 
காஃபிர்களைத்தான்‌ உருவாக்கும்‌. மசூதிகளிலும்‌ பொது 
இடங்களிலும்‌ மதப்பாடங்கள்‌ மட்டும்‌ போதிக்கப்படுகிறதா என்று 
பாருங்கள்‌. புதிய இஸ்லாமிய சாம்ராஜ்ஜியம்‌ செழிக்க இதுவே 
உதவும்‌. 

25. இப்போது இயங்கும்‌ நவீன பள்ளிகளுக்கும்‌ அவற்றின்‌ 
ஆசிரியர்களும்‌ கலைக்கச்‌ சொல்லி எச்சரிக்கை விடுங்கள்‌. 
பணியாவிட்டால்‌ அடிக்கத்‌ தொடங்குங்கள்‌. அப்போதும்‌ 
கேட்காவிட்டால்‌ கொன்றுவிடுங்கள்‌. அதில்‌ தவறே இல்லை. 


இன்னும்‌ கொஞ்சம்‌ இருக்கிறது. அடுத்த இதழில்‌ பார்க்கலாம்‌. 


24. ஸ்கோர்‌ 8000 


தாலிபன்களுக்கான சட்டப்புத்தக அறிமுகத்தில்‌ இன்னும்‌ நாலைந்து 
பாயிண்டுகள்தான்‌ மிச்சம்‌. பார்த்துவிடுவோம்‌. 


௦ 
௦௦ 


என்‌.ஜி.ஓக்களை நம்பாதீர்‌. முந்தைய அயோக்கியர்களின்‌ 
ஆட்சிக்காலத்தில்‌ அவர்கள்‌ இங்கே நல்ல காரியம்‌ செய்ய வந்தோம்‌ 
என்று சொல்லிக்கொண்டு திரிவார்கள்‌. பள்ளிகள்‌, பள்ளிவாசல்கள்‌, 
சாலைகள்‌, பாலம்‌, மருத்துவமனை கட்டுகிறோம்‌ என்று 
பேசுவார்கள்‌. கட்டியும்‌ இருக்கலாம்‌. தயங்கவேண்டாம்‌. 
இடித்துவிடுங்கள்‌. சந்தேகமில்லாமல்‌ அவர்களும்‌ காஃபிர்களே. ஒரு 
பள்ளிக்கூடத்தை என்‌.ஜி.ஓ. ஏதாவது நடத்துவதாகக்‌ 
கண்டீர்களானால்‌ யோசிக்காமல்‌ கொளுத்திவிடவும்‌. நீங்கள்‌ 
எச்சரிக்கும்போது மூடிவிடுவதாகச்‌ சொன்னால்‌ மட்டும்‌ 
எரிக்காதீர்கள்‌. சொல்லிவிட்டு மூடாமல்‌ வைத்திருந்தால்‌ 
பொறுத்திருக்க வேண்டாம்‌. கொளுத்துவதற்குமுன்னால்‌ உள்ளே 
ஏதாவது மதப்புத்தகங்கள்‌ இருக்கிறதா என்று மட்டும்‌ பாருங்கள்‌. 
இருந்தால்‌ எடுத்துவைத்துவிடுங்கள்‌. மற்றதைக்‌ கொளுத்திவிடலாம்‌. 
ஒற்றர்கள்‌ என்று யாராவது பிடிபட்டால்‌, அவர்கள்‌ மீது விசாரணை 
நடத்தவோ, தீர்ப்பளிக்கவோ, மன்னிக்கவோ கமாண்டர்களுக்கு 
அனுமதியில்லை. அவர்கள்‌ உடனடியாக மாவட்ட தலைமை 
கமாண்டரின்முன்‌ ஆஜர்படுத்தப்படவேண்டும்‌. அவர்கள்‌ ஒற்றர்கள்‌ 
இல்லை என்று வாதிடுவார்களேயானால்‌, அதற்குரிய ஆதாரங்கள்‌ 
சமர்ப்பிக்கப்படவேண்டும்‌. அவர்களுக்காக வாதாடுவோர்‌ புத்தி 
சுவாதீனமுள்ளவராகவும்‌ மத, இறை நம்பிக்கை மிக்கவராகவும்‌ 
இருக்கவேண்டும்‌. வாதிடுவோர்மீது எந்தவிதமான குற்றச்சாட்டும்‌ 
இருக்கக்கூடாது. குற்றம்‌ புரிந்து தண்டனை பெற்றோர்‌ 
ஒற்றர்களுக்காக வாதிடமுடியாது. 

சாதாரண கமாண்டர்கள்‌, மக்களின்‌ அன்றாட பிரச்னைகளில்‌ 
தலையிடுவதோ, அவர்களது சிறு சிவில்‌ பிரச்னைகளில்‌ 
தீர்ப்பளிப்பதோ தடை செய்யப்படுகிறது. வழக்கு எதுவானாலும்‌ - 
மக்கள்‌ விரும்பினால்‌ அது மாவட்ட தலைமை கமாண்டரின்‌ 
சன்னிதானத்துக்குத்தான்‌ கொண்டுசெல்லப்படவேண்டும்‌. அல்லாத 
பட்சத்தில்‌ மத வல்லுநர்கள்‌ அடங்கிய நீதி கவுன்சில்தான்‌ 
தீர்ப்பளிக்கிற காரியங்களை மேற்கொள்ளலாம்‌. 


௦ முஜாஹிதீன்களுக்கு இரவு பகல்‌ இல்லை. எந்த வேளையும்‌ தம்‌ 
கடமையிலிருந்து அவர்கள்‌ வழுவக்கூடாது. 

ஃ இதுகாறும்‌ கண்ட 29 கட்டளைகளும்‌ அனைத்து 
முஜாஹிதீன்களின்மீதும்‌ கடமையாகிறது. இதிலிருந்து வழுவும்‌ எந்த 
ஒரு தாலிபன்‌ வீரரும்‌ விசாரணைக்கும்‌ தண்டனைகளுக்கும்‌ தயாராக 
இருக்கவேண்டும்‌. 

சிரமம்‌ பாராமல்‌ மேலே உள்ள கட்டளைகளையும்‌ சென்ற 


அத்தியாயத்தில்‌ இடம்பெற்ற இதன்‌ முதல்பகுதி இருபத்தைந்து 
கட்டளைகளையும்‌ மீண்டும்‌ ஒருமுறை படித்துவிடுங்கள்‌. 


அடிப்படையில்‌ ஒரு குழப்பமும்‌ வியப்பும்‌ ஏற்படும்‌. இதுதானா? இவை 
மட்டும்தானா கடமைகள்‌? இதில்‌ என்ன இருக்கிறது? பிரமாதமாக 
ஒன்றுமே இல்லையே? திரும்பத்‌ திரும்ப அரசு சாரா நிறுவனங்கள்‌ 
குறித்தே பேசப்பட்டிருக்கிறது. திரும்பத்திரும்ப மதக்குழுதான்‌ 
தீர்ப்பளிக்கவேண்டும்‌ என்று சொல்லப்படுகிறது. திரும்பத்திரும்ப 
காஃபிர்களுக்கான தண்டனை மட்டுமே ஊர்ஜிதப்படுத்தப்படுகிறது. 
வேறென்ன இருக்கிறது? 


தொண்ணூறுகளில்‌ ஆப்கனின்‌ பிரச்னைகள்‌ என்று தாலிபன்கள்‌ 
நினைத்தவை இவ்வளவுதான்‌. பள்ளிக்கூடங்களை மூடிவிட்டு, 
மதரஸாக்களைத்‌ திறப்பதன்மூலம்‌ மட்டுமே மேற்கத்தியத்‌ தாக்கத்தை 
முற்றிலுமாகக்‌ களைய முடியும்‌ என்று ஓமர்‌ நம்பினார்‌. பிள்ளைகளின்‌ 
எதிர்காலம்‌ என்ற ஒன்றைக்குறித்த கவலை ஏதுமில்லை. குர்‌ 
ஆனிலிருந்து தேர்ந்தெடுக்கப்பட்ட பாடங்கள்‌ போதும்‌. நவீன 
அறிவியலோ, கணிதமோ, தொழில்நுட்பமோ இன்னபிறவோ 
தேவையில்லை. படித்தால்‌ கேள்விகள்‌ வரும்‌. ஆராய்ச்சி மனப்பான்மை 
மேலோங்கும்‌. சிந்திக்கத்‌ தொடங்கிவிடுவார்கள்‌. மக்கள்‌ சிந்திக்க 
ஆரம்பித்துவிட்டால்‌ ஆட்சிக்கு ஆபத்து. எதற்குப்‌ பிரச்னை? பள்ளிகளை 
எரித்துவிடலாம்‌. 


என்‌.ஜி.ஓக்கள்‌. தேசம்‌ முழுதும்‌ அவர்கள்தான்‌ உருப்படியாக ஓரிரு 
காரியங்களையாவது செய்துகொண்டிருந்தார்கள்‌. வெளிநாட்டு 
நிறுவனங்கள்‌. ஆப்கனில்‌ அன்றைக்கு இயங்கிவந்த பெரும்பாலான 
பள்ளிகளுக்கும்‌ மருத்துவமனைகளுக்கும்‌ பல என்‌.ஜி.ஓக்களே நிதியுதவி 
செய்துகொண்டிருந்தன. 


என்‌.ஜி.ஓக்களின்மீது தாலிபன்களுக்கு இருந்த அடிப்படை சந்தேகம்‌, 
அவர்கள்‌ அனைவரும்‌ அமெரிக்கா உள்ளிட்ட மேற்கத்திய தேசங்களின்‌ 


கைக்கூலிகளாக இருப்பார்கள்‌, மறைமுகமாக இஸ்லாத்துக்கு எதிரான 
காரியங்களைச்‌ செய்வார்கள்‌ என்பதாகும்‌. தவிரவும்‌ முந்தைய 
அரசாங்கத்துக்கு விசுவாசமாக இருந்தவர்கள்‌ கண்டிப்பாகத்‌ 
தாலிபன்களுக்குத்‌ தேவையில்லை என்றும்‌ கருதப்பட்டது. 


இதனாலேயே, தாலிபன்கள்‌ ஆட்சிக்கு வந்ததிலிருந்து ஆப்கன்‌ முழுதும்‌ 
என்‌.ஜி.ஓ. வேட்டை மிகத்‌ தீவிரமாக முடுக்கிவிடப்பட்டது. தக்க 
சாட்சியங்கள்‌ ஏதுமில்லாது போனால்கூடப்‌ பெரும்பாலான 
என்‌.ஜி.ஓக்களை வீட்டுக்கு அனுப்புவதில்‌ குறியாக இருந்தார்கள்‌. 
குற்றம்‌ சாட்டக்‌ காரணங்களை ஜோடிப்பது பிரமாதமல்ல. 
ஜலாலாபாத்தில்‌ இயங்கிவந்த ஒரு என்‌.ஜி.ஓ. அமைப்பின்‌ தலைவர்‌, 
பள்ளிவாசல்‌ இருக்கும்‌ சாலையில்‌ உரக்கப்‌ பேசிக்கொண்டு சென்றார்‌ 
என்ற காரணம்‌ காட்டி அந்த அமைப்பையே தடை செய்து பார்சல்‌ 
பண்ணிவிட்டார்கள்‌. 


நுணுக்கமாக கவனித்தால்‌ மேற்படிக்‌ கட்டளைகள்‌ யாவும்‌ தாலிபன்‌ 
வீரர்களுக்கும்‌ கமாண்டர்களுக்குமானவை என்று சொல்லப்பட்டாலும்‌ 
அடிப்படையில்‌ இவை மக்களையும்‌ தன்னார்வத்‌ தொண்டு 
நிறுவனங்களையும்‌ அச்சுறுத்தும்‌ விதத்திலேயே இருப்பதைப்‌ 
புரிந்துகொள்ள முடியும்‌. 

மக்களே, மற்றவர்களே! நீங்கள்‌ தவறு செய்தால்‌ எங்கள்‌ வீரர்கள்‌ 
உங்களை இன்னின்ன விஷயங்களுக்கெல்லாம்‌ தண்டிப்பார்கள்‌ என்று 
சொல்லாமல்‌ சொல்லுவதன்றி இவை வேறில்லை. 


இந்த இருபத்தி ஒன்பது கட்டளைகளில்‌ குறிப்பிடப்பட்டிருப்பவை தவிர 
மக்களுக்கும்‌ தேசத்துக்கும்‌ வேறு பிரச்னைகளே கிடையாதா? உணவு, 
வேலை வாய்ப்பு, பொருளாதாரம்‌ இன்ன பிற விஷயங்களில்‌ 
தாலிபன்களின்‌ கருத்து, நிலைபாடு என்ன? 


தோன்றலாம்‌. உண்மையில்‌ இந்த இருபத்தி ஒன்பது கட்டளைகள்‌ தவிர, 
சட்டம்‌ என்று தாலிபன்கள்‌ காலத்தில்‌ வேறெதுவும்‌ கிடையாது. மற்ற 
எந்தப்‌ பிரச்னையானாலும்‌ அவை சட்டத்துக்கு உட்படாதவை என்று 
கருதப்பட்டு தள்ளிவைக்கப்பட்டன. அரசின்‌ எந்தத்‌ துறையிலும்‌ 
தாலிபன்கள்‌ அல்லாத வேறு யாரும்‌ பணியில்‌ அமர்த்தப்படவில்லை 
என்பதால்‌ மக்கள்‌ தமது எந்த ஒரு அத்தியாவசியப்‌ பிரச்னை குறித்தும்‌ 
யாரிடமும்‌ விளக்கம்‌ பெற முடிந்ததே இல்லை. யார்‌ என்ன பிரச்னை 
என்று வந்தாலும்‌ அது இந்த இருபத்தி ஒன்பதில்‌ இருக்கிறதா 
என்றுதான்‌ பார்ப்பார்கள்‌. இல்லை என்றால்‌, “இதெல்லாம்‌ ஒரு 


விஷயமே இல்லை. ஒழுங்காக வீடு போய்ச்‌ சேர்‌” என்று 
சொல்லிவிடுவார்கள்‌. 


ஓமர்‌ இந்தச்‌ சட்டங்களைத்‌ தானே உட்கார்ந்து தனியே எழுதி, எழுதிய 
வண்ணமே அறிவித்தாரா, நிபுணர்‌ குழு என்று ஏதாவது ஒன்று 
ஆராய்ந்து பார்த்து, அனைத்து அம்சங்களும்‌ 
இடம்பெற்றிருக்கின்றனவா (சரியாக இருக்கிறதா என்பது 
அடுத்தக்கட்டம்தான்‌. இங்கே அது அவசியமே இல்லை.) என்று 
பரிசோதித்ததா என்று தெரியவில்லை. ஆட்சியில்‌ இருந்த ஆறு 
ஆண்டுகளும்‌ இவை தவிர ஆப்கனில்‌ வேறு சட்டங்கள்‌ கிடையாது. 
அரசியல்‌ சாசனம்‌ என்றும்‌ சிவில்‌ சட்டம்‌ என்றும்‌ ராணுவச்‌ சட்டம்‌ 
என்றும்‌ வேறு எந்தப்‌ பெயரில்‌ அழைத்தாலும்‌ அனைத்துக்கும்‌ 
இதுதான்‌. இது ஒன்றுதான்‌. யாரும்‌ எதிர்த்துக்‌ கேட்டதில்லை. கருத்து 
மாறுபட்டதில்லை. குறையென்று எதுவும்‌ 
சுட்டிக்காட்டப்பட்டது மில்லை. 

தமது உலக அதிசயச்‌ சட்டங்களாலும்‌ நடவடிக்கைகளாலும்‌ 
நிர்த்தாட்சண்யமான தீர்ப்புகளாலும்‌ ஆட்சிக்கு வந்த தினத்திலிருந்து 
சுமார்‌ இரண்டாண்டு காலம்‌ மக்களை ஒருவழியாக்கிவிட்டு, எல்லாமே 
ஓரளவு அவர்களுக்குப்‌ பழகிப்போயிருந்த சமயம்‌, தாலிபன்கள்‌ தமது 
அடுத்தக்கட்ட அதிரடியைத்‌ தொடங்கினார்கள்‌. 


இம்முறை சட்டங்களல்ல. விசாரணை அல்ல. நேரடியாகத்‌ தீர்ப்பு 
அல்லது தண்டனை நிறைவேற்றம்‌. சுருக்கமாகச்‌ சொல்லுவதென்றால்‌ 
இனப்படுகொலைகள்‌. 1998ம்‌ ஆண்டு கோடைகாலத்தில்‌ அது 
ஆரம்பமானது. 


ஜெர்மனியில்‌ ஹிட்லர்‌ என்ன செய்தாரோ, இராக்கில்‌ சதாம்‌ ஹுசைன்‌ 
என்ன செய்தாரோ அதற்குச்‌ சற்றும்‌ சளைக்காத படுகொலைகள்‌. 
ஒன்றல்ல, இரண்டல்ல. ஒரே சமயத்தில்‌ எட்டாயிரம்‌ பேர்‌. சர்வதேச 
மீடியாவுக்கு முற்றிலும்‌ மறைக்கப்பட்டு, பிறகு கொஞ்சம்‌ கொஞ்சமாக 
வெளியே கசிந்த அந்தக்‌ கோரமான சம்பவம்‌ தொடங்கியபோது மஸார்‌ 
ஏ ஷரீப்‌ நகரத்தில்‌ மூன்று லட்சம்‌ பேர்‌ வசித்துக்கொண்டிருந்தார்கள்‌. 


தஜிக்குகளும்‌ உஸ்பெக்குகளும்‌ ஹஸாராக்களும்‌ துர்க்மென்களும்‌ 
பக்தூன்களும்‌ கலந்து வசித்துக்கொண்டிருந்தார்கள்‌. என்றாலும்‌ ஷியா 
பெரும்பான்மை கொண்ட நகரம்‌. ஹஸாராக்கள்‌ மிக அதிகம்‌. 
ஆட்சியாளர்களுக்கு அது ஒரு பிரச்னையாக என்றுமே இருந்ததில்லை. 
எல்லா காலங்களிலும்‌ மஸார்‌ ஏ ஷரீஃப்‌ ஆப்கனின்‌ முக்கியமான 


வாணிபஸ்தலமாக இருந்துவந்திருக்கிறது. சோவியத்‌ யுத்த காலத்தில்‌ 
மஸாரின்‌ விமான நிலையம்தான்‌ சோவியத்‌ விமானங்களின்‌ தளமாக 


இருந்திருக்கிறது. 


யுத்தத்துக்குப்‌ பிறகு அஹமது ஷா மசூத்‌, புர்ஹானுத்தீன்‌ ரப்பானி 
போன்ற வடக்குக்‌ கூட்டணிப்‌ பெருந்தலைவர்களும்‌ அப்துல்‌ ரஷீத்‌ 
தோஸ்தும்‌ போன்ற ராஜதந்திரி கம்‌ கமாண்டர்களும்‌ மஸார்‌ ஏ 
ஷரீஃபைத்தான்‌ கிட்டத்தட்டத்‌ தங்கள்‌ தலைமையகமாக 
வைத்துக்கொண்டிருந்தார்கள்‌. 


இவர்களை ஜென்ம எதிரிகளாகக்‌ கருதிய தாலிபன்கள்‌ சும்மா 
விட்டுவைப்பது சாத்தியமில்லை அல்லவா? எனவே ஆரம்பித்தார்கள்‌. 
அவர்களது நேரடி நோக்கம்‌, மஸார்‌ ஏ ஷெரீஃபில்‌ இருந்த அத்தனை 
ஹஸாராக்களையும்‌ ஒழித்துவிடுவதுதான்‌. 


ஹஸாரா என்னும்‌ இனக்குழுவைச்‌ சேர்ந்த மக்கள்‌, பெர்ஷிய மொழி 
பேசும்‌ ஷியா முஸ்லிம்கள்‌. அவர்களது கலாசாரத்தில்‌ இரானியத்‌ 
தாக்கம்‌ அதிகம்‌ இருக்கும்‌. ஆப்கனிஸ்தானிலும்‌ இரானிலும்‌ இவர்கள்‌ 
அதிகம்‌ வசிக்கிறார்கள்‌. செங்கிஸ்‌ கானின்‌ ஒவ்வொரு 
படைப்பிரிவையும்‌ ஹஸாரா என்று அழைப்பது வழக்கம்‌. ஹஸார்‌ 
என்றால்‌ ஆயிரம்‌. ஆயிரம்‌ பேர்‌ கொண்ட பிரிவு என்று அதற்குப்‌ 
பொருள்‌. வேறு பொருள்‌ ஏதுமிருப்பதாகத்‌ தெரியவில்லை. 


அந்தப்‌ பெயர்‌ இந்த இனக்குழுவுக்கு எப்படி வந்தது என்பதோ, 
செங்கிஸ்‌ கானுக்கும்‌ இவர்களுக்கும்‌ பாட்டன்‌ பேரன்‌ உறவா என்பதோ 
தெரியாது. தெரிந்த ஒரே விஷயம்‌, அந்த 1998ம்‌ ஆண்டு ஆகஸ்ட்‌ 8ம்‌ 
தேதி தொடங்கி, அடுத்த இரு தினங்களில்‌ மஸார்‌ ஏ ஷெரீஃபில்‌ வசித்து 
வந்த சுமார்‌ எட்டு ஹஸார்‌ ஹஸாராக்கள்‌ - எட்டாயிரம்‌ பேர்‌ - 
தாலிபன்களால்‌ ஈவு இரக்கமில்லாமல்‌ சுட்டுக்கொல்லப்பட்டார்கள்‌ 
என்பதுதான்‌. 


அன்று காலை சரியாகப்‌ பத்து மணிக்கு தாலிபன்களின்‌ ஒரு பெரிய 
படை, கவச வாகன அணிவகுப்புடன்‌ மஸார்‌ ஏ ஷரீஃப்‌ நகருக்குள்‌ 
நுழைந்தது. எதிர்த்துப்‌ போரிடவோ, தடுத்து நிறுத்தவோ அங்கே 
அப்போது யாருமில்லை. வடக்குக்‌ கூட்டணிப்படை வீரர்களும்‌ 
கமாண்டர்களும்‌ நகரை காலி செய்துவிட்டு மறைவிடங்களுக்குப்‌ 
போயிருந்தார்கள்‌. அங்கிருந்தபடிக்கு கந்தஹார்‌ மீதும்‌ காபூல்‌ மீதும்‌ 
ராக்கெட்‌ மட்டும்‌ விட்டுக்கொண்டிருந்தார்கள்‌. 


நகருக்குள்‌ நுழைந்த தாலிபன்களுக்கு, அந்தக்‌ குழுவின்‌ கமாண்டரான 
முல்லா நியாஸி இட்டிருந்த கட்டளை இதுதான்‌: அசையும்‌ 
அனைத்தையும்‌ சுடுங்கள்‌. இறந்து விழும்வரை சுடுவதை 
நிறுத்தாதீர்கள்‌. 

மனிதர்கள்‌ அசைவார்கள்‌. ஆடு மாடுகள்‌, கோழிகள்‌ அசையும்‌. 
குழந்தைகள்‌ அசையும்‌. கழுதைகள்‌ அசையும்‌. அப்புறம்‌ உண்டு, சல்லாத்‌ 
துணி கர்ட்டன்களும்‌ அதன்‌ பின்னால்‌ அச்சத்துடன்‌ ஒளிந்துகொண்டு 
பார்க்கும்‌ பர்தா அணிந்த பெண்மணிகளும்‌. 


நகரின்‌ பிரதான வீதிகள்‌ அனைத்தையும்‌ ஆக்கிரமித்துக்கொண்டு 
தாலிபன்களின்‌ கவச வாகனங்கள்‌ வந்து நின்றன. வீரர்கள்‌ 
வாகனங்களின்மீது ஏறி நின்றுகொண்டார்கள்‌. 


ஒன்று. இரண்டு. மூன்று. 

சுடத்‌ தொடங்கினார்கள்‌. யாரெல்லாம்‌ ஓடினார்களோ அனைவரையும்‌ 
சுட்டார்கள்‌. ஓடாமல்‌ பதுங்கி ஒளிந்தவர்களை இழுத்து வந்து 
சுட்டார்கள்‌. குழந்தைகளைக்‌ கூட விட்டுவைக்கவில்லை. இடது 
கையால்‌ உயரத்‌ தூக்கிப்‌ பிடித்து, வலது கையால்‌ நெஞ்சில்‌ சுட்டார்கள்‌. 
கதறி இறந்ததும்‌ தூக்கி வீசினார்கள்‌. 

பத்து. நூறு. ஆயிரம்‌. இரண்டாயிரம்‌. ஐயாயிரம்‌. எட்டாயிரம்‌. 


சரியாக இரண்டு நாள்‌ நடந்த வெறியாட்டம்‌ இது. ஓய்வே இல்லை. 
உணவு இடைவேளை கூட இல்லை. சுட்டுக்கொண்டே இருந்தார்கள்‌. 
வீடு வீடாகப்‌ புகுந்து இழுத்து வந்து சுட்டார்கள்‌. பெண்கள்‌, 
வயதானவர்கள்‌, நோயாளிகள்‌ யாரையும்‌ விடவில்லை. ஹஸாராக்களா? 
சுட்டுத்தள்ளு. அவ்வளவுதான்‌. 


முல்லா நியாஸி ஓர்‌ ஒலிபெருக்கிக்‌ குழல்‌ வைத்துப்‌ பேசினார்‌: “ஓ, 
ஹஸாராக்களே கேளுங்கள்‌. சென்ற வருடம்‌ நீங்கள்‌ எங்கள்‌ 
இனத்தவரை இப்படித்தான்‌ கொன்று தீர்த்தீர்கள்‌. நினைவிருக்கிறதா? 
இது பதில்‌ பெறும்‌ காலம்‌. நீங்கள்‌ யாரும்‌ முஸ்லிம்‌ இல்லை. 
உண்மையான முஸ்லிமாக இல்லாதவர்கள்‌ இங்கே இருக்க 
அருகதையே இல்லை. தப்பித்துச்‌ செல்ல மட்டும்‌ நினைக்காதீர்கள்‌. 
உலகின்‌ எந்த மூலைக்கு நீங்கள்‌ ஓடினாலும்‌ துரத்தி வந்து 
கொல்வோம்‌.” 


இறந்து விழுந்த எட்டாயிரம்‌ பேரை அவர்கள்‌ எடுத்துப்‌ போட்டுப்‌ 


புதைக்கவோ, கொளுத்தவோ கூட இல்லை. அடுத்த ஒருவார காலம்‌ 
உடல்கள்‌ வீதிகளிலேயே கிடந்தன. 


பிறகு நாய்கள்‌ இழுத்துச்‌ சென்றன. 


2௦. எதுவும்‌ மிச்சம்‌ இல்லை! 


மஸார்‌ ஏ ஷரீஃபில்‌ நிகழ்ந்த இனப்படுகொலைகள்‌, பக்தூன்கள்‌ 
அல்லாத பிற ஆப்கானியர்கள்‌ மத்தியில்‌ உண்டாக்கிய கலவர உணர்வு 
சாதாரணமல்ல. என்ன விலை கொடுத்தேனும்‌ ஆப்கனை விட்டு 
வெளியேறிவிட்டால்‌ போதும்‌ என்று அவர்கள்‌ நினைக்கத்‌ 
தொடங்கினார்கள்‌. 


தாலிபன்கள்‌ சன்னி முஸ்லிம்கள்‌. எனவே அவர்கள்‌ ஷியாக்களைக்‌ 
கொன்றார்கள்‌ என்று எளிதாக நினைத்துவிட முடியாது. சில சமயம்‌ 
அவர்கள்‌ சன்னிகள்‌ என்று சொல்லிக்கொண்டார்கள்‌. பல சமயம்‌ 
பக்தூன்கள்‌ என்றே கூறிக்கொள்வார்கள்‌. தவிரவும்‌ தேசியவாதிகள்‌ 
என்று தம்மை அழைத்துக்கொண்ட தருணங்களும்‌ அநேகம்‌. 
உண்மையான முஸ்லிம்கள்‌ என்று இன்னொரு பிரகடனமும்‌ இருந்தது. 
எந்தப்‌ பிரகடனமும்‌ இல்லாமலும்‌ கொலைகளில்‌ ஈடுபடுவதும்‌ பெரிய 
விஷயமல்ல. 


அவர்களைப்‌ புரிந்துகொள்ள முடியவில்லை என்பதுதான்‌ விஷயம்‌. ஒரு 
வலுவான, இரும்புக்கோட்டை போல்‌ இழுத்து மூடிய இஸ்லாமிய 
சாம்ராஜ்ஜியமாக ஆப்கனை உருவாக்க நினைத்தார்கள்‌ என்பது 
புரிந்தது. ஆனால்‌ என்ன காரணம்‌ சொன்னாலும்‌ நியாயப்படுத்தவே 
முடியாத விஷயம்‌ ஒன்று உண்டென்றால்‌, அது படுகொலை. தனி நபர்‌ 
கொலையானாலும்‌ சரி. கூட்டுக்‌ கொலைகளானாலும்‌ சரி. 


மாபெரும்‌ சாம்ராஜ்ஜியங்களின்‌ சரிவுகள்‌ இந்த ஒரு புள்ளியில்தான்‌ 
எப்போதும்‌ தொடங்குகின்றன. சரித்திரம்‌ முழுவதும்‌. யுகம்‌ யுகமாக. 
சந்தேகமே இல்லாமல்‌. 


மஸார்‌ ஏ ஷரீஃப்‌ சம்பவத்துக்குப்‌ பிறகு தாலிபன்கள்‌ அநேகமாக 
ஆப்கனின்‌ தொண்ணூறு சதவீத நிலப்பரப்பைப்‌ பிடித்துவிட்டார்கள்‌ 
என்று அறிவிக்கப்பட்டது. அங்குமிங்குமாக இன்னும்‌ கொஞ்சம்‌ 
பகுதிகள்தான்‌ மிச்சம்‌. அவற்றை ஆண்டுகொண்டிருந்தது வடக்குக்‌ 
கூட்டணிப்படை. அதனாலென்ன? மெல்ல மெல்ல அந்தப்‌ பகுதிகளும்‌ 
கைப்பற்றப்பட்டுவிடும்‌. இனிமேல்‌ வடக்குக்‌ கூட்டணி என்று 


சொல்லாதீர்கள்‌. அவர்களும்‌ காஃபிர்கள்‌. ஒழிக்கப்படவேண்டியவர்கள்‌. 


அல்லாவின்‌ உத்தரவு என்றுதான்‌ அறிவிக்கப்பட்டது. உத்தரவுத்தாளில்‌ 


கையெழுத்துப்‌ போட்டிருந்ததோ முல்லா ஓமர்‌. 


துப்பாக்கிச்‌ சத்தம்‌ மீண்டும்‌ இடைவிடாமல்‌ கேட்கத்‌ தொடங்கியதும்‌ 
மக்களுக்கு மிச்சமிருந்த கொஞ்சநஞ்ச நம்பிக்கையும்‌ காணாது போனது. 
இந்த தேசம்‌ இனி மீள்வது கஷ்டம்‌. யுத்தம்‌ நின்றது என்று நிம்மதி 
கொள்ளவே முடியாது. எப்போதும்‌ அடித்துக்கொள்ள யாராவது 
இருக்கவே செய்வார்கள்‌. நித்ய எமர்ஜன்சி. நிரந்தர நிம்மதியின்மை. 


வடக்குக்‌ கூட்டணிப்‌ படைகளின்‌ மிகப்பெரிய பலம்‌, அவர்களுடைய 
கமாண்டர்‌ அஹமது ஷா மசூத்‌. பிறவி வீரர்‌. சோவியத்‌ யுத்த காலத்தில்‌ 
தூக்கிய துப்பாக்கியை அவர்‌ ஒரு போதும்‌ இறக்கிவைத்ததே இல்லை. 
உறங்கும்போதுகூட உயர்த்திப்‌ பிடித்த துப்பாக்கியுடனேயே 
உறங்குவார்‌ என்று சொல்லுவார்கள்‌. ஆப்கனில்‌ ஒரு குறிப்பிட்ட சதவீத 
செல்வாக்கு அவருக்கு எப்போதும்‌ இருந்தது. ஆள்பவர்‌ யாராக 
இருந்தாலும்‌ ஒரு சரியான எதிர்ப்பு சக்தியாக எப்போதும்‌ 
இருக்கக்கூடியவர்‌ அவர்‌ ஒருவர்தான்‌ என்று நம்பியவர்கள்‌ அவர்கள்‌. 


மசூத்‌ ஏன்‌ ஆப்கனின்‌ ஆட்சியாளராக ஒரு நாள்‌ கூட வரமுடியாமல்‌ 
போய்விட்டது என்பது விடையற்ற கேள்வி. ஆனால்‌ அவரது முயற்சிகள்‌ 
அதனை நோக்கித்தான்‌ இருந்தது. குறிப்பாக, சோவியத்‌ யுத்தத்துக்குப்‌ 
பிறகு காபூலைக்‌ குறிவைத்து அவர்‌ நிகழ்த்திய ஒவ்வொரு தாக்குதலும்‌ 
அதனைச்‌ சொல்லும்‌. ரப்பானிக்காக உழைக்கிறார்‌, அவருக்காக 
உழைக்கிறார்‌, இவருக்காக உழைக்கிறார்‌ என்று வெளியே 
சொன்னாலும்‌ உண்மையில்‌ அவரது கனவு அது ஒன்றுதான்‌. என்றாவது 
ஒருநாள்‌ நான்‌ வருவேன்‌. ஆப்கனை ஆள்வேன்‌. முந்தைய 
ஆட்சியாளர்கள்‌ யாரைக்காட்டிலும்‌ சிறப்பாகவே ஆள்வேன்‌. எனக்கு 
இந்த மண்ணைத்‌ தெரியும்‌. மக்களைத்‌ தெரியும்‌. அவர்களுக்கும்‌ என்னை 
நன்றாகத்‌ தெரியும்‌. என்‌ மீது நம்பிக்கை கொண்டவர்கள்‌. வேண்டியது 
ஒரு சந்தர்ப்பம்‌. எப்போது அது வரும்‌? 

அவர்‌ காத்திருந்தது அதற்குத்தான்‌. ஆனால்‌ கடைசி வரை அப்படியொரு 
சந்தர்ப்பம்‌ வராமலேயே போய்விட்டது. 

மசூதின்‌ பெரும்பாலான நடவடிக்கைகள்‌ எதிர்‌ நடவடிக்கைகளாகவே 
அமையும்படி ஆனது வினோதம்தான்‌. மஸார்‌ ஏ ஷரீஃப்‌ 
பரிபோனதற்குப்‌ பிறகு அவர்‌ மேற்கொண்ட முயற்சிகளும்‌ 
அத்தகையதே. 


இம்முறை அவர்‌ ஒரு யுக்தியைக்‌ கையாண்டார்‌. மஸார்‌ ஏ ஷரீஃப்‌ 


முழுதும்‌ தாலிபன்கள்‌ வசம்‌ விழுந்துவிட்டது. நகரில்‌ இருந்த ஷியாக்கள்‌ 
அனைவரும்‌ கொல்லப்பட்டுவிட்டார்கள்‌. எஞ்சியவர்கள்‌ உயிருக்கு 
பயந்து எங்கோ ஓடி ஒளிந்திருக்கிறார்கள்‌. இந்த நிலையில்‌ வடக்குக்‌ 


கூட்டணி செய்யக்கூடியது என்ன? 


மசூத்‌ தன்‌ படைகளுக்கு இட்ட கட்டளை, சிவிலியன்‌ உடையில்‌ அங்கே 
ஒளிந்திருங்கள்‌ என்பதுதான்‌. 


ஒரு செயல்திட்டமாக இது வகுக்கப்பட்டது. மஸார்‌ ஏ ஷரீஃபில்‌ சில 
முக்கியமான ஊர்த்தலைவர்களுக்கு மட்டும்‌ விஷயம்‌ தெரியும்‌. வடக்குக்‌ 
கூட்டணி வீரர்கள்‌ மூன்று மூன்று பேராக அங்கே பல வீடுகளில்‌ 
விருந்தாளியாகத்‌ தங்கவைக்கப்பட்டார்கள்‌. ஆயுதங்கள்‌ 
ஒளித்துவைக்கப்பட்டன. ஒருபோதும்‌ அவர்கள்‌ ராணுவ உடையில்‌ 
நடமாடக்கூடாது என்பது கட்டளை. சிவிலியன்‌ உடையிலேயே 
இருங்கள்‌. கொத்தாகத்‌ தாலிபன்களைப்‌ பார்க்க நேர்ந்தால்‌ மட்டும்‌, 
வாகான தருணம்‌ அமைந்தால்‌ மட்டும்‌ ஆயுதம்‌ எடுங்கள்‌. 


அஹமது ஷா மசூதின்‌ முக்கியத்‌ தளபதிகளுள்‌ ஒருவர்‌ கன்வர்ப்ரீத்‌ 
ரந்தாவா (ஓச்ணதீச்ணூணீணானுவு! கீச்ணஞ்டச்தீச்‌). மஸார்‌ ஏ 
ஷரீஃபை மீட்கும்‌ முயற்சிக்கு அவர்தான்‌ கமாண்டராக 
நியமிக்கப்பட்டிருந்தார்‌. 

சிறுகச்‌ சிறுகத்‌ தம்‌ ராணுவத்தினரை நகருக்குள்‌ வரவழைத்து, 
பாதுகாப்பாகப்‌ பல வீடுகளில்‌ தங்கவைத்து, அவர்களுக்கு ரகசியமாகப்‌ 
பயிற்சியளித்து, நகர மக்களின்‌ ஆதரவைப்‌ பூரணமாகப்‌ பெற்று 
யுத்தத்தை கெரில்லா முறையில்‌ முன்னெடுத்துச்‌ செல்வது அவரது பணி. 


பணியைக்‌ கையில்‌ எடுத்ததும்‌ ரந்தாவா தன்‌ பங்குக்கு ஒரு புதிய 
திட்டத்தைத்‌ தீட்டினார்‌. ஊர்த்தலைவர்களை அழைத்து ஒரு கோரிக்கை 
வைத்தார்‌. 


நீங்கள்‌ தாலிபன்களின்‌ கமாண்டர்களை வெள்ளைக்கொடியுடன்‌ 
சென்று சந்தியுங்கள்‌. அமைதிப்‌ பேச்சு பேசலாம்‌ என்று சொல்லுங்கள்‌. 
அமைதிப்‌ பேச்சு என்றால்‌ அவர்கள்‌ மொழியில்‌ அடிபணிதல்‌ என்று 
பொருள்‌. தாலிபன்களின்‌ மேலாண்மையை நீங்கள்‌ 
ஏற்றுக்கொள்வதாகச்‌ சொல்லுங்கள்‌. உங்களை மன்னித்து 
பிரஜைகளாக அவர்கள்‌ அங்கீகரிக்கும்படி கேளுங்கள்‌. முழு நகரமும்‌ 
தாலிபன்களுக்குக்‌ கட்டுப்படும்‌ என்று தெரிவியுங்கள்‌. இங்கே 
அவர்களுக்கு இனி எதிரிகள்‌ யாருமில்லை என்று சொல்லுங்கள்‌. அப்படி 


யாராவது எதிரிகள்‌ முளைத்தால்‌ நீங்களே முன்னின்று போராடி வெற்றி 
தேடித்தருவதாக வாக்களியுங்கள்‌. 


ஐயா என்ன சொல்கிறீர்கள்‌? அந்த அயோக்கியர்களுக்காக நாங்கள்‌ 
போரிடுவதா? 


ரந்தாவா அவர்களுக்குப்‌ புரியவைத்தார்‌. 


இது ஒரு விளையாட்டு. உளுளுவாகாட்டி. உண்மையில்‌ திட்டம்‌ வேறு. 
தாலிபன்களை மஸார்‌ ஏ ஷரீஃப்‌ மக்கள்‌ தலைவர்கள்‌ அனைவரும்‌ 
குறிப்பிட்ட தினத்தில்‌ வேறு வேறு இடங்களில்‌ சந்திக்கவேண்டும்‌. 
நகருக்குள்ளேயேதான்‌. அது சரியாக நடக்கும்பட்சத்தில்‌ நகரில்‌ உலவும்‌ 
தாலிபன்கள்‌ மொத்தம்‌ எத்தனை பேர்‌ என்பது தெரிந்துவிடும்‌. தலை 
எண்ணிவிடலாம்‌. மொத்தமாக அல்லாமல்‌ சிறு சிறு குழுக்களாக 
அவர்களை வேறு வேறு இடங்களில்‌ குவிப்பதன்மூலம்‌ தாக்குதல்‌ 
தொடங்குவது சுலபம்‌. நீங்கள்பாட்டுக்குப்‌ பேசிக்கொண்டே இருங்கள்‌. 
அவர்கள்‌ எதிர்பாராத கணத்தில்‌ வடக்குக்‌ கூட்டணி வீரர்கள்‌ களத்தில்‌ 
குதித்துத்‌ தாக்கத்‌ தொடங்குவார்கள்‌. ஒரே நாள்‌. நிர்மூலம்‌. எப்படி 
இருக்கிறது திட்டம்‌? 


இதெல்லாம்‌ ஒரு போர்த்தந்திரமா என்று நமக்குத்‌ தோன்றும்‌. 
உண்மையில்‌ இந்தத்‌ தரத்தில்தான்‌ ஆப்கனின்‌ நிலைமையும்‌ 
படைகளின்‌ யுக்திகளும்‌ இருந்தன. பல சமயம்‌ இதெல்லாம்‌ வெற்றியும்‌ 
பெற்றிருக்கின்றன. எனவே இன்னொரு முயற்சி ஏன்‌ 
செய்துபார்க்கக்கூடாது? தாரளமாக முயற்சி செய்யலாம்‌. அஹமது ஷா 
மசூதும்‌ பச்சைக்கொடி காட்டிவிட்டார்‌. அப்புறமென்ன? 
ஆரம்பித்துவிடலாம்‌. 


அது நடந்தது. ஆச்சர்யகரமாக வடக்குக்‌ கூட்டணி எதிர்பார்த்தது 
போலவே மஸார்‌ ஏ ஷரீஃப்‌ நகரத்தில்‌ இருந்த அனைத்து 
தாலிபன்களையும்‌ ஒரு சில இடங்களில்‌ மொத்தமாகக்‌ குவித்து, திடீர்த்‌ 
தாக்குதல்‌ நிகழ்த்தி, நிலைகுலையவைத்து, பலரைக்‌ கொன்று, சிலரைக்‌ 
கைது செய்து, இன்னும்‌ சிலரை ஊரைவிட்டுத்‌ துரத்தி, நகரை 
வசப்படுத்தியது வடக்குக்‌ கூட்டணி. 


யாராலும்‌ நம்பமுடியவில்லை. அட, இதென்ன இன்னொரு புரட்சியா? 
உண்மையில்‌ தாலிபன்களால்‌ அந்த வீழ்ச்சியை நம்பமுடியவில்லை. 
1996ல்‌ அவர்கள்‌ படை திரட்டிக்கொண்டு முன்னேறத்‌ 
தொடங்கியதிலிருந்து தோல்வி என்று ஒன்று எதிர்ப்பட்டதில்லை. சரிவு 


என்று ஏதும்‌ உண்டானதில்லை. வீழ்ச்சி என்பதைக்‌ காணவேயில்லை. 
எதிர்த்து நின்ற யாரையும்‌ கொன்றுவிட்டுத்தான்‌ அடுத்த அடி 
எடுத்துவைத்துப்‌ பழக்கம்‌. குறிவைத்த எந்த நகரமும்‌ விழாமலில்லை. 
முரண்டு பிடித்த யாரும்‌ மண்டியிடாமல்‌ இருந்ததில்லை. 

இது முதல்‌ சரிவு. முதல்‌ வீழ்ச்சி. முதல்‌ சறுக்கல்‌. பழிவாங்காமல்‌ விட 
முடியாது. 


முல்லா ஓமர்‌ தனது கமாண்டர்களுடனும்‌, தனியே ஒசாமா 
பின்லேடனுடனும்‌ உட்கார்ந்து பேசினார்‌. வடக்குக்‌ கூட்டணியை 
விட்டுவைத்தது போதும்‌. இனி அவர்கள்‌ இருக்கக்கூடாது. சுத்தமாகத்‌ 
துடைத்துக்‌ கழுவிவிட்டுவிடவேண்டும்‌. அதற்கு ஒரு செயல்திட்டம்‌ 
தேவை. என்ன செய்யலாம்‌? 


தாலிபன்‌ கமாண்டர்கள்‌ ஒவ்வொருவரும்‌ மஸார்‌ ஏ ஷரீஃபை எப்படி 
திரும்பக்‌ கைப்பற்றுவது என்பதற்குத்‌ திட்டம்‌ வகுத்துவந்து தந்தார்கள்‌. 
ஒரு அவமானத்தைத்‌ துடைப்பது மட்டும்‌ நோக்கமில்லை. தங்கள்‌ பலம்‌ 
என்ன என்பதை மக்களுக்கு நிரூபித்தும்‌ ஆகவேண்டியிருக்கிறது. இதே 
நகரத்து மக்கள்தானே அவர்களுக்கு அடைக்கலம்‌ கொடுத்துத்‌ 
திருட்டுத்தனம்‌ செய்திருக்கிறார்கள்‌? இனியொருமுறை அப்படிப்பட்‌। 
சிந்தனையே அவர்களுக்கு எழக்கூடாது. 


ஆகஸ்ட்‌ 8, 1998ம்‌ தேதி அது நடந்தது. தாலிபன்களின்‌ மிகப்பெரிய 
படையொன்று மஸார்‌ ஏ ஷரீஃப்‌ நகருக்குள்‌ நுழைந்தது. 


கண்மூடித்தனமாகத்‌ தாக்கத்‌ தொடங்கினார்கள்‌. போர்‌ உத்தி என்று 
ஏதும்‌ கடைபிடிக்கப்படவில்லை. எதிர்ப்பட்ட எல்லோரையும்‌ தாக்கு. 
அவ்வளவுதான்‌. பீரங்கிகள்‌ தடதடத்துக்கொண்டே சென்றன. 
துப்பாக்கிகள்‌ ஓய்வில்லாமல்‌ சுட்டுத்‌ தீர்த்தன. தவிரவும்‌ அவர்கள்‌ கத்தி 
வைத்திருந்தார்கள்‌. சரக்‌ சரக்‌ என்று ஆங்காங்கே சில தலைகளைச்‌ சீவி 
வீசியது, எஞ்சியவர்களின்‌ குலைநடுக்கத்துக்குப்‌ போதுமானதாக 
இருந்தது. 


நகரில்‌ யாருமே மிச்சமிருக்கக்கூடாது என்பதையே தங்கள்‌ வெற்றியின்‌ 
அடையாளமாகக்‌ கொண்டிருந்தார்கள்‌. எல்லா வீடுகளின்மீதும்‌ 
தாக்குதல்‌ நிகழ்த்தப்பட்டன. எந்த வீட்டில்‌ வடக்குக்‌ கூட்டணியினர்‌ 
பதுங்கியிருப்பார்கள்‌ என்று யாருக்குத்‌ தெரியும்‌? எனவே தாக்குங்கள்‌. 
ஒருத்தர்‌ பாக்கியில்லாமல்‌ கொன்று குவியுங்கள்‌. எதிர்த்து யாரும்‌ 
வருவார்களேயானால்‌ யோசிக்காமல்‌ சுட்டுத்தள்ளுங்கள்‌. 


எதிர்க்காதவர்களுக்குக்‌ கத்தி போதும்‌. 

மறுபுறம்‌ நகரின்‌ வெளிப்புறத்தில்‌, நகரைச்‌ சுற்றிலும்‌ தாலிபன்களின்‌ 
இன்னொரு அரண்‌ எழுப்பப்பட்டிருந்தது. தப்பித்து யாரும்‌ 
வெளியேறமுடியாதபடி. ஓடிவரும்‌ மக்களைப்‌ பத்தடி தூரத்தில்‌ சுடும்படி 
உத்தரவு இருந்தது. எல்லை முழுதும்‌ பிணக்குவியல்கள்‌. 


ஒரே நாள்தான்‌. அப்படியொரு குரூரம்‌ அதற்குமுன்‌ அங்கே 
அரங்கேறியதில்லை. ஆயிரக்கணக்கான ஆப்கானியர்களுடன்‌ சில 
இரானியர்களும்‌ அந்தச்‌ சம்பவத்தில்‌ கொல்லப்பட்டிருந்தார்கள்‌. (மஸார்‌ 
ஏஷரீஃப்‌ ஷியாக்களுக்கு இரான்‌ தொடர்பு உண்டு. இரான்‌ ஒரு ஷியா 


தேசம்‌ என்பதை இங்கே நினைவில்‌ கொள்ளவேண்டும்‌.) 


தாலிபன்கள்‌ திட்டமிட்டபடி நகரத்தை மீண்டும்‌ கைப்பற்றினார்கள்‌. 
அங்கிருந்த வடக்குக்‌ கூட்டணி வீரர்களில்‌ ஒருவர்‌ பாக்கியில்லாமல்‌ 
கொன்று கடாசியிருந்தார்கள்‌. எஞ்சியவர்கள்‌ தப்பிப்போகக்கூட 
முடியவில்லை. நகருக்குள்ளேயே பாதுகாப்பான சில இடங்களில்‌ 
தங்கள்‌ அடையாளம்‌ மறைத்துப்‌ பதுங்கிக்கொண்டார்கள்‌. ஆனால்‌ 
இனியொரு தாக்குதல்‌ நடத்த ஆயுதங்கள்‌ இல்லை. அனைத்தும்‌ 
போய்விட்டன. தாலிபன்கள்‌ எதிரிகளின்‌ ஆயுதங்களைக்‌ 
கைப்பற்றுவதில்‌ கண்ணும்‌ கருத்துமாக இருந்தார்கள்‌. அன்றைய தினம்‌ 
மட்டும்‌ மூவாயிரம்‌ இயந்திரத்‌ துப்பாக்கிகளையும்‌ ஆறு டாங்கிகளையும்‌ 
சில ஆயிரம்‌ வெடிகுண்டுகளையும்‌ அவர்கள்‌ கைப்பற்றியிருந்தார்கள்‌. 


மகிழ்ச்சிக்‌ குதாகலத்துடன்‌ அவர்கள்‌ கந்தஹார்‌ திரும்பியபோது ஓமர்‌ 
அங்கு இல்லை. அவர்‌ ஒசாமா பின்லேடனைச்‌ சந்திப்பதற்காக 
மலைப்பகுதிக்குச்‌ சென்றிருந்தார்‌. செய்தி மட்டும்‌ அங்கே வந்தது. நகரம்‌ 
மீட்கப்பட்டுவிட்டது. வடக்குக்‌ கூட்டணிப்‌ படை முற்றிலும்‌ 


சிதைக்கப்பட்டது. 


அப்படியா என்று ஒசாமா கேட்டார்‌. பெரிதாக மகிழ்ச்சியை 
வெளிக்காட்டவில்லை. 


“ஏன்‌ ஒருமாதிரி இருக்கிறீர்கள்‌?” 

“ஒன்றுமில்லை. என்றைக்கு இருந்தாலும்‌ வடக்குக்‌ கூட்டணி ஒரு 
பிரச்னைதான்‌ உங்களுக்கு.” 

“ஆம்‌. ஆனால்‌ பலத்தைக்‌ கணிசமாகக்‌ குறைத்துவிட்டோம்‌. தொடர்ந்து 


தாக்கவும்‌ திட்டம்‌ உள்ளது.” 


“அது நிரந்தர நிம்மதியளிக்காது நண்பரே.” 
“என்ன செய்யலாம்‌?” 
“உங்களுக்கே தெரியாது?” 


ஓமர்‌ யோசித்தார்‌. புரியவில்லை. குழப்பமாக இருந்தது. என்ன 
சொல்கிறார்‌ ஒசாமா? 

“நமது நண்பரை சொர்க்கத்துக்கு அனுப்பவேண்டிய தருணம்‌ 
வந்துவிட்டதாக நினைக்கிறேன்‌.” 

“யார்‌?” என்றார்‌ முல்லா ஓமர்‌. 

பதில்‌ வேண்டியிருக்கவில்லை. அஹமது ஷா மசூதுக்கு ஒசாமா 
பின்லேடன்‌ குறிவைத்துவிட்டது அங்கே அனைவருக்கும்‌ புரிந்தது. 
தாலிபன்களுடனான நட்புக்கு அவர்‌ செய்யக்கூடிய மிகச்‌ சிறந்த 
கைம்மாறு அது. 


20. புத்தருக்கு ஆபத்து 


அமெரிக்காவில்‌ உலக வர்த்தக மையக்‌ கட்டடங்களும்‌ பெண்டகன்‌ 
என்னும்‌ ராணுவத்‌ தலைமையகமும்‌ தகர்க்கப்படுவதற்கு இரண்டு 
நாள்களுக்கு முன்னதாக ஆப்கனிஸ்தானில்‌ அஹமது ஷா மசூதை ஒரு 
தற்கொலைப்‌ போராளியைக்‌ கொண்டு கொலை செய்தார்‌ ஒசாமா 
பின்லேடன்‌. 


ஒரு பெரிய காரியத்தைத்‌ தொடங்குவதற்கு முன்னால்‌ கோழியை பலி 
கொடுப்பது போன்ற செயல்‌ அது. மிகச்‌ சுலபமாகச்‌ செய்தார்‌. 
தற்கொலைப்‌ படை வீரன்‌ ஒருவனைப்‌ பத்திரிகையாளர்‌ போல 
மசூதிடம்‌ அனுப்பினார்‌. ஆப்கனிஸ்தானின்‌ தற்போதைய நிலைமை 
என்ன? தாலிபன்களை என்றைக்குத்தான்‌ அடக்கி ஒடுக்கப்‌ 
போகிறீர்கள்‌? எப்போது நல்லாட்சி தரப்போகிறீர்கள்‌? மக்கள்‌ உங்கள்‌ 
வருகையைத்தான்‌ எதிர்பார்த்துக்கொண்டிருக்கிறார்கள்‌. 


மிட்டாய்ப்‌ பேச்சு. அழகான திட்டம்‌. மசூத்‌ ஒரு சிறந்த, கவனம்‌ மிக்க 
வீரர்தான்‌ என்றாலும்‌ எப்படியோ அந்தப்‌ பத்திரிகையாளரைப்‌ 
பரிசோதிக்காமல்‌ அனுமதித்துவிட்டார்‌. விளைவு, பேட்டி என்கிற 
பெயரில்‌ ஒரு படுகொலை அங்கு அரங்கேறியது. 


ஒசாமா பின்லேடனுக்கும்‌ அஹமது ஷா மசூதுக்கும்‌ தனிப்பட்ட 
விரோதங்கள்‌ ஏதுமில்லை. எப்படி அவருக்கு முல்லா முஹம்மது ஓமர்‌ 
நண்பரோ, அதேபோலத்தான்‌ அஹமது ஷா மசூதும்‌. இருவருமே 
சோவியத்‌ யுத்த காலத்தில்‌ ஒசாமாவுடன்‌ நெருங்கிப்‌ பழகியவர்களே. 
இருவருக்குமே ஒசாமாவின்‌ போர்த்‌ திறமையின்‌ மீதும்‌ அர்ப்பணிப்பு 
உணர்வின்மீதும்‌ தலைமைப்‌ பண்புகளின்மீதும்‌ அளப்பரிய மரியாதை 
உண்டு. சூடானிலிருந்து ஒசாமா ஆப்கன்‌ வரலாம்‌ என்று 
நினைத்தபோது எப்படி ஓமர்‌ அவருக்கு சகல ஏற்பாடுகளும்‌ செய்துதரச்‌ 
சித்தமாக இருந்தாரோ, அதேபோலத்தான்‌ மசூதும்‌. ஓமருக்கு என்ன 
காரணத்தினால்‌ ஒசாமா வேண்டியிருந்தாரோ, அதே காரணத்துக்காக 
மசூதுக்கும்‌ அவர்‌ வேண்டியிருந்தார்‌. இருவரில்‌ யார்‌ ஆட்சிக்கு 
வந்தாலும்‌ தனக்கு ஆப்கனிஸ்தானில்‌ சுகக்குறைவு ஏதும்‌ நேராது 
என்பது ஒசாமாவுக்குத்‌ தெரியும்‌. 


ஆனாலும்‌ அவர்‌ ஓமரையும்‌ தாலிபன்களையும்‌ தேர்ந்தெடுத்திருந்தார்‌. 


வடக்குக்‌ கூட்டணிப்‌ படையினருக்கு அமெரிக்க உளவுத்துறையின்‌ 
உதவியும்‌ ஒத்துழைப்பும்‌ இருந்தது இதற்கொரு காரணமாக 
இருந்திருக்கலாம்‌. யாருக்கு இல்லை? யுத்த காலத்தில்‌ அனைவருக்குமே 
அங்கே சி.ஐ.ஏவின்‌ உதவிகள்‌ கிடைத்தன. அல்‌ காயிதாவுக்குக்‌ 
கிடைக்காத உதவிகளா? வந்து குவியாத பணமா, ஆயுதங்களா? 


ஆனால்‌ ஒசாமா அமெரிக்க எதிர்ப்பு நிலைபாடு எடுத்திருந்தார்‌. மிகத்‌ 
தீவிரமாக. மிக மிக ஆக்ரோஷமாக. அவரது தாயகமான சவூதி 
அரேபியாவில்‌ வந்து முகாமிட்டிருந்த அமெரிக்க ராணுவத்தை 
விரட்டியடிக்கும்‌ வேட்கை அவருக்கு இருந்தது. இராக்குக்கு இருந்த 
அமெரிக்க அச்சுறுத்தல்களும்‌ அவரைக்‌ கோபம்‌ கொள்ளச்‌ 
செய்திருந்தன. பொதுவாகவே மத்தியக்‌ கிழக்கிலிருந்து அமெரிக்கப்‌ 
படைகள்‌ அனைத்தையும்‌ விரட்டியடிக்க என்ன வழி என்று 
பார்த்துக்கொண்டிருந்தார்‌. 


இன்னபிற காரணங்களாலும்‌ அவரால்‌ அமெரிக்காவின்‌ தொடர்‌ 
உதவிகளைப்‌ பெற்றுக்கொண்டிருந்த வடக்குக்‌ கூட்டணியுடன்‌ 
நெருங்கமுடியாது போனது என்று கொள்ளலாம்‌. 


முஹம்மது ஓமரின்‌ அடிப்படைவாத ஆட்சி, தீவிர இஸ்லாமிய உணர்வு, 
ஏகாதிபத்திய எதிர்ப்புணர்வு போன்றவை அவருக்கு செளகரியமாக 
இருந்தது. தவிரவும்‌ தீட்டியிருந்த அந்தத்‌ திட்டம்‌. எத்தனை பெரிய 
காரியம்‌. வர்த்தக மையத்தைத்‌ தகர்த்துவிட்டுப்‌ பதுங்கியிருக்க உலகில்‌ 
அவருக்கு ஆப்கனை விட்டால்‌ வேறு இடம்‌ கிடையாது. ஓமர்‌ 
ஒருவர்தான்‌ அந்த பயங்கரத்தைச்‌ சாதாரணமாக 
எடுத்துக்கொள்ளக்கூடிய ஒரே மனிதர்‌. 


ஆனால்‌ அமெரிக்கா அதன்பின்‌ சும்மா இருக்காது என்று அவருக்குத்‌ 
தெரியும்‌. எப்படியும்‌ படையெடுப்பார்கள்‌. யுத்தம்‌ வரும்‌. தாக்குப்‌ 
பிடிக்கலாம்‌. பிரச்னையில்லை. ஆனால்‌ உள்நாட்டில்‌ முதுகில்‌ 
குத்துவோர்‌ இருக்கக்கூடாது. முகத்துக்கு நேரே தெரியும்‌ எதிரி 
பிரச்னையில்லை. முதுகுக்குப்‌ பின்னால்‌ பிரச்னைவராமல்‌ இருந்தால்‌ 
போதும்‌. 


ஒசாமா பின்லேடன்‌, அஹமது ஷா மசூதைக்‌ கொல்ல முடிவு செய்ததன்‌ 
உண்மைக்‌ காரணம்‌ இதுதான்‌. தாலிபன்களுக்கு அது பேருதவி என்பது 
ஒரு புறமிருக்க, தம்மீதும்‌ தனது இயக்கத்தின்‌ மீதும்‌ அவர்கள்‌ 
கொண்டிருக்கும்‌ மதிப்பினை இன்னும்‌ அதிகரிக்க அது ஒரு முக்கியக்‌ 
காரணமாக அமையும்‌ என்று கணக்கிட்டே அந்தப்‌ படுகொலைக்குத்‌ 


திட்டமிட்டார்‌. 


ஆனால்‌ இதற்கெல்லாம்‌ வெகு முன்னதாகவே தாலிபன்கள்‌ 
எப்பேர்ப்பட்டவர்கள்‌ என்கிற உண்மை உலகம்‌ முழுவதற்கும்‌ 
தெரிந்துவிட்டது. அந்த அபாயத்தின்‌ முதல்‌ சொட்டு தென்பட்டதுமே 
பெரும்பாலான உலக நாடுகள்‌ ஆப்கனில்‌ நடந்துகொண்டிருந்த 
காட்டாட்சிக்கு எதிராகக்‌ குரல்‌ கொடுக்கத்‌ தொடங்கிவிட்டன. 
தாலிபன்களை நீக்கவேண்டும்‌ என்பதற்காகவே வடக்குக்‌ 
கூட்டணிக்குப்‌ பல தேசங்கள்‌ ஆதரவளிக்கவும்‌ ஆரம்பித்தன. ரஷ்யா, 
இரான்‌, இந்தியா, உஸ்பெகிஸ்தான்‌, கிர்கிஸ்தான்‌, தஜிகிஸ்தான்‌ என்று 
நீளும்‌ இந்தப்‌ பட்டியலில்‌ அநேகமாக உலக வரைபடம்‌ முழுதும்‌ 
இருக்கும்‌. 


விதி விலக்கு மூன்று தேசங்கள்‌. முதலாவது ஐக்கிய அரபு எமிரேட்ஸ்‌. 
அடுத்தது பாகிஸ்தான்‌. மூன்றாவது சவூதி அரேபியா. 

இந்த மூன்று தேசங்கள்‌ மட்டும்தான்‌ தாலிபன்களின்‌ காலத்தில்‌ 
ஆப்கனிஸ்தானுடன்‌ தூதரக உறவுகள்‌ முதல்‌ அனைத்து விதமான 
நல்லுறவையும்‌ வைத்துப்‌ பேணிக்கொண்டிருந்தன. பரிபூரண 
இஸ்லாமிய தேசம்‌ என்று அறிவித்துக்கொண்டு அவர்கள்‌ 
ஆளவந்ததுதான்‌ இதற்கு ஒரே காரணம்‌. 


பாகிஸ்தானுக்கு மட்டும்‌ முன்பே பார்த்தபடி வேறு சில காரணங்கள்‌ 
இருந்தன. வர்த்தக நோக்கங்கள்‌. தவிரவும்‌ தாலிபன்கள்‌, பாகிஸ்தானின்‌ 
குழந்தைகள்‌. ஆனால்‌ கடைசி வரை தாலிபன்களுக்குத்‌ தாங்கள்‌ உதவி 
செய்வதேயில்லை என்றுதான்‌ பாகிஸ்தான்‌ சொல்லிக்கொண்டிருந்தது. 
யாரும்‌ கேட்டாலும்‌ சரி. கேட்காது போனாலும்‌ சரி. ஒரே பாட்டு. ஒரே 
ராகம்‌. ஒரே பல்லவி, அனுபல்லவி, சரணங்கள்‌. 


1997-98ம்‌ ஆண்டு காலகட்டத்தில்‌ மட்டும்‌ சுமார்‌ முப்பது மில்லியன்‌ 
டாலர்‌ அளவுக்கு பாகிஸ்தான்‌ தாலிபன்களுக்கு உதவியிருக்கிறது. 
உணவுப்‌ பொருள்களாகவும்‌ எரிபொருளாகவும்‌ ஆயுதங்களாகவும்‌. 
அடுத்த ஆண்டு இதனைக்‌ காட்டிலும்‌ இன்னும்‌ கொஞ்சம்‌ அதிகம்‌. 
இரண்டாயிரத்தில்‌ இந்த அன்பளிப்பின்‌ மொத்தத்‌ தொகை ஐம்பது 
மில்லியன்‌ ஆகிப்‌ போனது. ஆனால்‌ இல்லவே இல்லை என்றுதான்‌ 
சொல்லிக்கொண்டிருந்தார்கள்‌. யாரும்‌ அதைப்‌ பொருட்படுத்தவில்லை. 
அது க்ளோசப்பின்‌ நேசப்பிணைப்பு. 


பாகிஸ்தான்‌ மட்டுமல்ல. அமெரிக்காவே தொடக்கத்தில்‌ தாலிபன்களின்‌ 


அபாயத்தைப்‌ புரிந்துகொள்ளவில்லை. நீண்ட நெடுநாளைக்குப்‌ பிறகு 
ஆப்கனிஸ்தானில்‌ ஒரு திடமான ஆட்சியை அவர்கள்‌ அளிப்பார்கள்‌ 
என்றே நினைத்தார்கள்‌. தவிரவும்‌ காட்டான்களைச்‌ சமாளிப்பது சுலபம்‌ 
என்று சி.ஐ.ஏ. நினைத்தது. படிப்பறிவில்லாதவர்கள்‌. பணத்தையும்‌ 
ஆயுதங்களையும்‌ காட்டினால்‌ மயங்கி என்னவும்‌ செய்யத்‌ 
தயாராகிவிடுவார்கள்‌ என்கிற கணக்கு. அதற்கான விலையைத்தான்‌ 
பின்னால்‌ அவர்கள்‌ அளித்தார்கள்‌. 

1997 மத்தியில்தான்‌ அமெரிக்காவுக்குத்‌ தாலிபன்களின்‌ அபாயம்‌ 
ஒருவாறு புரியத்‌ தொடங்கியது. சமாளிக்கவே முடியாதவர்கள்‌ என்பது 
விளங்கியது. அந்த ஆண்டு இறுதியில்‌ அமெரிக்க எண்ணெய்‌ நிறுவனம்‌ 
யூனோகால்‌ மூக்குடைபட்டுத்‌ திரும்பியதும்‌ இந்த எண்ணம்‌ 
உறுதியானது. அப்போதிலிருந்தே பாகிஸ்தானையும்‌ அவர்கள்‌ 
எச்சரிக்கத்‌ தொடங்கிவிட்டார்கள்‌. பலனில்லை. பாகிஸ்தானின்‌ 
தாலிபன்‌ உறவு மிகவும்‌ அபாயக்கட்டத்தை எட்டியிருந்தது. 


தாலிபன்கள்‌ மஸார்‌ ஏ ஷரீஃபைக்‌ கைப்பற்றுவதற்குச்‌ சில தினங்கள்‌ 
முன்னதாகத்தான்‌ அல்‌ காயிதாவின்‌ ஆப்பிரிக்கப்‌ பிரிவு கென்யாவிலும்‌ 
தான்ஸானியாவிலும்‌ உள்ள அமெரிக்கத்‌ தூதரகங்கள்மீது தற்கொலைத்‌ 
தாக்குதல்களை நிகழ்த்தியிருந்தார்கள்‌. பதிலுக்கு அமெரிக்க ராணுவம்‌ 
ஆப்கன்‌ மீது ராக்கெட்‌ தாக்குதலைத்‌ தொடங்க, பாகிஸ்தானுக்கு என்ன 
செய்வதென்றே புரியாமல்‌ போனது. 


ஏனென்றால்‌, தாலிபன்களின்‌ இன்னொரு நட்பு தேசமான சவூதி 
அரேபியா அப்போது அங்கிருந்த தாலிபன்களின்‌ தூதரகத்தை 
இழுத்துமூடி அதிகாரிகளை விமானமேற்றிவிட்டிருந்தது. 


புரிந்துகொள்வீர்‌ உலகத்தீரே. நான்‌ அமெரிக்காவின்‌ கட்சி. அமெரிக்கா 
கேட்பதற்கு முன்னால்‌ அது விரும்புவதைச்‌ செய்வதில்‌ உள்ளம்‌ 
மகிழ்பவன்‌. உலகம்‌ புரிந்துகொள்ளாது போனாலும்‌ பிரச்னையில்லை. 
பாகிஸ்தானே, நீ புரிந்துகொண்டாயா? 


கேட்டார்கள்‌. அல்லது கேட்கவைக்கப்பட்டார்கள்‌. ஒருவகையில்‌ அது 
அமெரிக்காவின்‌ மறைமுகமான கேள்வி என்றும்‌ கொள்ளத்தக்கதே. 


சவூதி அரேபியா அந்தச்‌ சமயத்தில்தான்‌ ஒசாமா பின்லேடனை 
எங்களிடம்‌ திருப்பி அனுப்பு என்று முல்லா ஓமருக்கு ஓலை அனுப்பியது. 
அமெரிக்கா சொல்லித்தான்‌. சுயமாக இதையெல்லாம்‌ அவர்கள்‌ 
செய்யமாட்டார்கள்‌. சவூதி மன்னர்‌ குடும்பத்துக்கும்‌ ஒசாமா 


பின்லேடனின்‌ குடும்பத்துக்கும்‌ உள்ள நல்லுறவு உலகறிந்தது. ஒரு 
சூழ்நிலைக்‌ கைதி போலத்தான்‌ சவூதி மன்னர்‌ அப்போது 
நடந்துகொள்ளவேண்டியிருந்தது. 


ஆனால்‌ அந்தக்‌ கடிதம்‌ வந்தபோது முல்லா முஹம்மது ஓமர்‌ மிகவும்‌ 
கோபம்‌ கொண்டார்‌. கொண்டுவந்த அதிகாரியை 
அவமானப்படுத்தியதோடு மட்டுமல்லாமல்‌, சவூதி மன்னருக்கும்‌ 
எச்சரிக்கை விடுத்து அனுப்பிவைத்தார்‌. உன்னால்‌ முடிந்ததைப்‌ 
பார்த்துக்கொள்‌. ஒசாமா எங்கள்‌ நண்பர்‌. அவர்‌ இங்குதான்‌ இருப்பார்‌. 
போடா அமெரிக்கக்‌ கைக்கூலி. 


அந்த ஆண்டு அக்டோபரில்‌ ஐ.நாவின்‌ பாதுகாப்பு கவுன்சில்‌ ஒரு 
முக்கியமான முடிவெடுத்தது. இனி ஆப்கனிஸ்தானுக்கு எந்த 
தேசத்திலிருந்தும்‌ விமான சர்வீஸ்‌ கூடாது. அங்கிருந்து எந்த விமானம்‌ 
வந்தாலும்‌ எந்த தேசமும்‌ இறங்க அனுமதிக்கக்‌ கூடாது. தவிரவும்‌ 
தாலிபன்களின்‌ அனைத்து வங்கிக்கணக்குகளும்‌ - எந்த தேசத்தில்‌ 
இருந்தாலும்‌ - அவை உடனடியாக சீல்‌ வைக்கப்படும்‌. 


இதைக்‌ காட்டிலும்‌ ஒரு தேசத்தை முற்றிலுமாகத்‌ தனிமைப்‌ படுத்துவது 
என்பது இயலாத காரியம்‌. தாலிபன்கள்‌ என்னும்‌ அபாயகரமான ஒரு 


கூட்டத்தை ஆள அனுமதித்த குற்றத்துக்காக ஆப்கன்‌ மக்கள்‌ 
அனுபவிக்கவேண்டிய தண்டனையாக இது ஆனது. 


இதெல்லாம்‌ அவர்களை மேலும்‌ உசுப்பேற்றிவிட்டது. உலகமே 
எதிர்த்தாலும்‌ தனது கொள்கைகளும்‌ முடிவுகளும்‌ அறிவிப்புகளும்‌ 
ஆட்சியும்‌ சரியானதே என்று முல்லா ஓமர்‌ நினைத்தார்‌. எனவே, என்ன 
பயம்‌? யாருக்கும்‌ அஞ்சவேண்டிய அவசியமில்லை. எது குறித்தும்‌ 
கவலைப்படவும்‌ அவகாசமில்லை. திட்டங்கள்‌ நிறையக்‌ 
காத்திருக்கின்றன. தனக்கும்‌ தனது நண்பர்‌ ஒசாமாவுக்கும்‌. 
ஒவ்வொன்றாக நிறைவேற்றியாகவேண்டிய கடமைகள்‌ இருக்கின்றன. 
அவற்றைப்‌ பார்க்கலாமே? 


ஒசாமா பின்லேடனின்‌ திட்டம்‌, அமெரிக்கா மீதான ஒரு ஹைடெக்‌ 
யுத்தம்‌. ஏற்கெனவே இதனை மிக விரிவாக அல்‌ காயிதா பற்றிய 
பகுதியில்‌ விவரித்துவிட்டபடியால்‌ இங்கே மீண்டும்‌ 
பேசப்போவதில்லை. 

தாலிபன்களுக்கு இரண்டு பிரதானமான திட்டங்கள்‌ இருந்தன. 

௦ தேசத்தை இஸ்லாமியமயப்படுத்துவதன்‌ ஓரங்கமாக பாமியானில்‌ 


உள்ள புத்தர்‌ சிலைகளை உடைப்பது. 
ஃ அல்‌ காயிதாவின்‌ செயல்களால்‌ உசுப்பப்பட்டு அமெரிக்கா 
யுத்தத்துக்கு வருமானால்‌ அதனை எதிர்கொள்ளத்‌ தயாராவது. 


முதலில்‌ பாமியான்‌. 


மத்திய ஆப்கனிஸ்தானில்‌ உள்ள ஒரு மாநிலம்‌, பாமியான்‌. மாநிலத்தின்‌ 
பெயரும்‌, தலைநகரின்‌ பெயரும்‌ அதுவேதான்‌. ஹஸாரா பழங்குடி 
இனத்தவர்‌ அதிகம்‌ வசிக்கும்‌ பகுதி அது. ஒரு காலத்தில்‌ சர்வதேசப்‌ 
பயணிகளுக்கு அந்த இடம்‌ ஒரு சுங்குவார்‌ சத்திரம்‌. மத்திய 
ஆசியாவிலிருந்தும்‌ சீனாவிலிருந்தும்‌ கிழக்காசிய தேசங்களிலிருந்தும்‌ 
யார்‌ எந்தப்‌ பக்கம்‌ போனாலும்‌ பாமியானில்‌ தங்கி இளைப்பாறிச்‌ 
செல்லாமல்‌ முடியாது. மலைகள்‌ சூழ்ந்த, கரடுமுரடான 
ஆப்கனிஸ்தானில்‌ தொன்றுதொட்டு பாதைகள்‌ உள்ள ஒரே பகுதி 
அதுதான்‌. மத்திய ஆசியாவிலிருந்தும்‌ ஐரோப்பாவிலிருந்தும்‌ பட்டுச்‌ 
சாலை வழியே சீனாவுக்குச்‌ சென்றவ மார்கோ போலோ 
போன்றவர்களும்‌ சரி. சீனாவிலிருந்து புறப்பட்டு ஆசியாவின்‌ பிற 
பகுதிகளுக்கு வந்த ஃபாஹியான்‌, யுவான்‌ சுவாங்‌ போன்ற பயணிகளும்‌ 
சரி. பாமியான்‌ வழியாகத்தான்‌ போயிருக்கிறார்கள்‌. அங்கே 
தங்கியிருக்கிறார்கள்‌. தமது பயணக்‌ குறிப்புகளில்‌ அந்த இடத்தைப்‌ 
பற்றி மிக விரிவாக எழுதியிருக்கிறார்கள்‌. 


பவுத்தம்‌ பரவத்‌ தொடங்கிய மிக ஆரம்பக்‌ காலங்களில்‌ அதனை 
அரவணைத்து ஏற்ற பிராந்தியங்களுள்‌ பாமியான்‌ முதன்மையானது. 
அதன்‌ அத்தாட்சியாகத்தான்‌ அங்கே மலைப்பாறைகளில்‌ 
பிரம்மாண்டமான இரு புத்தர்‌ உருவங்கள்‌ செதுக்கப்பட்டிருக்கின்றன. 
இந்த உருவங்கள்‌, நான்கு அல்லது ஐந்தாம்‌ நூற்றாண்டில்‌ 
படைக்கப்பட்டிருக்கலாம்‌ என்று தொல்லியல்‌ வல்லுநர்கள்‌ 
சொல்லுகிறார்கள்‌. 


தாலிபன்கள்‌ குறிவைத்த அந்த இரு மாபெரும்‌ புத்தர்‌ சிலைகள்‌ தவிரவும்‌ 
பல புத்தர்‌ சிலைகள்‌ அங்கு இருக்கின்றன. பாமியான்‌ 
மலைப்பகுதிகளின்‌ கதாநாயகர்‌ புத்தர்தான்‌. ஆப்கனின்‌ 
அடையாளங்களுள்‌ ஒன்றாக அவர்‌ இருந்தார்‌. ஏராளமான சிறு தெய்வ 
வழிபாடுகள்‌ நிகழ்ந்துகொண்டிருந்த காலத்திலும்‌ சரி. அதன்பின்‌ 
கிறித்தவம்‌ பரவத்‌ தொடங்கிய காலத்திலும்‌ சரி. இன்னும்‌ பின்னால்‌ 
இஸ்லாம்‌ பரவி, மத்திய ஆசியா முழுதும்‌ இஸ்லாமிய பூமியான பின்பும்‌ 
சரி. பாமியானில்‌ புத்தரின்‌ இடம்‌ நிரந்தரமானது. அவரை 
வணங்குவோரும்‌ வந்து தரிசித்துச்‌ செல்வோரும்‌ எப்போதும்‌ உண்டு. 


புத்தர்‌ மட்டுமல்ல. பாமியானில்‌ உள்ள பாந்த்‌ ஏ அமிர்‌ ஏரிகளும்‌ 
சுற்றுலாப்‌ பயணிகளைச்‌ சுண்டி இழுப்பவை. எப்போதும்‌ வற்றாத 
ஏகாந்தமான ஏரிகள்‌. பசுமையும்‌ பறவைகளும்‌ குளிர்ச்சியும்‌ அமைதியும்‌ 
ஆளும்‌ பிரதேசம்‌. ஆப்கன்‌ முழுதும்‌ யுத்தம்‌ 
நிகழ்ந்துகொண்டிருந்தபோதும்‌ பாமியான்‌ அமைதியாகத்தான்‌ 
இருந்தது. 

அந்த அமைதிக்குத்தான்‌ தாலிபன்கள்‌ குறிவைத்தார்கள்‌. சரி, அந்த இரு 
பெரிய புத்தர்‌ சிலைகளையும்‌ உடைத்துவிடலாம்‌ என்று முடிவு 
செய்தார்கள்‌. 

ஐயோ எதற்கு என்று அலறியது உலகம்‌. 

அதெல்லாம்‌ அப்படித்தான்‌. உருவ வழிபாட்டை அடியோடு வெறுக்கும்‌ 


இஸ்லாமிய தேசத்தில்‌ இது எதற்கு தண்டத்துக்கு என்று 
சொல்லிவிட்டார்‌ முல்லா முஹம்மது ஓமர்‌. 


27. இடித்துத்‌ தள்ளுங்கள்‌! 


முஹம்மது நபி பிறப்பதற்குச்‌ சரியாக 63 வருடங்கள்‌ முன்னதாக 
பாமியானில்‌ முதல்‌ பெரிய புத்தர்‌ சிலை நிறுவப்பட்டது. வருஷம்‌ கி.பி. 
௦07. இந்தச்‌ சிலையின்‌ உயரம்‌ 121 அடி. இந்த முதல்‌ சிலை நிறுவப்பட்டு 
௦7 வருடங்களுக்குப்‌ பிறகு இரண்டாவது சிலை நிறுவப்பட்டது. இது 
கி.பி. 554. உயரம்‌ இன்னும்‌ பெரிது. 180 அடி. 


ஆப்கனிஸ்தான்‌ என்றொரு தேசமாக அந்தப்‌ பிராந்தியம்‌ 
உருப்பெறுவதற்கெல்லாம்‌ வெகு முன்னதாக குஷான மன்னர்கள்‌ 
காலத்தில்‌ இந்தச்‌ சிலைகள்‌ அமைக்கப்பட்டிருக்கலாம்‌ என்று 
தொல்லியல்‌ ஆய்வுகள்‌ தெரிவிக்கின்றன. சரியான ஆதாரங்கள்‌ 
கண்டுபிடிக்கப்படவில்லை. 


கி.பி. 570ல்‌ முஹம்மது பிறக்கிறார்‌. 610ல்‌ அவருக்கு தரிசன அனுபவம்‌ 
உண்டாகிறது. ஜிப்ரீல்‌ என்னும்‌ வானவர்‌ வழியே குர்‌ ஆனின்‌ முதல்‌ சில 
பகுதிகள்‌ அருளப்படுகின்றன. அவர்‌ ஒரு நபி (இறைத்தூதர்‌) என்பது 
வெளியே தெரியவருவதும்‌ அந்த ஆண்டுதான்‌. 


முஹம்மது நபி உயிருடன்‌ இருந்த காலத்திலும்‌ சரி. அவருக்குப்‌ பிந்தைய 
கலீபாக்களின்‌ ஆட்சிக்காலத்திலும்‌ சரி. அடுத்து வந்த நான்கைந்து 
நூற்றாண்டுகள்‌ வரையிலுமே இந்த புத்தர்‌ சிலைகளுக்கு அபாயம்‌ ஏதும்‌ 
உண்டானதில்லை. ஆப்கனிஸ்தானில்‌ இஸ்லாம்‌ தழைத்து, 
மேலோங்கத்‌ தொடங்கிய காலம்‌ அது என்பதை நினைவில்‌ 
கொள்ளவேண்டும்‌. 


பதினோறாம்‌ நூற்றாண்டில்‌ மத்திய ஆப்கனிஸ்தானில்‌ கஜினி என்னும்‌ 
பிராந்தியத்தில்‌ இருந்து புறப்பட்டு வந்த வீரரான முஹம்மது (கஜினி 
முஹம்மது என்றால்‌ புரியும்‌.) காலத்தில்தான்‌ முதல்முதலில்‌ எதற்கு 
இந்தச்‌ சிலைகள்‌ என்னும்‌ கேள்வி எழுந்தது. கஜினியின்‌ படைகள்‌ 
பாமியானில்‌ இருந்த பல்வேறு பவுத்த ஆலயங்களையும்‌ சிலைகளையும்‌ 
இன்னபிற அடையாளங்களையும்‌ சூறையாடத்‌ தொடங்கின. 


இந்த இரண்டு பெரிய சிலைகள்‌ மட்டும்‌ அந்தத்‌ தாக்குதல்‌ சமயத்தில்‌ 
ஓரளவு தப்பித்தன என்று சொல்லவேண்டும்‌. சில சேதாரங்கள்‌ 
இருந்தன. பெரிய அளவில்‌ இல்லை. எப்படித்‌ தப்பித்தன, எப்படி 
விட்டுவைத்தார்கள்‌ என்பதற்குச்‌ சரியான காரணங்கள்‌ தெரியவில்லை. 


அங்கிருந்த பவுத்த துறவிகளின்‌ முயற்சியினால்‌ இவை தப்பித்தன என்று 
மட்டும்‌ சொல்லப்படுகிறது. என்ன முயற்சி என்றெல்லாம்‌ 
தெரியவில்லை. 


கஜினி முஹம்மதுவின்‌ காலத்துக்குப்‌ பிறகு பதினேழாம்‌ நூற்றாண்டில்‌ 
இரானை ஆண்ட நாதிர்‌ ஷாவின்‌ ஆட்சியில்‌ மீண்டும்‌ இச்சிலைகளுக்கு 


அபாயம்‌ வந்தது. அப்போதும்‌ எப்படியோ புத்தர்‌ தப்பித்தார்‌. 
தப்பிக்க முடியாமல்‌ போனது தாலிபன்களிடம்தான்‌. 


1999ம்‌ ஆண்டு முஹம்மது ஓமர்‌ முதல்‌ முதலில்‌ பாமியான்‌ குறித்துப்‌ 
பேசியபோது முற்றிலும்‌ வேறு மாதிரியானதொரு கருத்தாகவே அது 
இருந்தது. “எங்களுக்குத்‌ தெரியும்‌. பாமியான்‌, ஒரு சிறந்த சுற்றுலாத்‌ 
தலம்‌. தேசத்துக்கு இதன்மூலம்‌ கணிசமான வருவாய்‌ இருக்கிறது. பல 
வெளிநாட்டுப்‌ பயணிகளை இது சுண்டி இழுக்கிறது. ஆனால்‌ 
இன்றைக்கு ஆப்கனிஸ்தானில்‌ பவுத்தர்கள்‌ யாருமில்லை. அவர்கள்‌ 
இருந்ததற்கான இந்த அடையாளங்கள்‌ மட்டுமே எஞ்சியிருக்கின்றன.” 


இந்த அறிவிப்பினை முதலில்‌ யாரும்‌ அத்தனை பொருட்படுத்தவில்லை. 
உள்ளுக்குள்‌ ஏதோ இருக்கிறது என்று முதல்‌ முதலில்‌ மோப்பம்‌ 
பிடித்தவர்‌ பர்வேஸ்‌ முஷரஃப்‌. பாகிஸ்தானின்‌ அதிபர்‌. எனவே, தமது 
உளவுத்துறையின்மூலம்‌ என்ன விஷயம்‌ என்று விசாரிக்கச்‌ சொல்லி 
உத்தரவிட்டார்‌. 


ஏதோ திட்டம்‌ என்று தெரிந்ததே தவிர சரியாக என்னவென்று 
தெரியவில்லை. ஓமரைச்‌ சந்திக்கவோ, பேசவோ முடியவில்லை. 


அதே சமயம்‌, ஆப்கனிஸ்தானின்‌ முல்லாக்கள்‌ சபை ஒன்று திடீரென்று 
ஓர்‌ அறிவிப்பை வெளியிட்டது. இஸ்லாத்துடன்‌ தொடர்பில்லாத எந்த 
ஒரு சங்கமோ, அமைப்போ, இயக்கமோ ஆப்கனில்‌ இருக்கக்கூடாது. 
அ-இஸ்லாம்‌ நினைவுச்‌ சின்னங்கள்‌, ஸ்தூபிகள்‌ உள்ளிட்ட 
அனைத்தையும்‌ இடித்துத்‌ தள்ளக்கடவது. 


இதனை ஓர்‌ இயக்கமாக அவர்கள்‌ முன்னெடுத்துச்‌ செல்லத்‌ 
தொடங்கியபோது தாலிபன்கள்‌ மிக வேகமாகத்‌ தங்களது அதிரடிச்‌ 
சட்டங்களை அரங்கேற்றிக்கொண்டிருந்தார்கள்‌. எல்லாம்‌ பேசி 
வைத்துக்கொண்டு செய்வது போலவே இருந்தது. புத்தர்‌ சிலைகளை 
அகற்ற மக்கள்‌ மத்தியிலிருந்தே வேண்டுகோள்‌ வந்தது போலவும்‌, 
அதனை முன்வைத்துத்தான்‌ அகற்றும்‌ தீர்மானம்‌ 
நிறைவேற்றப்படுகிறது என்பது போலவும்‌ ஓர்‌ ஏற்பாடு. 


தோதாக மேற்படி கிளர்ச்சி முல்லாக்கள்‌ தமது கோரிக்கையை 
சட்டபூர்வமாக அங்கீகரிக்கச்‌ சொல்லி ஆப்கன்‌ உச்சநீதிமன்றத்தில்‌ ஒரு 
வழக்கும்‌ தொடுத்திருந்தனர்‌. அந்தத்‌ தீர்ப்பு மார்ச்‌ 2001ல்‌ வெளியானது. 


ஆப்கனிலுள்ள சிலைகள்‌ அனைத்தும்‌ அகற்றப்படவேண்டும்‌. இவற்றை 
யாரும்‌ நினைவுச்‌ சின்னமாகக்‌ கருதாமல்‌ வழிபடு பொருள்களாக 
நினைத்துவிடுகிறார்கள்‌. இது இஸ்லாமிய தேசம்‌. உருவங்களை 
வழிபடுவது அடியோடு தடைசெய்யப்பட்டிருக்கும்‌ பிராந்தியம்‌. எதற்குச்‌ 
சிலைகள்‌? வேண்டாம்‌. அகற்றிவிடலாம்‌. 


தாலிபன்களின்‌ கலாசாரத்‌ துறை அமைச்சராக இருந்த கத்ரதுல்லா 
ஜமால்‌ (கெatullah Jamal) ஓர்‌ அறிக்கை வெளியிட்டார்‌. நாநூறு மார்க்க 
அறிஞர்கள்‌ புத்தர்‌ சிலைகளை அகற்ற வேண்டுமென்று கேட்டுக்‌ கொடி 
தூக்கியிருக்கிறார்கள்‌. அவை இஸ்லாத்துக்கு எதிரானது என்பது 
அவர்களுடைய ஆணித்தரமான வாதம்‌. எப்படி மறுக்கமுடியும்‌? 
எனவே... 


முதலில்‌ அலறியது யுனெஸ்கோதான்‌. பாமியான்‌ புத்தர்‌ சிலைகள்‌, 
புராதனமான கலாசாரச்‌ சின்னங்கள்‌. பல நூற்றாண்டு காலமாக 
ஆப்கனிஸ்தானில்‌ மலைப்‌ பகுதிகளில்‌ இருப்பவை. இயற்கைச்‌ 
சீற்றங்களையும்‌ செயற்கை மாற்றங்களையும்‌ சமாளித்துக்‌ கடந்து 
வந்திருப்பவை. அவற்றை இடிப்பது அல்லது தகர்ப்பது என்பதை 
நினைத்துக்‌ கூடப்‌ பார்க்க முடியாது. தயவு செய்து நிறுத்துங்கள்‌. இந்த 
எண்ணத்தை அடியோடு விட்டொழியுங்கள்‌. 


அவசர அவசரமாக இஸ்லாமிய தேசங்கள்‌ அனைத்தையும்‌ கூப்பிட்டு 
ஒரு மீட்டிங்‌ போட்டது யுனெஸ்கோ. பாகிஸ்தான்‌ கலந்துகொண்டது. 
சவூதி அரேபியா கலந்துகொண்டது. ஐக்கிய அரபு எமிரேட்ஸும்‌ 
கலந்துகொண்டது. இந்த மூன்றும்‌ தாலிபன்களுடன்‌ நல்லுறவு கொண்ட 
தேசங்கள்‌ என்பது முக்கியம்‌. உறவில்லாத பிற முஸ்லிம்‌ தேசங்களின்‌ 
பிரதிநிதிகளும்‌ கூட்டத்துக்கு வந்திருந்தார்கள்‌. 

வேண்டாம்‌, விபரீதம்‌, புத்தரை விட்டுவிடுங்கள்‌. தீர்மானம்‌ போட்டு 
ஆப்கன்‌ அரசுக்கு அனுப்பிவைத்தார்கள்‌. அதை யார்‌ சீண்டினார்கள்‌? 
வந்த தீர்மானத்தை எடுத்து பைல்‌ பண்ணிவிட்டு வேலையைப்‌ 
பார்க்கப்‌ போய்விட்டார்கள்‌ தாலிபன்கள்‌. 


இதன்பிறகுதான்‌ பாகிஸ்தான்‌ அதிபர்‌ பர்வேஸ்‌ முஷரஃபின்‌ 
முயற்சியின்‌ பேரில்‌ ஐ.எஸ்‌.ஐ. இயக்குநரும்‌ சவூதி இளவரசரும்‌ முல்லா 


ஓமரைச்‌ சந்திக்கச்‌ சென்ற சம்பவம்‌ நிகழ்ந்தது. 

ஓமர்‌ புத்தர்‌ சிலை இடிப்பு குறித்து சவூதி இளவரசருடன்‌ பேசவே 
விரும்பவில்லை. நீங்கள்‌ விருந்தாளியாக வந்திருப்பதால்‌ திரும்பிப்‌ 
போக அனுமதிக்கிறேன்‌. இதற்குமேல்‌ பேச்சுவார்த்தை எதற்கும்‌ நான்‌ 
தயாரில்லை என்று முகத்திலடித்தாற்போல்‌ சொல்லிவிட்டார்‌. 


என்ன செய்யமுடியும்‌? 


முஷரஃப்‌ ஏகப்பட்ட நெருக்கடிகளில்‌ சிக்கத்‌ தொடங்கியிருந்த 
சந்தர்ப்பம்‌ அது. மேற்கு நாடுகளின்‌ பொருளாதார உதவி இல்லாமல்‌ ஒரு 
நாளைக்கூடக்‌ கழிக்கமுடியாது என்ற நிலைமையில்‌ இருந்தது 
பாகிஸ்தான்‌. 


பாமியான்‌ புத்தர்‌ சிலைகளை தாலிபன்கள்‌ உடைத்து நொறுக்க, 
அவர்களுடன்‌ நல்லுறவு கொண்ட தேசமாக பாகிஸ்தான்‌ அடையாளம்‌ 
காணப்படும்பட்சத்தில்‌, மதச்சார்பற்ற தேசங்களும்‌ வளர்ந்த தேசங்களும்‌ 
பணக்கார தேசங்களும்‌ பாகிஸ்தானுக்கு பொறை, டீ கூடக்‌ 
கொடுக்காது. ஆகவே, என்ன செய்வதென்று புரியாமல்‌ விழித்தார்‌ 
முஷரஃப்‌. திரும்பத்‌ திரும்பத்‌ தமது உளவுத்துறை அதிகாரிகளை 


தாலிபன்களிடம்‌ சமரசம்‌ பேச அனுப்பிப்‌ பார்த்தார்‌. 

ஒரு கட்டத்தில்‌ இது ஏதடா ரோதனை என்று நினைத்தார்களோ 
என்னமோ, பாகிஸ்தான்‌ அதிகாரிகள்‌ யார்‌ வந்தாலும்‌ உள்ளே 
விடாதீர்கள்‌ என்றே சொல்லிவிட்டார்‌ முல்லா ஓமர்‌. 

முஷரஃபுக்கு அபாயம்‌ மெல்ல மெல்லப்‌ புரியத்‌ தொடங்கிய நேரம்‌ அது. 
ஆனால்‌ தீர்வு என்று என்ன செய்யமுடியும்‌ என்று தெரியவில்லை. 
ஓமருக்குச்‌ சில கடிதங்கள்‌ எழுதிப்‌ பார்த்தார்‌. அவர்‌ 
மதிக்கக்கூடியவர்கள்‌ யாராவது இருந்தால்‌ அவர்கள்‌ மூலம்‌ எடுத்துச்‌ 
சொல்லலாம்‌ என்று சில முயற்சிகள்‌ மேற்கொண்டார்‌. 

எதுவும்‌ பலனளிக்கவில்லை. புத்தருக்கு ஓமர்‌ நாள்‌ குறித்துவிட்டார்‌. 


மார்ச்‌ இரண்டாம்‌ தேதி (2001) திருப்பணிகள்‌ தொடங்கின. பாமியானில்‌ 


புத்தர்‌ சிலை அமைந்திருக்கிற சுற்றுவட்டாரத்தில்‌ வசிக்கும்‌ மக்களுக்கு 
எச்சரிக்கை விடப்பட்டது. நகர்ந்து போய்விடவும்‌. ஏதாவது இழப்பு 
நேர்ந்தால்‌ யாரும்‌ பொறுப்பேற்கமாட்டார்கள்‌. 


அறிவித்த கையோடு டைனமைட்‌ கொண்டு தகர்க்க ஆரம்பித்தார்கள்‌. 


பல நூற்றாண்டுகளைக்‌ கடந்த அந்தச்‌ சிலைகள்‌ அசைவேனா என்றன. 
அத்தனை வலுவான பாறைகள்‌ அவை. 


பிறகு விமான எதிர்ப்பு பீரங்கிகளைக்‌ கொண்டுவந்து அந்த இரு 
சிலைகளுக்கு எதிரே நிறுத்தி சுடத்‌ தொடங்கினார்கள்‌. இந்த முயற்சிக்கு 
ஓரளவு பலன்‌ கிடைத்தது. சிலைகளின்‌ கைகளிலும்‌ முகத்திலும்‌ சில 
சேதங்கள்‌ உண்டாயின. ஆங்காங்கே கல்‌ பெயர்ந்து விழுந்தது. 


ஆனாலும்‌ தாலிபன்கள்‌ எதிர்பார்த்த முழுத்‌ தகர்ப்பு 
சாத்தியமாகவில்லை. 

ஆகவே அவர்கள்‌ பீரங்கி எதிர்ப்பு இயந்திரக்‌ குழல்‌ துப்பாக்கிகளைக்‌ 
கொண்டுவந்து சிலைகளின்‌ நேர்‌ கீழே பொருத்தி, சுட்டுக்கொண்டே 
இருக்க ஆரம்பித்தார்கள்‌. சிறு சிறு சேதங்களாக நூற்றுக்கணக்கில்‌, 
ஆயிரக்கணக்கில்‌ உருவாக்குவதன்மூலம்‌ முற்றிலுமாக 
நிர்மூலப்படுத்தும்‌ முயற்சி. 

இதன்பிறகு, சில ஆதிவாசிகளைக்‌ கொண்டு உடைபட்டு நின்ற புத்தர்‌ 
சிலைகளைக்‌ கயிறு கட்டி இழுத்து வெளியே வீசி குண்டு வைத்துத்‌ 
தகர்க்கும்‌ பணியைத்‌ தொடங்கினார்கள்‌. மறுபுறம்‌, புத்தர்‌ இருந்த 
இடத்தை அடையாளம்‌ தெரியாமல்‌ சிதைக்கும்‌ முயற்சிகளும்‌ நடந்தன. 
சிலைகள்‌ இருந்த மலைப்‌ பாளங்களில்‌ வெடி வைத்து ஓட்டையை 
மேலும்‌ பெரிதாக்கி, சிலையின்‌ அடையாளமே தெரியாதபடிக்கு மாற்றப்‌ 
பார்த்தார்கள்‌. 

மார்ச்‌ 6ம்‌ தேதி அதிகாரபூர்வமாக முல்லா முஹம்மது ஓமர்‌ ஓர்‌ அறிக்கை 


வெளியிட்டார்‌. 

முஸ்லிம்கள்‌ மகிழ்ச்சிகொள்ளவேண்டிய தினம்‌ இது. சிலைகளைத்‌ 
தகர்த்துவிட்டோம்‌. இறைவன்‌ மகிழும்படி இக்காரியத்தை 
முடித்திருக்கிறோம்‌. 

இந்த அறிக்கை வெளியானதும்‌ தாலிபன்களின்‌ வெளியுறவுத்‌ துறை 
அமைச்சர்‌ வகீல்‌ அகமது என்பவர்‌ ஒரு பேட்டியளித்தார்‌. 

“இந்தச்‌ செயலை வேறு எதுமாதிரியும்‌ பார்க்காதீர்கள்‌. முழுக்க முழுக்க 
மதப்‌ பணியாக நிறைவேறியுள்ள செயல்‌ இது. இஸ்லாமிய சட்டத்துக்கு 
உட்பட்டே இதனைச்‌ செய்திருக்கிறோம்‌.” 


யார்‌ என்ன பேசமுடியும்‌? உலகம்‌ மூச்சடைத்துப்‌ போய்‌ நின்றது. 


சிறிது காலம்‌ கழித்து ஓமர்‌ ஒரு கருத்து சொன்னார்‌. “நான்‌ இடிக்க 
உத்தரவிட்டிருக்கவே மாட்டேன்‌. ஆப்கனுக்கு நிவாரணம்‌ செய்கிறேன்‌ 
என்று வந்திருந்த பல என்‌.ஜி.ஓக்கள்‌ அந்தச்‌ சிலைகளின்‌ மீதிருந்த சில 
சிறு சிதைவுகளைச்‌ சரி செய்து தருகிறேன்‌ என்று நாங்கள்‌ ஆட்சிக்கு 
வந்த தினத்திலிருந்து தொடர்ந்து சொல்லிக்கொண்டே இருந்தார்கள்‌. 
இதென்ன அபத்தம்‌? ஆப்கனில்‌ பல்லாயிரக்கணக்கான மக்கள்‌ 
உணவின்றி, வேலையின்றி அவதிப்பட்டுக்கொண்டிருக்கிறார்கள்‌. 
அவர்களுக்கு யாரும்‌ எதுவும்‌ செய்யத்‌ தயாரில்லை. எந்தக்‌ காலத்திலோ 
நிறுவப்பட்ட சிலைகளின்மீது எப்படி இத்தனை பக்தியும்‌ பாசமும்‌ 
பொத்துக்கொண்டு பொழிகிறது? அந்த வெறுப்பில்தான்‌ இடிக்கச்‌ 
சொன்னேனே தவிர, உண்மையில்‌ எனக்கு புத்தர்‌ சிலைகள்‌ மீது எந்தக்‌ 
கோபமும்‌ இல்லை.” 


பேட்டிகள்‌, அறிக்கைகள்‌ எவ்வாறு இருந்தாலும்‌ விலைமதிப்பற்ற 
கலாசாரப்‌ புதையல்கள்‌ இரண்டு சிதைத்துப்‌ போடப்பட்டது, 
போடப்பட்டதுதான்‌! தாலிபன்கள்‌ எந்தச்‌ சமயத்திலும்‌ இதற்கு வருத்தம்‌ 
தெரிவிக்கவில்லை. அதற்கெல்லாம்‌ அவர்களுக்கு அவகாசமும்‌ இல்லை. 
மார்ச்சுக்கும்‌ செப்டெம்பருக்கும்‌ அதிக இடைவெளியா என்ன? 


அல்‌ காயிதாவின்‌ அமெரிக்கத்‌ திருவிளையாடலுக்குப்‌ பிறகு பாமியான்‌ 
புத்தரைப்‌ பலபேர்‌ மறந்தே போய்விட்டார்கள்‌! 


28. இறுதி ஆட்டம்‌ 


புத்தர்தான்‌ வேண்டாம்‌. புவ்வாவுமா வேண்டாம்‌? கண்டிப்பாக 
வேண்டும்‌. ஏற்கெனவே பூமிப்பந்தில்‌ மூன்று பிராந்தியங்கள்‌ தவிர 
மிச்சமெல்லாம்‌ முறைத்துக்கொண்டு நிற்கின்றன. ஐக்கிய நாடுகள்‌ சபை 
பொருளாதாரத்‌ தடைகள்‌ விதித்திருக்கிறது. வங்கிக்‌ கணக்குகள்‌ 
முடக்கப்பட்டிருக்கின்றன. மேற்கத்திய நாடுகள்‌ அனைத்தும்‌ எப்போது 
மேலே விழுந்து பிடுங்கலாமென்று பார்த்துக்கொண்டிருக்கின்றன. 


யாரும்‌ உதவப்போவதில்லை. ஒரு சூட்சுமம்‌ இருக்கிறது. முரண்டு 
பிடிக்கும்‌ தேசங்களை அடிபணிய வைக்க உதவும்‌ சூட்சுமம்‌. 
அடிவயிற்றில்‌ அடித்துவிட்டால்‌ போதும்‌. மதவாதமோ, மண்ணாங்கட்டி 
வாதமோ. யாருக்கும்‌ பசிக்காமல்‌ இருக்கமுடியாது. பொழுது விடிந்தால்‌ 
வயிறு கூக்குரலிட்டே தீரும்‌. காய்ந்த ரொட்டியே ஆனாலும்‌ கால்‌ 
வயிறாவது நிரம்பித்தான்‌ ஆகவேண்டும்‌. தேசம்‌ முழுதும்‌ பட்டினி 
கிடந்தால்‌ அராஜக ஆட்சியாளர்கள்‌ மீது மக்களுக்குக்‌ கோபம்‌ வரும்‌. 
கோபம்‌ கிளர்ச்சியாகும்‌. கிளர்ச்சி கலவரமாகும்‌. கலவரம்‌ புரட்சியாகும்‌. 
புரட்சி ஆட்சியைக்‌ கலைக்கும்‌. 


உலகம்‌ தோன்றிய காலத்திலிருந்து ராஜதந்திரிகள்‌ கடைப்பிடித்து வரும்‌ 
உத்தி இது. தாலிபன்களுக்கு அதுதான்‌ முதல்‌ கவலையாக இருந்தது. 
உலகைப்‌ பகைத்துக்கொள்வது குறித்து அவர்களுக்கு வருத்தம்‌ 
ஏதுமில்லை. உள்ளூரில்‌ மக்கள்‌ தம்‌ மீது முற்றிலும்‌ நம்பிக்கை 
இழந்துவிட்டால்‌ தாக்குப்‌ பிடிப்பது சிரமம்‌. குறைந்தபட்சம்‌ உணவுக்கு 
உத்தரவாதம்‌ தந்தாகவேண்டும்‌. கஜானாவில்‌ பணமில்லை என்று 
சொல்லிக்கொண்டிருக்க முடியாது. பணத்தை விதைத்து, அறுவடை 
செய்தேதான்‌ தீரவேண்டும்‌. என்ன செய்யலாம்‌? 

அவர்கள்‌ தியானத்தில்‌ அமர்ந்தபோது கிட்டிய தரிசனம்‌ - ஓபியம்‌ 
பயிரிடு! 

கசகசா என்கிற பெயரில்‌ நமக்கு இதன்‌ சாதுவான ஒரு வடிவம்‌ உணவுப்‌ 
பொருளாக உள்ளது. அதே மூலப்பொருள்தான்‌. இன்னொரு வடிவத்தில்‌ 
அது ஒரு போதைப்பொருள்‌. 

சுமேரிய நாகரிகம்‌ தோன்றிய கி.மு. 4000 வாக்கிலேயே மனிதன்‌ ஓபியம்‌ 
பயிரிடத்‌ தொடங்கியிருக்கிறான்‌. உலகம்‌ முழுதும்‌ விளைகிற வஸ்து. 


நவீன யுகத்தில்‌ அதன்‌ மொத்த குத்தகை தேசமாக ஆப்கனிஸ்தான்‌ 
ஆகிப்போனது. அந்த தேசத்தின்‌ தட்பவெப்பமும்‌ வளமும்‌ இன்னபிற 
புவியியல்‌ சார்ந்த காரணிகளும்‌ சேர்ந்து உலகின்‌ 75 சதவீத ஓபியம்‌ 
தயாரிப்பாளராக ஆப்கனிஸ்தானை முன்னிறுத்துகிறது. 


ஆட்சி நடத்தப்‌ பணமில்லாமல்‌ தவித்துக்கொண்டிருந்த தாலிபன்களுக்கு 
ஓபியத்தை விட்டால்‌ தங்களுக்கு வேறு வழியில்லை என்று 
தோன்றியது. அதுநாள்‌ வரை அங்கே கிராமச்‌ சிறுதொழிலாகவும்‌ நகரப்‌ 
பெருந்தொழிலாகவும்‌ ஆயிரக்கணக்கானோரால்‌ செய்யப்பட்டுவந்த 
காரியம்‌ அது. 


வேறு வழியே இல்லை. அரசுடைமை ஆக்கிவிடவேண்டியதுதான்‌. இனி 
தனியார்‌ யாரும்‌ ஓபியம்‌ பயிரிடக்கூடாது. அரசிடம்‌ லைசென்ஸ்‌ 
பெற்றபின்பே பயிரிடலாம்‌. விளைச்சல்‌ முழுதும்‌ அரசுக்கு 
வந்தாகவேண்டும்‌. கூலியை ஆள்பவரோ ஆண்டவரோ அவசியம்‌ 
அளித்துவிடுவார்‌. முன்னைப்போல்‌ இஷ்டத்துக்கு நீங்கள்‌ 
விலைவைத்து ஏற்றுமதி செய்வது தகாது. குற்றம்‌ 
கண்டுபிடிக்கப்பட்டால்‌ கொலை ஒன்றே தண்டனை. 


அந்த அறிவிப்பு வந்தபோது உண்மையிலேயே பெரும்பாலான ஆப்கன்‌ 
விவசாயிகள்‌ தலையில்‌ கைவைத்து உட்கார்ந்துவிட்டார்கள்‌. 


இதற்குமேல்‌ ஒன்றுமில்லை என்று புரிந்துவிட்டது. பிழைப்புக்கு இருந்த 
கடைசி வழி. அதுவும்‌ போகிறதே என்கிற கவலை அவர்களுக்கு. 


இந்த இடம்‌ கொஞ்சம்‌ வியப்பாகவும்‌ குழப்பமாகவும்‌ இருக்கலாம்‌. 
போதைப்‌ பொருள்‌ பயிரிடுவோர்‌ ஒரு தேசத்தில்‌ எத்தனை பேர்‌ 
இருப்பார்கள்‌? மிஞ்சிப்‌ போனால்‌ பத்திருபது? அட ஒரு நூறு இருநூறு? 
ஆயிரம்‌? 


மூச்சைப்‌ பிடித்துக்கொள்ளுங்கள்‌. உண்மையில்‌ ஆப்கனில்‌ அன்றைக்கு 
நடந்த விவசாயம்‌ அநேகமாக இது மட்டும்தான்‌. ஒப்புக்கு ஊடு பயிராக 
கோதுமையும்‌ பார்லியும்‌ இன்ன பிறவும்‌ இருக்குமே தவிர பிரதானம்‌, 
ஓபியம்தான்‌. 


தேவை இருந்தது. இந்தப்‌ பக்கம்‌ பாகிஸ்தான்‌, இந்தியா, 
இந்தோனேஷியா, மலேசியா, சிங்கப்பூர்‌, தைவான்‌, ஜப்பான்‌. அந்தப்‌ 
பக்கம்‌ மத்திய ஐரோப்பிய நாடுகள்‌ தொடங்கி இங்கிலாந்து வரை. சகல 
தேசங்களிலும்‌ ஓபியம்‌ வேண்டியிருந்தது. போதைப்‌ பொருளாகவும்‌ 
உணவுப்‌ பொருளாகவும்‌ மருத்துவ மூலச்‌ சரக்காகவும்‌. ஆப்கன்‌ 


ஓபியம்தான்‌ உலகிலேயே முதல்‌ தரமானது என்கிற சர்டிபிகேட்‌ வேறு. 
எப்படி விட்டுவிட மனம்‌ வரும்‌? 


ஆனால்‌ வேறு வழியில்லை. கட்டளையிடுவது தாலிபன்கள்‌. 
கேட்கவேண்டியது அப்பன்‌ இட்டமுடன்‌ தலையில்‌ எழுதிவைத்த சங்கதி. 
எங்குபோய்‌ முட்டிக்கொள்ள? ஓர்‌ அரசாங்கமே போதைப்‌ பொருள்‌ 
பயிரிடுமா? உலகில்‌ எங்காவது இப்படி நடந்து கேள்விப்பட்டதுண்டா? 
யார்‌ கேட்பார்கள்‌? 


தவிரவும்‌ தொட்டதற்கெல்லாம்‌ ஷரியத்தைச்‌ சுட்டிக்காட்டும்‌ 
தாலிபன்கள்‌. முஹம்மது நபி வாயிலாக இஸ்லாம்‌ எதையெல்லாம்‌ 
ஹராம்‌ என்று தடுத்திருக்கிறதோ, அதெல்லாம்‌ அடியோடு கூடாது 
என்று சொல்லிக்கொண்டிருந்த தாலிபன்கள்‌. எப்படி இதை மட்டும்‌ 
அங்கீகரிக்கிறார்கள்‌? 


புரியவில்லை. கேட்கவும்‌ முடியாது. கேள்விகளால்‌ வேள்வி 
செய்யமுடியாத காலம்‌. வாய்‌ திறந்தால்‌ அப்படியே ஆவி போய்விட 
வேண்டியதுதான்‌. என்ன செய்வதென்று புரியாமல்‌ தவித்தார்கள்‌ 
மக்கள்‌. 


ஒரு தமாஷ்‌. தாலிபன்‌ ஆட்சியில்‌ போதைத்‌ தடுப்புத்‌ துறை என்று ஒரு 
துறை அமைக்கப்பட்டு அப்துல்‌ ரஷீத்‌ என்பவர்‌ அதன்‌ தலைவராக 
இருந்தார்‌. மேற்படி ஓபியம்‌ அரசுடைமைச்‌ சட்டம்‌ 
கொண்டுவரப்பட்டபொழுது அவர்‌ ஒரு கருத்து சொன்னார்‌. 


“நாட்டு மக்களுக்கு தாலிபன்‌ அரசு இஸ்லாமிய விதிமுறைப்படி ஒரு 
சலுகை தருகிறது. முன்னைக்காட்டிலும்‌ இனி அதிகமாக ஓபியம்‌ 
பயிரிடலாம்‌. இஸ்லாம்‌ போதையைத்‌ தடை செய்திருக்கிறதே என்று 
வியக்காதீர்கள்‌. ஆப்கன்‌ மக்கள்‌ ஓபியம்‌ உட்கொள்வதில்லை. 
காஃபிர்களான மேற்கத்திய தேச மக்கள்தான்‌ அவற்றைப்‌ 
பயன்படுத்துகிறார்கள்‌. எனவே இந்தப்‌ பாவமெல்லாம்‌ அவர்களையே 
சேரும்‌. நாம்‌ பயிரிட்டு சம்பாதிப்போம்‌. ஆனால்‌ 
பயன்படுத்தமாட்டோம்‌.' 


இம்மாதிரியான விபரீதங்களை உலகமும்‌ ஆப்கனும்‌ நினைத்துப்‌ 
பார்க்கவில்லையாதலால்‌ வெகுவாகக்‌ கலவரமடைந்தார்கள்‌. என்ன 
இது, என்ன இது என்று வாய்‌ பிளக்காதவர்களே இல்லை. ஆப்கனுக்கு 
வெளியே இருந்தவர்களெல்லாம்‌ காறித்‌ துப்பினார்கள்‌. உள்ளே 
இருந்தவர்கள்‌ மனத்துக்குள்‌ துப்பினார்கள்‌. ஆனால்‌ எல்லோரும்‌ 


துப்பினார்கள்‌. துப்பார்க்கு துப்பாய துப்பாக்கி. 


என்றால்‌ தாலிபன்களின்‌ மொழியில்‌ துப்பினால்‌ துப்பாக்கிச்‌ சாவு என்று 
பொருள்‌. 


அது நிற்க. இரண்டாயிரமாவது ஆண்டு பிறந்தபிறகு ஆப்கனின்‌ இந்த 
போதை உற்பத்தித்‌ திருவிழா மிகத்‌ தீவிரம்‌ கொண்டு தேசமெங்கும்‌ 
சுமார்‌ பதினைந்தாயிரம்‌ ஹெக்டேர்‌ பரப்பளவு நிலத்தில்‌ அமோக 
விளைச்சல்‌ கண்டு கின்னஸ்‌ சாதனை படைக்கத்‌ தொடங்கியது. ஐ.நா. 
உதவி, ஐயனார்‌ உதவி என்று எதுவுமே இல்லாமல்‌ தாலிபன்கள்‌ தமது 
நான்காவது ஆண்டு ஆட்சியை வெற்றிகரமாக நடத்தி முடித்தார்கள்‌. 


இப்படியே விட்டால்‌ விபரீதம்‌ பெரிதாகும்‌ என்று எண்ணி உலக 
நாடுகள்‌ நெருக்கடி கொடுக்கத்‌ தொடங்கின. சர்வதேச மக்கள்‌ நல 
அமைப்புகள்‌ அனைத்தும்‌ ஆப்கன்‌ அரசுக்குத்‌ தொடர்ந்து கண்டனம்‌ 
அனுப்பிக்கொண்டே இருந்தன. அமெரிக்கா உள்ளிட்ட நாட்டாமை 
தேசங்கள்‌, அடித்துத்‌ துவைத்துக்‌ காயப்போட்டுவிடுவோம்‌ என்பதை 
மாய யதார்த்த வெளிப்பாட்டு முறையில்‌ அறிவித்துக்கொண்டிருந்தன. 


இதனாலெல்லாம்‌ கொஞ்சம்‌ வேகம்‌ குறைக்கப்பட்ட தாலிபன்கள்‌ அந்த 
வருடம்‌ திடீரென்று இன்னொரு சட்டத்‌ திருத்தம்‌ கொண்டுவந்து, இனி 
யாரும்‌ ஓபியம்‌ பயிரிடாதீர்‌ என்று சொன்னார்கள்‌.இது நடந்தது ஜூலை 
27, 2000. 


உடனடியாக அந்த போதைத்‌ தடுப்புத்‌ துறை பிரகஸ்பதி 
பதினையாயிரம்‌ ஹெக்டேர்‌ ஓபியம்‌ பயிர்‌ வெகுவாகக்‌ குறைக்கப்பட்டு 


வெறும்‌ பதினேழு ஹெக்டேராகிவிட்டதாக அறிவித்தார்‌. 


அடடே, பயந்துவிட்டார்களே என்று மீடியா சிரித்தது. வெகுண்டெழுந்த 
முல்லா ஓமர்‌, தமது அடிப்பொடிகளில்‌ ஒருவரான முல்லா அமிர்‌ 
முஹம்மது ஹக்கானி என்பவர்‌ மூலம்‌ (இவரும்‌ போதை ஒழிப்புத்‌ 
துறையில்‌ ஒரு முக்கியஸ்தர்‌) ஓர்‌ அறிக்கை வெளியிட்டார்‌. 


நாங்கள்‌ அச்சத்தால்‌ இந்தச்‌ செயலைச்‌ செய்யவில்லை. ஆண்டவன்‌ 
ஒருவனைத்‌ தவிர யாருக்கும்‌ அஞ்சோம்‌. ஓபியம்‌ வேண்டாம்‌ என்பது 
இப்போது சட்டம்‌. கேள்வி கேட்காமல்‌ சட்டம்‌ கடைபிடிக்கப்படும்‌. 
அவ்வளவுதான்‌. இனி ஆப்கனில்‌ இது இருக்காது. என்றென்றைக்குமாக. 
எல்லாம்‌ சில காலம்தான்‌. 2001 அமெரிக்க - ஆப்கன்‌ யுத்தத்தின்‌ முடிவில்‌ 
தாலிபன்கள்‌ சிதறி ஓடியதும்‌ மீண்டும்‌ ஓபியம்‌ செழிக்கத்‌ 


தொடங்கிவிட்டது. முன்பாவது எழுபத்தைந்து சதவீதம்‌. இப்போது 
எண்பத்தியேழு. உலக அளவில்‌ இது யாரும்‌ எட்டிப்பிடிக்க முடியாத 
சாதனை! 


வெளிப்பார்வைக்கு முரட்டுத்தனமும்‌ வெகுவான அலட்சியமுமாக 
தாலிபன்கள்‌ தென்பட்டாலும்‌ உள்ளுக்குள்‌ மிகவும்‌ பயந்துதான்‌ 
இருந்தார்கள்‌. யாருடைய உதவியும்‌ இல்லாமல்‌ எத்தனை காலம்‌ ஓட்ட 
முடியும்‌ என்கிற அச்சம்‌ அது. 

முல்லா ஓமருக்கு வெகு நிச்சயமாகத்‌ தெரியும்‌. ஒசாமா பின்லேடன்‌ 
திட்டமிட்டிருந்த செயலுக்குப்‌ பிறகு தேசம்‌ என்ன ஆகும்‌ என்று 
யாராலுமே சொல்லமுடியாது. கண்டிப்பாக ஒரு பெரிய யுத்தம்‌ இருந்தே 
தீரும்‌. யுத்தத்தின்‌ முடிவு எப்படி இருக்கும்‌ என்பதல்ல விஷயம்‌. 
யுத்தத்தை எத்தனை காலம்‌ நீட்டிக்க முடியும்‌ என்பதுதான்‌ முக்கியம்‌. 
அமெரிக்காவை வெல்வது என்பது இயலாத காரியம்‌. அது அவருக்கு 
நிச்சயம்‌ தெரியும்‌. தாலிபன்களின்‌ ஆயுத பலமும்‌ ஆள்‌ பலமும்‌ 


அமெரிக்கப்‌ படைகளுடன்‌ ஒப்பிட்டால்‌ கணுக்கால்‌ உயரம்கூட வராது. 


ஒரு பெரிய யுத்தத்தை நடத்துவதற்கான பொருளாதார பலம்‌ 
பெறுவதுதான்‌ ஓபியம்‌ பயிரிட்டதன்‌ ஆதாரக்‌ காரணம்‌. உணவல்ல. 
வேறு எதுவுமல்ல. பணம்‌ வேண்டும்‌. கணக்கிட முடியாத அளவுக்குப்‌ 
பணம்‌. அந்நியப்‌ பணம்‌. 


ஆனால்‌ இதனை வெளியில்‌ சொல்லமுடியாது. நாட்டு மக்களின்‌ 
பசிப்பிணி போக்க ஓபியம்‌ பயிரிடுகிறோம்‌ என்றுதான்‌ சொல்லமுடியும்‌. 


ஆனால்‌ அவர்களுக்குப்‌ பசி ஒரு பொருட்டில்லை. இருக்கட்டுமே? 
ஒன்றும்‌ தவறில்லை. உணவின்றி வாழமுடியும்‌. வெறும்‌ நீர்‌ போதும்‌. 
வாரம்‌ ஒருமுறை ரொட்டி தின்றால்‌ போதும்‌. அதுவுமின்றி 
இறக்கிறீர்களா? அப்போதும்‌ துக்கமில்லை. மேலுலகத்தில்‌ உங்களுக்கு 
சகல செளபாக்கியங்களுடனும்‌ வாழ ஒரு தனியறை ஏற்பாடு 


செய்யப்பட்டுள்ளது. 


ஏனெனில்‌ நாம்‌ செய்வது புனிதப்‌ போர்‌. தர்மத்துக்கும்‌ 
அதர்மத்துக்குமான யுத்தம்‌. நம்பிக்கையாளர்களுக்கும்‌ மோசடிப்‌ 
பேர்வழிகளுக்குமான யுத்தம்‌. இதில்‌ வெல்வதற்குப்‌ பணம்‌ தேவை. 
நிறையவே தேவை. நாட்டு மக்களின்‌ உணவுதான்‌ அதற்குப்‌ பிணை 
என்றால்‌ அதைச்‌ செய்வதில்‌ எங்களுக்கு எந்த மனச்சிக்கலும்‌ இல்லை. 


ஆப்கனில்‌ பட்டினிச்‌ சாவுகள்‌ ஆரம்பித்திருந்தது அப்போது. 


ஓமர்‌ கவலைப்படவில்லை. அவர்தம்‌ நண்பர்‌ திட்டமிட்ட காரியம்‌ 


நல்லபடி நிறைவேறவேண்டுமே என்கிற பதைப்பில்‌ இருந்தார்‌. 


செப்டெம்பர்‌ 11. 


ஆ. அந்த ஒரு தினத்துக்காக எத்தனை நாளாக ஆப்கனின்‌ அடர்காட்டுப்‌ 
பகுதிகளில்‌ வீரர்கள்‌ பயிற்சியில்‌ இருந்திருக்கிறார்கள்‌. எப்படியெல்லாம்‌ 
கஷ்டப்பட்டிருப்பார்கள்‌? என்னென்ன சோதனைகளை 
எதிர்கொண்டிருப்பார்கள்‌! 


எல்லாவற்றுக்கும்‌ ஒரு முடிவு வரப்போகிறது. அமெரிக்கா 
அலறப்போகிறது. அல்‌ காயிதா மற்றும்‌ தாலிபன்களின்‌ பலம்‌ 


என்னவென்பதை உலகம்‌ புரிந்துகொள்ள ஒரு சந்தர்ப்பம்‌. 


அப்போதைய அல்‌ காயிதா பயிற்சிகளுக்குத்‌ தாலிபன்‌ அரசு அளித்த 
நிதியுதவி என்னவென்பது குறித்த சரியான புள்ளிவிவரங்கள்‌ ஏதும்‌ 
இல்லை. ஆனால்‌ கண்டிப்பாக ஒசாமா பின்லேடன்‌ 
மகிழ்ச்சிகொள்ளத்தக்க அளவிலான தொகைதான்‌ என்பதில்‌ 
சந்தேகமில்லை. 


தங்க இடம்‌. வேண்டிய உதவிகள்‌. கூடுதலாகப்‌ பணம்‌. இதற்குமேல்‌ 
என்ன வேண்டும்‌? 

செப்டெம்பர்‌ 11ம்‌ தேதி அல்‌ காயிதாவினர்‌ திட்டமிட்டபடி அமெரிக்க 
வர்த்தக மையக்‌ கட்டடங்களையும்‌ பெண்டகன்‌ ராணுவத்‌ 
தலைமையகத்தையும்‌ விமானம்‌ மோதித்‌ தகர்த்தார்கள்‌. 

சரியாக ஒரு மாதம்‌ கழித்து அமெரிக்கப்‌ படைகளும்‌ அதன்‌ கூட்டணிப்‌ 
படைகளும்‌ ஆப்கன்‌ மீது படையெடுத்து வந்து நின்றன. 


முல்லா ஓமர்‌ ஆயத்தமானார்‌. 


29. தொடங்கியது யுத்தம்‌! 


தாலிபன்களின்‌ சரித்திரத்தில்‌ ஓர்‌ இடைக்கால க்ளைமேக்ஸாக 
அமைந்தது, செப்டெம்பர்‌ 11 சம்பவமும்‌, அதனைத்‌ தொடர்ந்து ஆப்கன்‌ 
மீது அமெரிக்கா மற்றும்‌ அதன்‌ கூட்டணி தேசங்கள்‌ இணைந்து 
தொடுத்த யுத்தமும்‌. இந்த யுத்தத்தின்‌ மூல காரண புருஷர்‌, ஒசாமா 
பின்லேடன்‌. 


பின்லேடன்‌ - அமெரிக்கா என்னும்‌ இரு தரப்புக்கு இடையிலான 
யுத்தமாக அமைந்திருக்கவேண்டியது, துரதிருஷ்டவசமாக 
ஆப்கனிஸ்தான்‌ - அமெரிக்கா யுத்தமாக இயல்பான பரிணாம வளர்ச்சி 
பெற்று கோடிக்கணக்கான மக்களை மீளாத்துயரத்தில்‌ தள்ளிவிட்டது. 


செப்டெம்பர்‌ 11, 2001 அன்று காலை அமெரிக்க உலக வர்த்தக மையக்‌ 
கட்டடங்களையும்‌ ராணுவத்‌ தலைமையகத்தையும்‌ விமானம்‌ மோதித்‌ 
தகர்த்தது அல்‌ காயிதா. இந்தச்‌ சம்பவம்‌ நடந்த மறுநாளே செய்தது அல்‌ 
காயிதாதான்‌ என்று அறிவித்துவிட்டார்கள்‌. வீட்டைத்‌ தகர்த்தாலொழிய 
உள்ளே இருக்கும்‌ பெருச்சாளிகளை ஒன்றும்‌ செய்ய இயலாது என்று 
முதல்‌ வரியில்‌ பிள்ளையார்‌ சுழிக்கு அடுத்தபடியாக எழுதி 
வைத்துக்கொண்டு, தனது உளவு சாட்டிலைட்டுகள்‌ அனைத்தையும்‌ 
அன்றே ஆப்கன்‌ பக்கம்‌ திருப்பிவிட்டது அமெரிக்கா. 


ஐந்து கட்டளைகள்‌ அல்லது கோரிக்கைகள்‌ முறைப்படி தாலிபன்‌ 
அரசுக்கு அனுப்பிவைக்கப்பட்டது. 


ஃ ஆப்கனிஸ்தானில்‌ பதுங்கியிருக்கும்‌ அனைத்து அல்‌ காயிதா 
கமாண்டர்களையும்‌ முதல்‌ வரிசைத்‌ தலைவர்களையும்‌ 
பெருந்தலைவரையும்‌ அமெரிக்காவிடம்‌ ஒப்படைத்துவிடவும்‌. 

ஃ தாலிபன்‌ அரசு கைது செய்து சிறையில்‌ வைத்திருக்கும்‌ அனைத்து 
வெளிநாட்டவரையும்‌ உடனடியாக விடுதலை செய்யவும்‌. 

ஃ ஆப்கனில்‌ பெட்டிக்கடைகள்‌ போல்‌ தெருவுக்குத்‌ தெரு 
இயங்கிக்கொண்டிருக்கும்‌ தீவிரவாதிகளின்‌ முகாம்கள்‌ 
அனைத்தையும்‌ உடனே மூடவும்‌. 

ஃ தேசத்திலுள்ள அத்தனை தீவிரவாதிகளையும்‌ கைது செய்து, யார்‌ 
யாரெல்லாம்‌ எந்தெந்த நாடுகளெல்லாம்‌ அவர்களைத்‌ 
தேடிக்கொண்டிருக்கிறதோ அவர்களிடம்‌ முறைப்படி 


ஒப்படைக்கவும்‌. 
ஃ ஆப்கன்‌ முழுவதிலும்‌ அமெரிக்கா தீவிரவாதிகள்‌ தேடுதல்‌ வேட்டை 

நடத்த விரும்புகிறது. முதற்கண்‌ எங்களுக்குத்‌ திறந்துவிடவும்‌. 
இதெல்லாம்‌ ஒரு கண்‌ துடைப்புக்‌ கடுதாசி என்பது முல்லா ஓமருக்கும்‌ 
தெரியும்‌, அமெரிக்க அதிபருக்கும்‌ தெரியும்‌. ஆனாலும்‌ எதையும்‌ 
முறைப்படி செய்வதாக உலகுக்குத்‌ தெரியப்படுத்துவது அவசியம்‌. 
முறைதவறிய தேசமாக ஆப்கனைச்‌ சொல்லிவிட்டு அமெரிக்கா 
அதையே செய்யமுடியுமா? ரவுடி என்றாலும்‌ டை கட்டிய ரவுடி. 
எல்லாவற்றுக்கும்‌ சில ஒழுங்கு நியதிகள்‌ அவசியம்‌ உண்டு. 


தவிரவும்‌ அன்றைய சூழ்நிலையில்‌ அமெரிக்காவின்‌ இந்தக்‌ 
கோரிக்கைகள்‌ தவறு என்று யாருக்கும்‌ தோன்றவில்லை. மிகவும்‌ 
புத்திசாலித்தனமாக, தனக்கு ஏற்பட்ட அவமானத்தைத்‌ 
துடைத்துக்கொள்ளும்‌ முயற்சியை (ஆப்கன்‌ மீது படையெடுப்பு) 
சர்வதேச பயங்கரவாதத்துக்கு எதிரான ஒரு பொது நடவடிக்கையாக 
முதல்‌ நாளிலிருந்தே பிரகடனப்படுத்தியது அமெரிக்கா. எங்களை 
ஆதரிப்பவர்கள்‌ நல்ல சக்தி. ஆதரிக்காதவர்கள்‌ எதிரிகளின்‌ 
பக்கமிருப்பதாக எடுத்துக்கொள்ளப்படும்‌. எனவே தீயசக்தி. 


மே 1996 முதல்‌ ஒசாமா பின்லேடனும்‌ அவரது இயக்கத்தவர்களும்‌ 
ஆப்கனிஸ்தானில்‌ முகாமிட்டிருக்கிறார்கள்‌. இந்த முல்லா ஓமரும்‌ 
அவரது அடிப்பொடிகளும்‌ வரிந்து கட்டிக்கொண்டு அவர்களுக்குச்‌ 
சேவை செய்துகொண்டிருக்கிறார்கள்‌. தேசம்‌ முழுதும்‌ தீவிரவாதப்‌ 
பயிற்சி முகாம்கள்‌ திறந்துவைத்திருக்கிறார்கள்‌. சட்டம்‌ ஒழுங்கு என்ற 
ஒன்று அறவே இல்லை. பேயராட்சியில்‌ சாத்திரங்கள்‌ மட்டுமல்ல; 
சகலமும்‌ பிணம்‌ தின்னுகின்றன. இதை எப்படி அனுமதிக்க முடியும்‌? 
1998ல்‌ கென்யா மற்றும்‌ தான்சானியா தூதரகங்கள்‌ மீது அல்‌ காயிதா 
தற்கொலைத்‌ தாக்குதல்‌ நிகழ்த்தியபோதே இது பெரிய அளவில்‌ 
விரைவில்‌ வெடிக்கும்‌ என்று எதிர்பார்க்கத்‌ தொடங்கிவிட்டது உலகம்‌. 
அப்போதே ஆப்கனில்‌ உள்ள அல்‌ காயிதா முகாம்களைக்‌ குறிவைத்து 
அமெரிக்க நீர்மூழ்கிக்‌ கப்பல்கள்‌ ஏவுகணைகளைச்்‌ செலுத்திக்‌ கொஞ்சம்‌ 
தீபாவளி கொண்டாடின. ஆயிரத்தெட்டு அமெரிக்கத்‌ தடைகள்‌, ஐ.நா. 
தடைகள்‌ போட்டுப்பார்த்தாகிவிட்டது. தாலிபன்கள்‌ திருந்துகிற 
வழியாகக்‌ காணோம்‌. இதற்குமேலும்‌ விட்டுவைப்பதற்கில்லை. 


எரிதழல்‌ கொண்டுவா என்று ஜார்ஜ்‌ புஷ்‌ எழுந்து நின்றபோது 
அவருக்குத்‌ தோள்‌ கொடுக்க பிரிட்டனும்‌ கனடாவும்‌ இன்னபிற 


தேசங்கள்‌ பலவும்‌ வரிந்துகட்டிக்கொண்டு முன்னால்‌ வந்து நின்றன. 
கழுத்தில்‌ மாலையிடப்பட்ட ஆடு போல்‌ பாகிஸ்தான்‌ அதிபர்‌ முஷரஃப்‌ 
தனது தேசத்து விமானத்‌ தளங்களை அமெரிக்கப்‌ போர்‌ விமானங்கள்‌ 


அணிவகுக்கத்‌ திறந்துவிட்டார்‌. 

ஒரு விஷயத்தை நினைவில்‌ கொள்ளவேண்டும்‌. அன்றைய சூழலில்‌ 
அமெரிக்காவின்‌ யுத்த முஸ்தீபுகளை ஆதரிக்காத தேசங்களும்‌ 
நடுநிலைமை காத்த தேசங்களும்‌ இருந்தாலும்‌, தாலிபன்களை 
ஆதரிக்கக்கூடிய தேசம்‌ என்று ஒன்றுகூட இல்லை. 


ஒண்டியாளாக நின்றார்‌ முல்லா ஓமர்‌. அதனாலென்ன? உயிர்த்தோழர்‌ 
ஒசாமா இருக்கிறார்‌. உயிரைக்‌ கொடுக்க ஆயிரக்கணக்கான வீரர்கள்‌ 
இருக்கிறார்கள்‌. களப்பலிக்கு ஆப்கானியர்கள்‌ இருக்கவே 
இருக்கிறார்கள்‌. இதற்குமேல்‌ வேறென்ன வேண்டும்‌? 


அக்டோபர்‌ 7, 2001 ஞாயிற்றுக்கிழமை அன்று இரவு சரியாகப்‌ பத்தே 
முக்காலுக்கு (ஆப்கன்‌ நேரம்‌ அது. நமக்கு நள்ளிரவு. ) அமெரிக்க, 
பிரிட்டன்‌ போர்‌ விமானங்கள்‌ காபூல்‌, கந்தஹார்‌, ஜலாலாபாத்‌ ஆகிய 
மூன்று நகரங்களில்‌ விமானத்‌ தாக்குதல்‌ நிகழ்த்த ஆரம்பித்தன. 
உடனடியாக இந்த மூன்று நகரங்களிலும்‌ முற்றிலுமாக மின்சாரம்‌ 


தடைசெய்யப்பட்டது. 


முதல்‌ முறையாக முல்லா ஓமர்‌ பெயரில்‌ ஓர்‌ அறிவிப்பு வெளியானது. 
இது இஸ்லாத்தின்மீது தொடுக்கப்பட்டிருக்கும்‌ தாக்குதல்‌. 


இந்த அறிவிப்பு வெளியாவதற்குச்‌ சில மணி நேரங்கள்‌ முன்னதாக 
(போர்‌ தொடங்குவதற்குச்‌ சில வினாடிகள்‌ முன்பாகவே.) அல்‌ ஜசீரா 
தொலைக்காட்சியில்‌ ஒசாமா பின்லேடனின்‌ டேப்‌ ஒன்று 
ஒளிபரப்பப்பட்டது. இன்றைக்கு நாடோடிக்‌ கதைகள்‌ போலாகிவிட்ட 
வீரப்பனின்‌ ஆடியோ டேப்புகளும்‌, பின்லேடனின்‌ வீடியோ 
டேப்புகளும்‌ சம்பவம்‌ நிகழ்ந்த காலங்களில்‌ எத்தனை பரபரப்புக்கு 
வித்திட்டன என்பதை வருணிக்கவே முடியாது. 


அமெரிக்கக்‌ கோழைகளே, உங்களுக்கு என்மீது கோபம்‌ என்றால்‌ 
என்னை நேருக்கு நேர்‌ எதிர்கொள்ளுங்கள்‌. எதற்கு ஆப்கன்‌ மீது போர்‌ 
தொடுத்திருக்கிறீர்கள்‌? எழுதி வைத்துக்கொள்ளுங்கள்‌. கண்டிப்பாக 
நீங்கள்‌ தோல்வியைச்‌ சந்திப்பீர்கள்‌. அதுவும்‌ சாதாரணத்‌ தோல்வியல்ல. 
இதே ஆப்கனை ஆக்கிரமித்து இறுதியில்‌ தன்‌ இருப்பே குலைந்து 
போன சோவியத்‌ யூனியனுக்கு ஏற்பட்ட கதி கண்டிப்பாக உங்களுக்கும்‌ 


நேரப்போகிறது. அதுதான்‌ உங்கள்‌ விருப்பமென்றால்‌ நான்‌ ஒன்றும்‌ 
செய்வதற்கில்லை. உலக முஸ்லிம்களே, எழுந்து வாருங்கள்‌. 
இஸ்லாத்தின்மீது இந்த காஃபிர்கள்‌ தொடுத்திருக்கும்‌ தாக்குதலை நாம்‌ 


ஆண்மையுடன்‌ எதிர்கொள்வோம்‌. 


யுத்தம்‌ தொடங்கிய இரண்டாவது தினத்தில்‌ தாலிபன்களுக்கு ஓமர்‌ ஒரு 
கட்டளையிட்டார்‌. அல்‌ காயிதா கமாண்டர்களின்‌ தலைமையை 
ஏற்றுக்கொள்ளுங்கள்‌. அவர்கள்‌ காட்டும்‌ வழியில்‌ யுத்தத்தை 
முன்னெடுத்துச்‌ செல்வதே நல்லது. இரண்டு தலைமைகள்‌ இருப்பது 
ஆபத்து. 


யோசித்துப்‌ பார்த்தால்‌ இது எத்தனை சிறந்த ராஜதந்திரம்‌ என்று புரியும்‌. 
ஆப்கன்‌ யுத்தத்தின்‌ இறுதியில்‌ தாலிபன்கள்‌ ஆட்சியை 
இழந்திருக்கலாம்‌. ஆனால்‌ இன்றைக்கு வரை ஒசாமா 
பின்லேடனையோ, முல்லா முஹம்மது ஓமரையோ அமெரிக்கப்‌ 
படைகளால்‌ நெருங்கவே முடியவில்லை என்பதையும்‌, இரு படைகளின்‌ 
பலத்தையும்‌ கணிசமாகக்‌ குறைத்துவிட்டதாக அவர்கள்‌ 
சொல்லிக்கொண்டாலும்‌ இன்றுவரையிலுமே இரு தரப்பும்‌ தமது 
திருவிளையாடல்களில்‌ எந்தக்‌ குறையும்‌ வைக்கவில்லை என்பதையும்‌ 
எண்ணிப்‌ பார்க்கவேண்டும்‌. 

மிக வலுவான, மிகத்‌ தேர்ந்ததொரு தற்காப்பு யுத்தத்தைத்தான்‌ 
அப்போது அல்‌ காயிதாவும்‌ தாலிபன்களும்‌ மேற்கொண்டார்கள்‌. நீ 
தாக்கினால்‌ நான்‌ பதிலுக்குத்‌ தாக்குவேன்‌. ஆனால்‌ ஒருபோதும்‌ நானாக 
வெளியே வந்து உன்‌ கண்ணில்‌ படும்படி யுத்தம்‌ புரியமாட்டேன்‌. 
தவிரவும்‌ எனது இருப்பிடம்‌ நீ கணித்து நெருங்கக்கூடியதாகக்‌ 
கண்டிப்பாக இருக்காது. தோராபோராவுக்கு வருகிறாயா, வா. 
இந்துகுஷ்‌ மலையை எலி குடைவது போல்‌ குடைகிறாயா, செய்‌. உளவு 
சாட்டிலைட்டுகள்‌ மூலம்‌ தேடுகிறாயா, தேடு. என்ன வேண்டுமானாலும்‌ 
செய்துகொள்‌. ஆனால்‌ நான்‌ எங்கே இருக்கிறேன்‌ என்று கண்டிப்பாக 
உன்னால்‌ கண்டுபிடிக்க முடியாது. 


உண்மையில்‌ தாலிபன்களும்‌ அல்‌ காயிதாவின்‌ பெரும்பாலான 
படைகளும்‌ அப்போது தோராபோராவிலும்‌ குனார்‌ 
பிராந்தியத்திலும்தான்‌ இருந்தார்கள்‌. அங்குதான்‌ இருக்கிறார்கள்‌ 
என்பது அமெரிக்காவுக்கும்‌ தெரியும்‌. ஆனாலும்‌ நெருங்க முடியாமல்‌ 
போனது எப்படி? 


அதில்தான்‌ சில சூட்சுமங்கள்‌ அடங்கியிருக்கின்றன. 


தாலிபன்கள்‌ ஆட்சிக்கு வந்த தினத்திலிருந்தே காபூலை அவர்கள்‌ 
பொருட்படுத்தவில்லை. அது அவர்களுடைய தலைநகரமாகவும்‌ 
இருக்கவில்லை. கந்தஹார்தான்‌ பிரதானம்‌. எனவே அமெரிக்கப்‌ 
படைகளின்‌ முதல்‌ இலக்கு கந்தஹாராகவும்‌ அதனைச்‌ சுற்றியுள்ள 
பிராந்தியமாகவுமே இருந்தது. 


இதனை முன்பே யூகித்து, தாலிபன்களின்‌ முக்கிய கமாண்டர்களும்‌ 
குறிப்பிடத்தகுந்த அளவிலான ஒரு பெரிய படையையும்‌ முன்கூட்டியே 
காபூலில்‌ மறைந்துகொண்டன. 


காபூல்‌ மீதும்‌ தாக்குதல்கள்‌ இருந்தன என்றாலும்‌ எதிர்பார்க்கக்கூடிய 
இலக்குகள்‌ மீது மட்டுமே இருந்தன. தாலிபன்கள்‌ காபூலுக்கு வெளியே 
இருபத்தைந்து கிலோ மீட்டர்‌ தெற்கே ஒருசில கிராமங்களில்‌ 
தங்கியிருந்தார்கள்‌. தமது ஆயுதங்களையும்‌ அங்கேயே 
பதுக்கிவைத்திருந்தார்கள்‌. 

அதேபோல அல்‌ காயிதா கமாண்டர்கள்‌ மொத்தமாக பாகிஸ்தான்‌ 
எல்லையில்‌ உள்ள குனார்‌ பிராந்தியத்தில்‌ மட்டுமே இருந்தார்கள்‌. 
(இந்த குனாரின்‌ புவியியல்‌ அமைப்பு, அந்தக்‌ கானகத்தின்‌ அடர்த்தி, 
பாதுகாப்பு ஏற்பாடுகள்‌ பற்றியெல்லாம்‌ ஏற்கெனவே லஷ்கர்‌ ஏ 
தொய்பா குறித்த அத்தியாயங்களில்‌ பார்த்திருக்கிறோம்‌ என்பதால்‌ 
இங்கே மறுபடியும்‌ நினைவுபடுத்த அவசியமில்லை என்று 
நினைக்கிறேன்‌.) ஒருத்தர்கூட கந்தஹாரில்‌ இல்லை. 


முறை வைத்துக்கொண்டு வாரம்‌ ஒரு குழு மட்டும்‌ தாக்குதல்‌ 
நடத்தவேண்டிய இடத்துக்குச்‌ சென்று தாக்கிவிட்டுத்‌ திரும்பி 
வந்துவிடும்‌. அடுத்த குழு பிறகு கிளம்பும்‌. 


இதனால்‌ என்ன லாபம்‌ என்றால்‌ மொத்தமாக கமாண்டர்களைக்‌ 
கொல்வது என்பது இயலாது போகிறது. அவர்களது கட்டளைகள்‌ 
மட்டும்‌ களத்தில்‌ இருக்கும்‌ வீரர்களுக்கு வந்துகொண்டே இருக்கும்‌. ஒரு 
டிவி சீரியலுக்கு ஸ்கிரிப்ட்‌ எழுதுவது போல ஒவ்வொரு நாளும்‌ 
எம்மாதிரியான உத்தியைப்‌ பயன்படுத்திப்‌ போர்‌ புரியவேண்டும்‌ என்று 
எழுதி தினசரி கூரியர்‌ ஆள்கள்‌ மூலம்‌ கொடுத்தனுப்பிக்கொண்டே 
இருப்பார்கள்‌. 

அன்றன்று காலையே கமாண்டர்களிடமிருந்து கட்டளைகள்‌ வருவதால்‌, 
எங்கோ பக்கத்தில்தான்‌ அவர்களும்‌ இருக்கிறார்கள்‌ என்று வீரர்கள்‌ 
நினைப்பார்கள்‌. உண்மையில்‌ அந்த கூரியர்‌ தபால்கள்‌ ஒருவாரம்‌ முன்பு 


கொடுத்தனுப்பப்பட்டவை, தினத்துக்கு ஒன்றாக 
வந்துகொண்டிருக்கிறது என்கிற விவரம்‌ வீரர்களுக்குத்‌ தெரியாது. 
கமாண்டர்கள்‌ அருகேதான்‌ இருக்கிறார்கள்‌ என்கிற நம்பிக்கையில்‌ 
அவர்களும்‌ ஆர்வமும்‌ பொறுப்பும்‌ குறையாமல்‌ யுத்தம்‌ 
புரிந்துகொண்டிருந்தார்கள்‌. 


இந்த உத்தி ஒசாமா பின்லேடனும்‌ ஓமர்‌ உட்கார்ந்து யோசித்து 
உருவாக்கியது. 


இது செயல்படத்‌ தொடங்கியபோது அமெரிக்கப்‌ படைகளுக்குக்‌ 
குழப்பமே மேலோங்கியிருந்தது. 


தோராபோராவிலும்‌ குனாரிலும்தான்‌ வீரர்கள்‌ இருக்கிறார்கள்‌ என்று 
நாம்‌ நினைக்கிறோம்‌, தாக்குகிறோம்‌. அவ்வப்போது சில பலிகளும்‌ 
விழுகின்றன. எதிரி நடமாட்டம்‌ தெரியவே செய்கிறது. ஆனால்‌ 
தலைமைச்‌ செயலகம்‌ இங்கே இருப்பது மாதிரி தெரியவில்லையே. 
பெருந்தலைகள்‌ எங்கே இருக்கிறார்கள்‌? இங்கிருப்பதுபோல்‌ 
இல்லையே? 


இந்தக்‌ குழப்பத்தில்‌ அவர்களது தாக்குதல்‌ வேகம்‌ குறையத்‌ 
தொடங்கியது. தேசம்‌ முழுதும்‌ சல்லடையிட்டாலொழிய, 
ஒசாமாவையோ ஓமரையோ கண்டுபிடிக்க முடியாது என்பது புரிந்தது. 
ஆனால்‌ அதைச்‌ செய்வது எப்படி? 


இந்த யோசனையில்‌ அவர்கள்‌ இருந்தபோதுதான்‌ சகட்டுமேனிக்கு 
மக்கள்‌ வசிக்கும்‌ பகுதிகளில்‌ குண்டுகள்‌ விழுந்து பல அப்பாவி மக்கள்‌ 
இறந்துபோய்‌ சர்வதேசக்‌ கண்டனங்கள்‌ வரத்‌ தொடங்கின. பதிலுக்கு 
அமெரிக்கா சாப்பாடுப்‌ பொட்டலங்கள்‌ போட்டு சமாதானப்படுத்தப்‌ 
பார்த்தது. 


இந்த அவகாசத்தைப்‌ பயன்படுத்திக்கொண்டு தாலிபன்களும்‌ அல்‌ 
காயிதா கமாண்டர்களும்‌ தமது இருப்பிடங்களை மேலும்‌ பத்திரப்‌ 
படுத்திக்கொண்டு முன்னைக்காட்டிலும்‌ வேகமாகத்‌ தாக்குதல்‌ நிகழ்த்த 
ஆரம்பித்தார்கள்‌. 

அமெரிக்கக்‌ கூட்டணிப்‌ படைகளுக்கு ஆப்கன்‌ யுத்த காலத்தில்‌ 
மிகப்பெரிய பலமாக இருந்தது, ஆப்கனின்‌ வடக்குக்‌ கூட்டணிப்‌ 
படையின்‌ உதவியும்‌ ஒத்துழைப்பும்‌. நினைவிருக்கிறதல்லவா? 
தாலிபன்களின்‌ ஜென்ம விரோதிகள்‌. அஹமது ஷா மசூதை 
அநியாயத்துக்குப்‌ பறிகொடுத்துவிட்டுக்‌ கொலைவெறியில்‌ 


திரிந்துகொண்டிருந்தவர்கள்‌. என்ன செய்தாவது தாலிபன்களை 
ஒழித்தால்‌ போதும்‌ என்று ஒரே புத்தியுடன்‌ சுற்றிக்கொண்டிருந்தவர்கள்‌. 


தாலிபன்‌ மற்றும்‌ அல்‌ காயிதா கமாண்டர்கள்‌ யாரும்‌ கண்ணில்‌ 
படவில்லை, அகப்படுவதெல்லாம்‌ வெறும்‌ வீரர்கள்தான்‌ என்று 
அமெரிக்கப்‌ படைகள்‌ வெறுப்புடன்‌ சலித்து அமர்ந்தபோது, 
அவர்களைக்‌ கண்டுபிடித்துத்‌ தருவது எங்கள்‌ பொறுப்பு என்று 
ஏற்றுக்கொண்டு களத்தில்‌ இறங்கினார்கள்‌ அவர்கள்‌. 


30. களப்பலியாகக்‌ காட்டெருமைகள்‌ 


தாலிபன்களுக்கென்று போர்த்தந்திரம்‌ ஒன்று கிடையாது. 
பதுங்கியிருந்து தாக்கும்‌ பழைய கெரில்லா யுத்தம்‌ ஒன்றுதான்‌ அவர்கள்‌ 
அறிந்தது. இதுவே உள்ளூரில்‌ பிற போராளி இயக்கங்களுடன்‌ யுத்தம்‌ 
என்றால்‌ பதுங்கவேண்டிய அவசியம்‌ கூட இல்லை. நேருக்கு நேர்‌. 
ஒண்டிக்கு ஒண்டி. 

உயிர்‌ குறித்த கவலை இல்லை என்பது ஒன்றுதான்‌ அவர்களுடைய 
மிகப்பெரிய பலம்‌. இஸ்லாத்துக்காக நடத்தப்படும்‌ யுத்தமாகவே 
அனைத்தும்‌ முன்னிறுத்தப்பட்டதால்‌, அதில்‌ உயிர்விடும்‌ பட்சத்தில்‌ 


சொர்க்கம்‌ நிச்சயம்‌ என்பது அவர்களுடைய நம்பிக்கை. 


ஆனால்‌ அமெரிக்கக்‌ கூட்டு ராணுவப்‌ படைகளுடன்‌ யுத்தம்‌ 
தொடங்கியபோது தனது வழக்கமான, புராதன கெரில்லா யுத்தம்‌ 
மட்டுமே போதாது என்று ஓமர்‌ நினைத்ததன்‌ விளைவுதான்‌ அல்‌ 
காயிதாவின்‌ வழிகாட்டுதலின்படி யுத்தத்தில்‌ ஈடுபடுவது என்பது. 
பதுங்கித்தான்‌ அப்போதும்‌ தாக்கினார்கள்‌ என்றாலும்‌ அல்‌ காயிதாவின்‌ 
கமாண்டர்கள்‌ தாலிபன்களைக்‌ காட்டிலும்‌ மிகவுமே முறையான 
போர்ப்பயிற்சி பெற்றவர்கள்‌. ஆறு வருடங்கள்‌ சூடானில்‌ அவர்களுக்கு 
வேறென்ன வேலை? பொழுது விடிந்து பொழுது போனால்‌ பயிற்சி, 
பயிற்சி மட்டுமே. 


எதிரியிடம்‌ அகப்பட்டுக்கொள்ளாமல்‌ தற்காப்பு யுத்தம்‌ நிகழ்த்தியபடி, 
எதிரித்‌ தரப்பிலும்‌ இழப்பு ஏற்படுத்துவது எப்படி என்பதுதான்‌ அந்த 
யுத்தத்தில்‌ அல்‌ காயிதா - தாலிபன்‌ கூட்டணியின்‌ ஒரே நோக்கமாக 
இருந்தது. அமெரிக்கப்‌ படைகளின்‌ ஆயுத பலத்துக்கு எதிரே 
தாலிபன்களின்‌ பலம்‌ குறிப்பிடத்‌ தகுந்ததல்ல. அதிநவீன 
ஏவுகணைகளும்‌ பீரங்கிகளும்‌ நூற்றுக்கணக்கான விமானங்களும்‌ 
ஹெலிகாப்டர்களும்‌ உளவு சாட்டிலைட்‌ உதவிகளுமாக அமெரிக்கா 


ஒரு முடிவுடன்‌ வந்திருந்தது. 
தாலிபன்கள்‌ வசமோ, ம்யூசியத்தில்‌ வைக்கவேண்டிய ஆயுதங்கள்‌ 
மட்டுமே கணிசமாக இருந்தன. இந்த ஒரு அம்சம்தான்‌ தாலிபன்களின்‌ 


தோல்வியையும்‌ இறுதியில்‌ தீர்மானித்தது. இந்த ஆயுத பலத்தையும்‌ 
அழித்துவிட்டால்‌ பிறகு அவர்களை வீழ்த்துவது பெரிய காரியமாக 


இராது என்று நினைத்து அதற்குக்‌ குறிவைத்தது வடக்குக்‌ கூட்டணிப்‌ 


படை. 


தாலிபன்களின்‌ ஆயுதச்‌ சேகரிப்புக்‌ கிடங்குகளைத்‌ தேடிக்‌ கண்டுபிடித்து 
அழிப்பது முதல்‌ கட்டம்‌. அப்போது தடுத்து நிறுத்தக்‌ கண்டிப்பாக 
அவர்கள்‌ வருவார்கள்‌. பதுங்கியிருந்து தாக்குவதெல்லாம்‌ அப்போது 
சாத்தியமில்லை. அப்படி தாலிபன்கள்‌ வெளிப்படும்போது சுற்றி 
வளைத்துப்‌ பிடிப்பது அல்லது அழிப்பது அமெரிக்கப்‌ படைகளின்‌ 
பொறுப்பு. ஆயுதச்‌ சாலைகளை நிர்மூலம்‌ செய்வது தனது பணி என்று 
வடக்குக்‌ கூட்டணி வாக்களித்திருந்தது. 


கந்தஹார்‌, மஸார்‌ ஏ ஷரீஃப்‌ போன்ற சில இடங்களில்‌ தேடிவிட்டு 
இறுதியில்‌ அவர்கள்‌ காபூலை நெருங்கியபோது தாலிபன்களுக்குப்‌ 
பதற்றம்‌ கூடியது. காபூலில்தான்‌ உண்மையில்‌ அவர்கள்‌ கணிசமான 
ஆயுதங்களைப்‌ பதுக்கியிருந்தார்கள்‌. மலை மலையாகக்‌ கண்ணி 
வெடிகள்‌. கையெறி குண்டுகள்‌. நாட்டுத்‌ துப்பாக்கிகள்‌. ஏகே ரகத்‌ 
துப்பாக்கிகள்‌. எல்லாம்‌ உஸ்பெகிஸ்தான்‌ கள்ள மார்க்கெட்டில்‌ 
வாங்கியவை. குவிந்திருந்த பொருள்களில்‌ பலவற்றை அவர்கள்‌ 
அதற்குமுன்‌ பயன்படுத்தியது கூடக்‌ கிடையாது. 


எனவே, பிரச்னை தராத குண்டுகளை மட்டுமே தமது பிரதான 
ஆயுதங்களாகப்‌ பயன்படுத்திக்கொண்டிருந்தார்கள்‌. அதைக்‌ 
குறிவைத்து வடக்குக்‌ கூட்டணியினர்‌ வேறு பல உள்நாட்டு ஆதிவாசிக்‌ 
குழுக்களையும்‌ திரட்டிக்கொண்டு வந்துவிடவே, வேறு வழியில்லாமல்‌ 
தாலிபன்கள்‌ வெளியே வந்து சண்டையிட வேண்டியதாயிற்று. 


பலிகள்‌ விழத்‌ தொடங்கியது அப்போதுதான்‌. பலி எண்ணிக்கை 
அதிகரிக்கத்‌ தொடங்கியபோது முல்லா ஓமர்‌ ஒரு முடிவுக்கு வந்தார்‌. 
இந்த எதிரிகளை அழிக்க இந்த ஆயுதங்கள்‌ உதவாது. இவர்களுக்கு 
வேண்டியது வேறு ரகம்‌. வேறு விதம்‌. 


ஓமருக்குத்‌ தெரியும்‌. சகலத்தையும்‌ உத்தேசித்து ஏற்கெனவே ஒசாமா 
பின்லேடன்‌ சில ஏற்பாடுகள்‌ செய்துவைத்திருந்தார்‌. யாரும்‌ யூகிக்க 
முடியாத ஏற்பாடுகள்‌. அவற்றில்‌ ஒன்று உயிரியல்‌ ஆயுதங்கள்‌ தயாரிப்பு. 
2000ம்‌ ஆண்டிலேயே அல்‌ காயிதா இதற்கான ஆயத்தங்களில்‌ 
இறங்கியது. அவர்களிடம்‌ பணம்‌ இருந்ததே தவிர அத்தகைய 
ஆயுதங்களைத்‌ தயாரிப்பதற்குச்‌ சரியான நபர்கள்‌ அகப்படவில்லை. 
அல்‌ காயிதாவின்‌ அப்போதைய முதன்மை கமாண்டர்‌ முஹம்மது 


அடஃப்‌, தமது இந்தோனேஷிய நெட்‌ ஒர்க்கின்மூலம்‌ (என்றால்‌ ஜமா 
இஸ்லாமியா என்று பொருள்‌. ஜமாவின்‌ தலைவர்‌ ஹம்பாலிக்கும்‌ 
ஒசாமா பின்லேடனுக்கும்‌ இருந்த உறவுகள்‌ குறித்து ஜமா இஸ்லாமியா 
அத்தியாயங்களில்‌ பார்த்திருக்கிறோம்‌ அல்லவா?) யாஸித்‌ ஸுஃபாத்‌ 
(Yazid Sufaat) என்கிற உயிரியல்‌ வல்லுநர்‌ ஒருவரை ஆப்கனுக்கு 
வரவழைத்தார்‌. அல்‌ காயிதாவின்‌ அதிகாரபூர்வ மருத்துவரும்‌ 
ஒசாமாவின்‌ வலக்கரமுமான அல்‌ ஜவாஹிரியின்‌ யோசனைகள்‌, 
ஆலோசனைகளின்படி கந்தஹார்‌ விமான நிலையத்துக்கு அருகே ஓர்‌ 
ஆய்வுக்கூடம்‌ நிறுவப்பட்டது. 

யாஸித்‌ ஸுஃபாத்‌, ஜவாஹிரி, யாஸிதுக்கு உதவக்கூடிய அவரது 
ஆய்வுக்குழுவைச்‌ சேர்ந்த பதினொரு பேர்‌ தவிர, அங்கே வேறு யாரும்‌ 
உள்ளே நுழைய முடியாது. வலுவான காவலுக்கு தாலிபன்கள்‌. ஒசாமா 
பின்லேடனும்‌ ஓமரும்‌ இணைந்து கையெழுத்திட்ட அடையாள அட்டை 
உள்ளவர்கள்‌ மட்டுமே அங்கு செல்லமுடியும்‌. ராப்பகலாக உழைத்து 
அங்கே ஏராளமான ஆந்திராக்ஸ்‌ கிருமிகளை உருவாக்கி 
வைத்திருந்தார்கள்‌. 


அது ஓமருக்கு நினைவுக்கு வந்தது. அதற்குமுன்னால்‌ உயிரியல்‌ 
ஆயுதங்களைப்‌ பற்றி அவர்கள்‌ கேள்விப்பட்டிருந்தாலும்‌ 
பயன்படுத்தியதில்லை. இராக்கில்‌ சதாம்‌ உசேன்‌ கூட அவற்றைப்‌ 
பயன்படுத்தியிருக்கிறார்‌ என்றொரு வதந்தி அங்கு 
உலவிக்கொண்டிருந்தது. விளைவுகள்‌ கற்பனைக்கெட்டாதவாறு 
இருக்கும்‌ என்று சொல்லப்பட்டிருந்ததால்‌ அது பற்றிய ஆர்வம்‌ கலந்த 
பரபரப்பு அனைவருக்குமே இருந்தது. 

ஓமர்‌, ஒசாமாவுடன்‌ பேசினார்‌. வேறு வழியில்லை. கண்டிப்பாக 
உயிரியல்‌ ஆயுதங்களைப்‌ பயன்படுத்தித்தான்‌ ஆகவேண்டும்‌. எதிரியின்‌ 
பலம்‌ அதிகமாக இருக்கிற நிலையில்‌, அவர்களை நிலைகுலையச்‌ 
செய்ய நம்மிடம்‌ அணு ஆயுதங்கள்‌ இல்லை. எனவே இதுதான்‌ ஒரே 
வழி. 


சரித்திரத்திலும்‌ அதற்கு முந்தைய புராண காலங்களிலும்‌, அதற்கும்‌ 
முந்தைய தொடக்க காலத்திலும்கூட ஆந்திராக்ஸ்‌ குறித்த பதிவுகள்‌ 
வழிநெடுகக்‌ கிடைக்கின்றன. மனிதன்‌ உயிரைக்கொல்லும்‌ ஆயுதம்‌ 
என்று சிந்திக்கத்‌ தொடங்கிய தொடக்க காலத்திலேயே இந்த 
பாக்டீரியாவைத்தான்‌ உற்பத்தி செய்திருக்கிறான்‌. அல்லது தனது 
கால்நடைகள்‌ இறந்து விழுந்ததைக்‌ கண்டு, இது கொல்லும்‌ என்று 
அறிந்தவனாக இருந்திருக்கிறான்‌. காலம்‌ கணிக்கமுடியாத கிரேக்க 


மகாகவி ஹோமரின்‌ இலியட்‌ காவியத்திலும்‌ பைபிளிலும்‌ கூட 
(0008 குறிப்பிடப்படும்‌ பத்து ப்ளேக்‌ நோய்களுள்‌ ஆறாவது நோய்‌ 
இதுதான்‌ என்று நம்பப்படுகிறது.) ஆந்திராக்ஸ்‌ வருகிறது. 
கால்நடைகளைத்‌ தாக்கும்‌ பாக்டீரியா. என்ன வைத்தியம்‌ செய்தாலும்‌ 
காப்பாற்றமுடியாமல்‌ மாடுகளும்‌ ஆடுகளும்‌ கோழிகளும்‌ எருமைகளும்‌ 
இன்னபிறவும்‌ இறந்துவிழுகின்றன. ஏன்‌ மனிதன்‌ இறக்கமாட்டான்‌? 
முயற்சி செய்தால்‌ என்ன? 


அப்படித்‌ தொடங்கியதுதான்‌. 


1881ம்‌ ஆண்டு லூயி பாஸ்டியர்‌ ஆந்திராக்ஸுக்கு எதிர்ப்பு வாக்ஸின்‌ 
கண்டுபிடித்தார்‌. அதன்பின்‌ நிறைய தடுப்பு மற்றும்‌ முறிப்பு மருந்துகள்‌ 
கண்டுபிடிக்கப்பட்டுவிட்டன என்றாலும்‌ ஒரு யுத்தத்தில்‌ ஆந்திராக்ஸை 
திடீரென்று பயன்படுத்தும்போது உண்டாகக்கூடிய மரணங்களைக்‌ 
கண்டிப்பாகத்‌ தவிர்க்கமுடியாது என்றே ஓமர்‌ நினைத்தார்‌. 


சுவாசித்தால்‌ நேரடியாக நுரையீரலைச்‌ சென்று தாக்கக்கூடிய கிருமி 
அது. பாதிப்பு அதிகமாக இருக்குமானால்‌ எந்த எதிர்ப்பு மருந்தும்‌ பயன்‌ 
தராது. நோயாளியைத்‌ தனிமைப்படுத்தி சிகிச்சை அளித்தாகவேண்டும்‌. 
ஆந்திராக்ஸ்‌ பாதித்த மனிதன்‌ ஒருவன்‌ மூலம்‌ இன்னொருவருக்கு 
அந்தக்‌ கிருமி பரவ வாய்ப்பில்லை என்றாலும்‌ ஆந்திராக்ஸ்‌ பாதித்து 
ஒருவன்‌ இறந்தால்‌, உடல்‌ உடனடியாக டிஸ்போஸ்‌ 
செய்யப்படாவிட்டால்‌ அபாயத்தின்‌ அளவு அதிகம்‌. ஒரு யுத்த களத்தில்‌ 
இதற்கான வாய்ப்புகள்‌ இயல்பாகவே அதிகமென்பதை யோசிக்கலாம்‌. 


முடிவெடுத்ததும்‌ உடனடியாக தாலிபன்கள்‌ கந்தஹார்‌ 
ஆய்வுக்கூடத்திலிருந்து ஆந்திராக்ஸை ரகசியக்‌ கானக முகாம்களுக்கு 
பத்திரமாக எடுத்துச்‌ சென்றார்கள்‌. ஒரு பரிசோதனையாவது செய்து 
பார்க்காமல்‌ பயன்படுத்துவதற்கில்லை. எதன்மீது பிரயோகிக்கலாம்‌? 
காட்டெருமைகள்‌ கடந்து செல்லும்‌ அந்தக்‌ கானகத்தில்‌ அவர்களூக்கு 
அவையே பரிசோதனை முயல்களாயின. 

குறைந்தது எழுபது காட்டெருமைகள்‌ மீது ஆந்திராக்ஸ்‌ 
செலுத்தப்பட்டது. தாக்குதலுக்குள்ளான எருமைகள்‌ துடித்து இறந்து 
விழுந்ததை அவர்கள்‌ திருப்தியுடன்‌ கண்டு களித்தார்கள்‌. சரி, இனி 
தாமதிப்பதற்கில்லை. செயல்படுத்தலாம்‌ என்று ஓமர்‌ சொன்னார்‌. 


செயல்திட்டம்‌ வகுப்பதற்காக அல்‌ காயிதா கமாண்டர்களுடன்‌ தாலிபன்‌ 


கமாண்டர்கள்‌ அமர்ந்தபோது என்ன காரணத்தினாலோ ஒசாமா 
பின்லேடன்‌ திட்டத்தைச்‌ சற்று ஒத்திப்போட்டார்‌. 

“ஏன்‌ வேண்டாம்‌ என்கிறீர்கள்‌?” 

“நான்‌ வேண்டாம்‌ என்று சொல்லவில்லை. ஆனால்‌ இங்கே நாம்‌ 
ஆந்திராக்ஸைப்‌ பயன்படுத்தினால்‌ நமது மக்களும்‌ பாதிக்கப்படுவதற்கு 
வாய்ப்பிருக்கிறது அல்லவா?” 

“அதனால்‌?” 

“சிங்கத்தின்‌ குகையில்‌ பல்லாங்குழி ஆடலாம்‌ என்கிறேன்‌.” 
“புரியவில்லை.” 

“புரியும்‌. பொறுத்திருங்கள்‌” என்று அவர்‌ சொன்னார்‌. 

செப்டெம்பர்‌ 11 சம்பவம்‌ உண்டாக்கிய அதிர்ச்சியிலிருந்து 
அமெரிக்கர்கள்‌ மீள்வதற்குள்‌ ஆப்கன்‌ யுத்தம்‌ 
அறிவிக்கப்பட்டதென்றால்‌, அந்த யுத்தத்தின்‌ வெற்றி தோல்விகள்‌ 
ஆப்கனில்‌ தீர்மானிக்கப்படுவதற்குள்‌ அமெரிக்காவில்‌ அடுத்த பூதம்‌ 
புறப்பட்டது. இது ஆந்திராக்ஸ்‌ பூதம்‌. 

இரண்டு அமெரிக்க செனட்டர்களுக்கும்‌ பல தொலைக்காட்சி, 
பத்திரிகை அலுவலகங்களுக்கும்‌ ஒரே சமயத்தில்‌ ஒரே மாதிரியான சில 
கடிதங்கள்‌ அனுப்பிவைக்கப்பட்டன. ஏபிசி நியூஸ்‌, சிபிஎஸ்‌ நியூஸ்‌, 
நியூயார்க்‌ போஸ்ட்‌ இன்னபிற. 


ஃப்ரம்‌ அட்ரஸ்‌ ஆப்கனிஸ்தான்‌ இல்லை. நியூ ஜெர்சியிலிருந்துதான்‌ 
அனுப்பப்பட்டிருந்தன. உள்ளே இருந்த தாளில்‌ கனகச்சிதமாக 
நாலைந்து சொற்கள்‌ மட்டுமே இருந்தன. குசல விசாரிப்புகளெல்லாம்‌ 
கிடையாது. 


THIS IS NEXT 

TAKE PENACILIN NOW 
DEATH TO AMERICA 
DEATH TO ISRAEL 
ALLAH IS GREAT 


அவ்வளவுதான்‌. இரண்டு செனட்டர்களுக்கு அனுப்பப்பட்ட கவர்களில்‌ 
இருந்த தாளில்‌ ஒன்றிரண்டு சொற்கள்‌ மட்டும்‌ மாறியிருந்தன. 


YOU CAN NOT STOP US. 
WE HAVE THIS ANTHRAX. 
YOU DIE NOW. 

ARE YOU AFRAID? 
DEATH TO AMERICA. 
DEATH TO ISRAEL. 
ALLAH IS GREAT. 


பிரித்துப்‌ படித்தவர்களுள்‌ ஐந்து பேர்‌ இறந்து போனார்கள்‌. 
பதினேழுபேர்‌ அபாயகரமாக பாதிக்கப்பட்டு, ஆசுபத்திரிக்கு எடுத்துச்‌ 
செல்லப்பட்டார்கள்‌. 

இதற்கிடையில்‌ ஆப்கனை ஓயாமல்‌ வட்டமிட்டுக்கொண்டிருந்த 
அமெரிக்க உளவு செயற்கைக்கோள்‌ ஒன்றின்‌ புகைப்படக்‌ கண்ணில்‌ 
காட்டில்‌ நிகழ்ந்த ஆந்திராக்ஸ்‌ பரிசோதனைக்‌ காட்சி 
பதிவாகிவிட்டிருந்தது. 


நட்ட நடுக்காடு. அட்டகாசமான இரவு. துளி வெளிச்சமில்லாத பொழுது. 
ஓரிடத்தில்‌ மொத்தமாக என்னவோ குவிந்துடெப்பது போல்‌ 
தெரிகிறதே? அது என்ன? 


பூதக்கண்ணாடி கொண்டு ஆராய்ந்தார்கள்‌. எருமைகள்‌ 
தூங்குகின்றனவா? காட்டெருமைகள்‌ இப்படியா கம்யூன்‌ வாழ்க்கை 
நடத்தும்‌? தவிரவும்‌ படுத்திருக்கும்‌ போஸ்‌, தூங்குவது போலத்‌ 
தெரியவில்லையே? அட, அதென்ன, வாய்‌ பிளந்து கிடப்பது மாதிரி? 
கால்கள்‌ இப்படியா விரிந்து கிடக்கும்‌? இல்லை... இது உறக்கமில்லை... 
வேறெதுவோ. மயக்கம்‌? அல்லது மரணமேவா? 


எழுபது எருமைகள்‌ ஒன்றாக இறக்குமா? அதுவும்‌ இப்படி மொத்தமாக 
ஒரே இடத்தில்‌? 

இல்லை, இது வேறு. முற்றிலும்‌ வேறு.. என்னது? என்னது? என்னது? 
கண்டுபிடிக்கப்பட்டபோது ஒட்டுமொத்த அமெரிக்காவும்‌ அச்சத்தில்‌ 
உறைந்து போனது. அபாயம்‌ ஆப்கனில்‌ மட்டுமில்லை. அமெரிக்கா 
வரையிலுமே வந்துவிட்டது. 

அதற்குப்‌ பிறகுதான்‌ தாலிபன்களையும்‌ அல்‌ காயிதாவையும்‌ முற்றிலும்‌ 
நிர்மூலப்படுத்தும்‌ வெறி மேலோங்கி, ஆப்பரேஷன்‌ அனகோண்டாவை 
ஆரம்பித்தார்கள்‌. 


31. ஆப்பரேஷன்‌ அனகோண்டா 


அந்தக்‌ காட்டெருமைகளின்‌ கூட்டுமரண சாட்டிலைட்‌ போட்டோக்கள்‌ 
அமெரிக்காவை எத்தனை தூரம்‌ அதிர்ச்சிக்குள்ளாக்கியது என்பதை 
எளிதில்‌ வருணிக்கவே முடியாது. உயிரியல்‌ மற்றும்‌ ரசாயன ஆயுதங்கள்‌ 
என்பவை சரித்திரத்தில்‌ பல்வேறு கட்டங்களில்‌ உலக மக்களை 
அச்சுறுத்தி வந்திருக்கின்றன. இரண்டாம்‌ உலக யுத்த சமயத்தில்‌ இந்த 
அச்சத்தின்‌ சதவீதம்‌ மிக அதிகமாக இருந்தது. 


அணு, ஆயுதங்களுக்கு மாற்றாக இந்த ஆயுதங்களைப்‌ போராளிகள்‌ 
பெரும்பாலும்‌ முன்வைத்தாலும்‌ ஒரு விஷயத்தை கவனித்தாகவேண்டும்‌. 
அணு, ஆயுதம்‌ என்பது பெரும்பாலும்‌ அச்சுறுத்த மட்டுமே 
பயன்படுத்தப்படுவது. ஜப்பான்‌ மீது அமெரிக்கா ஒரு குண்டு 
போட்டதுடன்‌ சரி. அதன்பின்‌ உலகில்‌ அணு ஆயுதம்‌ 
பயன்படுத்தப்பட்ட யுத்தம்‌ ஏதுமில்லை. நவீன யுகத்தில்‌ அது அத்தனை 
சுலப சாத்தியமும்‌ இல்லை. தாதா தேசங்களுக்குக்‌ கூட இந்த 
விஷயத்தில்‌ ஓர்‌ அச்சம்‌ உண்டு. அச்சுறுத்தல்கள்‌ உண்டு. இராக்‌ மீதோ, 
ஆப்கன்‌ மீதோ, இரான்‌ மீதோ ஓர்‌ அணு குண்டைப்‌ போட்டுவிட்டு 
அமெரிக்காவில்‌ இனி நிம்மதியாக இருந்துவிட முடியாது. 


ஆனால்‌ அணு, ஆயுதங்களுக்கு மாற்றாகச்‌ சொல்லப்படும்‌ இத்தகைய 
உயிர்க்கொல்லி ரசாயன - உயிரியல்‌ ஆயுதங்கள்‌ சர்வசாதாரணமாகப்‌ 
பயன்படுத்தப்படுவதும்‌, விளைவுகள்‌ எப்போதும்‌ மோசமாகவே 
இருந்துவருவதும்‌ கண்கூடு. 


ஏழைகளின்‌ ஆயுதம்‌ என்று இது வருணிக்கப்படும்போது உடைந்து 
தேய்ந்து உருக்குலைந்த ஒரு நாட்டுத்துப்பாக்கி போன்ற பிம்பம்‌ 
மனத்தில்‌ எழலாம்‌. உண்மையில்‌ அணு ஆயுதங்களைப்‌ சக்தியும்‌ 
வீரியமும்‌ மிக்கவை இவை. தவிரவும்‌ தயாரிப்பது எளிது. விலையும்‌ 
மலிவு. 


ஒரே பிரச்னை என்னவென்றால்‌ தயாரித்து வைக்கப்படும்‌ இந்த நச்சுக்‌ 
கிருமிகளும்‌ ரசாயனங்களும்‌ சமயத்தில்‌ செயல்படாது போகலாம்‌. 
தக்காளி ரசம்‌ வைத்துவிட்டு, சரியாக வந்திருக்கிறதா என்று இரண்டு 
சொட்டு நாக்கில்‌ விட்டுப்‌ பார்ப்பது போலவெல்லாம்‌ செய்யமுடியாது. 
அவ்வளவுதான்‌. 


அந்த காட்டெருமை போட்டோக்களைக்‌ கண்டதும்‌ அமெரிக்க ராணுவ 
உளவுத்துறையும்‌ விஞ்ஞானிகள்‌ குழுவும்‌ தாலிபன்‌ - அல்‌ காயிதா 
கூட்டணிவசம்‌ இருப்பது ரசாயன ஆயுதங்களா, உயிரியல்‌ ஆயுதங்களா 
என்று கண்டறிவதில்‌ மும்முரமாயின. 


உயிரியல்‌ ஆயுதம்‌ என்றால்‌ எளிய சாத்தியம்‌ ஆந்திராக்ஸ்‌ மட்டும்தான்‌. 
ஆனால்‌ ரசாயன ஆயுதங்களெனில்‌ என்னவாகவும்‌ இருக்கலாம்‌. 


நான்கு விதமான ரசாயன ஆயுதங்கள்‌ உலகில்‌ உண்டு. Blister Agent 
என்கிற புகையும்‌ வகை ஒன்று. வீசப்பட்டதும்‌ வெளியாகும்‌ அந்தப்‌ 
புகையை சுவாசித்தால்‌ உடனே மயக்கமும்‌ சில மணி நேரங்களில்‌ 
மரணமும்‌ நிச்சயம்‌. (0/2 Ago என்பது இரண்டாவது வகை. இது 
நேரடியாக இதயத்தைச்‌ சென்று தாக்கி, ரத்த ஓட்டத்தை உறையச்‌ 
செய்யும்‌ ரகம்‌. இதிலும்‌ சந்தேகமில்லாமல்‌ மரணம்‌ மட்டுமே இறுதி 
முடிவு. மூன்றாவது, Blood Agஜent என்று சொல்லப்படும்‌ ரத்தத்தை 
உறைய வைக்கும்‌ ரசாயன ஆயுதம்‌. சுவாசித்ததும்‌ அந்தப்‌ புகை 
நேரடியாக ரத்தத்தில்‌ சென்று கலந்து, ஓடிக்கொண்டிருக்கும்‌ சிவப்பு 
திரவத்தை உருட்டி எடுத்து லட்டு போல்‌ ஆக்கிவிடும்‌. ஆகவே, உடனடி 
மரணம்‌. Nerve Agent என்கிற நான்காவது வகை ரசாயன ஆயுதம்‌, 
நரம்புகளைச்‌ சென்று தாக்கும்‌. நரம்பு மண்டலத்தைச்‌ செயலிழக்கச்‌ 
செய்வதன்‌ மூலம்‌ துடித்துத்‌ துடித்துச்‌ சாகடிக்கும்‌. 

இந்த நான்கில்‌ எது தாலிபன்கள்‌ மற்றும்‌ அல்‌ காயிதாவின்‌ வசம்‌ 
இருக்கிறது? ஒன்றா, இரண்டா, நான்குமேவா? தெரியாது. 


ஆகவே அதைத்‌ தெரிந்துகொள்வதுதான்‌ உடனடிப்‌ பணி. ஆயிரத்தி 
ஐந்நூறு வீரர்களை உடனடியாக இந்தப்‌ பணியில்‌ அமர்த்தி, அல்‌ 
காயிதா முகாம்களில்‌ சல்லடை போடச்‌ சொன்னது அமெரிக்க அரசு. 


அப்படித்‌ தேடிப்போனபோது ரசாயன ஆயுதங்கள்‌ ஏதும்‌ 
அகப்படவில்லை அவர்களுக்கு. மாறாக ஒரு நோட்ஸ்‌ அகப்பட்டது. 
தீவிரவாதக்‌ கோனார்‌ நோட்ஸ்‌. 


காபூலுக்கு வெளியே பதினைந்து கிலோ மீட்டர்‌ தொலைவில்‌ இருக்கும்‌ 
ரிஷ்கோர்‌ என்கிற இடத்தில்‌ இருந்த ஓர்‌ அல்‌ காயிதா முகாமைச்‌ சுற்றி 
வளைத்துத்‌ தாக்கி, அங்கிருந்தவர்களை வீழ்த்தியபிறகு உள்ளே சென்று 
சோதனையிட்டதில்‌ கொஞ்சம்‌ ஆயுதங்களுக்கு மத்தியில்‌ இந்த ஒரு 
புத்தகம்‌ மிக பத்திரமாக ப்ளாஸ்டிக்‌ கவருக்குள்‌ வைக்கப்பட்டிருந்தது. 


அரபு மொழியில்‌ எழுதப்பட்ட புத்தகம்‌. ஆங்காங்கே கையால்‌ எழுதி 


ப்ளாக்‌ எடுத்து அச்சிடப்பட்டிருந்தது. நடுநடுவே சில வரைபடங்களும்‌ 
விளக்கக்‌ குறிப்புகளும்‌ இருந்தன. முதலில்‌ அமெரிக்க வீரர்களுக்கு அது 
என்ன என்று புரியவில்லை. எதற்கும்‌ இருக்கட்டும்‌ என்று கையோடு 
எடுத்துச்‌ சென்று ஓய்ந்த பொழுதில்‌ திறந்து வைத்து ஆராய்ச்சி செய்து 
பார்த்தபோதுதான்‌ புரிந்தது. (அந்த அரபுமொழிப்‌ புத்தகத்தைப்‌ படித்துப்‌ 
பார்த்து அமெரிக்க வீரர்களுக்கு விளக்கம்‌ சொன்னது, ஆப்கனில்‌ 
இருந்த வடக்குக்‌ கூட்டணிப்‌ படையைச்‌ சேர்ந்த சில மூத்த 


உறுப்பினர்கள்‌.) 


பயிற்சிக்கு வரும்‌ இளம்‌ போராளிகளுக்கும்‌ சகோதர போராளி 
அமைப்பான தாலிபனுக்கும்‌ சேர்த்து அல்‌ காயிதா 
வழங்கிக்கொண்டிருந்த பாடப்புத்தகம்‌ அது. தீவிரவாதப்‌ பாடம்‌. அல்‌ 
காயிதாவின்‌ மூத்த போராளிகளும்‌ தளபதிகளும்‌ தங்களது முந்தைய 
அனுபவங்களின்‌ அடிப்படையில்‌ அந்தப்‌ பாடத்திட்டத்தை 
எழுதியிருந்தார்கள்‌. 


1. குண்டு வைப்பது எப்படி என்று ஒரு பாடம்‌. 

2. தனி நபரைக்‌ கொல்வது எப்படி, ஒரு கூட்டத்தில்‌ சிலபேரை 
மொத்தமாகக்‌ கொல்வது எப்படி என்று ஒரு பாடம்‌. 

3. விமானங்களைக்‌ கடத்துவது எப்படி என்று ஒரு தனிப்பாடம்‌. 
விமானங்களை ஆயுதமாக மாற்றுவது எப்படி என்று ஒரு பாடம்‌. 

௦. மனித வெடிகுண்டாகச்‌ செயல்படுவோர்‌ கடைப்பிடிக்கவேண்டிய 
விதிமுறைகளைச்‌ சொல்லும்‌ தனியொரு பகுதி. 

6. துப்பாக்கி ரிப்பேர்‌ செய்வது எப்படி? 
ஒரு ராணுவ அமைப்பு எப்படி இருக்க வேண்டும்‌, எப்படி 
இயங்கவேண்டும்‌ என்று சொல்லித்தரும்‌ ஒரு பகுதி. 

8. ஜிஹாத்‌ போராளிகளுக்கான அடிப்படைத்‌ தகுதிகளை விவரிக்கும்‌ 
தனியொரு பகுதி. 

9. பொருளாதார நிலைமை, பணத்தின்‌ முக்கியத்துவம்‌, பணத்தைப்‌ 
பாதுகாப்பது, எப்படி செலவிடுவது என்பது போன்ற விவரங்களை 
விவரிக்கும்‌ ஒரு பாடம்‌. 

10. தீவிரவாதிகள்‌ எம்மாதிரியான இடங்களில்‌ தங்கவேண்டும்‌, 
எப்படிப்பட்ட அபார்ட்மெண்ட்களை வாடகைக்கு எடுக்க 
வேண்டும்‌, ஓட்டல்‌ அறைகளை எந்தெந்த காரியங்களுக்குப்‌ 
பயன்படுத்தலாம்‌, வீடுகளில்‌ தங்கும்போது என்ன செய்யலாம்‌, 


வாடகைக்குத்‌ தங்கும்போது கடைபிடிக்க வேண்டிய விதிமுறைகள்‌ 
ஆகியவற்றை விளக்கும்‌ ஒருபகுதி. 

11. தகவல்‌ தொடர்பு மற்றும்‌ பாதுகாப்பாகப்‌ பயணம்‌ செய்வது குறித்த 
குறிப்புகள்‌. 

12. பயிற்சி முகாம்கள்‌ குறித்த தனிப்பகுதி. பயிற்சி முகாம்கள்‌ 
எந்தெந்தமாதிரியான இடங்களில்‌ நடத்தப்பட வேண்டும்‌? 
என்னென்ன பயிற்சிகள்‌ அத்தியாவசியம்‌? சிறப்புப்‌ பயிற்சிகள்‌ 
எவை எவை? போன்ற விவரங்கள்‌. 

13. ஆயுதங்கள்‌ குறித்துத்‌ தனிப்பாடம்‌. 

14. போராளிகளின்‌ பாதுகாப்புக்கான குறிப்புகள்‌. (திருமணமான 
போராளிகள்‌, ஜிஹாத்‌ குறித்து ஒருபோதும்‌ தம்‌ மனைவியிடம்‌ 
பேசக்கூடாது என்பது இந்தப்‌ பகுதியின்‌ முதல்‌ கட்டளை.) 


15. ஒற்றறிதல்‌. 


16. தீவிரவாதிகளின்‌ சந்திப்பு குறித்து ஒரு பாடம்‌. ஒரு குறிப்பிட்ட 
விஷயம்‌ குறித்து விவாதிக்க ஒன்றுக்கு மேற்பட்ட உறுப்பினர்கள்‌ 


கூடும்போது கடைபிடிக்கவேண்டிய விதிமுறைகள்‌. 


17. அமெரிக்கா உள்ளிட்ட பல்வேறு நாடுகளின்‌ உளவு அமைப்புகள்‌ 
குறித்த விவரங்கள்‌. 

18. இறுதியாக, தனி நபராக அல்லாமல்‌ ஒரு குழுவாக இணைந்து 
பணியாற்றுவதன்‌ முக்கியத்துவம்‌ மற்றும்‌ லாபம்‌ குறித்த 
போதனையுடன்‌ இந்தப்‌ பாடப்புத்தகம்‌ நிறைவடைகிறது. 

சுமார்‌ எண்பது பக்கங்கள்‌ வரக்கூடிய புத்தகம்‌ இது. இத்தனை 
சிரத்தையாக பள்ளிக்கூடங்களில்‌ கூட பாடத்திட்டம்‌ 
வகுக்கப்படுவதில்லை என்று தோன்றுமளவுக்குப்‌ பார்த்துப்‌ பார்த்துத்‌ 
தயாரிக்கப்பட்ட புத்தகம்‌ அது. 


ஆப்கன்‌ யுத்தத்தில்‌ அமெரிக்காவால்‌ அதிகபட்சம்‌ சாதிக்க முடிந்த 
விஷயம்‌ இதுதான்‌. அந்தக்‌ கையேட்டைக்‌ கைப்பற்றியது. ஒசாமா 
பின்லேடனையும்‌ முல்லா முகம்மது ஓமரையும்‌ அவர்களால்‌ பிடிக்க 
முடியவில்லை. அந்த ஆப்பரேஷன்‌ அனகோண்டாகூட சில தாலிபன்‌ - 
அல்‌ காயிதா வீரர்களைக்‌ கொல்லவும்‌ கைது செய்யவும்‌ உதவியதே 
தவிர அமெரிக்கா எதிர்பார்த்த விளைவை இறுதிவரை 
சாத்தியமாக்கவில்லை. 


ஆனால்‌ இன்றைக்கு யுத்தப்‌ பாடங்களில்‌ ஒன்றாக அந்த ஆப்பரேஷன்‌ 


அனகோண்டா இடம்பெற்றுவிட்டது. உலகம்‌ முழுதும்‌ பிரபலம்‌. 
அந்தளவு உக்கிரமானதொரு தாக்குதல்‌ கடந்த முப்பதாண்டு காலத்தில்‌ 
உலகில்‌ எந்த மூலையிலுமே யாராலும்‌ நிகழ்த்தப்பட்டதில்லை என்று 
யுத்த நிபுணர்கள்‌ சொல்லுகிறார்கள்‌. 


மார்ச்‌ 2002ல்‌ தொடங்கப்பட்ட தாக்குதல்‌ அது. ஆர்மா 
மலைப்பகுதிகளிலும்‌ ஷாக்கி காட்‌ பள்ளத்தாக்குப்‌ பகுதியிலும்‌ தாலிபன்‌ 
வேட்டையாக ஆரம்பித்து ஆப்கனிஸ்தான்‌ முழுவதற்கும்‌ பரவிய யுத்தம்‌. 
டிசம்பர்‌ 2001ல்‌ தோராபோராவில்‌ ஆரம்பித்த யுத்தம்‌, இந்த 
ஆப்பரேஷன்‌ அனகோண்டாவில்தான்‌ வயசுக்கு வந்தது என்று 
சொல்லவேண்டும்‌. 


மார்ச்‌ 2ம்‌ தேதி அதிகாலை இரண்டரை மணிக்கு 1700 அமெரிக்க 
ராணுவ வீரர்களைப்‌ பள்ளத்தாக்குப்‌ பகுதியில்‌ வட்டமிட்ட போர்‌ 
விமானங்கள்‌ கதவைத்‌ திறந்து தள்ளிவிட்டன. பேராசூட்டில்‌ குதித்த 
அந்த வீரர்கள்‌, குதித்த கணத்திலிருந்து யுத்தத்தைத்‌ தொடங்கினார்கள்‌. 


முன்னதாக, அதே பள்ளத்தாக்குப்‌ பகுதியில்‌ அவர்களுக்கு 
உதவுவதற்காக வடக்குக்‌ கூட்டணி உள்ளிட்ட உள்ளூர்‌ ஆதிவாசிகளின்‌ 
படையொன்று (சுமார்‌ இரண்டாயிரம்‌ பேரை உள்ளடக்கிய படை) 


தயாராகக்‌ காத்திருந்தது. 


அமெரிக்கப்‌ படைகளுக்குக்‌ கிடைத்திருந்த தகவல்களின்படி மார்ச்‌ 
மாதத்‌ தொடக்கத்தில்‌ ஷாக்கி காட்‌ பள்ளத்தாக்கில்‌ ஏராளமான அல்‌ 
காயிதாவினரின்‌ நடமாட்டம்‌ இருக்கிறது என்றும்‌ அவர்களைப்‌ பார்க்க 
தாலிபன்‌ கமாண்டர்கள்‌ டிரக்குகளில்‌ வருகிறார்கள்‌ என்றும்‌ தெரிந்தது. 
அதிக நடமாட்டமில்லாத அப்பகுதியில்‌ ஓர்‌ ஆப்பரேஷனைத்‌ 
தொடங்குவதன்மூலம்‌ எதிரித்‌ தரப்பில்‌ கணிசமான இழப்புகளை 
ஏற்படுத்தலாம்‌ என்று முதலில்‌ நினைத்தார்கள்‌. 


விரைவில்‌, முல்லா ஓமரே அங்குதான்‌ இருக்கிறார்‌ என்று இன்னொரு 
தகவல்‌ வர, அந்தத்‌ தாக்குதல்‌ திட்டத்தின்‌ கனபரிமாணம்‌ உடனடியாகப்‌ 
பலமடங்காகிவிட்டது. 


தாக்குதலுக்கான உத்தியை வகுத்துக்கொண்டிருக்கும்போதே முன்வந்த 
செய்திக்கு இன்னும்‌ இரண்டு சிறகுகள்‌ முளைத்தன. 
முல்லா ஓமர்‌ மட்டுமல்ல. ஐமன்‌ அல்‌ ஜவாஹிரியும்‌ அங்குதான்‌ 


இருக்கிறார்‌. மார்ச்‌ 3 அல்லது இரண்டாம்‌ தேதி அவர்களுடன்‌ கலந்து 
பேசுவதற்காக ஒசாமா பின்லேடன்‌ அங்கே வருகிறார்‌. 


இந்தச்‌ செய்திகளெல்லாம்‌ எங்கிருந்து வருகின்றன, யார்‌ கொண்டு 
வருகிறார்கள்‌, இவை செய்திதானா, வதந்தியா என்று யார்‌ 
ஊர்ஜிதப்படுத்துவார்கள்‌ - என்பன போன்ற கேள்விகளுக்கெல்லாம்‌ 
யுத்தக்‌ களத்தில்‌ விடை இல்லை. 


என்ன செய்தி வந்தாலும்‌ ஏற்கப்படும்‌. உடனடி நடவடிக்கைகள்‌ 
முடுக்கிவிடப்படும்‌. அலட்சியப்படுத்திவிட்டு, பின்னால்‌ உட்கார்ந்து 
அழுவதைக்‌ காட்டிலும்‌ ஒரு முயற்சி செய்து பார்த்துவிடுவதில்‌ 
பிழையேதும்‌ இல்லையே? 


எனவே மேஜர்‌ ஜெனரல்‌ ஃப்ராங்க்ளின்‌ எல்‌. ஹாகன்பாக்‌ என்கிற 
அமெரிக்கத்‌ தளபதியின்‌ தலைமையில்‌ பள்ளத்தாக்குத்‌ தாக்குதலைத்‌ 
தொடங்கினார்கள்‌. முன்னதாக, தாலிபன்களும்‌ அல்‌ காயிதாவினரும்‌ 
தப்பித்து கிழக்கே பாகிஸ்தானுக்கு ஓடிவிடக்கூடாதே என்கிற முன்‌ 
ஜாக்கிரதை உணர்வுடன்‌ பள்ளத்தாக்குப்‌ பகுதியின்‌ கிழக்கு எல்லை 
முழுவதும்‌ ஆயிரக்கணக்கான வீரர்களை நிறுத்திவைத்திருந்தார்கள்‌. 
அவர்கள்‌ யுத்தம்‌ புரியத்‌ தேவையில்லை. யாராவது தப்பித்து 
வந்தால்மட்டும்‌ செயல்பட்டால்‌ போதும்‌ என்று சொல்லப்பட்டது. 


சுமார்‌ மூவாயிரம்‌ வீரர்கள்‌ இந்தப்‌ பணியில்‌ ஈடுபடுத்தப்பட்டார்கள்‌. 
அத்தனை பேரும்‌ பதுங்கியிருப்பதற்கான குழிகள்‌ இரண்டு தினங்களில்‌ 
வெட்டப்பட்டன. ஒவ்வொன்றும்‌ நாலடி ஆழக்‌ குழிகள்‌. மேற்புறம்‌ 
காய்ந்த புற்கள்‌ பரப்பி உள்ளே உட்கார்ந்துகொண்டார்கள்‌. 
சுவாசிப்பதற்கும்‌ வேவு பார்ப்பதற்கும்‌ பத்து நிமிடங்களூக்கொருதரம்‌ 
தலையை வெளியே தாக்கலாம்‌. அதுவும்‌ வெளியே இருக்கும்‌ 


இன்னொரு செட்‌ காவலர்களின்‌ சைகைக்குப்‌ பிறகு மட்டுமே. 


மார்ச்‌ மூன்றாம்தேதி பின்னிரவில்‌ யுத்தம்‌ அதன்‌ முழுப்பரிமாணத்தைக்‌ 
காட்டியது. பள்ளத்தாக்கின்‌ மேற்குப்‌ பகுதியிலிருந்து பேராசூட்‌ மூலம்‌ 
குதித்த அமெரிக்க வீரர்கள்‌, சூழ்ந்துகொண்டு இடைவிடாமல்‌ தாக்கத்‌ 
தொடங்கினார்கள்‌. அவர்களுக்கு உதவியாக, மேலே போர்‌ 
விமானங்கள்‌ பறந்தபடி குண்டு மழை பொழிய, ஷாஹி காட்‌ 
பள்ளத்தாக்கு முழுதும்‌ சல்லடையிடப்பட்டது. 


இறந்து விழும்‌ மனித உடல்கள்‌ மட்டுமே கணக்கிலெடுக்கப்பட்டன. 
அவர்கள்‌ உண்மையிலேயே அல்‌ காயிதாவினரா, தாலிபன்களா, 
அப்பாவிப்‌ பொதுமக்களா, வேறு உள்ளூர்‌ தனி ராணுவமா என்று 
யாரும்‌ பார்க்கவில்லை. இடைவிடாமல்‌ தாக்கிக்கொண்டே 
இருந்தார்கள்‌. தீவிரவாதிகளின்‌ முகாம்கள்‌ இருப்பதாக சாட்டிலைட்‌ 


படங்களும்‌ ஆப்கன்‌ வடக்குக்‌ கூட்டணிச்‌ சகாக்களும்‌ சுட்டிக்காட்டிய 
இடங்கள்‌ அனைத்திலும்‌ கொத்துக்‌ கொத்தாக விமானங்கள்‌ குண்டு 
வீசின. 


தப்பித்து ஓடிய அனைவரையும்‌ கிழக்கு எல்லையில்‌ காத்திருந்த 
படையினர்‌ அள்ளித்‌ தூக்கிப்‌ போட்டுக்கொண்டுபோய்‌ முகாம்களில்‌ 
கட்டிவைத்தனர்‌. 

இரண்டு தினங்களில்‌ சுமார்‌ நாநூறு தாலிபன்களும்‌ அல்‌ 
காயிதாவினரும்‌ கைதானபிறகுதான்‌ அப்படியொரு தாக்குதல்‌ 
தொடங்கிய விஷயத்தையே வெளியுலகுக்குக்‌ கொடுத்தார்கள்‌. 


ஆனால்‌ எதிர்பார்த்த ஓமரோ, ஒசாமாவோ, ஜவாஹிரியோ கடைசிவரை 
அங்கு அகப்படவில்லை. 


32. ஆட்டம்‌ முடிந்தது! 


அமெரிக்க கூட்டு ராணுவப்‌ படை, ஆப்பரேஷன்‌ அனகோண்டாவைத்‌ 
தொடங்கியபோது, முல்லா முஹம்மது ஓமரும்‌ ஒசாமா பின்லேடனும்‌ 
ஐமன்‌ அல்‌ ஜவாஹிரியும்‌ எங்கே இருந்தார்கள்‌? ஆர்மா 
மலைப்பகுதியிலோ, ஷாஹி காட்‌ பள்ளத்தாக்குப்‌ பகுதியிலோ அவர்கள்‌ 
இருக்கக்கூடும்‌ என்று நினைத்துத்தானே ஆரம்பித்தார்கள்‌? 
இருந்தார்களா? இல்லையா? 


இந்தக்‌ கேள்விக்கு விடை, இருந்தார்கள்‌; அங்கேயேதான்‌ இருந்தார்கள்‌ 


என்பதுதான்‌! 


ஆனால்‌ நாநூறு அல்‌ காயிதா மற்றும்‌ தாலிபன்களை வளைக்க முடிந்த 
அமெரிக்க ராணுவத்தால்‌ ஏன்‌ இந்தப்‌ பெருந்தலைகளை 
நெருங்கமுடியவில்லை என்பதற்கு டெக்னிகலாக நிறைய காரணங்கள்‌ 
இருக்கின்றன. இத்தனைக்கும்‌, தாக்குதல்‌ தொடங்கியதும்‌ யாராலும்‌ 
அந்தப்‌ பகுதியைவிட்டு வெளியேற முடியாத வண்ணம்‌ சுற்றிலும்‌ மிகக்‌ 
கடுமையான செக்யூரிடி ஏற்பாடுகள்‌ செய்யப்பட்டிருந்தன. கண்டிப்பாக 
ஒசாமா பின்லேடனோ ஓமரோ பிராந்தியத்தை விட்டு 
நகர்ந்திருக்கக்கூட முடியாது. 


இருந்தாலும்‌ அவர்களைக்‌ குறித்த எளிய தகவல்களைக்‌ கூட அமெரிக்க 
ராணுவத்தால்‌ பெறமுடியாமல்‌ போனதுதான்‌ வியப்பு. 


இந்தத்‌ தோல்விக்கு முதல்‌ காரணமாகச்‌ சொல்லப்படுவது, விமானம்‌ 
மூலம்‌ இறக்கிவிடப்பட்ட ராணுவ வீரர்கள்‌ சரியான இடங்களில்‌ 
இறங்கவில்லை என்பது. 


பள்ளத்தாக்குப்‌ பகுதியின்‌ எல்லைப்புறங்களில்‌ அவர்கள்‌ 
இறங்கியிருக்கவேண்டும்‌. ஆனால்‌ இருளில்‌ சரியாக இடத்தை 
அனுமானிக்காமல்‌, தாலிபன்களின்‌ முகாம்கள்‌ இருந்த இடங்களுக்கு 
அருகிலேயே அவர்கள்‌ குதிக்கவேண்டியதானது. 


முதல்‌ சில வீரர்கள்‌ அங்கே இறங்கும்போதே தாலிபன்களும்‌ அல்‌ 
காயிதாவினரும்‌ சுதாரித்துக்கொண்டு தங்கள்‌ கூடாரங்களை காலி 
செய்துவிட்டு எல்லைப்புறங்களை நோக்கிப்‌ பாய்ந்தோடி, 
பதுங்கிவிட்டார்கள்‌. 


பள்ளத்தாக்கின்‌ மத்தியில்‌ இறக்கிவிடப்பட்ட அமெரிக்க வீரர்கள்‌, 
அதுதான்‌ எல்லை என்று நினைத்து, அங்கிருந்து முன்னேறி இன்னும்‌ 
உள்ளே செல்லத்‌ தொடங்கியதால்‌ அவர்களால்‌ நினைத்ததைச்‌ சாதிக்க 
முடியவில்லை. பள்ளத்தாக்கெங்கும்‌ பரவியிருந்த தாலிபன்களுடன்‌ 
அவர்கள்‌ தாக்குதல்‌ நிகழ்த்தவேண்டியதானது. மையப்‌ பகுதியில்‌ 
குவிந்திருந்த அல்‌ காயிதா வீரர்களும்‌ அவர்களுக்குப்‌ பெரிய 


தலைவலியானார்கள்‌. 


தொடர்ந்து சண்டையிட்டுக்கொண்டே இருந்தபடியால்‌ அவர்களால்‌ 
தேடுதல்‌ வேட்டையில்‌ ஈடுபடவே முடியவில்லை. தவிரவும்‌ இடம்‌ புதிது. 
மலைப்பகுதியின்‌ அமைப்பு புரியவே அவர்களுக்குத்‌ தாமதமானது. அது 
புரிவதற்குள்‌ அல்‌ காயிதா கமாண்டர்களும்‌ தாலிபன்‌ முக்கியஸ்தர்களும்‌ 
எல்லைகளில்‌ தங்கள்‌ இருப்பை பத்திரப்படுத்திக்கொண்டுவிட்டார்கள்‌. 


அவர்களுக்கு வெகுநன்றாகத்‌ தெரியும்‌. எப்படியும்‌ பாகிஸ்தான்‌ பக்கம்‌ 
தப்பித்துப்‌ போக முயற்சி செய்தால்‌ வெளியே காத்திருக்கும்‌ அமெரிக்கப்‌ 
படையிடம்‌ அகப்படவேண்டியிருக்கும்‌. அதே சமயம்‌ அவர்கள்‌ 
காத்திருக்கும்‌ இடத்துக்கு அருகிலேயே தாங்களும்‌ சென்று 
பதுங்கினால்‌, அதிக அபாயம்‌ இராது! 


இது ஒரு சைக்காலஜி விஷயம்தான்‌. போலீஸ்காரன்‌ வீட்டிலேயே 
திருடன்‌ பதுங்கியிருப்பது போல. மாட்டிக்கொள்ள எப்படி நூறு சதவீத 
வாய்ப்புண்டோ, அதேபோல, சுலபமாகத்‌ தப்பிக்கவும்‌ நூறு சத வாய்ப்பு 
உண்டு. அதைத்தான்‌ முல்லா ஓமர்‌ செய்தார்‌. 


இந்த இரு பெருந்தலைகளைப்‌ பிடிக்க முடியாமல்‌ போனது தவிர, 
தாலிபன்களின்‌ பலத்தைக்‌ கணிசமாகக்‌ குறைக்கும்‌ முயற்சியில்‌ 
கண்டிப்பாக அமெரிக்கா வெற்றி கண்டது என்றே சொல்லவேண்டும்‌. 


பள்ளத்தாக்கில்‌ அப்போது தாலிபன்‌ வீரர்களின்‌ மொத்த 
எண்ணிக்கையில்‌ சுமார்‌ அறுபது சதவீதம்‌ பேர்‌ இருந்தார்கள்‌. அல்‌ 
காயிதாவின்‌ சுமார்‌ ஆயிரம்‌ போராளிகளும்‌ அங்கேதான்‌ இருந்தார்கள்‌. 


அனகோண்டா தாக்குதலின்‌ இறுதியில்‌ அநேகமாக அங்கிருந்த 
அத்தனை தாலிபன்களும்‌ சுமார்‌ முன்னூறு அல்‌ காயிதாவினரும்‌ 
அமெரிக்கப்‌ படைகளின்‌ வசம்‌ அகப்பட்டிருந்தார்கள்‌. இறந்தவர்களின்‌ 
விவரம்‌ சரியாகத்‌ தெரியவில்லை. 


அமெரிக்கத்‌ தரப்பில்‌ எட்டுப்பேர்‌ கொல்லப்பட்டிருந்தார்கள்‌. 
எழுபத்திரண்டு பேர்‌ காயமுற்று இருந்தார்கள்‌. 


மிகப்பெரிய முயற்சி அது. சுமார்‌ இருபது தினங்கள்‌ நீடித்த இந்தத்‌ 
தாக்குதலில்‌ கண்டிப்பாக ஓமரையும்‌ ஒசாமாவையும்‌ அமெரிக்கா கைது 
செய்திருக்க முடியும்‌. முடியாமல்‌ போனதற்கு இன்னொரு காரணம்‌, 
சரியான ஒருங்கிணைப்பு இல்லாமல்‌ போனது. 

யுத்தம்‌ தொடங்கியதிலிருந்து முதல்‌ முறையாக அமெரிக்கப்‌ 
படைகளுக்கும்‌ அதன்‌ கூட்டணிப்‌ படைகளில்‌ முதன்மையான பிரிவான 
பிரிட்டன்‌ படைப்பிரிவுக்கும்‌ இங்கே முட்டிக்கொண்டது. 


தகராறுக்கு என்ன காரணம்‌ என்று சரியாகத்‌ தெரியவில்லை. ஆனால்‌ 
அமெரிக்கக்‌ கமாண்டர்களின்‌ சொல்பேச்சு கேட்பதில்‌ அர்த்தமில்லை; 
அவர்கள்‌ சரியான உத்தியை வகுக்கவில்லை என்று பிரிட்டன்‌ வீரர்கள்‌ 
சொல்லிவிட்டார்கள்‌. 


இந்த முட்டல்‌ மோதல்‌ அப்படியே பரவி வெளியே மீடியாவரை 
வந்துவிட, தலையில்‌ அடித்துக்கொண்டது அமெரிக்க ராணுவத்‌ 
தலைமை. ஐயா சாமி, பெரியோர்களே, சிறியோர்களே, 
அடித்துக்கொள்ள இது சமயமில்லை; நமக்குள்‌ என்ன 
பிரச்னையென்றாலும்‌ பிறகு பேசித்தீர்த்துக்கொள்ளலாம்‌. இப்போது 
பொது எதிரியைப்‌ பிடிக்கிற காரியத்தில்‌ கவனமாக இருங்கள்‌. அங்கே 
போய்‌ நாம்‌ அடித்துக்கொண்டு நாறினால்‌ உலகம்‌ சிரிக்காதா? ஒசாமா 
சிரிக்கமாட்டாரா? முல்லா ஓமர்‌ சிரிக்கமாட்டாரா? வேண்டாம்‌ விபரீதம்‌. 
வேலையைப்‌ பாருங்கள்‌. 


ஜார்ஜ்‌ புஷ்ஷே சொல்லச்‌ சொன்னதாகத்‌ தகவல்‌ வந்த பிறகுதான்‌ 


அடங்கினார்கள்‌. 


அதன்பின்‌ மீண்டும்‌ தாக்குதல்‌. உக்கிரமான தாக்குதல்‌. காபூல்‌, 


கந்தஹார்‌, ஜலாலாபாத்‌, ஹீரத்‌, மஸார்‌ ஏ ஷரீஃப்‌ என்று பகுதி 
பகுதியாகப்‌ பிரித்துக்கொண்டு அடித்தார்கள்‌. 


தாலிபன்‌ தலைவர்களையும்‌ அல்‌ காயிதா தலைவரையும்‌ 
பிடிக்கமுடியாது போனாலும்‌ ஆப்கனிஸ்தானில்‌ அன்றைக்கு 
வெளிப்படையாக இயங்கிவந்த அத்தனை தீவிரவாத முகாம்களையும்‌ 
நிர்த்தாட்சண்யமாக அழித்தொழித்தார்கள்‌ என்கிற வகையில்‌ அந்த 
யுத்தத்தின்‌ அர்த்தத்தைப்‌ புரிந்துகொள்ள வேண்டியதுதான்‌. 

டிசம்பர்‌ மாதம்‌ கந்தஹார்‌ விழுந்தது. ஓமரின்‌ உயிர்‌ ஒளிந்திருந்த இடம்‌ 
அதுதான்‌. ஓமர்‌ மட்டும்‌ தப்பித்தார்‌. 


எஞ்சியிருந்த தாலிபன்களும்‌ அல்‌ காயிதாவினரும்‌ இதற்குமேல்‌ யுத்தம்‌ 
புரிய வேண்டாம்‌ என்று முடிவு செய்து பாகிஸ்தான்‌ எல்லையோரம்‌ 
இருக்கும்‌ குனார்‌ பிராந்தியத்துக்கு மொத்தமாக மூட்டை 
கட்டிக்கொண்டு போய்ச்‌ சேர்ந்தார்கள்‌. அமெரிக்கர்களோ அவர்தம்‌ 
அடிப்பொடிகளோ வேறு யாரோ எளிதில்‌ நுழைய முடியாத பகுதி அது. 
அப்படியே நுழைந்தாலும்‌ அடர்ந்த காடுகளையும்‌ காட்டு 
மிருகங்களையும்‌ ஆதிவாசிகளின்‌ விஷ அம்புகளையும்‌ மட்டுமே தரிசிக்க 
முடியும்‌. அல்‌ காயிதாவினரும்‌ தாலிபன்களும்‌ எங்கே இருக்கக்கூடும்‌ 
என்று யூகிக்கக்கூட முடியாது. 


அமெரிக்க உளவு சாட்டிலைட்டுகள்‌ தோல்வியடைந்த ஒரே பிராந்தியம்‌ 
உலகில்‌ அதுதான்‌. அது மட்டும்தான்‌. 


கந்தஹார்‌ விழுந்ததும்‌ ஆப்கானியர்கள்‌ உற்சாகமடைந்துவிட்டார்கள்‌. 
அவ்வளவுதான்‌. ஆட்டம்‌ க்ளோஸ்‌. இனிமேல்‌ தாலிபன்கள்‌ இல்லை. 
அராஜகங்கள்‌ இல்லை. சுதந்தர ஆப்கன்‌! என்ன வேண்டுமானாலும்‌ 
செய்யலாம்‌. எப்படி வேண்டுமானாலும்‌ குதிக்கலாம்‌. ஆடிப்பாடலாம்‌! 
ஷேவ்‌ பண்ணலாம்‌. ஃபுட்பால்‌ மேட்ச்‌ பார்க்கலாம்‌. தண்ணியடிக்கலாம்‌. 
பெண்கள்‌ வீதிகளில்‌ அச்சமின்றி நடக்கலாம்‌. மேக்கப்‌ 
போட்டுக்கொள்ளலாம்‌. பாட்டு கேட்கலாம்‌. டிவி பார்க்கலாம்‌. ஹையா, 


ஜாலி. 


இந்த அற்ப சுதந்தரங்கள்தான்‌ அத்தனை உக்கிரமாகத்‌ 
தடைசெய்யப்பட்டிருந்தன. அவை திரும்பக்‌ கிடைக்கிறது என்பதே 
ஆப்கானியர்களுக்குப்‌ போதுமானதாக இருந்தது! அமெரிக்கா, ஆப்கன்‌ 
யுத்தத்தில்‌ டெக்னிகலாக அடைந்த தோல்வியை மறைக்கவும்‌ அதுவே 
பெரிய செளகரியமாகப்‌ போனது. 


கந்தஹார்‌ நகரம்‌ அமெரிக்கப்‌ படைகளின்வசம்‌ விழுந்துவிட்டது என்கிற 
தகவல்‌ வந்து, கொண்டாட்டங்கள்‌ தொடங்கியதும்‌ ஆப்கன்‌ 
இளைஞர்கள்‌ செய்த முதல்‌ காரியம்‌ சலானுக்கு ஓடி தாடியை 
வழித்தெறிந்ததுதான்‌. சே, எத்தனைநாள்‌ அரிப்பு! இஸ்லாம்‌ என்கிற 
உன்னதமானதொரு வாழ்வியல்‌ நெறியை, கேவலம்‌ தாடியை வைத்து 
மட்டுமா வெளிப்படுத்தவேண்டும்‌? மழுங்கச்‌ சிரைத்த முகத்துடனும்‌ 
செய்யலாம்‌, தப்பில்லை. 

பர்தா அணியாமல்‌ பெண்கள்‌ வீதிக்கு வந்து ஆடிப்பாடினார்கள்‌. 
வண்ணப்பொடிகள்‌ வானில்‌ வீசப்பட்டன. இனிப்புகள்‌ 
பரிமாறப்பட்டன. அமெரிக்கப்‌ படையினரைத்‌ தங்களைக்‌ காக்கவந்த 


தேவதூதர்களாகப்‌ பார்த்தார்கள்‌. 


இது எத்தனை பெரிய அவலம்‌ என்பதை அவர்களில்‌ யாரும்‌ அப்போது 
நினைத்துப்‌ பார்க்கவில்லை. தாலிபன்களோ, அல்‌ காயிதாவினரோ - 
நீக்கப்படவேண்டியவர்கள்‌ என்பதில்‌ சந்தேகமில்லை. ஆனால்‌ அந்த 
ஒரு காரணத்தைச்‌ சொல்லிக்கொண்டு ஆப்கனிஸ்தானில்‌ அமெரிக்கப்‌ 
படைகள்‌ நிகழ்த்திய மனித உரிமை மீறல்கள்‌ இவ்வளவு அவ்வளவு 
இல்லை. இங்கே கலர்‌ டிவி கொடுத்தால்‌ ஓட்டு விழும்‌. அங்கே சாப்பாடு 
பொட்டலம்‌ கொடுத்தால்‌ அட்டூழியங்கள்‌ மறக்கப்படும்‌. அவ்வளவுதான்‌ 
வித்தியாசம்‌. 


பல்லாண்டு காலமாக யுத்தம்‌, யுத்தம்‌ தவிர வேறெதையுமே கண்டிராத 
மக்களுக்கு அந்தத்‌ தாற்காலிகக்‌ கொண்டாட்டமாவது வேண்டித்தான்‌ 
இருந்தது. தாலிபன்கள்‌ ஆட்சியைப்‌ பிடித்தபோது எப்படி 
சந்தோஷப்பட்டு ஆடிப்பாடினார்களோ, அதே மாதிரிதான்‌ அவர்கள்‌ 
ஆட்சியை இழந்தபோதும்‌ ஆடிப்பாடினார்கள்‌. உங்களை ஆடிப்பாட 
வைக்க மட்டுமே நாங்கள்‌ இங்கே வந்தோம்‌ என்று சொல்லாமல்‌ 
சொல்லுவதுபோல அமெரிக்க ராணுவத்தினர்‌ டாங்குகளின்மீது 
அமர்ந்து இந்தக்‌ கொண்டாட்டங்களைக்‌ 
கண்டுகளித்துக்கொண்டிருந்தார்கள்‌. 

உடனடியாக ஆப்கனில்‌ ஓர்‌ இடைக்கால அரசு அமைக்கப்பட்டது. 
வடக்குக்‌ கூட்டணிக்கும்‌ ஆப்கனின்‌ பெரும்பாலான 
இனக்குழுக்களுக்கும்‌ அதிக மன நெருக்கடி அளிக்காத, மிதவாத 
மனோபாவம்‌ கொண்ட, யாரையும்‌ - அமெரிக்கா உள்பட யாரையும்‌ 
அரவணைத்துக்கொண்டு போகக்கூடிய அரசியல்‌ சாமர்த்திய கொண்ட, 
அல்‌ காயிதா கோஷ்டியினரை அடியோடு வெறுக்கக்கூடிய ஹமீத்‌ 


கர்சாயைப்‌ பிரதமராக உட்காரவைத்தார்கள்‌. 
அவருக்கு இரண்டு கட்டளைகள்‌ இடப்பட்டன. 


1. அல்காயிதா - தாலிபன்‌ வேட்டை தொடரும்‌. ஒன்று நான்‌ 
தொடர்வேன்‌. நான்‌ ஒருவேளை திரும்பிப்‌ போய்விட்டால்‌ என்‌ சார்பில்‌ 
நீ தொடரவேண்டும்‌. அவர்கள்‌ இருந்த சுவடு கூட இந்த தேசத்தில்‌ 
இருக்கக்கூடாது. 

2. அமெரிக்காவுக்கு எதிராக எந்தக்‌ காலத்திலும்‌ எதையும்‌ 
நினையாதே. என்‌ ஆசியுடன்‌ ஆட்சி புரிவது என்பதை உன்‌ வாழ்க்கை 
விதியாகக்‌ கொள்வாயானால்‌ உன்‌ ஆட்சி நீடிக்கும்‌. 


இரண்டையும்‌ இன்றுவரை ஹமீத்‌ கர்சாய்‌ 
காப்பாற்றிக்கொண்டிருக்கிறார்‌ என்பது ஒருபுறமிருக்க, ஆப்கன்‌ 
யுத்தத்துக்குப்‌ பிறகு தாலிபன்கள்‌ என்னவானார்கள்‌ என்பது இங்கே 
கவனிக்கப்படவேண்டிய முக்கியமானதொரு விஷயம்‌. 


முற்றிலுமாக ஒழித்துவிட்டோம்‌, ஒருத்தர்‌ கூட மிச்சமில்லை, ஓமர்‌ கூட 
ஒருவேளை இறந்திருக்கலாம்‌, ஒசாமா பின்லேடன்‌ 
ஆப்கனிஸ்தானிலேயே இல்லை என்று பிரதி புதன்‌, சனிக்கிழமைகளில்‌ 
ரிப்போர்ட்டர்‌ வெளியாகும்போதெல்லாம்‌ ஒரு காலத்தில்‌ அமெரிக்கா 
அதிரடி அறிவிப்புகளை வெளியிட்டுக்கொண்டே இருந்தது. 


அந்த அறிவிப்புகள்‌ ஒருவேளை உண்மையாக இருக்கலாமோ என்கிற 
சந்தேகத்தை ஏற்படுத்தத்‌ தோதாக அவ்வப்போது சில முக்கிய அல்‌ 
காயிதா, தாலிபன்‌ கமாண்டர்களைக்‌ கொன்று அந்தத்‌ தகவல்களையும்‌ 
வெளியிடுவார்கள்‌. பாலில்‌ நீரைப்‌ பிரிப்பதுபோல்‌ இந்த அறிவிப்புகளில்‌ 
எது உண்மை, எது சி.ஐ.ஏவின்‌ வளமான கற்பனை என்று கண்டறிவது 
ஒரு விளையாட்டு. மிக எளிய விளையாட்டுதான்‌. 


2005,06,07ம்‌ வருடங்களில்‌ இந்த விளையாட்டு அடிக்கடி நடைபெற்றது. 
மிகவும்‌ சுவரசியமாகவும்‌ இருந்தது. அடித்துச்‌ சொன்னார்கள்‌. ஒசாமா 
பாகிஸ்தான்‌ சென்றுவிட்டார்‌. ஓமரும்‌ பாகிஸ்தானில்தான்‌ இருக்கிறார்‌. 
எங்கே முஷரஃப்‌? உடனடியாக அவர்களைத்‌ தேடிக்‌ 
கண்டுபிடிக்கிறாயா? இல்லை நான்‌ வந்து புகுந்து குட்டையைக்‌ 
குழப்பவா? 


நம்புங்கள்‌. அமெரிக்கப்‌ படைகள்‌ அப்போதும்‌ முகாமிட்டிருந்த அதே 
தோராபோராவில்தான்‌ அல்‌ காயிதா, தாலிபன்‌ படையினரும்‌ 
இருந்தார்கள்‌. குனாரைச்‌ சுற்றி அமெரிக்கர்கள்‌ வட்டமிட்டு அங்கே 
இல்லை என்றபோது, அவர்கள்‌ குனாரில்‌ மட்டுமே இருந்தார்கள்‌. 
பாகிஸ்தானின்‌ வடமேற்கு எல்லைப்புற மாகாண ஓரத்தில்‌ கைபர்‌ 
கணவாயை ஒட்டிய கிராமங்களில்‌ தாலிபன்கள்‌ இல்லவே இல்லை, 
அங்கே முற்றிலுமாகத்‌ துடைத்துவிட்டோம்‌ என்று அறிவிக்கப்பட்ட 
போதுதான்‌ அந்தப்‌ பகுதியில்‌ தாலிபன்கள்‌ உள்ளே புகுந்து அட்டகாசம்‌ 
செய்து முஷரஃபுக்கு எதிராகக்‌ கோஷங்களை எழுப்பியதும்‌ நடந்தது. 
இது மிகச்‌ சமீபத்திய உதாரணம்‌. 


இன்னும்‌ நிறைய உண்டு. வளர்த்துக்கொண்டு போவதில்‌ 
அர்த்தமில்லை. அமெரிக்க ராணுவத்தால்‌ தாலிபன்களை முற்றிலுமாக 
ஒழிக்க முடியும்‌ என்பது வெறும்‌ கனவு. அது ஆகாத காரியம்‌. 


காரணங்கள்‌ உள்ளன. அதுதான்‌ இங்கே மிக முக்கியம்‌. 


33. இரண்டாவது இன்னிங்ஸ்‌ 


உலகில்‌ உள்ள அனைத்துத்‌ தீவிரவாத - போராளி இயக்கங்களையும்‌ 
தாலிபனையும்‌ ஆளுக்கொரு பக்கம்‌ நிறுத்திவைத்து ஆறு வித்தியாசம்‌ 
தேடச்‌ சொன்னால்‌ ஆறு கிடைக்குமோ இல்லையோ, அவசியம்‌ ஒரு 
வித்தியாசம்‌ அகப்படும்‌. ஆட்சிக்கு வருவது தொடர்பானது அது. 


எல்லா இயக்கங்களும்‌ ஏதோ ஒரு லட்சியத்துடன்தான்‌ 
ஆயுதமேந்துகின்றன. சில, நல்ல லட்சியங்கள்‌. சில, கெட்ட 
லட்சியங்கள்‌. அனைத்தும்‌ அதனதன்‌ எச்சத்தால்‌ 
அங்கீகரிக்கப்படுகின்றன. க்யூபப்‌ புரட்சிக்கு ஒருநாள்‌ முன்னால்‌ 
வரையிலுமேகூட ஃபிடல்‌ காஸ்டிரோவுக்கும்‌ அவரது தோழர்களுக்கும்‌ 
க்யூப அரசாங்கம்‌ அளித்திருந்த பெயர்‌ தீவிரவாதிகள்‌ என்பதுதான்‌. 
புரட்சியின்‌ வெற்றிக்குப்‌ பிறகு, ஆட்சியமைத்ததும்‌ அவர்‌ புரட்சிகரத்‌ 
தலைவர்‌ என்று அறியப்பட்டார்‌. நோக்கம்‌ தெளிவாக இருந்தது. 
பொதுநலன்‌ சார்ந்து இருந்தது. கம்யூனிச சித்தாந்தத்தின்‌ அடிப்படை 
இருந்தது. இறுதிவரை ஒழுக்கமும்‌ கட்டுக்கோப்பும்‌ இன்னபிற கல்யாண 
குணங்களும்‌ இருந்தன. இன்றைக்கு யாரும்‌ ஃபிடல்‌ காஸ்டிரோவை 
முன்னாள்‌ தீவிரவாதி என்று சொல்லுவதில்லை. 


யாசிர்‌ அரஃபாத்தையும்‌ அவரது பி.எல்‌.ஓவையும்‌ அகில உலகமும்‌ 
அதிபயங்கரவாதிகளென்று சொன்ன காலம்‌ மறந்திருக்க முடியாது. 
ஆயுதப்‌ போராளியாகத்தான்‌ அவர்‌ பொதுவில்‌ அறிமுகமானார்‌. ஒரு 
கட்டத்தில்‌ பாலஸ்தீனியர்களின்‌ எதிர்காலத்தை உத்தேசித்து, 
ஆயுதங்களைக்‌ கீழே போட்டுவிட்டு அமைதிப்‌ பேச்சுகளுக்குத்‌ 
தயாரானார்‌. ஓஸ்லோவில்‌ பேசிவிட்டு வெஸ்ட்‌ பேங்க்கில்‌ 
ஆட்சியமைத்தார்‌. பிரச்னை அங்கே இன்னும்‌ ஓயாது போனாலும்‌ 
யாசிர்‌ அரஃபாத்தை இன்றைக்குத்‌ தீவிரவாதி என்று 
சொல்லக்கூடியவர்கள்‌ இஸ்ரேலிலேயே வெகு குறைவாகத்தான்‌ 
இருப்பார்கள்‌. அவர்‌ பாலஸ்தீனியர்களின்‌ பெருந்தலைவர்‌. ஆயுதம்‌ 
தூக்கியவர்தான்‌. ஆனாலும்‌ அமைதி வழியை ஏற்று ஆட்சியமைத்த 
பிறகு அவரது அடையாளம்‌ வேறாகிப்‌ போனது. அமைதிக்கான நோபல்‌ 
பரிசைப்‌ பெற்ற ஒரே போராளி இயக்கத்‌ தலைவர்‌ அவர்தான்‌. 


ஹமாஸாம்‌ ஆயுதமேந்திய போராளிக்‌ குழுதான்‌. ஆட்சியமைத்த பிறகு 
அதன்‌ அடையாளம்‌ வேறல்லவா? 


விடுதலைப்‌ புலிகளை இன்றைக்கு பயங்கரவாதிகள்‌ என்றும்‌ 
தீவிரவாதிகள்‌ என்றும்‌ பெரும்பாலான உலகநாடுகள்‌ வருணிக்கின்றன. 
இந்தியாவும்‌ சொல்கிறது. நாளை தமிழீழம்‌ பிறந்து அவர்கள்‌ 
ஆட்சியமைத்தால்‌ யார்‌ அப்படிச்‌ சொல்வார்கள்‌? லட்சியம்‌ 


நிறைவேறியபிறகு ஆயுதம்‌ ஏந்த அவர்களுக்கு அவசியம்தான்‌ என்ன? 


ஒருவேளை சிங்கள அரசுடன்‌ அப்போதும்‌ அவர்கள்‌ மோதவேண்டி 
வருமானால்கூட அது இரு அரசுகளுக்கிடையிலான மோதலாக, 
யுத்தமாகத்தான்‌ பார்க்கப்படுமே தவிர விடுதலைப்புலிகள்‌ என்னும்‌ 
தீவிரவாத அமைப்புக்கும்‌ இலங்கை அரசுக்கும்‌ இடையிலான 
மோதலென்று யாரும்‌ வருணிக்கமாட்டார்கள்‌. 


வித்தியாசம்‌ புரிகிறதல்லவா? ஆயுதம்‌ ஏந்தியவர்களாக அறிமுகமாகி 
ஆட்சிக்கு வந்தவர்கள்‌ யாரும்‌, திரும்பவும்‌ ஆயுதம்‌ ஏந்த அவசியம்‌ 
நேர்ந்தாலும்‌ முன்னாள்‌ தீவிரவாதிகளென்று 
நினைவுகூரப்படுவதில்லை. விலக்கு, தாலிபன்கள்‌ மட்டுமே. 


கஷ்டப்பட்டு, பல ஆண்டுகாலம்‌ போராடி ஆட்சிக்கு வந்தவர்களில்லை 
அவர்கள்‌. சோவியத்‌ யுத்தத்துக்குப்‌ பிறகு ஆப்கனிஸ்தான்‌ ஓர்‌ 
உறுதியான ஆட்சியின்றி பல்லாண்டுகள்‌ அலைக்கழிந்துகொண்டிருந்த 
வேளையில்‌ பாகிஸ்தான்‌ அரசின்‌ உதவியுடன்‌, ஆசீர்வாதத்துடன்‌ சில 
மாதங்களில்‌ முல்லா ஓமரால்‌ தனது இயக்கத்தை உருவாக்கி, 
பயிற்சியளித்து, யுத்தத்துக்குத்‌ தயாராக்கிவிட முடிந்தது. 


யுத்தம்‌ தொடங்கியபோதும்‌ பின்னணியில்‌ இருந்து உதவி செய்ய அதே 
பாகிஸ்தான்‌ அரசு தயாராக இருந்தது. லட்சக்கணக்கில்‌ பணமும்‌ 
மூட்டை மூட்டையாக ஆயுதங்களும்‌ இன்ன பிற உதவிகளும்‌ 
அங்கிருந்தே கிடைத்தன. 


ஒரு வரியில்‌ சொல்லுவதென்றால்‌, ஓர்‌ இயக்கம்‌ உருவாகி, உறுதிபெற 
ஆகக்கூடிய காலத்தைவிடக்‌ குறைவான அவகாசத்தில்‌ தாலிபன்கள்‌ 
உருவாகி, யுத்தம்‌ செய்து ஆட்சியையும்‌ பிடித்துவிட்டார்கள்‌. 


ஒரே வித்தியாசம்‌, ஆட்சிக்கு வந்தபிறகும்‌ அவர்களைத்‌ தீவிரவாதிகள்‌ 
என்றே உலகம்‌ சொன்னது. ஆட்சியாளர்கள்‌ என்று சொல்லவில்லை. 
போராளிகளாக இருந்து, வெற்றி பெற்று ஆட்சிக்கு வந்தவர்கள்‌ என்று 
கூறவில்லை. ஐயோ, இந்த தேசம்‌ இப்படித்‌ தீவிரவாதிகளின்‌ பிடியில்‌ 


விழுந்துவிட்டதே என்றுதான்‌ கவலைப்பட்டார்கள்‌. 


இது ஏன்‌? எதனால்‌ தாலிபன்களுக்கு ஆட்சியைக்‌ காட்டிலும்‌ 


தீவிரவாதமே முக்கியமானதாக இருந்தது? உலகம்‌ முழுவதைக்‌ 
காட்டிலும்‌ ஒசாமா பின்லேடன்‌ ஏன்‌ அவர்களுக்கு முக்கியமானவராக 
இருந்தார்‌? 

இதே சமயம்‌ இன்னொரு வினாவையும்‌ எழுப்பியாகவேண்டும்‌. 
அத்தனை பெரிய யுத்தத்துக்குப்‌ பிறகு அவர்களுடைய ஆட்சியைத்தான்‌ 
அகற்ற முடிந்ததே தவிர, அவர்களையல்ல. இன்றைக்கும்‌ தாலிபன்கள்‌ 
ஆப்கனிஸ்தானில்‌ சகல செளபாக்கியங்களுடனும்‌ அதே பழைய 
தீவிரவாதம்‌ புரிந்துகொண்டுதான்‌ இருக்கிறார்கள்‌. பாகிஸ்தான்‌ 
எல்லையோர மலைப்பகுதிகளில்‌ வசித்துக்கொண்டு இங்குமங்கும்‌ 
கைங்கர்யம்‌ புரிந்துகொண்டுதான்‌ இருக்கிறார்கள்‌. உள்ளூர்‌ மக்களின்‌ 
ஒத்துழைப்பில்லாமல்‌ இதெல்லாம்‌ நினைத்துக்கூடப்‌ 


பார்க்கமுடியாதவை. 


ஆட்சிக்கு வந்த நாளாக ஹமீத்‌ கர்சாய்‌ தனது சக்தியின்‌ பெரும்பாலான 
பகுதியை தாலிபன்‌ ஒழிப்புக்குத்தான்‌ செலவிட்டுக்கொண்டிருக்கிறார்‌. 
ஆனால்‌ என்‌ ஒன்றும்‌ செய்ய முடியாதிருக்கிறது? 


ஒரு வருடமா, இரண்டு வருடங்களா? 2001லிருந்து கணக்குப்‌ 
போட்டுக்கொள்ளுங்கள்‌. ஏழு வருட கால முயற்சிக்குப்‌ பிறகும்‌ 
அவர்களால்‌ முல்லா ஓமரையோ அவரது உயிர்த்தோழர்‌ ஒசாமா 
பின்லேடனையோ நெருங்கக்கூட முடியவில்லை. அமெரிக்க 
யுத்தத்துக்குப்‌ பிறகு ஒரு வருட காலம்‌ இந்த இரு இயக்கங்கள்‌ ஈடுபட்ட 
தீவிரவாதச்‌ செயல்‌ என்று ஏதுமில்லாமல்‌ இருந்தது. ஆனால்‌ அதன்பின்‌ 
ஆரம்பித்துவிட்டதே? 


அல்ஜீரியாவிலும்‌ இங்கிலாந்திலும்‌ ஸ்பெயினிலும்‌ இன்னும்‌ பல 
தேசங்களிலும்‌ அல்‌ காயிதா தன்‌ வழக்கமான நற்செயல்களை 
நடத்திக்கொண்டுதான்‌ இருக்கிறது. 9/11 அளவுக்கு இல்லாது 
போனாலும்‌ 7/11 ஓரளவு உலகப்பிரசித்தி பெற்ற தினமாகிவிட்டது 


உண்மையே. 


மறுபக்கம்‌, ஆப்கனிஸ்தானிலும்‌ பாகிஸ்தானிலும்‌ தாலிபன்கள்‌ எவ்வித 
சிரமமும்‌ இல்லாமல்‌ தமது விளையாட்டுகளை 
அரங்கேற்றிக்கொண்டுதான்‌ இருக்கிறார்கள்‌. ஆள்‌ கடத்தல்‌. 
குண்டுவெடிப்பு. துப்பாக்கிச்‌ சூடு. அரசுக்கு மிரட்டல்‌. எச்சரிக்கை. 
அவ்வப்போது அறிக்கைகள்‌. 


எதுவும்‌ மாறவில்லை. யாரும்‌ மாறவில்லை. எங்கள்‌ போராட்டப்‌ 


பாதையில்‌ அந்த ஐந்து வருட ஆட்சி ஓர்‌ இடைக்கால நிவாரணம்‌ என்று 
அவர்கள்‌ வருணிக்காதது ஒன்றுதான்‌ குறை. 


யோசித்துப்‌ பார்த்தால்‌ தாலிபன்கள்‌ இன்றுவரையிலுமே 
அதிபயங்கரவாதிகள்‌ என்றும்‌ தீவிரவாதிகளென்றும்‌ மட்டுமே 
கருதப்படுவதற்கான அடிப்படைக்‌ காரணம்‌, அவர்களுக்கு ஆப்கன்‌ 
மக்களின்‌ விடுதலை அல்லது நிம்மதி ஒன்று மட்டுமே நோக்கமாக 
இல்லை என்பதுதான்‌. 


தேச நலன்‌ கருதி ஆயுதம்‌ ஏந்துவோர்‌, ஆளும்‌ வாய்ப்பு கிடைத்தபிறகு 
கவனத்தை முழுதாக மக்கள்‌ நலப்‌ பணிகளின்மீது திருப்பிவிடுவார்கள்‌. 
அப்போது அவர்கள்‌ முன்னர்‌ புரிந்த பயங்கரவாதச்‌ செயல்கள்‌ 
மறக்கப்படும்‌ அல்லது மன்னிக்கப்படும்‌. 


தாலிபன்களுக்கு அப்படியொரு வாய்ப்பு அதிக சிரமங்கள்‌ இல்லாமல்‌ 
கிடைத்தும்‌ அவர்கள்‌ மக்களுக்காக ஆட்சி புரியாமல்‌ அல்‌ காயிதா 
என்னும்‌ தோழமைத்‌ தீவிரவாத இயக்கத்துக்காகவே தமது 
ஆட்சியதிகாரத்தைப்‌ பெருமளவு பயன்படுத்தியதுதான்‌ அவர்களை 
மற்ற இயக்கங்களிலிருந்து வேறுபடுத்திக்‌ காட்டுகிறது. ஆப்கன்‌ 
விடுதலையோ, ஆப்கன்‌ மக்களின்‌ சுக வாழ்வோ, அவர்களது 
மறுமலர்ச்சியோ அல்ல இவர்களுடைய நோக்கம்‌. மாறாக 
அடிப்படைவாத இஸ்லாத்தை முன்வைத்து, அச்சமூட்டுவதன்மூலமே 
மக்களை அடிபணியவைத்து, ஆப்கனை ஒரு முடியாட்சி தேசமாக 
மாற்றி, சர்வாதிகார ஆட்சியை அமுல்படுத்தி, முடிந்தால்‌ அதை 
அப்படியே விஸ்தரித்துக்கொண்டு போய்‌ அகில உலகையும்‌ தங்கள்‌ 
குடையின்கீழ்‌ கொண்டுவரும்‌ மாபெரும்‌ வீண்‌ கனவு அவர்களுக்கு 
இருந்தது. 

உணவும்‌ உயிர்வாழ்தலும்‌ பிரச்னைக்குரிய விஷயங்களாக இருக்கும்‌ 
தேசத்தில்‌ மதத்தை முன்னிறுத்திச்‌ செய்யப்படும்‌ எந்த ஒரு 
நடவடிக்கையும்‌ அர்த்தமற்றதாகப்‌ போகும்‌ என்பதைத்‌ தாலிபன்கள்‌ 
அதிக விலை கொடுத்துக்‌ கற்றார்கள்‌. 


ஆனாலும்‌ தமது கொள்கையிலிருந்து மாறுகிற உத்தேசம்‌ இல்லை 
அவர்களுக்கு. காரணம்‌, மக்கள்‌ தங்களை வெறுக்கிறார்களா, 
விரும்புகிறார்களா என்பதையே புரிந்துகொள்ளத்‌ தொடங்குமுன்‌ 
அமெரிக்க யுத்தம்‌ வந்துவிட்டது. ஆட்சி போய்விட்டது. அமெரிக்கா 
வராதிருந்திருந்தால்‌ கண்டிப்பாக ஆப்கன்‌ மக்களே அவர்களை 
விரட்டியடித்திருப்பார்கள்‌. சற்று காலதாமதமாகியிருக்கக்‌ கூடும்‌. 


ஆனால்‌ வேறு எதுமாதிரியும்‌ நடந்திருக்க வாய்ப்பில்லை. 


இதனைத்‌ தாலிபன்கள்‌ யோசிக்கவில்லை. மாறாக, மானுடகுலத்தின்‌ 
ஒரே எதிரி, இஸ்லாத்தின்‌ நிரந்தர எதிரி என்று தொன்றுதொட்டுச்‌ 
சொல்லப்பட்டு வருகிற தேசமான அமெரிக்காவின்‌ இருப்பும்‌ 
செயல்பாடும்தான்‌ தங்களுக்குப்‌ பிரச்னையே தவிர, தங்கள்‌ ஆட்சியில்‌ 
ஆப்கன்‌ மக்களுக்கு எந்தக்‌ கஷ்டமும்‌ இல்லை என்றே அவர்கள்‌ கருதத்‌ 
தலைப்பட்டார்கள்‌. 

இதனை ஒருவித மனநோய்‌ என்று சொல்லலாம்‌. தவறான கொள்கைப்‌ 
பிடிப்பு ஓர்‌ அபாயகரமான எல்லையைக்‌ கடந்து செயல்படுமானால்‌ அது 
மனநோய்தான்‌. சந்தேகமே இல்லை. எனவேதான்‌, மலைக்‌ காடுகளில்‌ 
பதுங்கி வாழத்‌ தொடங்கியபிறகும்‌ அவர்கள்‌ ஆப்கன்‌ மக்களுக்கு 
எதிராக அமெரிக்கா மேற்கொண்ட ராணுவ நடவடிக்கை என்றே 
நிகழ்ந்த யுத்தத்தை வருணித்துக்கொண்டிருந்தார்கள்‌. 

ஆப்கன்‌ - அமெரிக்க யுத்தத்தில்‌ மக்கள்‌ பெருமளவு பாதிக்கப்பட்டார்கள்‌, 
சொல்லத்‌ தரமற்ற கஷ்டங்களை அனுபவித்தார்கள்‌ என்பதில்‌ 
சந்தேகமில்லை. அங்கே அமெரிக்கப்‌ படைகள்‌ நிகழ்த்திய மனித 
உரிமை மீறல்கள்‌ இவ்வளவு அவ்வளவு அல்ல. வெறும்‌ சோற்றுப்‌ 
பொட்டலங்களை வீசி அனைத்தையும்‌ மறைத்துவிட முயற்சி செய்து 


அபத்தமாக மாட்டிக்கொண்டு மூக்குடைபட்டார்கள்‌. 


எல்லாமே உண்மைதான்‌. ஆனால்‌ அமெரிக்காவின்‌ இலக்கு 
தாலிபன்களும்‌ அல்‌ காயிதாவும்தானே தவிர அப்பாவி ஆப்கன்‌ மக்கள்‌ 
அல்ல. நிச்சயம்‌ அல்ல. தாலிபன்களை ஆளவிட்ட பாவத்துக்கு அவர்கள்‌ 
கூலி பெற்றார்கள்‌ என்றுதான்‌ முடிவுக்கு வரவேண்டியிருக்கிறது. 


இதனையே சாமர்த்தியமாகப்‌ பயன்படுத்தி, அமெரிக்க ஆதரவு ஹமீத்‌ 
கர்சாய்‌ அரசுக்கு எதிராக படிப்பறிவில்லாத பாமர ஆப்கானியர்களை 
மூளைச்‌ சலவை செய்து தமக்கு ஆதரவளிக்கும்‌ விதத்தில்‌ 
மாற்றிக்கொள்ளும்‌ முயற்சியை அப்போதே தொடங்கிவிட்டார்‌ முல்லா 


ஓமர்‌. 


அவருக்குப்‌ பயணங்கள்‌ ஒரு பொருட்டில்லை. முன்பே 
கண்டிருக்கிறோம்‌. கிராமம்‌ கிராமமாக மக்களைச்‌ சந்தித்து 
மணிக்கணக்கில்‌ பேசுவது பெரிய விஷயமில்லை. நமக்கு நன்றாகத்‌ 
தெரியும்‌. உயிரை உருக்கும்‌ விதமான பேச்சு அவருக்குக்‌ கைவந்த கலை. 
இதுவும்‌ நாம்‌ அறிந்ததே. 


யுத்தத்தில்‌ இறந்த தாலிபன்களின்‌ குடும்பத்தாரையும்‌ உடன்‌ 
அழைத்துக்கொண்டு தலைமறைவு வாழ்க்கைக்‌ காலத்தில்‌ அவர்‌ 
மீண்டும்‌ தன்‌ சூறாவளி சுற்றுப்பயணத்தை ஆரம்பித்தார்‌. 


2002 செப்டெம்பரில்‌ இந்தப்‌ பயணங்கள்‌ தொடங்கின. இம்முறை அவர்‌ 
பயணம்‌ செய்ய குதிரைகளைக்‌ கூடப்‌ பயன்படுத்தவில்லை. 
கால்நடையாகவே புறப்பட்டார்‌. அவருடன்‌ எப்போதும்‌ ஐந்து பேர்‌ 
இருந்தார்கள்‌. எந்த ஊருக்குப்‌ புறப்படுகிறாரோ, அந்தப்‌ பகுதியைச்‌ 
சேர்ந்த தாலிபன்‌ வீரரின்‌ விதவை மனைவி அல்லது குழந்தைகள்‌, வேறு 
உறவினர்கள்‌ யாரேனும்‌ அவருடன்‌ வருவார்கள்‌. 


பழையபடியே ஊர்த்‌ தலைவரைச்‌ சந்திப்பது. உட்கார்ந்து பேசுவது. 
கண்ணீர்‌ மல்கும்‌ கதைகள்‌. நாங்கள்‌ எங்களூக்காக என்ன 
செய்துகொண்டிருக்கிறோம்‌? இதோ பார்‌, கிழிந்த உடுப்புகள்‌. உணவு 
உண்டு ஒரு வாரமாகிறது. வெறும்‌ நீரில்‌ வயிறு நிறைகிறது. வாழ்வதும்‌ 
சாவதும்‌ யாருக்காக? கண்டிப்பாக இந்த நாட்டு மக்களுக்காகத்தானே 
தவிர, எங்கள்‌ சுயநலனுக்காக இல்லை. ஐந்தாண்டுகள்‌ இருந்தோமே, 
ஐந்து பைசா அடித்திருப்போமா? என்ன குறை கண்டீர்கள்‌? 
சுயமரியாதையுடன்‌ தானே வாழ்ந்தோம்‌? உலகமே நம்மைப்‌ பார்த்து 
வியந்ததல்லவா? அச்சப்பட்டது அல்லவா? பல முஸ்லிம்‌ நாடுகள்‌ 
நம்மைப்‌ பெருமிதமுடன்‌ கண்டு களித்தன அல்லவா? இன்னும்‌ 
கொஞ்சம்‌ பொறுத்திருந்தால்‌ ஏழைமையும்‌ ஒழிந்திருக்கும்‌. எல்லா 
வளமும்‌ நிறைந்திருக்கும்‌. அதற்குள்‌ நம்மை ஒழித்துவிட 
நினைத்துத்தான்‌ அமெரிக்கா படையெடுத்து வந்துவிட்டது. 


பேச்சு, பேச்சு, நிறைய பேச்சு. 


தோசை எப்போதும்‌ ஓரத்திலிருந்துதான்‌ வேகத்‌ தொடங்கும்‌. ஆப்கன்‌ 
மக்கள்‌ இருபுறமும்‌ சுட்டுப்‌ போடப்பட்ட தோசை போல. 
எல்லைப்பகுதியிலிருந்துதான்‌ ஓமர்‌ ஆரம்பித்தார்‌. 


அந்த முயற்சியில்‌ அவருக்குக்‌ கணிசமான பலனும்‌ கிடைக்கத்‌ 
தொடங்கியது. 


34. மறுவாழ்வு 


முல்லா ஓமரின்‌ இரண்டாவது “நீதி கேட்டு நெடும்பயணம்‌” 
தொடங்கியது 2003 ஏப்ரலுக்குப்‌ பிறகு. யுத்தத்துக்குப்‌ பிறகு 
எஞ்சியிருந்த தாலிபன்களும்‌ அல்‌ காயிதாவினரும்‌ எங்கே 
பதுங்கியிருந்தார்கள்‌, என்ன செய்துகொண்டிருந்தார்கள்‌ என்பது பற்றிய 
ஆதாரபூர்வமான தகவல்கள்‌ ஏதும்‌ நமக்குக்‌ கிடையாது. 


ஆப்கன்‌ ஒரு புதிய முகத்தைத்‌ தேர்ந்தெடுத்து அணிந்து அழகு பார்க்கத்‌ 
தொடங்கிய காலம்‌ அது. தாலிபன்கள்‌ இல்லை. அமெரிக்காவின்‌ 
மேற்பார்வையில்‌ இனி பெரிய யுத்தங்களும்‌ இருக்காது. தீவிரவாதம்‌ 
இருக்காது. போதைப்‌ பயிர்‌ இருக்காது. முக்கியமாக, யாருக்கும்‌ அஞ்சி 
வாழவேண்டிய அவசியம்‌ இராது. சுதந்தரமாக இருக்கலாம்‌. 
செளக்கியமாக வாழலாம்‌. புதிய ஆட்சியமைக்க உதவி 
செய்துகொண்டிருக்கும்‌ அமெரிக்கா, சொச்ச காலத்தில்‌ 
சாப்பிட்டுக்கொண்டு ஜீவிக்கவும்‌ ஏதேனும்‌ செய்யாமலா போகும்‌? 


கனவுகள்‌ மற்றும்‌ எதிர்பார்ப்புகள்‌. யாரைக்‌ குறை சொல்லமுடியும்‌? 
அடிப்படைத்‌ தேவைகளுக்கே கனவுகாண வேண்டிய அவல நிலையில்‌ 
இருந்தார்கள்‌ மக்கள்‌. ஆகவே, தாலிபன்களுக்கு மாற்றாக ஓர்‌ 
அரசாங்கம்‌, அதுவும்‌ ஜனநாயக அரசாங்கம்‌ என்கிற அறிவிப்பு 
அவர்களுக்கு மிகப்பெரிய ஆறுதல்‌ அளித்தது என்பதை 
மறுக்கமுடியாது. 


2001 டிசம்பர்‌ முதல்‌ வாரத்தில்‌ ஜெர்மனியின்‌ பான்‌ நகரத்தில்‌ ஐக்கிய 
நாடுகள்‌ சபையின்‌ ஏற்பாட்டில்‌ ஆப்கனிஸ்தானின்‌ பல்வேறு 
இனக்குழுத்‌ தலைவர்களும்‌ அரசியல்‌ தலைவர்களும்‌ சில பொதுவான 
மூன்றாம்‌ தரப்பின்‌ மேற்பார்வையில்‌ கூடிப்‌ பேசினார்கள்‌. அதாவது 
ஐ.நாவின்‌ பிரதிநிதிகள்‌. 


இந்தக்‌ கூட்டத்தில்‌ கலந்துகொண்ட ஆப்கன்‌ பிரதிநிதிகளுக்கு 
இடையில்‌ இருந்த ஒரே ஒற்றுமை, அவர்கள்‌ அனைவரும்‌ 
தாலிபன்களுக்கு எதிரானவர்கள்‌ என்பதுதான்‌. வடக்குக்‌ கூட்டணியைச்‌ 
சேர்ந்தவர்கள்‌ இருந்தார்கள்‌. வேறு பல போராளிக்‌ குழுக்களின்‌ 
பிரதிநிதிகள்‌ வந்திருந்தார்கள்‌. ஆப்கன்‌ கம்யூனிஸ்டுகள்‌, பிற ஜனநாயக, 
சோஷலிசவாதிகள்‌, சில வழக்கறிஞர்கள்‌, மனித உரிமை கமிஷன்‌ 


பிரதிநிதிகள்‌, காவல்‌ துறையைச்‌ சேர்ந்த உயரதிகாரிகள்‌ என்று 
கலந்துகட்டிய கூட்டம்‌ அது. 


அந்தக்‌ கூட்டத்தில்‌ எடுக்கப்பட்ட முடிவுகளுள்‌ முக்கியமானது, 
உடனடியாக ஓர்‌ இடைக்கால அரசு அமைக்கவேண்டுமென்பது. இதில்‌ 
எந்தத்‌ தரப்புக்கும்‌ கருத்து வேற்றுமை எழக்கூடாது. இடைக்கால 
அரசுதான்‌. தலைமை தாங்கப்போவது ஹமீத்‌ கர்சாய்தான்‌. அரசில்‌ 
முப்பது பிரதிநிதிகள்‌ இருப்பார்கள்‌. அனைத்து இனக்குழுக்களுக்கும்‌, 
போராளிக்‌ குழுக்களுக்கும்‌ அங்கே பிரதிநிதித்துவம்‌ அளிக்கப்படும்‌. 
ஜனநாயக ரீதியில்‌ அந்த அரசு இயங்கும்‌. ஒரு சுப்ரீம்‌ கோர்ட்‌ 
நிறுவப்படும்‌ ங்‌இதற்குமுன்‌ இல்லையா என்று கேட்காதீர்கள்‌! இல்லை 
என்பதுதான்‌ பதில்‌. ஹமீத்‌ கர்சாய்‌ ஆட்சிக்கு வந்தபிறகுதான்‌ சுப்ரீம்‌ 


கோர்ட்டுக்கான கட்டடமே கட்டப்பட்டது.சி 


எல்லாம்‌ நல்லபடியாக நடந்து, எல்லோரும்‌ பிழைத்துக்கிடந்தால்‌, ஆறு 
மாதமோ, ஒரு வருஷமோ கழித்துத்‌ தேர்தல்‌ நடத்தலாம்‌. ஆப்கனிஸ்தான்‌ 
மக்களுக்கு வோட்டுப்போடும்‌ அற்புத சுகத்தை அளிக்கலாம்‌. 


டிசம்பர்‌ 22ம்‌ தேதி ங்‌2001சி ஹமீத்‌ கர்சாய்‌ தலைமையிலான அந்த 
இடைக்கால அரசு பதவியேற்றது. ஜார்ஜ்‌ புஷ்‌ வாழ்த்துச்‌ சொன்னார்‌. 
டோனி ப்ளேர்‌ கைதட்டினார்‌. உலகம்‌ முழுதும்‌ தீவிரவாதம்‌ அறவே 
ஒழிக்கப்பட்டுவிட்டது போல ஆளாளுக்கு மேடை போட்டுப்‌ 
பேசினார்கள்‌. ஆப்கனிஸ்தானில்‌ இனி டாபர்‌ ஹனியும்‌ ஆரோக்யா 
பாலும்‌ பெருக்கெடுத்து ஓடப்போகிறது என்று அனைவரும்‌ 


நம்பினார்கள்‌ அல்லது நம்பவைக்கப்பட்டார்கள்‌. 


அப்போதும்‌ முல்லா ஓமரையும்‌ ஒசாமா பின்லேடனையும்‌ படைகள்‌ 
தேடிக்கொண்டுதான்‌ இருந்தன. இனி அவர்களைத்‌ தேடிக்‌ 
கண்டுபிடிக்கும்‌ பணியில்‌ அமெரிக்கப்‌ படைகளுக்கு ஹமீத்‌ கர்சாய்‌ 
அரசு முழு ஆதரவளிக்கும்‌ என்று தெரிவிக்கப்பட்டது. 


பொதுவாழ்வில்‌ கறைபடியாத, பாமர மக்களுக்கு நன்கு பரிச்சயமான 
ஹமீத்‌ கர்சாய்‌ என்னும்‌ ஆப்கனிஸ்தானின்‌ பழுத்த அரசியல்வாதி ஒரு 
நல்ல நிர்வாகி என்பதில்‌ மக்களுக்கு சந்தேகம்‌ இருக்கவில்லை. ஆனால்‌ 
தாலிபன்களையும்‌ அல்‌ காயிதாவையும்‌ ஆப்கனிலிருந்து அறவே விரட்ட 
அவரால்‌ எந்தவிதமான முயற்சியை மேற்கொள்ள முடியும்‌, அது 
எத்தனை தூரம்‌ வெற்றி பெறும்‌ என்று யாருக்கும்‌ சரியாகத்‌ 
தெரியவில்லை. அந்த ஒரு விஷயத்தில்‌ அவநம்பிக்கையின்‌ 
துணையுடன்‌ தான்‌ அவர்‌ ஆட்சியையே தொடங்கினார்‌. 


இருக்கையில்‌ ஒழுங்காக, செளகரியமாக உட்காருவதற்கான அவகாசம்‌ 
கூட அவருக்கு இருக்கவில்லை. 2002 மார்ச்சில்‌ ஆப்கனிஸ்தானின்‌ பல 
பகுதிகளை மிகக்‌ கடுமையாகத்‌ தாக்கிய பூகம்பத்தில்‌ ஆயிரக்கணக்கான 
மக்கள்‌ பலியாகிப்‌ போனார்கள்‌. யுத்தம்‌ சிதைத்து மிச்சம்‌ வைத்திருந்த 


கட்டடங்களை இயற்கை கபளீகரம்‌ செய்தது. 


யுத்தமே பரவாயில்லை என்று நினைக்குமளவுக்கு இருந்தது, 
தாக்குதலின்‌ தீவிரம்‌. ஒரே நாளில்‌ நாலாயிரம்‌ பேர்‌ இறந்துபோனார்கள்‌. 
மறுநாள்‌ பேப்பர்‌ அச்சாகி முடியுமுன்னர்‌ இன்னும்‌ இரண்டாயிரம்‌ என்று 
ஸ்கோர்‌ ஏறியது. தவித்துப்‌ போய்விட்டார்கள்‌ மக்கள்‌. உலக நாடுகள்‌ 
பல உதவி செய்ய முன்வந்தன. ஹமீத்‌ கர்சாய்‌ இரண்டு கைகளையும்‌ 
தூக்கி ஏந்தி அறைகூவல்‌ விடுத்தார்‌. 


உதவுங்கள்‌. முடிந்தவரை உதவுங்கள்‌. உதவக்கூடியவர்களை 
அழைத்துவாருங்கள்‌. நீங்கள்‌ என்ன உதவி செய்தாலும்‌ அது 
ஏற்கப்படும்‌. எங்களுக்கு எல்லாம்‌ தேவையே. அழிவுகளையும்‌ 
சிதைவுகளையும்‌ மட்டுமே பார்த்துப்‌ பழகிவிட்டோம்‌. எங்களுக்கும்‌ 
வாழும்‌ ஆசை இருக்கிறது. நாங்களும்‌ வாழ்ந்தாகவேண்டியிருக்கிறது. 


எனவே, உதவுங்கள்‌. 


கூச்சப்படாமல்‌ கேட்டார்‌. ஒரு தேசத்தின்‌ ஒட்டுமொத்தக்‌ குரலாக 
ஒலித்த அந்த எளிய மனிதனின்‌ கோரிக்கைக்கு உலகம்‌ செவி சாய்த்தது. 
யுத்த பாதிப்புகளிலிருந்தும்‌ பூகம்ப பாதிப்புகளில்‌ இருந்தும்‌ ஒரு சேர 


மீள்வதற்கான நடவடிக்கைகள்‌ மேற்கொள்ளப்பட்டன. 


இதெல்லாம்‌ நடந்துகொண்டிருந்தபோது தாலிபன்கள்‌ சும்மா 
இருக்கவில்லை. எல்லைப்‌ பகுதிகளில்‌ திடீர்‌ திடீரென்று தாக்குதல்கள்‌ 
தொடுத்துக்கொண்டே இருந்தார்கள்‌. மிச்சமிருந்த ராக்கெட்டுகள்‌. 
மிச்சமிருந்த வெடிகுண்டுகள்‌. மிச்சமிருந்த கண்ணிவெடிகள்‌. ஹமீத்‌ 
கர்சாயை ஒழிக்காமல்‌ விடமாட்டேனென்று வீர சபதம்‌ செய்தார்களா 
தெரியவில்லை. 


ஆனால்‌, பூகம்ப அழிவுகள்‌ உண்டாக்கிய அதிர்ச்சியிலிருந்து மக்கள்‌ 
மீளாத போதே தாலிபன்களின்‌ தாக்குதல்‌ இருந்தது. 


ஹமீத்‌ கர்சாய்‌ தெளிவாக இருந்தார்‌. தாலிபன்களைத்‌ தேடுவதும்‌, 
கிடைத்தால்‌ அழிப்பதும்‌ தடையற்று நடந்துகொண்டிருக்கவேண்டிய 
பணி. அதற்காக தேசத்தை மறுகட்டுமானம்‌ செய்யும்‌ பணிகளைத்‌ 
தள்ளிப்போடவோ, நிறுத்திவைக்கவோ முடியாது. 


ஊருக்கு ஊர்‌ பள்ளிக்கூடங்கள்‌ திறக்கப்பட்டு குழந்தைகளை எப்பாடு 
பட்டாவது படிக்க அனுப்ப ஆரம்பித்தார்கள்‌. கஞ்சாவும்‌ அபினும்‌ 
விளைந்த நிலங்களிலெல்லாம்‌ கோதுமை பயிரிட ஏற்பாடு செய்தார்‌ 
கர்சாய்‌. கிடைத்த சந்தர்ப்பத்தைச்‌ சரியாக அவர்‌ 
பயன்படுத்திக்கொண்டார்‌ என்பதுதான்‌ இதில்‌ முக்கியம்‌. 


இந்தியாவோ, சீனாவோ, ஜப்பானோ வளர்ச்சிப்பாதையில்‌ 
நடைபோடுவது பெரிய விஷயமே இல்லை. அடிப்படைத்‌ 
தேவைகளுக்கு என்றுமே குறைவில்லாமல்‌ வாழ்ந்து பழகிவிட்டவர்கள்‌ 
நாம்‌. ஆப்கன்‌ போன்ற ஒரு பரம தரித்திர தேசம்‌ தனது சோக காலத்தை 
மறந்துவிட்டுப்‌ புத்துணர்ச்சியுடன்‌ வீரநடை போடுவதும்‌, 
ஜனநாயகத்தில்‌ நம்பிக்கை கொண்டு தேர்தல்‌ நடத்தி, ஓட்டுப்போட்டு 
ஆட்சி செய்ய நினைப்பதும்‌, வெட்கப்படாமல்‌ பிற தேசங்களின்‌ 
உதவிகளைக்‌ கேட்டுப்பெறுவதும்‌ மிக மிக முக்கியமான நிகழ்வுகள்‌. 


அமெரிக்காவின்‌ கைக்கூலி என்று வருணிக்கப்பட்டாலும்‌ இது 
சாத்தியமானது ஹமீத்‌ கர்சாயினால்தான்‌. 


2002 ஜூன்‌ மாதத்தில்‌ ஆப்கனில்‌ அமைக்கப்பட்ட இடைக்கால அரசை 
மாற்றி இரண்டு வருடங்களுக்கு ஆளக்கூடிய விதத்தில்‌ ஒரு புதிய 
அரசை அமைத்தார்கள்‌. அதே ஹமீத்‌ கர்சாய்தான்‌. முந்தைய 
மாதங்களில்‌ அவர்‌ முழு மூச்சாக மேற்கொண்ட புனரமைப்புப்‌ பணிகள்‌ 
தந்த பரிசு அது. ஆப்கனின்‌ முன்னாள்‌ கொடுங்கோல்‌ மன்னர்‌ ஜாஹிர்‌ 
ஷாகூட மனம்‌ மாறி நீண்ட இடைவெளிக்குப்‌ பிறகு நாடு திரும்பி 
இந்தக்‌ காட்சிகளையெல்லாம்‌ கண்டு களித்தார்‌. ஹமீத்‌ கர்சாயைக்‌ 
கட்டிப்பிடித்து வாழ்த்துச்‌ சொன்னார்‌. 

மேலும்‌ இரண்டாண்டுகள்‌ கழித்து, 2004ல்‌ பொதுத்தேர்தல்‌ 
நடத்தினார்கள்‌. பார்லிமெண்ட்‌ கட்டடமே இல்லாத ஒரு தேசத்தில்‌ 
நடைபெற்ற முதல்‌ பொதுத்தேர்தல்‌! 


மக்கள்‌ அச்சமின்றி வந்து வோட்டுப்‌ போட்டார்கள்‌. முகம்‌ தெரிய 
வீதியில்‌ இறங்கினாலே உயிருக்கு உத்தரவாதமில்லை என்கிற 
நிலையில்‌ இருந்த பெண்கள்‌ கூட கலர்‌ கலராக நவீன ஆடைகள்‌ 
அணிந்து, பொறுமையுடன்‌ வரிசையில்‌ காத்திருந்து வாக்களித்தார்கள்‌. 


இத்தனைக்கும்‌ தங்கள்‌ வோட்டு எந்த ஒரு கட்சிக்கும்‌ போய்ச்‌ 
சேரப்போவதில்லை என்பதை அவர்கள்‌ அறிவார்கள்‌. அது 
பெரும்பாலும்‌ சுயேச்சைகள்‌ மட்டுமே களத்தில்‌ நின்ற தேர்தல்‌. யார்‌ 


ஜெயித்து ங்கட்டப்படவிருந்த!சி பார்லிமெண்டுக்குப்‌ போனாலும்‌ 
கூட்டணி வைத்து அரசியல்‌ செய்யமுடியாது. கூடிப்பேசித்தான்‌ ஆட்சி 
நடத்த வேண்டியிருக்கும்‌. 


ஆனாலும்‌ என்ன? ஆப்கனிஸ்தானில்‌ தேர்தல்‌ நடந்தது. அதுவும்‌ 
அமைதியாக. அதுவும்‌ சுமார்‌ ஒன்றேகால்‌ கோடி வாக்காளர்களின்‌ 
பங்களிப்புடன்‌. இது பெரிய விஷயமல்லவா? பெருமைக்குரிய 
விஷயமல்லவா? அபினும்‌ ஓபியமும்‌ மட்டுமே விளைந்த பூமியில்‌ 
ஜனநாயகம்‌ விளைந்திருப்பதென்பது சந்தோஷமளிக்கக்கூடிய 
செய்தியல்லவா? 


உண்மையில்‌ அது ஒரு சரித்திர முக்கியத்துவம்‌ வாய்ந்த சம்பவம்‌. 
ஏனெனில்‌ ஆப்கனில்‌ ஜனநாயகம்‌ என்று ஒன்று வரக்கூடும்‌ என்று 
யாருமே எதிர்பார்த்திருக்க முடியாது. மகாபாரத சகுனி காலத்திலிருந்து 
1978ம்‌ ஆண்டு வரை அங்கே சுல்தான்கள்தான்‌ 
ஆண்டுகொண்டிருந்தார்கள்‌. 1839ம்‌ ஆண்டிலிருந்து சராசரியாக மூன்று 
வருடங்களுக்கு ஒரு யுத்தம்‌ அங்கே நடந்திருக்கிறது. (1839ல்‌ இந்த 


யுத்தகாண்டத்தை ஆரம்பித்து வைத்தது அப்போதைய அரசியல்‌ 
தாதாவான பிரிட்டன்‌.) தாலிபன்களும்‌ பின்லேடனும்‌ பரமாத்மா போல்‌ 


காற்றோடு கரைந்து ஒளிந்திருக்க, அமீத்‌ கர்சாய்‌ அமெரிக்க ஆசியுடன்‌ 
ஆட்சிக்கு வருவதற்கு முதல்நாள்‌ வரை நீண்ட யுத்தம்‌ அல்லவா? 
எனவேதான்‌ ஆப்கன்‌ பொதுத்தேர்தல்‌ சர்வதேச அளவில்‌ முக்கியத்துவம்‌ 
வாய்ந்ததாக இன்றும்‌ கருதப்படுகிறது. 


ஓட்டுச்சீட்டுகளை ஆஸ்திரியாவும்‌ பிரிட்டனும்‌ அச்சிட்டுக்கொடுத்தன. 
தேர்தல்‌ பிரச்னையில்லாமல்‌ நடப்பதற்கு பல்வேறு 
வெளிதேசங்களிலிருந்து பாதுகாப்புப்படையினரைக்‌ கேட்டுப்பெற்று 
பணியில்‌ அமர்த்திவிட்டார்கள்‌. தேர்தல்‌ செலவுகளுக்கான பணத்தை 
அமெரிக்காவும்‌ அதன்‌ கூட்டணி தேசங்களும்‌ அளித்தன. அச்சமின்றி 
வந்து ஓட்டுப்போட்டதுதான்‌ ஆப்கானியர்களின்‌ பங்களிப்பு. 


சந்தேகமில்லாமல்‌ கர்சாய்‌ ஒருவரைத்‌ தவிர வேறு யாரும்‌ தங்களை 
ஆளமுடியாது என்று ஆப்கன்‌ மக்கள்‌ நினைத்தார்கள்‌. தாலிபன்களின்‌ 
அட்டகாசங்கள்‌ தொடர்ந்துகொண்டுதான்‌ இருந்தது என்றபோதிலும்‌ 
மக்களால்‌ அச்சமின்றி வெளியே நடமாட முடிந்தது. அதுவே 
அவர்களுக்குப்‌ பெரிய விஷயமாக இருந்தது. 


இதுவேதான்‌ தாலிபன்களைப்‌ பெருமளவு எரிச்சலாட்டிக்கொண்டும்‌ 


இருந்தது. நவீன உலகின்‌ சகஜ வாழ்க்கையை “மேற்கத்திய பாதிப்பு 
கொண்ட வாழ்க்கை முறை” என்று பார்ப்பதும்‌ வருணிப்பதும்‌ 
அடிப்படைவாதிகளின்‌ வழக்கம்‌. அதுவும்‌ தாலிபன்களுக்கு அமெரிக்கா 
மீதுள்ள வெறுப்பும்‌ காழ்ப்புணர்வும்‌ மக்கள்‌ பேண்ட்‌ சட்டை அணிந்தால்‌ 
கூட பற்றிக்கொண்டு எரியும்படிச்‌ செய்துவிடுகிறது. ஏன்‌ இந்த மக்கள்‌ 
இப்படிக்‌ கடைந்தெடுத்த அயோக்கியர்களிடம்‌ புகலிடம்‌ 
தேடுகிறார்கள்‌? என்ன சொல்லிப்‌ புரியவைப்பது. புரிந்துகொள்ள புத்தி 
கிடையாது. இருக்கிற கொஞ்சநஞ்ச புத்தியையும்‌ இந்தக்‌ கழிச்சல்ல 
போற ஹமீத்‌ கர்சாய்‌, துணி சோப்‌ ப்போட்டு வெளுத்துக்‌ 
காயவைத்துவிடுகிறான்‌. நகர்ப்புற மக்களை இனி நம்பவே முடியாது 
போலிருக்கிறது. எனவே என்‌ இனிய கிராமத்து மக்களே, இதோ 
புறப்பட்டு வருகிறேன்‌. 


அந்தப்‌ பதைப்பில்தான்‌ முல்லா முஹம்மது ஓமர்‌ எல்லையோர கிராமத்து 
மக்களைத்‌ தேடிச்‌ செல்ல ஆரம்பித்தார்‌. 


3௦. மறுபிறவி ரகசியம்‌ 


ஆப்கன்‌ எல்லையோர கிராமப்புற மக்களின்‌ நம்பிக்கையைத்‌ திரும்பப்‌ 
பெறும்‌ முயற்சியில்‌ தாலிபன்கள்‌ இறங்கிய அதே சமயம்‌, அவர்களுக்கு 
இன்னொரு கதவு தன்னிச்சையாகத்‌ திறக்கத்‌ தொடங்கியது. 


அதே எல்லைப்புறம்‌. அதே கிராமப்புற மக்கள்தான்‌. ஆனால்‌ 
ஆப்கானியர்கள்‌ இல்லை. பாகிஸ்தானியர்கள்‌. சில மாதங்களுக்கு 
முன்னர்‌ பாகிஸ்தானையே ரணகளமாக்கி, புரட்சி செய்து, தாங்கள்‌ தனி 
தேசம்‌ என்று மீண்டும்‌ மீண்டும்‌ அறிவித்ததே வாசிரிஸ்தான்‌, 
நினைவிருக்கிறதா? அந்தப்‌ பகுதிதான்‌. அந்த மக்கள்தான்‌. 


எல்லைப்புறங்களில்‌ வசிப்பவர்களின்‌ அடையாளச்‌ சிக்கல்‌ அல்லது 
இரட்டை அடையாளம்‌ என்பது அனைத்து தேசங்களில்‌ 
இருப்போருக்கும்‌ ஒரே விதமானது. வாசிரிஸ்தான்‌ மக்கள்‌, புவியியல்‌ 
ரீதியில்‌ பாகிஸ்தானுக்குள்‌ இருப்பினும்‌ மனத்தளவில்‌ தங்களை 
ஆப்கானியர்களாகவே நினைக்கக்கூடியவர்கள்‌. எண்பதுகளின்‌ 
தொடக்கத்தில்‌ ஆப்கன்‌ - சோவியத்‌ யுத்தம்‌ சூடு பிடிக்கத்‌ 
தொடங்கியபோது இந்தப்‌ பகுதியிலிருந்து நூற்றுக்கணக்கான 
இளைஞர்கள்‌ ஆயுதமேந்தி, போராளிகளாக யுத்தக்‌ களத்துக்குச்‌ 
சென்றிருக்கிறார்கள்‌. 

ஒரே காரணம்‌, உள்ளூரில்‌ அப்போது செய்வதற்கு அவர்களுக்கு வேறு 
வேலை இல்லை என்பதுதான்‌. 


பாகிஸ்தான்‌ சுதந்தரம்‌ அடைந்த தினம்‌ தொடங்கி வாசிரிஸ்தான்‌ ஓர்‌ 
அனாதைக்‌ குழந்தையாகவே தன்னந்தனியே வளர்ந்த பிரதேசம்‌. சிவில்‌ 
நிர்வாகம்‌ என்று ஒன்று அங்கு கிடையாது. ராணுவமாவது போகுமா 
என்றால்‌ அதுவும்‌ கிடையாது. அடிப்படை வளர்ச்சித்திட்டங்கள்‌ எதுவும்‌ 
அந்தப்‌ பகுதிக்கு அறவே கிடையாது. 

இதனால்‌ வெறுப்புற்றுக்கிடந்த வாசிரிஸ்தான்‌ இளைஞர்களுக்கு 
ஆப்கனில்‌ நடந்துகொண்டிருந்த யுத்தமும்‌ பல தேசத்து முஸ்லிம்‌ 
இளைஞர்கள்‌ அதில்‌ பங்குபெற ஆர்வமுடன்‌ திரண்டு வந்ததும்‌ 
மனத்தளவில்‌ ஒரு பெரிய உந்துதலைத்‌ தந்தது. பாகிஸ்தானின்‌ ஒரு 
பகுதியாக இருந்து என்ன சாதித்தோம்‌? ஆப்கன்‌ விடுதலைக்கு நாமும்‌ 
போராடுவோம்‌. பிழைத்துக்‌ கிடந்தால்‌ நமது அடையாளங்களை 


ஆப்கனிஸ்தானில்‌ தேடிக்‌ கண்டெடுப்போம்‌. அவர்களுடன்‌ 
ஐக்கியமாவோம்‌, அல்லது தனி தேசமாகிவிடுவோம்‌. 


இப்படி ஆரம்பித்ததுதான்‌ அவர்களுடைய தாலிபன்‌ உறவு. சோவியத்‌ 
யுத்த சமயத்தில்‌ முல்லா ஓமர்‌ மற்றும்‌ அவரது தோழர்கள்‌ பல சமயம்‌ 
வாசிரிஸ்தானுக்கு வந்து மாதக்கணக்கில்‌ தங்கியிருக்கிறார்கள்‌. அந்தப்‌ 
பிரதேசத்து இளைஞர்களுடன்‌ நட்பு கொண்டு அவர்களுக்கு 
போர்ப்பயிற்சி அளித்திருக்கிறார்கள்‌. அவர்கள்‌ வீட்டில்‌ சம்மணமிட்டு 
உட்கார்ந்து சாப்பிட்டிருக்கிறார்கள்‌. கதை பேசியிருக்கிறார்கள்‌. 
ஒருவருக்கொருவர்‌ அன்பையும்‌ ஆறுதல்களையும்‌ 
பரிமாறிக்கொண்டிருக்கிறார்கள்‌. 


இந்த நட்புறவு நீண்டுகொண்டே போனது. ஆப்கன்‌ யுத்தம்‌ முடிந்து, ஓர்‌ 
இடைவெளிக்குப்‌ பிறகு அமெரிக்க யுத்தம்‌ தொடங்கியபோதும்‌ 


தொடர்ந்தது. 9/11 சம்பவத்தை அடுத்து அமெரிக்கா ஆப்கன்‌ மீது போர்‌ 
தொடுத்தபோது அல்‌ காயிதாவின்‌ பெரும்பாலான படைப்பிரிவுகளுக்கு 
வாசிரிஸ்தான்‌ அடைக்கலஸ்தலமாக இருந்திருக்கிறது. 


இந்த உறவுதான்‌ யுத்தத்துக்குப்‌ பிறகும்‌ அதே பழைய உறுதியுடன்‌ 
தொடர்ந்தது. அதனடிப்படையில்தான்‌ அமெரிக்க ராணுவம்‌ தேடு தேடு 
என்று தேடியும்‌ தாலிபன்‌ தலைவர்களில்‌ யாரையும்‌ அவர்களால்‌ 
பிடிக்கமுடியாதபடிக்கு வாசிரிஸ்தான்‌ அவர்களை அடைகாத்தது. 
ஆப்கனில்‌ மீண்டும்‌ தாலிபன்களின்‌ ஆட்சி அமைவதற்குத்‌ 
தோள்கொடுப்பதாக வாக்களித்தது. 


பதிலுக்கு முல்லா ஓமர்‌ என்ன செய்யமுடியும்‌? வாசிரிஸ்தான்‌ 
சுதந்தரத்தை ஆதரித்து, பாகிஸ்தான்‌ அரசுக்கும்‌ ராணுவத்துக்கும்‌ 
எதிராக அவர்களைக்‌ கொம்புசீவி விட்டு, பின்னணியில்‌ நின்று 
யுத்தத்தை நடத்தியது தாலிபன்கள்தான்‌. இதில்‌ சந்தேகமே இல்லை. 
2007 தொடக்கத்தில்‌ இருந்தே பாகிஸ்தான்‌ அதிபர்‌ பர்வேஸ்‌ 
முஷரஃபுக்கு எதிராக அந்த தேசம்‌ முழுதும்‌ நிலவிய அதிருப்தி 
அலையைத்தான்‌ தாலிபன்கள்‌ தமக்குச்‌ சாதகமாகப்‌ 
பயன்படுத்திக்கொண்டார்கள்‌. பாகிஸ்தானின்‌ மேற்கு எல்லைப்பகுதி 
முழுவதிலும்‌ வசிக்கும்‌ மக்களை நேரில்‌ சென்று சந்தித்து, பாக்‌. அரசுக்கு 
எதிராகக்‌ கிளர்ச்சி செய்ய ஊக்குவித்ததும்‌, சந்தர்ப்பம்‌ 
கிடைத்தபோதெல்லாம்‌ கிளர்ச்சியை ஒரு சிறு யுத்தமாகப்‌ பரிமாண 
வளர்ச்சி கொள்ளச்‌ செய்ததும்‌, முஷரஃபின்‌ பல இரவுத்‌ தூக்கத்தைக்‌ 
கெடுத்ததும்‌ தாலிபன்களே. 


அவர்களுக்கு ஒரு வசதி இருந்தது. ஆப்கனில்தான்‌ இனி 
செல்லுபடியாகாதே தவிர, பாகிஸ்தானில்‌ அவர்களுக்கு இந்த வினாடி 
வரை ஆதரவு அமோகமாகவே இருக்கிறது. மதரஸா தொடர்புகள்‌. 
பழைய அரசியல்‌ கட்சிகளின்‌ தொடர்புகள்‌. ஆட்சியாளர்களின்மீது யார்‌ 
அதிருப்தி கொண்டாலும்‌ அவர்களைத்‌ தேடிச்சென்று உறவு வளர்ப்பது 
ஓமரின்‌ பாணி. அது பாகிஸ்தான்‌ விஷயத்தில்‌ மிகவும்‌ கைகொடுத்தது. 


லால்‌ மசூதித்‌ தாக்குதல்‌ போன்ற சம்பவங்களின்‌ பின்னணியில்‌ மதரஸா 
பிரகஸ்பதிகளுக்குப்‌ பின்னால்‌ தாலிபன்கள்‌ கணிசமாக இருந்து 
உழைத்திருக்கிறார்கள்‌ என்கிறது பாகிஸ்தான்‌ உளவுத்துறை. லால்‌ 
மசூதியுடன்‌ முடியவில்லை. பாகிஸ்தான்‌ பொதுத்தேர்தல்‌ நடந்து 
முடியும்வரை அங்கு நடைபெற்ற அத்தனை கலவரங்களுக்கும்‌ கொலை, 
தீவைப்புச்‌ சம்பவங்களுக்கும்‌ பின்னணியில்‌ இருந்து செயல்பட்டது 
தாலிபன்கள்தான்‌. 


பாகிஸ்தான்‌ மக்களின்‌ அரசுக்கு எதிரான உணர்வுகளைத்‌ 
தூண்டிவிட்டு, அவர்களுக்கு உதவுவது போலச்‌ செயல்படுவதன்மூலம்‌, 
ஆப்கனில்‌ இழந்த செல்வாக்கை அண்டை நாட்டில்‌ பெறுவது முதல்‌ 
கட்டம்‌. 

தாலிபன்கள்‌ என்றில்லை. அனைத்து மத்தியக்‌ கிழக்கு தீவிரவாத 
இயக்கங்களுக்குமே அகண்ட இஸ்லாமிய சாம்ராஜ்ஜியம்‌ என்பதுதான்‌ 
ஒரே பெரிய கனவு. அந்தக்‌ கனவின்‌ முதல்‌ படியாக பாகிஸ்தானையும்‌ 
ஆப்கனிஸ்தானையும்‌ இணைத்து ஒரே பெரிய தேசமாக்குவது என்பது 
தாலிபன்களின்‌ லட்சியத்தில்‌ இரண்டாம்‌ கட்டம்‌. 

இதன்‌ மூன்றாவது கட்டமாக அவர்கள்‌ வைத்திருப்பது, மத்தியக்‌ 
கிழக்கிலிருந்து மேற்கத்திய தேசங்களை ங்தொழில்‌ புரியும்‌ 
நிறுவனங்களையும்‌ சேர்த்துசி முற்றிலுமாக அடித்து விரட்டிவிட்டு 
பெரியதொரு காம்பவுண்டு சுவர்‌ எழுப்புவது. நிஜமான சுற்றுச்சுவரல்ல. 
எண்ணெய்ப்‌ பொருளாதாரத்தில்‌ ஜீவித்திருக்கும்‌ மத்தியக்‌ கிழக்கின்‌ 
அனைத்து தேசங்களையும்‌ - இஸ்ரேல்‌ நீங்கலாக - ஒருங்கிணைத்து, ஒரு 
பெரும்‌ குடையின்கீழ்‌ கொண்டுவந்து, ஒட்டுமொத்த மத்தியக்‌ 
கிழக்குக்கும்‌ ஒரே நாணயம்‌ என்னும்‌ விதத்தில்‌ சாத்தியப்படுத்த 
இயலுமானால்‌, எண்ணெய்‌ வர்த்தகத்தை டாலரில்‌ செய்வதை நிறுத்தி, 
தங்கள்‌ சொந்தக்‌ காசில்‌ மேற்கொள்ள இயலும்‌ அல்லவா? 


இதன்‌ நடைமுறை சாத்தியங்கள்‌ அல்லது சாத்தியமின்மை என்பது 
இன்னொரு பெரிய தொடருக்கான விஷயம்‌. ஆனால்‌ தாலிபன்‌ 


உள்ளிட்ட அத்தகைய அமைப்புகளின்‌ கனவுப்‌ பட்டியலில்‌ இத்திட்டம்‌ 
அவசியம்‌ உண்டு. 


மத்தியக்‌ கிழக்கு தேசங்கள்‌ என்று சொல்லப்படும்‌ பட்டியலில்‌ 
ஆப்கனிஸ்தானும்‌ பாகிஸ்தானும்‌ பெரும்பாலும்‌ இடம்பெறுவதில்லை 
என்றபோதும்‌ இஸ்லாமிய தேசங்கள்‌ என்னும்‌ அடிப்படையில்‌ அவை 
அந்த அடையாளத்துக்குள்‌ எளிதாகப்‌ பொருந்திவிடக்கூடியவையே. 
அப்படிப்‌ பொருந்தி, ஒன்று சேர்ந்து வாழவோ, தொழில்‌ புரியவோ, 
சம்பாதிக்கவோ, சாப்பிடவோ விடாமல்‌ அமெரிக்காவும்‌ அதன்‌ 
அடிப்பொடி தேசங்களும்‌ இங்கு வந்து கூடாரமடித்து, கொட்டமடித்து, 
கொள்ளையடித்துப்‌ போகிற கோபம்தான்‌ தாலிபன்களுக்கும்‌ அல்‌ 
காயிதா உள்ளிட்ட ஏனைய பிற அமைப்புகளுக்கும்‌. 


ஒருநாள்‌, ஒருவருடக்‌ கோபமில்லை இது. பல்லாண்டு காலமாகத்‌ 
தொடருவது. சரியாகச்‌ சொல்லுவதென்றால்‌ இரண்டாம்‌ 
உலகப்போருக்குப்‌ பின்னால்‌ தொடங்கி, இன்றுவரை நீள்கிற கோபம்‌. 
ஒவ்வொரு காலகட்டத்திலும்‌ இந்தக்‌ கோபத்தின்‌ வீரியத்தில்‌ 
வித்தியாசம்‌ இருந்திருக்கிறது. வெளிப்பாட்டு விதங்களில்‌ வித்தியாசம்‌ 
இருந்திருக்கிறது. ஆனால்‌ கோபம்‌ ஒன்றுதான்‌. 


அல்‌ காயிதா, ஹமாஸ்‌, ஹிஸ்புல்லா என்று தொடங்கி எந்த இயக்கத்தை 
எடுத்துக்கொண்டாலும்‌, அவற்றின்‌ செயல்பாட்டின்‌ பின்னணியில்‌, 
ஆதாரப்‌ புள்ளியாக அமெரிக்க மூக்கு ஒன்று நீட்டிக்கொண்டிருப்பதைக்‌ 
காணலாம்‌. மத்தியக்‌ கிழக்கு தேசங்களின்மீது அமெரிக்காவின்‌ 
விருப்பங்கள்‌ குறித்து அடுத்த அத்தியாயத்தில்‌ பார்த்துவிடுவோம்‌. 
இப்போது தாலிபன்கள்‌. 


இந்த வாசிரிஸ்தான்‌ பழங்குடியின மக்களின்‌ உதவியுடன்‌ தான்‌ 
தாலிபன்களின்‌ இரண்டாம்‌ பிறப்பு சாத்தியமானது என்று தயங்காமல்‌ 
சொல்லலாம்‌. அவர்கள்‌ பதுங்க இடம்‌ அளித்ததோ, உண்ண 
உணவிட்டதோ பெரிய விஷயமில்லை. ஆப்கன்‌ - பாக்‌ எல்லை முழுதும்‌ 
தாலிபன்களுக்காகப்‌ பயணங்கள்‌ மேற்கொண்டு, மக்களைச்‌ சந்தித்துப்‌ 
பேசி, அவர்களது நம்பிக்கையை திரும்பப்‌ பெற்று தாலிபன்களுக்கு 
எல்லைப்‌ பகுதியில்‌ குறிப்பிடத்‌ தகுந்த அளவுக்குச்‌ செல்வாக்கைத்‌ 
திரும்பவும்‌ உருவாக்கிய பெருமை இந்தப்‌ பழங்குடி மக்களையே 
சேரும்‌. 


இடையே ஞாயிறு விடுமுறை கூட இல்லாமல்‌ அமெரிக்கப்‌ படைகளும்‌ 
ஆப்கன்‌ அரசின்‌ படைகளும்‌ வேட்டையாடிக்கொண்டுதான்‌ இருந்தன. 


சில தாலிபன்‌ கமாண்டர்கள்‌ உள்படக்‌ கணிசமான சேதத்தை 
உருவாக்கவே செய்தார்கள்‌. 


ஆயினும்‌ வெட்ட வெட்ட முளைக்கும்‌ விசித்திரச்‌ செடிகளாகத்‌ 
தாலிபன்களின்‌ பலம்‌ நாளுக்கு நாள்‌ பெருகியபடியேதான்‌ உள்ளது. 


மீண்டும்‌ அவர்களுக்கு எல்லையோர மதரசாக்களே 
கைகொடுக்கின்றன. மீண்டும்‌ பாகிஸ்தான்‌ மக்களேதான்‌ 


ஆதரவளிக்கிறார்கள்‌. 


மே 2007ல்‌ தாலிபன்களின்‌ முதன்மை கமாண்டரான தாதுல்லா அக்குந்த்‌ 
கொலை செய்யப்பட்டார்‌. அமெரிக்கப்‌ படைகள்‌ இந்த மகிழ்ச்சியைக்‌ 
கொண்டாடத்‌ தொடங்குவதற்கு முந்தைய கணம்‌ வரை தாலிபன்களுக்கு 
ஆள்‌ சேர்ப்பு நடவடிக்கை அவர்‌ தலைமையில்தான்‌ 
நடைபெற்றுக்கொண்டிருந்தது. 


ஓமருக்கும்‌ சரி. தாலிபன்களுக்கும்‌ சரி. தாதுல்லாவின்‌ மரணம்‌ ஒரு 
முக்கியமான இழப்பு என்பதில்‌ சந்தேகமில்லை. இயக்கம்‌ தோன்றிய 
நாளாக, அனைத்துக்‌ காரியங்களிலும்‌ கைகொடுத்துக்கொண்டிருந்தவர்‌. 
ஒசாமா பின்லேடனுக்கு ஒரு ஐமன்‌ அல்‌ ஜவாஹிரி மாதிரி, ஓமருக்குத்‌ 
தாதுல்லா. 


அதுகாறும்‌ எந்த மதரஸாவுக்குச்‌ சென்றாலும்‌ தாதுல்லாவுடனேயே 
செல்லும்‌ ஓமர்‌ அதன்பின்‌ தனித்துவிடப்பட்டவரானார்‌. எல்லையோர 
மதரஸாக்களுக்கு வேறு யாரையும்‌ உடனழைத்துச்‌ செல்லாமல்‌ தானே 
தனியே கிளம்பத்‌ தொடங்கினார்‌. அங்கு பயிலும்‌ மாணவர்களிடம்‌ 
பழையபடியே மீண்டும்‌ பேசத்‌ தொடங்கினார்‌. 


“உங்களில்‌ எத்தனைபேர்‌ உங்கள்‌ உயிரைக்‌ காட்டிலும்‌ இறைத்தூதரே 
முக்கியமானவர்‌ என்று மனமார நினைக்கிறீர்கள்‌?” 


அனைவரும்‌ கைதாக்குவார்கள்‌. 


“மிகவும்‌ நல்லது. இறைத்தூதர்‌ சொன்ன அனைத்தையும்‌ பின்பற்ற 
நீங்கள்‌ தயாராக இருக்கிறீர்களா?” 

“கண்டிப்பாக ஐயா. இந்த வாழ்க்கை வேறு எதற்கு உபயோகம்‌?” 
“சபாஷ்‌. உங்கள்‌ தேசம்‌ இன்றைக்குப்‌ படும்‌ பாடுகள்‌ என்னவென்று 
உங்களுக்குத்‌ தெரிந்திருக்கும்‌. அயோக்கியர்களின்‌ பிடியிலிருந்து 
அதனை மீட்டு இறைத்தூதரின்‌ வழியில்‌ ஆட்சி அமைய நீங்கள்‌ 


பாடுபடத்தயாரா?” 

நான்‌ தயார்‌, நான்‌ தயார்‌ என்று மாற்றி மாற்றிக்‌ குரல்கள்‌ சீறிக்கொண்டு 
பறக்கும்‌. 

அள்ளிப்போட்டுக்கொண்டு தன்‌ பேட்டை அல்லது கோட்டைக்குப்‌ 
போய்விடுகிற ஓமர்‌. 


தடுக்க முடியவில்லை. நிச்சயம்‌ முடியவில்லை. அமெரிக்கா தலைகீழாக 
நின்று பார்த்துவிட்டது. ஹமீத்‌ கர்சாய்‌, சோறு தண்ணி இல்லாமல்‌ 
உழைத்துப்‌ பார்த்துவிட்டார்‌. வேண்டிய அளவுக்கு மிரட்டி 
முஷரஃபையும்‌ முயற்சி செய்யச்‌ சொல்லிப்‌ பார்த்தாகிவிட்டது. 


எல்லையில்‌ தாலிபன்கள்‌ எங்கும்‌ நிறைந்த பரம்பொருளாகப்‌ பரவி 
வியாபித்திருக்கிறார்கள்‌. யாராலும்‌ எதுவும்‌ செய்யமுடியவில்லை. 
படிப்பறிவில்லாத, அப்பாவி கிராமத்து மக்களை அவர்கள்‌ மட்டும்தான்‌ 
நேரில்‌ சென்று சந்திக்கிறார்கள்‌ என்பதைத்‌ தவிர இதற்குப்‌ பிரமாதமான 
காரணங்கள்‌ இருக்கமுடியாது. எந்தக்‌ காலத்திலும்‌ ஆப்கன்‌, பாகிஸ்தான்‌ 
அரசுகள்‌ இந்தப்‌ பிராந்தியத்து ஜனங்களைக்‌ குறித்துக்‌ 
கவலைப்பட்டதில்லை. அவர்களுக்காகக்‌ கண்ணீர்‌ விட்டதில்லை. 
குறைந்தபட்சம்‌ அவர்களைப்‌ பொருட்படுத்தி நாலு வார்த்தை 
பேசியதில்லை. 


ஓமர்‌ அதைத்‌ தீவிரமாகச்‌ செய்தார்‌. அதனால்‌ அவரும்‌ அவரது 
இயக்கமும்‌ அங்கே உயிர்த்திருந்தன. 


முற்றும்‌ 


முல்லா ஓமர்‌ 2013ம்‌ ஆண்டு காசநோயால்‌ இறந்தார்‌. அவரது மரணம்‌ 
இரண்டு ஆண்டுகள்‌ ரகசியமாக வைக்கப்பட்டிருந்தது. பிறகு 
பாகிஸ்தான்‌ மீடியா அதை அறிவித்தது. தாலிபனின்‌ உயர்மட்ட 
நிர்வாகிகள்‌ ஆமோதித்தார்கள்‌. தெற்கு ஆப்கனிஸ்தானில்‌ உள்ள ஜாபுல்‌ 
என்ற இடத்தில்‌ அவரது உடல்‌ அடக்கம்‌ செய்யப்பட்டதாகச்‌ 
சொல்லப்பட்டது. 


